

နမော တဿ ဘဂဝတော အရဟတော သမ္မာသမ္ဗုဒ္ဓဿ

အဘိဓမ္မာဆောင်သည်သာ ဓမ္မကထိကအစစ်ဖြစ်

ကမ္မန္တရ၊ ဝိပါကန္တရ၊ ရူပါရူပပရိစ္ဆေဒ၊ ဓမ္မန္တရ တို့၌ မရှုပ်ထွေးပဲ ရှင်းရှင်းလင်းလင်း နားလည်ဟောပြော နိုင်သောကြောင့် အဘိဓမ္မာဆောင်သည်သာ ဟောသည်ဖြစ်စေ မဟောသော်လည်း မေးသည့်အခါ ဖြေသည် ဖြစ်စေ ဓမ္မကထိက အစစ်ဖြစ်သည်။

ကမ္မန္တရ။ ကာမာဝစရကံတရားကို ရူပါဝရကံစသည်ဖြင့် ပြောဆိုလျှင်လည်းကောင်း၊ ကာမာဝစရကံအချင်းချင်းတွင်လည်း မည်းညစ်သော အကျိုးရှိသော အကုသိုလ်ကံကို ဖြူစင်သောအကျိုးရှိသော အကုသိုလ်ကံဟု ပြောလျှင်လည်းကောင်း ကမ္မန္တရ၌ ရှုပ်ထွေးနေသည်မည်၏။ ယခုခေတ်၌ အဘိဓမ္မာသဘောကို မပိုင်သူတို့သည် တရားအားထုတ်၍ ကာမာဝစရဝိပဿနာဉာဏ် အတော်အတန်ထက်သန်လာသောအခါ လောကုတ္တရာမဂ်ဉာဏ်ဟု ထင်မှား၍ သူတစ်ပါးအားပြောတတ်ကြခြင်း၊ “ဝိပဿန ပက္ကိလေသ”ဟု ခေါ်သော နိကန္တိတဏှာ (အကုသိုလ်)ကံကိုလည်း မဂ်ကုသိုလ်ကံဟု ထင်မှား၍ သူတစ်ပါးအား ပြောတတ်ကြခြင်း၊ မိမိ ချစ်သူ၏သေခါနီး၌ ပင်ပန်းနေသည်ကို သနားလှသဖြင့် မြန်မြန်သေအောင်ပြုမှု (အကုသိုလ်) ကိုလည်း ကုသိုလ်ဟု ပြောဆိုခြင်းတို့လည်း ကမ္မန္တရ၌ ရှုပ်ထွေးမှုပင်ဖြစ်သည်။

ဝိပါကန္တရ။ ဝိပဿနာဉာဏ်၏ ထက်သန်မှုကြောင့် ကာယပဿဒ္ဓိ စိတ္တပဿဒ္ဓိနှင့် သုခပီတိတို့ဖြစ်၍ လောကကြီးကို မေ့သကဲ့သို့ ပျော်မွေ့မှုဖြစ်ခြင်းကို ဖလသမာပတ်ဟု ထင်မှတ်၍ ပြောဆိုခြင်း၊ တိရိစ္ဆာန် ပြိတ္တာတို့ ငတ်ပြတ်နေချိန် ဆာလောင်မွတ်သိပ်ချိန်ဝယ် မစင်ခွေးပုတ်စသည်ကို ရရာ၌ အကုသိုလ်ကံ၏ အကျိုးဖြစ်ပါလျက် ကုသိုလ်ကံ၏အကျိုးဟု ထင်မှတ်ပြောဆိုခြင်း၊ အကုသိုလ်ဖြင့် အသက်မွေးသူ၏ ကောင်းကျိုးရနေခြင်းသည် ရှေးကုသိုလ်ကံ၏ အကျိုးဖြစ်ပါလျက် အကုသိုလ်ကံ၏ အကျိုးဟု ထင်မှားချီးမွမ်းပြောဆိုခြင်း၊ ကောင်းသောအမှုဖြင့် အသက်မွေးနေပါလျက် ဆင်းရဲဒုက္ခ ရောက်နေသူကို ကုသိုလ်ကံက မကောင်းကျိုးပေးသည်ဟု ထင်မှားပြောဆိုကြခြင်း၊ ဗြဟ္မာ့ပြည်၌ လှပသောရူပါရုံစသည်ကို မြင်ရ၊ ကောင်းသော သဒ္ဓါရုံကို ကြားရသောအခါ ကာမာဝစရကံ၏ အကျိုးဖြစ်ပါလျက် ရူပကံ၏အကျိုးဟု ထင်မှတ်ပြောဆိုကြခြင်းသည် ဝိပါကန္တရ၌ ရှုပ်ထွေးမှုဖြစ်၏။

ရူပါရူပ ပရိစ္ဆေဒ။ ရုပ်တရား နာမ်တရားသည် အဘိဓမ္မာ၌ ကျွမ်းကျင်သူများအတွက် ခွဲခြားပြီးဖြစ်၏။ သို့သော် အဘိဓမ္မာ၌ မကျွမ်းကျင်လျှင်ကား အိပ်ပျော်ချိန်၌ ဘဝင်စိတ်အစဉ် ဖြစ်နေခြင်းကို (နာမ်တရားမဟုတ်) ရုပ်တရားဟု ထင်မှားပြောဆိုတတ်ကြခြင်း၊ အိပ်ချင်၍ မိဒ္ဓဖြစ်ခြင်းကို ရုပ်တရားဟု ထင်မှတ်ပြောဆိုတတ်ကြခြင်းသည် ရူပါရူပ(နာမ်ရုပ်)၌ ရှုပ်ထွေးမှုဖြစ်၏။

ဓမ္မန္တရ။ နာမ်တရားအချင်းချင်းလည်း အကုသိုလ်ဝိတက်ကို ဉာဏ်ဟုလည်းကောင်း၊ မောဟကို သဒ္ဓါဟုလည်းကောင်း၊ သားမယားချစ် ချစ်ခြင်းဟူသော တဏှာ(လောဘ)ကို မေတ္တာဟုလည်းကောင်း၊ ချစ်သူဒုက္ခရောက်၍ ဝမ်းနည်းခြင်း သောကကို ကရုဏာဟုလည်းကောင်း၊ ချစ်သူသုခရောက်၍ ဝမ်းမြောက်မှု သောမနဿနှင့်ယှဉ်သော လောဘကို မုဒိတာဟုလည်းကောင်း ထင်မှားပြောဆိုခြင်းသည် ဓမ္မန္တရ၌ ရှုပ်ထွေးခြင်း ဖြစ်၏။

အဋ္ဌသာလိနီအဋ္ဌကထာ၊ ၂၉၊ အဋ္ဌသာလိနီ ဘာဠီ၊ ပ-၁၃၁

ပညတ် နှင့် ပရမတ်

လောက၌ သိစရာ ငါးမျိုးသာ ရှိသည်။ ၎င်း ငါးမျိုးမှာ သင်္ခါရ၊ ဝိကာရ၊ လက္ခဏ၊ နိဗ္ဗာန်၊ ပညတ်တို့ ဖြစ်သည်။ တနည်းအားဖြင့် စိတ်၊ စေတသိက်၊ ရုပ်၊ နိဗ္ဗာန်၊ ပညတ်တို့ ဖြစ်သည်။ စိတ် ၈၉-ပါး၊ စေတသိက် ၅၂-ပါး၊ နိဗ္ဗန္တရုပ် ၁၈-ပါးကို သင်္ခါရဟု ခေါ်သည်။ လဟုတာရုပ်၊ မုဒုတာရုပ်၊ ကမ္မညတာရုပ်၊ ကာယဝိညတ်၊ ဝစီဝိညတ်ကို ဝိကာရဟု ခေါ်သည်။ ဥပစယ၊ သန္တတိ၊ ဇေတတ၊ အနိစ္စတာကို လက္ခဏဟု ခေါ်သည်။ လောကသားများ ပြောဆိုသုံးနုန်းကြသော ယောက်ျား မိန်းမ အိမ်စသော အခေါ်အဝေါ် ဝေါဟာရကို ပညတ်ဟု ခေါ်သည်။ ဤသဘောတရားများအရ စိတ် စေတသိက် ရုပ် သုံးမျိုးကို သင်္ခါရ၊ ဝိကာရ၊ လက္ခဏဟု ခေါ်သည်ဟု မှတ်ပါ။ သင်္ခါရဝိကာရလက္ခဏကို သို့မဟုတ် စိတ် စေတသိက် ရုပ် ကို နာမ်ရုပ်ဟု ခေါ်သည်။ စိတ် စေတသိက် ဟူသော နာမ်နှင့် ရုပ်၊ ပညတ်တို့မှ လွတ်မြောက်မှု သဘောကို နိဗ္ဗာန်ဟု ခေါ်သည်။

အဟုတ်ရှိ တကယ်ရှိ အမှန်ရှိသော တရားကို ပရမတ်ဟု ခေါ်သည်။ အဟုတ်မရှိ တကယ်မရှိ အမှန်မရှိသောတရားကို ပညတ်ဟု ခေါ်သည်။ သင်္ခါရ၊ ဝိကာရ၊ လက္ခဏ အမည်ရသော စိတ် စေတသိက် ရုပ်နှင့် နိဗ္ဗာန်သည် ပရမတ်ဖြစ်သည်။ အခေါ်အဝေါ်တို့သည် ပညတ်ဖြစ်သည်။ မြေနှင့်လုပ်ထားသော အိုးခွက် စသည်တွင် မြေ၏ နေပုံအနေအထား ပုံရိပ်ကို ကြည့်၍ အိုးခွက်ဟု ခေါ်ရာတွင် အိုးခွက်သည် အမှန်တကယ်မရှိ။ အခေါ်အဝေါ်သာ။ မြေကြီးသာ အမှန်တကယ်ရှိသည်။ ထိုအတူ ယောက်ျားမိန်းမစသည်တွင် ခန္ဓာကိုယ်၏ ပုံသဏ္ဍာန်ကို ကြည့်၍ ယောက်ျားမိန်းမဟုခေါ်ရာတွင် ယောက်ျားမိန်းမသည် တကယ်မရှိ။ အခေါ်အဝေါ်သာ။ ရုပ်နာမ်တရားသာ အမှန်တကယ်ရှိသည်။ ရုပ်တရား ဖွဲ့စည်းပုံ အရိပ်ကို ကြည့်ပြီး ယောက်ျားမိန်းမဟု ခေါ်ကြသည်။

ပညတ်သည် ပရမတ်နှင့် ကင်း၍ မဖြစ်နိုင်။ မီးတောက်ကြောင့် မီးရောင်ပေါ်လာရသလို ရုပ်နာမ် (ပရမတ်)ကို စွဲ၍ ယောက်ျားမိန်းမ(ပညတ်)ဟု ခေါ်ရလေသည်။ မီးခိုးသည် မီးတောက်ကို ဖုံးထားသလို ပညတ်သည် ပရမတ်ကို ဖုံးထားသည်။ ပညတ်က ဖုံးထားသည့်အတွက် ပရမတ်ကို သိရန် ခက်လှသည်။

ပရမတ်ကို ဖုံးကွယ်သော ပညတ် နှစ်မျိုးရှိသည်။ ဗနပညတ်နှင့် ဇီဝပညတ်ဖြစ်သည်။ အတုံး အခဲ အလုံး အပြား တခုတည်း တသားတည်း ထင်နေကြခြင်းသည် ဗနပညတ် အဖုံးခံထားရခြင်းကြောင့် ဖြစ်သည်။ အသက်ဟူ၍ အကောင်ဟူ၍ အရှင်ဟူ၍ ထင်နေကြခြင်းသည် ဇီဝပညတ် အဖုံးခံထားရခြင်းကြောင့် ဖြစ်သည်။ ဗနပညတ်တွင်လည်း သမူဟဗနပညတ်၊ သန္တတိဗနပညတ်၊ သဏ္ဍာနပညတ်၊ သုဘပညတ်ဟု လေးမျိုးရှိသည်။ ကား ရထား အိမ် အဝတ် ပုဆိုး စသည်ကို တခုတည်းဟု ခေါ်ဝေါ်တွေးထင်သော သဘောသည် သမူဟဗနပညတ်ဖြစ်သည်။ သုမေဓာရှင်ရသေ့သည် ဘုရားဖြစ်လာသည်၊ သိဒ္ဓတ္ထသည် ဘုရားဖြစ်လာသည်၊ ဝိသာခါ အသက် ၁၂၀ ရှည်သည်၊ မနေ့က ငါနှင့် ဒီနေ့ငါ အတူတူပင်ဟု ခေါ်ဝေါ်တွေးထင်သော သဘောသည် သန္တတိဗနပညတ်ဖြစ်သည်။ အတို အရှည် အပြားအလုံး အဝန်း အဆူ အကြို အနိမ့် အမြင့် အသေး အကြီးဟု ခေါ်ဝေါ်တွေးထင်သော သဘောသည် သဏ္ဍာနပညတ်ဖြစ်သည်။ အလှ အယဉ် အတင့်အတယ် ချစ်စရာ နှစ်သက်စရာ ခင်တွင်စရာ မက်မောစရာဟု ခေါ်ဝေါ်တွေးထင်သော သဘောသည် သုဘပညတ်ဖြစ်သည်။

တခုတည်းထင်မှတ်၊ မျှင်မပြတ်လျှင်၊ ပညတ်ပင်။
အများထင်မှတ်၊ အမျှင်ပြတ်မှ၊ ပရမတ်။

ပရမတ္ထစက္ခုကျမ်းမှ ကောက်နုတ်ချက်

အဘိဓမ္မတ္ထသင်္ဂဟကျမ်း

‘အဘိဓမ္မတ္ထသင်္ဂဟ’ကို စကားလုံးခွဲကြည့်လျှင် အဘိဓမ္မ+အတ္ထ+သံ+ဂဟ ဟု စကားလေးလုံး တွေ့ရသည်။ အဘိဓမ္မ-အဘိဓမ္မာဒေသနာတော်၏၊ အတ္ထ-အနက်အဓိပ္ပါယ် အကျယ်များကို ၊ သံ- အကျဉ်းချုံး၍၊ ဂဟ-ယူရာဖြစ်သောကျမ်း။ အဘိဓမ္မာဒေသနာတော်၏ ကျယ်ဝန်းသော အဓိပ္ပါယ်များကို အကျဉ်းချုံး၍ ယူထားသောကြောင့် “အဘိဓမ္မတ္ထသင်္ဂြိုဟ်ကျမ်း”ဟု ခေါ်သည်။ အဘိဓမ္မတ္ထကို ဖြုတ်၍ “သင်္ဂြိုဟ်ကျမ်း” ဟုလည်း ခေါ်ကြသည်။

ပရမတ္ထတရား လေးပါး

အဘိဓမ္မတ္ထသင်္ဂဟကျမ်းတွင် စိတ် စေတသိက် ရုပ် နိဗ္ဗာန်ဟူသော ပရမတ္ထတရား လေးပါးအကြောင်းကို ရှင်းလင်းသင်ပြပါသည်။ စိတ် စေတသိက် ရုပ် နိဗ္ဗာန်တို့သည် အာရုံကို သိခြင်းစသော မိမိတို့၏သဘော မှ မဖောက်ပြန်ကြကုန်။ ဥပမာ-လောဘသည် လိုချင်ခြင်းသဘောရှိ၏။ ထိုလောဘသည် လူနတ်ဗြဟ္မာ

သတ္တဝါ အမျိုးမျိုး၌ ဖြစ်သော်လည်း လိုချင်ခြင်းသဘောမှ မဖောက်ပြန်။ ခွေးလောဘနှင့် လူလောဘသည် သဘောခြင်း တူမျှ၏။ ထိုသို့ မဖောက်မပြန် မှန်ကန်တည့်မတ်သည်ကိုပင် မြတ်သည်ဟုဆိုထိုက်ရကား ပရမတ္ထ=မြတ်သောသဘောတရားဟု ခေါ်ဝေါ်ရလေသည်။ (ပရမ+အတ္တ၊ ပရမ-မြတ်သော တနည်း- အချုပ်ပဓာနဖြစ်သော၊ အတ္တ-အနက်၊ အထည်ကိုယ်၊ သဘောတရား)

တနည်း-လူ နတ် ဗြဟ္မာ သတ္တဝါအထွေထွေ၊ မြေ ရေ တော တောင် စသည်ဖြင့် အထည်ဝတ္ထုပညတ်စု တွေ မည်မျှပင် များနေကြသော်လည်း လိုရင်းအချုပ် အသားတင်ကို စစ်၍ထုတ်လိုက်လျှင် စိတ် စေတသိက် ရုပ် နိဗ္ဗာန်တို့မှတပါး ရှာမရချေ။ ထို့ကြောင့် စိတ်စသောတရားလေးပါးကို “ပရမတ္ထ”ဟု ဆိုထိုက်လေသည်။

စကားလုံးအဓိပ္ပါယ်

စိတ်=အာရုံကို သိခြင်းသဘော (အာရုံကို ရအောင်ယူနိုင်ခြင်းကို သိခြင်းဟု ခေါ်သည်)

စေတသိက်=စိတ်၌မှီသော သဘောတရား

ရုပ်=အအေးအပူစသော ဆန့်ကျင်ဘက် အကြောင်းများကြောင့် ဖောက်ပြန်တတ်သော သဘောတရား

နိဗ္ဗာန်=ဒုက္ခခပ်သိမ်း အေးငြိမ်းရာဖြစ်သော သဘောတရား

(အခြေပြုသင်္ဂြိုဟ်မှ ကောက်နုတ်ချက်)

စိတ်အဓိပ္ပါယ် အကျယ်ရှင်းလင်းချက်

၁။ သညာ ပညာတို့၏ သိပုံမှ ထူးသောအားဖြင့် သိတတ်သောကြောင့် စိတ်ဟုခေါ်သည်။

(စိတ်အားလုံးနှင့်ဆိုင်)

၂။ ဇောဝီထိတို့၏အစွမ်းဖြင့် မိမိအစဉ်ကို စိတ်တတ်သောကြောင့် စိတ်ဟုခေါ်သည်။

(ကုသိုလ်,အကုသိုလ်,ကြိယာဇောစိတ်တို့နှင့်ဆိုင်)

၃။ ကံ,ကိလေသာတို့သည် ဝိပါကံဝိညာဉ်ကို ပွားစေအပ်သောကြောင့် စိတ်ဟုခေါ်သည်။

(ကုသိုလ်စိတ်,အကုသိုလ်စိတ်နှင့်ဆိုင်)

၄။ သမ္ပယုတ်, ဘုံ, အာရုံစသည်ဖြင့် ဆန်းကြယ်သောကြောင့် စိတ်ဟုခေါ်သည်။ (စိတ်အားလုံးနှင့်ဆိုင်)

သမ္ပယုတ်=လောဘစိတ်, ဒေါသစိတ်, သဒ္ဓါစိတ်စသည်၊

ဘုံ = ကာမစိတ်, ရူပစိတ်, အရူပစိတ်

အာရုံ = မြင်သိစိတ်, ကြားသိစိတ်, နံသိစိတ်, စားသိစိတ်, ထိသိစိတ်, တွေးသိကြံသိစိတ်

၅။ လှပဆန်းကြယ်သော ပန်းချီကားချပ်မှ အစ ဆန်းကြယ်သော အမှုကိစ္စ, နည်းပညာတို့ကို

တီထွင်နိုင်စွမ်းရှိသောကြောင့် စိတ်ဟုခေါ်သည်။

၆။ ကမ္မ, လိင်္ဂံ, သညာ, ဝေါဟာရ စသည်ဖြင့် ကွဲပြားဆန်းကြယ်အောင် ပြုတတ်သောကြောင့် စိတ်ဟုခေါ်သည်။ (ကမ္မ=ကုသိုလ်,အကုသိုလ်။ လိင်္ဂံ-ပုံသဏ္ဍာန်။ သညာ=မှတ်သားမှု။ ဝေါဟာရ-အခေါ်အဝေါ်ဘာသာစကား)

အတိတ်ကံကြောင့် ပစ္စုပ္ပန်ဘဝ၌ ယောက်ျားပုံသဏ္ဍာန် မိန်းမပုံသဏ္ဍာန် ဖြစ်သည်။ ပုံသဏ္ဍာန်ကြောင့် ပုံသဏ္ဍာန်ကို မှတ်သားမှု ဖြစ်သည်။ မှတ်သားမှုကြောင့် မှတ်သားမှုကို ထုတ်ဖော်ပြောဆိုဖို့ ယောက်ျားမိန်းမဆိုသည့် ဝေါဟာရ ဘာသာစကား ဖြစ်သည်။ ဝေါဟာရကြောင့် “ယောက်ျားဖြစ်ရပါလို၏၊ မိန်းမ, မင်းမျိုး, သူဌေးမျိုး ဖြစ်ရပါလို၏” စသည်ဖြင့် ဆုတောင်းမှုဖြင့် ကံဖြစ်ပြန်သည်။ ကံအမျိုးမျိုးကြောင့် ဂတိအမျိုးမျိုး၌ လက် ခြေ ဦးခေါင်း ပုံသဏ္ဍာန် အမျိုးမျိုးဖြစ်ပြီး လောကဓံအမျိုးမျိုး ဖြစ်ကြုံရပြန်သည်။ (အဋ္ဌသာလိနီအဋ္ဌကထာ၊ ၁၀၆၊ အဋ္ဌသာလိနီ နိဿယ ၂-၄၁၃)

ရုပ်အဓိပ္ပါယ် အကျယ်ရှင်းလင်းချက်

အအေး, မီးပူ, ဆာလောင်ခြင်း, မွတ်သိပ်ခြင်း, မှက်, ခြင်, လေ, နေပူ, မြွေ, ကင်း စသည်တို့ကြောင့် ဖောက်ပြန် ပျက်စီးတတ်သောကြောင့် ရုပ်ဟုခေါ်သည်။

အအေး။ လောကန္တရိတ်ငရဲသားတို့သည် အလွန်ခါးငန့်သော ရေအေးဒဏ်ကြောင့် ကျေမွပျက်စီးကုန်၏။

မီးပူ။ အဝီစိ ငရဲသားတို့သည် အလွန်ပူသော မီးကြောင့် သေကျေပျက်စီးရ၏။

ဆာလောင်ခြင်း။ ပြိတ္တာဘဝ၌ ဆာလောင်၍ ဆင်းရဲခြင်း, လူပြည်၌ အငတ်ဘေးဆိုက်၍ သေရခြင်း ဖြစ်ရ၏။

မွတ်သိပ်ခြင်း။ ကာလကဋိက အသုရာတို့သည် ရေငတ်သည့် ဆင်းရဲဒုက္ခကို နှစ်ပေါင်းများစွာ ခံစားရသည်။

မှက်၊ ခြင်။ ၎င်းတို့ အကိုက်ခံရလျှင် ယာယံခြင်း, နာကျင်ခြင်း, အနာဖြစ်ခြင်းစသည့် ဝေဒနာခံစားရ၏။

လေ။ ကိုယ်တွင်း ဝါယောဓာတ် ဖောက်ပြန်ပျက်စီးလျှင် လေဖြတ်သည့် ရောဂါ ခံစားရ၏။

နေပူ။ သဲကန္တာရတွင်း ခရီးသွားသူများ နေပူဒဏ် အကာအကွယ်မရက သေကျေပျက်စီးကြရသည်။

မြွေ၊ ကင်း။ အဆိပ်ပြင်းသည့် သတ္တဝါများအကိုက်ခံရက သေလောက်သည့် ဝေဒနာ ခံစားကြရသည်။

(သမ္မောဝိနောဒနီအဋ္ဌကထာ၊ ၃ ဘာဠီ၊ ၂-၁၅)

စိတ်ပိုင်း

၁။ အကုသိုလ်စိတ် ၁၂-ပါး

- (က) လောဘမူစိတ် ၈-ပါး
- (ခ) ဒေါသမူစိတ် ၂-ပါး
- (ဂ) မောဟမူစိတ် ၂-ပါး

(က) လောဘမူစိတ် ၈-ပါး

၁။ သောမနဿသဟဂုတ်	ဒိဋ္ဌိဂတသမ္ပယုတ်	အသင်္ခါရိကစိတ်
၂။ သောမနဿသဟဂုတ်	ဒိဋ္ဌိဂတသမ္ပယုတ်	သသင်္ခါရိကစိတ်
၃။ သောမနဿသဟဂုတ်	ဒိဋ္ဌိဂတဝိပ္ပယုတ်	အသင်္ခါရိကစိတ်
၄။ သောမနဿသဟဂုတ်	ဒိဋ္ဌိဂတဝိပ္ပယုတ်	သသင်္ခါရိကစိတ်
၅။ ဥပေက္ခာသဟဂုတ်	ဒိဋ္ဌိဂတသမ္ပယုတ်	အသင်္ခါရိကစိတ်
၆။ ဥပေက္ခာသဟဂုတ်	ဒိဋ္ဌိဂတသမ္ပယုတ်	သသင်္ခါရိကစိတ်
၇။ ဥပေက္ခာသဟဂုတ်	ဒိဋ္ဌိဂတဝိပ္ပယုတ်	အသင်္ခါရိကစိတ်
၈။ ဥပေက္ခာသဟဂုတ်	ဒိဋ္ဌိဂတဝိပ္ပယုတ်	သသင်္ခါရိကစိတ်

စကားလုံးရှင်းလင်းချက်

လိုချင်မှု၊ တက်မက်မှု၊ သာယာမှု၊ ကြိုက်မှု၊ ကြေနပ်မှု သဘောကို လောဘဟု ခေါ်သည်။ လောဘကို အခြေခံ၍ ဖြစ်သောစိတ်ကို လောဘမူစိတ်ဟု ခေါ်သည်။ ပျော်ရွှင်ဝမ်းမြောက်မှုကို သောမနဿသဟဂုတ်ဟု ဆိုသည်။ အတွေးအမြင် အယူအဆ မှားယွင်းမှုကို ဒိဋ္ဌိဂတသမ္ပယုတ် ဟုဆိုသည်။ အတွေးအမြင် အယူအဆ မမှားယွင်းမှုကို ဒိဋ္ဌိဂတဝိပ္ပယုတ်ဟု ဆိုသည်။ စိတ်အားထက်သန်စွာ ပြုလုပ်မှုကို အသင်္ခါရိကဟု ဆိုသည်။ စိတ်မပါတပါ ပြုလုပ်မှုကို သသင်္ခါရိကဟု ဆိုသည်။ ပျော်လည်းမပျော်၊ စိတ်လည်းမညစ်သော စိတ်မျိုးကို ဥပေက္ခာသဟဂုတ်စိတ်ဟု ဆိုသည်။

လောဘမူစိတ် ၈-ပါးဖြစ်ပုံ

၁-၂။ နှစ်သက်ဝမ်းမြောက်စွာ သံသရာပြစ်မရှိဟု ယူ၍ မိစ္ဆာစာရမှု အဒိန္နာဒါနမှုတို့ကို ပြုကျင့်ရာ၌ မတိုက် တွန်းရဘဲ အားတက်သရောရှိလျှင် ပထမလောဘမူစိတ်ဖြစ်၏။ သူတစ်ပါးတိုက်တွန်း၍ ပြုရသည့်

အတွက် အားတက်သရောမရှိလျှင် ဒုတိယလောဘမူစိတ်ဖြစ်၏။

၃-၄။ သံသရာပြစ်ရှိမှန်းသိ၍ နှစ်သက်ဝမ်းမြောက်စွာ မိစ္ဆာစာရမှု အဒိန္နာဒါနမှုတို့ကို ပြုကျင့်ရာ၌ မတိုက်တွန်းရဘဲအားတက်သရောမရှိလျှင် တတိယလောဘမူစိတ်ဖြစ်၏။ သူတစ်ပါးတိုက်တွန်း၍ ပြုရသည့်အတွက် အားတက်သရောမရှိလျှင် စတုတ္ထလောဘမူစိတ်ဖြစ်၏။

၅-၆-၇-၈။ နှစ်သက်ဝမ်းမြောက်ခြင်းမရှိဘဲ ထိုဆိုခဲ့သည့် အစဉ်အတိုင်းဖြစ်လျှင် ဥပေက္ခာသဟဂုတ် လောဘမူစိတ် ၄-မျိုး ဖြစ်၏။

(နှစ်သက်ဝမ်းမြောက်လျှင် သောမနဿ၊ ဝမ်းမမြောက်လျှင် ဥပေက္ခာ၊ သံသရာပြစ်ရှိမှန်းသိလျှင် ဒိဋ္ဌိဂတ ဝိပွယုတ်၊ သံသရာပြစ်မရှိဟု ယူလျှင် ဒိဋ္ဌိဂတသမ္ပယုတ်၊ အားတက်သရောမရှိလျှင် အသင်္ခါရိက၊ မရှိလျှင် သသင်္ခါရိက)

(သင်္ဂြိုဟ်ဘာသာဋီကာ၂၈-၄၀)

♣ မိစ္ဆာဒိဋ္ဌိအယူဝါဒကို ဟောပြောတဲ့အခါ၊ ညွှန်ကြားတဲ့အခါ၊ နားထောင်တဲ့အခါ၊ မိစ္ဆာအယူအတိုင်း လုပ်ကိုင်ဆောင်ရွက်တဲ့အခါ၊ တက်တက်ကြွကြွ ရွှင်လန်းဝမ်းမြောက်စွာ ဖြစ်လျှင် လောဘ မူ သောမနဿ ဒိဋ္ဌိဂတသမ္ပယုတ် အသင်္ခါရိကစိတ်ဖြစ်သည်။

♣ မိစ္ဆာအယူတခုကို စွဲလမ်းပြီးတော့ပဲဖြစ်ဖြစ်၊ အတ္တစွဲ၊ သဿတစွဲ၊ ကံ ကံ၏အကျိုးမရှိဆိုတဲ့ အစွဲနဲ့ပဲဖြစ်ဖြစ်၊ အစွဲအလမ်းတခုကို စွဲလမ်းပြီးတော့ လိုချင်တဲ့စိတ်ဖြစ်ရင် လောဘမူဒိဋ္ဌိဂတသမ္ပယုတ်စိတ် ဖြစ်သည်။ (မဟာစည်ဆရာတော် အဘိဓမ္မာတရားတော် ၂၈၇-၂၈၈)

(ခ) ဒေါသမူစိတ် ၂-ပါး

- ၁။ ဒေါမနဿသဟဂုတ် ပဋိဃသမ္ပယုတ် အသင်္ခါရိကစိတ်
- ၂။ ဒေါမနဿသဟဂုတ် ပဋိဃသမ္ပယုတ် သသင်္ခါရိကစိတ်

စကားလုံးရှင်းလင်းချက်

မကြေနပ်မှု၊ စိတ်ဆိုးမှု၊ စိုးရိမ်မှု (သောက)، ကြောက်မှု၊ ပျင်းရိမှုတို့ကို ဒေါသဟုဆိုသည်။ ဒေါသကို အခြေခံ၍ ဖြစ်သောစိတ်ကို ဒေါသမူစိတ်ဟု ဆိုသည်။ စိတ်မချမ်းသာမှုကို ဒေါမနဿဟုဆိုသည်။ ဒေါသ နှင့် ပဋိဃသည် အတူတူပင်။ ဒေါသနှင့်အတူဖြစ်သောစိတ်ကို ပဋိဃသမ္ပယုတ်ဟုဆိုသည်။

ဒေါသမူစိတ် ၂-ပါး ဖြစ်ပုံ

ပါဏာတိပါတ-သတ်ဖြတ်မှုသည် ဒေါသမူစိတ်ဖြင့် ဖြစ်၏။ ထို့ကြောင့် တိုက်တွန်းမှု သင်္ခါရမပါဘဲ အားတက်သရော သတ်ဖြတ်ရာ၌ ပထမ ဒေါသမူစိတ်ဖြစ်၏။ တိုက်တွန်းသည့်အတွက် အားတက်သရောမရှိ၊ မသတ်ချင့် သတ်ချင် သတ်ရာ၌ ဒုတိယစိတ်ဖြစ်သည်။ အသေမသတ်ဘဲ ညှဉ်းဆဲရုံ ညှဉ်းဆဲရာ၌လည်း ဤနည်းပင်တည်း။

ဒေါသမူ သသင်္ခါရိကစိတ် ဖြစ်ပုံ

သူတပါးက တိုက်တွန်း၍ စိတ်ဆိုးရာ၌လည်းကောင်း၊ သူတပါးက စိတ်ဆိုးစရာများ သိအောင် ပြောပြရာ၌လည်းကောင်း၊ သူတပါးက မတိုက်တွန်းရဘဲ မိမိအပေါ်၌ သူတပါးပြုအပ်သော အပြစ်ကို တွေး၍ စိတ်ဆိုးသောအခါ၌လည်းကောင်း ဒေါသမူသသင်္ခါရိကစိတ်ဖြစ်သည်။

(အဋ္ဌသာလိနိဘာဠီ-တ-၂၆၃)

(ဂ) မောဟမူစိတ် ၂-ပါး

- ၁။ ဥပေက္ခာသဟဂုတ် ဝိစိကိစ္ဆာသမ္ပယုတ်စိတ်
- ၂။ ဥပေက္ခာသဟဂုတ် ဥဒ္ဓစ္စသမ္ပယုတ်စိတ်

စကားလုံးရှင်းလင်းချက်

ရတနာသုံးပါး၊ ကံနှင့် ကံ၏အကျိုး၊ ပဋိစ္စသမုပ္ပါဒ် စသည်တို့၌ သံသယဖြစ်သော စိတ်ကို ဝိစိကိစ္ဆာသမ္ပယုတ်စိတ်ဟု ခေါ်သည်။ သိစရာအာရုံ တခုအပေါ်၌ မတည်တံ့နိုင်ပဲ ပျံ့လွင့်နေသောစိတ်ကို ဥဒ္ဓစ္စသမ္ပယုတ်စိတ်ဟု ခေါ်သည်။

မောဟမူစိတ် ၂-ပါး ဖြစ်ပုံ

ဘုရားရှင်သည် ကမ္ဘာလောကကို မဖန်ဆင်းနိုင်လျှင် ဘုရားအစစ် ဖြစ်နိုင်ပါ့မလားဟု စဉ်းစားမိသောအခါ၊ တရားထိုင်လျှင် နိဗ္ဗာန်ရောက်သည်ဆိုတာ ဟုတ်ပါ့မလား၊ နိဗ္ဗာန်ဆိုတာ ရှိမှရှိပါ့မလားဟု စဉ်းစားမိသောအခါတို့၌ ပထမမောဟမူစိတ်ဖြစ်သည်။ စိတ်ပျံ့လွင့်သောအခါ ဒုတိယမောဟမူစိတ်ဖြစ်သည်။

အကုသိုလ် ၁၂ ပါးနှင့် ဆိုင်ရာ သိမှတ်ဖွယ်ရာများ

သောမနဿဖြစ်ကြောင်း

- ၁။ သဘာဝဣန္ဒြာရုံနှင့်တွေ့ခြင်း(အမှန်တကယ်လှပသည့်အာရုံ)ပရိကပ္ပဣန္ဒြာရုံနှင့်တွေ့ခြင်း (“ကိုယ်ထင်လျှင်၊ ကုဋ်ရွှေနန်း”ဆိုသည့်အတိုင်း အနိဋ္ဌာရုံကို ဣန္ဒြာရုံထင်လျှင် ပရိကပ္ပဣန္ဒြာရုံ။ ခွေး၊လင်းတသည် မစင် ခွေးကောင်ပုတ် တွေ့လျှင် ဝမ်းသာ၏)
- ၂။ သောမနဿနှင့် ပဋိသန္ဓေနေခဲ့ခြင်း (၎င်းသည် ဥပေက္ခာဖြစ်လောက်သော အာရုံမှာပင် သောမနဿ ဖြစ်တတ်သည်)
- ၃။ စိတ်နေမလေးနက်ခြင်း(သဘောကျလွယ်၍ အတော်အတန်အာရုံကိုပင် သဘောကျတတ်သည်)

ဥပေက္ခာဖြစ်ကြောင်း

- ၁။ ဣဋ္ဌမေဇ္ဈတ္တာရုံနှင့်တွေ့ကြုံခြင်း
- ၂။ ဥပေက္ခာနှင့် ပဋိသန္ဓေနေခဲ့ခြင်း
- ၃။ စိတ်နေလေးနက်ခြင်း(စဉ်းစားဆင်ခြင်မှု အားကြီး၍ ဣဋ္ဌာရုံနှင့်တွေ့သော်လည်း ဥပေက္ခာဖြစ်နိုင်သည်)

မိစ္ဆာဒိဋ္ဌိဖြစ်ကြောင်း

- ၁။ သဿတဒိဋ္ဌိအယူရှိခြင်း(မြဲသည်ဟု အထင်မှားခြင်း)
- ၂။ ဥစ္ဆေဒဒိဋ္ဌိအယူရှိခြင်း(ပြတ်စဲသည်ဟု အထင်မှားခြင်း)
- ၃။ ၎င်းနှစ်မျိုးအယူရှိသူ ပြောဟောသူများနှင့် ပေါင်းသင်းဆက်ဆံပြီး ၎င်းတို့၏ တရားကိုသဘောကျ နာယူခြင်း

သင်္ခါရ

ပြုပြင်စီမံခြင်း၊ စိတ်ဖြစ်ပေါ်အောင်စီမံခြင်းကို သင်္ခါရဟုဆိုသည်။ ၎င်းသည် မိမိ၏ ကာယပယောဂ၊ ဝစီပယောဂ၊ မနောပယောဂနှင့် သူတစ်ပါး၏ ကာယပယောဂ၊ ဝစီပယောဂဟု ၅-မျိုးရှိ၏။ အမှုကိစ္စ ပြုလုပ်ရန် ပျင်းရိနေချိန်ဝယ် အကျိုးအပြစ်ဆင်ခြင်ပြီး လုပ်ချင်စိတ်ပေါ်အောင် အားယူခြင်းကို (မိမိ-မနော) စိတ်အားတက်စရာ စာရွတ်၍ ပြုလုပ်ခြင်းကို(မိမိ-ဝစီ) ကိုယ်လက်လှုပ်ရှား၍ စိတ်ထက်သန်အောင် ပြုခြင်းကို (မိမိ-ကာယ) အမှုကိစ္စပြုလုပ်ရန် သူတစ်ပါး၏ လက်ဟန်ခြေဟန်ဖြင့် စေခိုင်းခြင်း၊ နှုတ်ဖြင့်တိုက်တွန်းခြင်း ကို (သူတစ်ပါး-ကာယပယောဂ၊ ဝစီပယောဂ)ဟု ဆိုသည်။

အသင်္ခါရိကဖြစ်ကြောင်း

- ၁။ အသင်္ခါရိကဖြင့် ပဋိသန္ဓေနေခဲ့ခြင်း
- ၂။ ကျန်းမာခြင်း
- ၃။ အချမ်းအပူခံနိုင်ခြင်း
- ၄။ ဝီရိယအကျိုး မျှော်ကိုးခြင်း
- ၅။ လုပ်ငန်းကိစ္စ၌ အလေ့အကျင့်ရနေခြင်း
- ၆။ ဥတု ဘောဇဉ် မျှတခြင်း

သသင်္ခါရိကဖြစ်ကြောင်း။ ဆန့်ကျင်ဘက်အကြောင်းများ

မောဟမူစိတ် ဥပေက္ခာဝေဒနာသာဖြစ်ရခြင်း အကြောင်း

ဤမောဟမူစိတ်၌ လောဘဒေါသဟူသော အခြားမူလတို့မယှဉ်၊ မောဟမူလတစ်ပါးသာ ယှဉ်သည်။ ထိုသို့ တစ်ပါးတည်းယှဉ်ရသော မောဟသည် လောဘမူစိတ်ကဲ့သို့ လောဘသဘောသို့လည်း မလိုက်ရောရ၊ ဒေါသမူစိတ်ကဲ့သို့ ဒေါသသဘောသို့လည်း မလိုက်ရောရ၊ မိမိသဘောအတိုင်း လွတ်လွတ်လပ်လပ် တွေဝေခွင့်ရလေသည်။ ထိုသို့ လွန်စွာ တွေဝေခွင့်ရလေသောကြောင့် ထိုမောဟနှင့်ယှဉ်သောစိတ်လည်း ဣဋ္ဌာရုံနှင့်တွေ့ကြုံစေကာမူ ဣဋ္ဌအရသာပေါ်လာအောင် အာရုံကိုမခံစားနိုင်သဖြင့် သောမနဿဝေဒနာနှင့် ယှဉ်ခွင့်မရ၊ အနိဋ္ဌာရုံနှင့်တွေ့ပြန်လျှင်လည်း အနိဋ္ဌအရသာကို ပေါ်လာအောင် မခံစားနိုင်သဖြင့် ဒေါမနဿဝေဒနာနှင့်လည်း ယှဉ်ခွင့်မရချေ။ ဥပမာ-အရက်သောက်ကြူး၍ အမူးကြီးမူးနေသူသည် ချော့မော့ဖျောင်းဖျ သာယာဘွယ်ပြောပြသည်ကိုလည်း နားမဝင်၊ ဆဲဆိုငေါက်ငန်းကြမ်းတမ်းစွာ ပြောနေသည်ကိုလည်း အရေးမကြီးသကဲ့သို့တည်း။ ထိုကဲ့သို့ ဣဋ္ဌာရုံ အနိဋ္ဌာရုံကို သာယာခြင်းလည်းမရှိ၊ မသာယာခြင်းလည်း မရှိရကား သင့်တင့်ရုံခံစားတတ်သော ဥပေက္ခာဝေဒနာသာ ဖြစ်ရသည်။

တကြောင်းမှာလည်း ဤမောဟမူစိတ်သည် အာရုံ၌ကောင်းစွာမတည် အလီလီယုံမှားတတ်သော ဝိစိကိစ္ဆာ ပြန့်လွင့်တတ်သော ဥဒ္ဓစ္စနှင့်ယှဉ်ရကား အာရုံ၌ တည်တံ့စွာ ယူရသလောက် အရသာပေါ်အောင် မခံစားနိုင်၊ ဥပမာ-ပြေးရင်းလွှားရင်း စားရသောအာဟာရ၌ ငြိမ်သက်စွာစားရသလောက် အရသာ မပေါ်သကဲ့သို့တည်း။ ဤသို့ အကောင်းအဆိုး အာရုံ၏ အရသာနှစ်မျိုးကို ထင်ရှားအောင် မခံစားနိုင်ရကား သင့်တော်ရုံ ခံစားတတ်သော ဥပေက္ခာဝေဒနာနှင့် ယှဉ်ရလေသည်။

(သင်္ဂြိုဟ်ဘာသာဋီကာ ၄၅)

အကုသလကမ္မပထ ၁၀ ပါး
ဒုစရိုက် ၁၀ ပါး

၁။ ပါဏာတိပါတ-သူတပါးအသက်သတ်ခြင်း

ပါဏာတိပါတအင်္ဂါ

၁-သက်ရှိသတ္တဝါဖြစ်ခြင်း၊ ၂-သက်ရှိသတ္တဝါဟု သိခြင်း၊ ၃-သေစေလိုခြင်း၊ ၄-သတ်မှုလုံ့လပြုခြင်း၊ ၅-သေခြင်း၊ ဤအင်္ဂါ ၅ပါးပြည့်စုံလျှင် ကမ္မပထမြောက်၏။ (ကမ္မ=ကံ၊ ပထ=လမ်းကြောင်း၊ အပါယ်ရောက်ဖို့ရန် လမ်းကြောင်းဖြစ်သောကံ) ကမ္မပထမြောက်လျှင် အပါယ်ဘုံ၌ ပဋိသန္ဓေကျိုးကို ပေးနိုင်သော ဇနကသတ္တိ ဧကန်ရှိ၏။ ကမ္မပထမမြောက်လျှင်ကား ပဋိသန္ဓေကျိုးကို ပေးနိုင်မပေးနိုင် ကိန်းသေမဟုတ်၊ တချို့ပေးနိုင်၏၊ တချို့မပေးနိုင်၊ ကမ္မပထမြောက်၊မမြောက်ဆုံးဖြတ်ရန် ဆိုင်ရာအင်္ဂါ (လက္ခဏာ) စုံ မစုံကို ကြည့်ရမည်။ ဆိုင်ရာအင်္ဂါစုံလျှင် ကမ္မပထမြောက်သည်။ မစုံလျှင်မမြောက်။ ကုသိုလ်အရာဝယ် အိပ်မက်၌ဖြစ်သော ဇောစေတနာ၊ ပဉ္စဒွါရဝီထိ၌ဖြစ်သော ဇောစေတနာ၊ မရဏာသန္နဝီထိ၌ဖြစ်သော ဇောစေတနာ၊ ဤစေတနာများမှတစ်ပါး အခြားသော ကုသိုလ်စေတနာတွေမှာ အင်္ဂါညီ-မညီ စိစစ်ဘွယ်မလို အားလုံးကမ္မပထမြောက်သည်ဟု ဆိုသည်။ သို့သော် ပဋိသန္ဓေကျိုးကိုကား အတော်ထက်သန်သော ကုသိုလ်ကံနှင့် အထောက်အပံ့ အကူအညီကောင်းကို ရသောက်ကလေးများသာ ပေးစွမ်းနိုင်လိမ့်မည်။

အပြစ် အကြီး အငယ်

သတ္တဝါ အကြီးအငယ်ကို လိုက်၍၎င်း၊ သတ္တဝါ၏ အကျင့်သိက္ခာကို လိုက်၍၎င်း၊ အပြစ်အကြီးအငယ် ကွဲပြား၏။ သတ္တဝါက အကောင်အထည်ကြီးလျှင် ထိုသတ္တဝါ ဇီဝိတကလာပ်များစွာကို ဖျက်ဆီးရာကျသောကြောင့် အပြစ်ကြီး၏။ သီလသိက္ခာရှိသူကို သတ်လျှင် ထိုသူ၏သီလဂုဏ်ကြောင့် အပြစ်ကြီး၏။ မိဘရဟန္တာ စသည်ကိုသတ်မိလျှင် အာနန္ဒရိယကံပင် ထိုက်၏။ အကောင်အထည် ဂုဏ်သိက္ခာချင်းတူနေလျှင် သတ်တဲ့အခါ၌ ပယောဂစိုက်မှု အားကြီးသောက်က အပြစ်ကြီးသည်။

၂။ အဒိန္နာဒါန-မပေးသော သူတစ်ပါးဥစ္စာကို ယူခြင်း

အဒိန္နာဒါနအင်္ဂါ။ ၁-သူတစ်ပါးဥစ္စာဖြစ်ခြင်း၊ ၂-သူတစ်ပါးဥစ္စာဟုသိခြင်း၊ ၃-ခိုးယူလိုသောစိတ်ရှိခြင်း၊ ၄-ခိုးယူကြောင်း ကိုယ်မှုနှုတ်မှု လုံ့လတခုပြုခြင်း၊ ၅-ထိုလုံ့လဖြင့် ခိုးခြင်းကိစ္စ အထမြောက်ခြင်း။ အပြစ်အကြီးအငယ်မှာ ဥစ္စာ၏ တန်ဖိုးလိုက်၍၎င်း၊ ဥစ္စာရင်၏ သီလသိက္ခာလိုက်၍၎င်း ဖြစ်၏။

၃။ ကာမေသုမိစ္ဆာစာရ-သူများမယား,ယောက်ျားနှင့်ပျော်ပါးခြင်း

ကာမေသုမိစ္ဆာစာရအင်္ဂါ။ ၁-မသွားလာထိုက်သော ယောက်ျားမိန်းမဖြစ်ခြင်း၊ ၂-မှီဝဲလိုသောစိတ်ရှိခြင်း၊ ၃-မှီဝဲမှုလုံ့လကို ပြုခြင်း၊ ၄-မဂ်အချင်းချင်း ကျင့်ခြင်း။ အပြစ်အကြီးအငယ်မှာ သီလရှိ၊ မရှိ လိုက်၍ ကွာခြား၏။

အဂမနီယဝတ္ထုပေါင်း ယောက်ျားအတွက် ၂၀၊ မိန်းမအတွက် ၁၂

(ဆောင်) မာ-ပိ-မာပိ၊ ဘနှင့်-ဘာ-ည၊ ဂေါ-မမ်-သ-သာ၊
မ-ဆန်-ကော-ပ၊ ဩ-ဩ-မ၊ ကမ္မ-ဒါ-မုဟာ။

- (မာ) မာတုရက္ခိတာ = မိခင် စောင့်ရှောက်အပ်သော မိန်းမ
- (ပိ) ပိတုရက္ခိတာ = အဘ စောင့်ရှောက်အပ်သော မိန်းမ
- (မာပိ) မာတာပိတုရက္ခိတာ = မိဘနှစ်ပါးလုံး စောင့်ရှောက်အပ်သော မိန်းမ
- (ဘ) ဘဂိနိရက္ခိတာ = မိဘနှစ်ပါးတို့မရှိ၍ အမညီမတို့ စောင့်ရှောက်အပ်သော မိန်းမ
- (ဘာ) ဘာတုရက္ခိတာ = မောင်ကြီးမောင်ငယ် စောင့်ရှောက်အပ်သော မိန်းမ
- (ည) ညတိရက္ခိတာ = ဆွေမျိုး စောင့်ရှောက်အပ်သော မိန်းမ
- (ဂေါ) ဂေါတ္တရက္ခိတာ = အနွယ်တူလူတို့က စောင့်ရှောက်အပ်သော မိန်းမ
- (မမ်) မမ္မရက္ခိတာ = အတူတကွ တရားကျင့်ဖော်တို့က စောင့်ရှောက်အပ်သော မိန်းမ

ဤရှစ်ယောက်သောမိန်းမတို့သည် ကာမပိုင်ယောက်ျားမရှိသော မိန်းမတို့တည်း။ မိမိတို့၏ ကာမအတွေ့ကို မိမိတို့သဘောရှိ ပေးနိုင်ကြသည်။ မိဘစသည်တို့က စောင့်ရှောက်ပါသည် ဆိုသော်လည်း သူတပါးတို့ မစော်ကားနိုင်ရုံသာ စောင့်ရှောက်ခြင်းဖြစ်သည်။ ကာမကို မိဘတို့မပိုင်ကြ။ သို့ဖြစ်၍ ထိုမိန်းမတို့သည် မိမိ၏ကာမကို သူတပါးအားပေးသည့်အတွက် ကာမေသုမိစ္ဆာစာရဖြစ်။

- (သ) သပရိဒဏ္ဍာ = မင်းပြစ်မင်းဒဏ် မကင်းသော မိန်းမ (ရှင်ဘုရင်တို့က သိမ်းပိုက်မည့် မိန်းမတို့ကို သွားလာသူတို့အား အပြစ်ပေးခံရတတ်လေသည်။ ထိုမိန်းမမျိုးကို ဆိုလိုသည်။)
- (သာ) သာရက္ခာ = အစောင့်အရှောက်ရှိသော မိန်းမ (ဝမ်းတွင်း၌နေတုန်းကပင် ဖွားမြင်လာလျှင် မယားပြုရန် တောင်းရန်သတ်မှတ်ထားအပ်သော မိန်းမ၊ စေ့စပ်ကြောင်းလမ်းပြီးသောမိန်းမ)
- (မ) ဓနက္ခိတာ = ဥစ္စာဖြင့်ဝယ်အပ်သော မယား
- (ဆန်) ဆန္ဒဝါသိနီ = ယောက်ျားနောက်လိုက်ပြေးသော မယား

- (ဘော) ဘောဂဝါသိနီ = ဆင်းရဲသဖြင့် တန်ဘိုးနည်း အသုံးအဆောင်ရရန် ယောက်ျားနှင့် အတူနေသောမိန်းမ
(ဓနက္ခိတာသည် သူတပါးတို့ ရောင်းစားခံရသောမိန်းမ၊ ဘောဂဝါသိနီသည် ကိုယ်ကိုတိုင် ဥစ္စာယူ၍ အတူနေသည့်မိန်းမ)
- (ပ) ပဋ္ဌဝါသိနီ = အဝတ် ထမီစသော အဝတ်တန်ဆာအတွက် နေထိုင်သော မယား
- (ဩ) ဩဒပတ္တကိနီ = ရေခွက်၌ လက်ဆုံချ၍ ထိမ်းမြားပြီးသော မိန်းမ (ရေခွက်၌ ၂ ယောက်လုံး၏ လက်ကို ချစေပြီးလျှင် “ ဤရေခွက်ထဲက ရေသည် တသားတည်းဖြစ်သကဲ့သို့ သင်တို့ဇနီးမောင်နှံ လည်း မကွဲမပြား တည်နေကြပါစေ”ဟု လူကြီးသူမတို့က ပြောဆိုထိမ်းမြားအပ်သော မယားတည်း)
- (ဩ) ဩဘဋ္ဌစုမ္မဋ္ဌာ = ချအပ်သော ခေါင်းခုရှိသော မယား (ဥးခေါင်းပေါ်၌ ခေါင်းခုထားပြီး ထင်းစသည်ရောင်း ၍ အသက်မွေးရသော ဆင်းရဲသူမကလေးကို တချို့က မယားအဖြစ် အတည်ယူလိုက်သောအခါ ထင်းစသည်ကို မရောင်းရတော့ပြီဖြစ်၍ ခေါင်းပေါ်က ခေါင်းခုကျသွားခြင်းကို ဆိုလိုသည်)
- (ဓ) ဓဇာဟဋ္ဌာ = မယားအဖြစ် ပြုလုပ်ခံရသော စစ်သုန့်ပန်းမိန်းမ
- (ကမ္မ) ကမ္မကာရီ ဘရိယာ = အစေခံမယား (အစေခံမကို အိမ်ရှင်က အတည်မယား ပြုထားသည်ကို ဆိုလိုသည်)
- (ဒါ) ဒါသီဘရိယာ = ကျွန်မယား (ကျွန်မကို အိမ်ရှင်က အတည်မယား ပြုထားသည်ကို ဆိုလိုသည်)
- (မုဟာ) မုဟုတ္တိကာ = ပြည့်တန်ဆာ မိန်းမ

မာတုရက္ခိတစသော ၈-ယောက်သည် မိမိကာမကို သူများအား ပေးသော်လည်း မိစ္ဆာစာရမဖြစ်။ သာရက္ခ စသော ၁၂-ယောက်ကား မိမိယောက်ျားမှတစ်ပါး အခြားယောက်ျားကို ပေးလျှင် မိစ္ဆာစာရဖြစ်၏။ ယောက်ျားတို့မှာ ကိုယ်ပိုင်မယားမှတစ်ပါး မာတုရက္ခိတစသော (အပျို အအို) ၂၀ လုံးကို ကျူးလွန်ရာ၌ မိစ္ဆာစာရ ဖြစ်ကြသည်။

အချုပ်မှတ်ရန်

(မသွားလာအပ်သော ဝတ္ထုဆိုသည်မှာ ခေတ္တဖြစ်စေ အမြဲဖြစ်စေ ကာမပိုင်လင်ရှိသော မိန်းမတမျိုး၊ ကာမပိုင်လင် မရှိသော်လည်း မိဘဆွေမျိုး အိမ်နီးချင်းမိတ်ဆွေ စသည့် တစုံတယောက် စောင့်ရှောက်သော သူရှိသော မိန်းမတမျိုး၊ ယင်းနှစ်မျိုးလုံး ယောက်ျားတို့ မသွားလာအပ်သော ဝတ္ထုမည်၏။

မိမိပိုင်သောမယား၊ ပိုင်သူစောင့်ရှောက်သူတို့က ခွင့်ပေးသောမိန်းမ၊ ပိုင်သူစောင့်ရှောက်သူမရှိ လွတ် ထားသော အရူးမ၊ ဤမိန်းမသုံးယောက်တို့ကား မသွားလာအပ်သောဝတ္ထု မဟုတ်ကုန်။ မိန်းမတို့မှာကား ကာမပိုင်လင်ရှိသော မိန်းမတို့မှာသာ မိမိတို့ကာမကို မိမိတို့ မပိုင်သောကြောင့် မိမိလင်မှတစ်ပါး တိရိစ္ဆာန် ယောက်ျားပင်ဖြစ်စေ ယောက်ျားတပါးနှင့် သွားလာက ကာမေသုမိစ္ဆာစာရကံ ထိုက်သည်။ ကာမပိုင်လင် မရှိသောမိန်းမတို့မှာ မိမိတို့ကာမကို စောင့်ရှောက်သောသူမပိုင်၊ မိမိတို့သာ ပိုင်သောကြောင့် ယောက်ျားတပါး နှင့် သွားလာသော်လည်း ကာမေသုမိစ္ဆာစာရကံ မထိုက်)

ပရမတ္ထစက္ခုကျမ်း-၂၁၀

အမှတ်မှား၍ သွားလာမိရာ၌ မှတ်သားဖွယ်

လယ်ဆယ်သည့်အတွက် ညည့်မိုက်သည့်အတွက် သူ့မယားကို မိမိမယားထင်မှတ်၍ မှီဝဲသော ယောက်ျား၊ မိမိလင်ထင်မှတ်၍ သည်းခံသာယာသော မိန်းမတို့မှာ ကာမေသုမိစ္ဆာစာရကံ ထိုက်သည်ဟု ယူဆကြသည်။ ပရမတ္ထစက္ခုကျမ်းပြု ဒီပဲရင်းဆရာတော်ကား လွန်ကျူး၍ ကျင့်လိုသော စိတ်ယုတ်စိတ်ညစ် မရှိသောကြောင့်လည်းကောင်း၊ ဤသို့သောအရာ၌ သောတာပန်ပုဂ္ဂိုလ်တို့သော်လည်း လွတ်နိုင်ဖွယ် မရှိသောကြောင့်လည်းကောင်း ကမ္မပထအရာ၌ ဧကန်ပဋိသန္ဓေအကျိုးကို ပေးနိုင်လောက်သော အားသန်သော ကံအထူးကိုသာ ရွေးချယ်၍ ဟောတော်မူသောကြောင့်လည်းကောင်း ကမ္မပထမမြောက်ဟု ယူဆသည်။

(ပရမတ္ထစက္ခုကျမ်း)

ယောက်ျားအချင်းချင်း၌မှတ်ဖွယ်

ယောက်ျားအချင်းချင်းသော်လည်း ဝစ္စမဂ် မုခမဂ်တို့၌ သွားလာကျူးလွန်လျှင် ကာမေသုမိစ္ဆာစာရ ဖြစ်၏ဟု ဆရာကြီးတို့ အလိုရှိတော်မူကြ၏။ ထုံးစံဓမ္မတာဖြစ်၍ မိန်းမကို ကာမေသုမိစ္ဆာစာရဝတ္ထု အထည် ကိုယ် ဆိုရသည်။ ယောက်ျားကိုလည်း ကာမေသုမိစ္ဆာစာရ အထည်ကိုကြီးဟူ၍လည်း ဆိုသင့်၏ဟု သဘောကျနှစ်သက်တော်မူကုန်၏။

(ပရမတ္ထသံခိပ်ဋီကာ-၁၀၄)

၄၊ မုသာဝါဒ = လိမ်ခြင်း

မုသာဝါဒအင်္ဂါ၄ပါး။ ၁-မမှန်သည့်အရာ ဖြစ်ခြင်း၊ ၂-လိမ်လိုသော စိတ်ရှိခြင်း၊ ၃-လိမ်ခြင်း၊ ၄-အလိမ်ခံရသူက လိမ်သည့်အတိုင်းယုံခြင်း။ အင်္ဂါလေးပါးတွင် လိမ်သည့်အတိုင်းယုံကြည်ခြင်းလည်း ပါ၏။ ထို့ကြောင့် လိမ်သော်လည်း သူတစ်ပါးက မယုံလျှင် ကမ္မပထမမြောက်၊ ယုံလည်းယုံ၊ ယုံ၍ တစ်စုံ တခုသော ကိစ္စအတွက် အကျိုးစီးပွားလည်းပျက်မှ ကမ္မပထမြောက်သည်။ မင်းလည်းစိတ်ချမ်းသာအောင် လူတဖက်သားလည်း ရာဇဝတ်မှုလွတ်အောင် လိမ်၍ပြောဆိုရာ၊ မိမိပစ္စည်းကို တောင်းလာရာ၌ ရှိပါ လျက် မရှိဟု ပြောဆိုရာ၊ သံသုမာရဇာတ်၌ အလောင်းတော်မျောက်၏ မိကျောင်းအား လှည့်ပတ်ရာတို့၌ မုသာဝါဒဖြစ်သော်လည်း သူတစ်ပါးအကျိုးမပျက်သောကြောင့် ကမ္မပထမမြောက်။

(ဒုဗ္ဘိက္ခအခါ၌လည်းကောင်း၊ ရောဂါရောက်၍ ရောဂါပျောက်စေခြင်းငှါလည်းကောင်း ရဟန်းတော်တို့ အား မအပ်သော ခွေးသား၊မြင်းသား၊ ဆင်သားတို့ကို “နွားသား ကျွဲသားပါ ဘုရား၊ ဆိတ်သား၊ သမင်သားပါ ဘုရား”ဟု ချမ်းသာစေလို၍ လျှောက်ထားသည်ကို ယုံကြည်၍ ဘုန်းပေးသော ရဟန်းအား အပြစ်မရှိ။ လျှောက်ထားသူ ဒါယကာအား မုသားမဖြစ်၊ ကုသိုလ်သာ ဖြစ်သည်ဟူ၍ မဇ္ဈိမဏ္ဍာသအဋ္ဌကထာ၌ ဆို၏။

သိက္ခာပုဒ်ကို ခံယူသူတို့မှာ ၁၊ မမှန်ချွတ်လွဲသော စကားကို ပြောဆိုလိုသောစိတ် ၂၊ ပြောဆိုမိခြင်း ဤအင်္ဂါနှစ်ပါးနှင့် စုံညီလျှင် မုသာဝါဒဖြစ်၍ သီလပျက်၏) (ပရမတ္ထစက္ခု-၂၁၁)

၅။ ပိသုဏဝါစာ = ရန်တိုက်ပေးခြင်း

ပိသုဏဝါစာအင်္ဂါ ၄ပါး။ ၁။ ကွဲပြားမှုကို အလိုရှိခြင်း ၂။ မိမိကို ပို၍ ခင်စေလိုခြင်း ၃။ ကုန်းတိုက် စကားပြောခြင်း၊ ၄။ အပြောခံရသူ နားလည်ခြင်း။ ပိသုဏဝါစာဟူသည် သူတပါးအပြစ်ကို အမှန်အတိုင်းပြော၍ ရန်တိုက်မှုကို ဆိုသည်။ အမှန်မဟုတ်လျှင် မုသာဝါဒလည်း ဖြစ်သည်။ ရန်တိုက်၍ ကွဲပြားမှ ကမ္မပထမြောက်သည်။ မကွဲပြားလျှင် ကံသာထိုက်သည်။

၆။ ဖရသဝါစာ = ယုတ်ယုတ်မာမာ ပြောဆိုမှု

ဖရသဝါစာအင်္ဂါ ၃ပါး။ ၁။ စိတ်ဆိုးခြင်း ၂။ အဆဲခံရသူ ၃။ ဆဲခြင်း

“အနာပေါ်တုတ်ကျ”သကဲ့သို့ နာဘွယ်ကောင်းသော အချက်တို့ကို ထိခိုက်အောင် ပြောဆိုကြောင်း၊ ပြုလုပ်၍ ပြကြောင်းဖြစ်သော တကယ်ကြမ်းတမ်းသော စေတနာသာလျှင် ဖရသဝါစာကမ္မပထမြောက်သည်။ ထိုကဲ့သို့ စေတနာက ကြမ်းတမ်းနေပါလျှင် စကားသံနူးညံ့သော်လည်း ဖရသဝါစာပင်ဖြစ်သည်။ တရားသူကြီးက သတ်ဖို့ရန်အမိန့်ချရာ၌ ပြီးရွှင်သောမျက်နှာဖြင့် “ဤရာဇဝတ်သားကို ချမ်းသာစွာ သိပ်ထားလိုက်ကြ”ဟူသောစကားသည် သိမ်မွေ့ချိုသာသော်လည်း အတွင်းစေတနာက လွန်စွာ ကြမ်းသောကြောင့် ဖရသဝါစာကမ္မပထမြောက်ရသည်။ ဆရာမိဘတို့က တပည့်သားသမီးများကို ကြမ်းကြမ်းတမ်းတမ်း ငေါက်ငန်းဆဲဆိုရာ၌ကား နှုတ်ထွက်ကြမ်းသော်လည်း စိတ်စေတနာမှာ လွန်စွာ အကျိုးလိုလားသောကြောင့် ဖရသဝါစာမဖြစ်နိုင်။ တောသို့မသွားစေလိုဘဲ အတင်းထွက်သွားသော သားကို မိခင်က “တောကျွဲမကြီး ခတ်သတ်လို့ သေပါစေဟယ်”ဟု ကြိမ်ဆဲရာ၌ ယုတ်ကြမ်းသောစေတနာဖြင့် ကြိမ်ဆဲခြင်းမဟုတ်သောကြောင့် ဖရသဝါစာမဖြစ်ကြောင်းကို ကျမ်းဂန်များက ဆိုသည်။ ဆဲဆိုသောခဏ၌ တကယ်စိတ်ဆိုး၍ ဆဲဆိုလိုက်ရိုးမှန်လျှင်ကား အင်္ဂါသုံးပါးညီညွတ်သောကြောင့် အပြစ်မကြီးသော်လည်း ကမ္မပထမြောက်နိုင်သည်။

၇။ သမ္ပပ္ပလာပ = အကျိုးမဲ့စကားပြောခြင်း

သမ္ပပ္ပလာပအင်္ဂါ ၂ပါး။ ၁။ အကျိုးမဲ့စကားဖြစ်ခြင်း ၂။ ပြောခြင်း ။ အမှန်ပဲဟု ယုံမှ ကမ္မပထမြောက်သည်။ ပင်ကိုယ်ကလည်း မဟုတ်မမှန်သော အကြောင်းအရာကို စီးပွားချမ်းသာပျက်ရုံ (အမှားမှား အယွင်းယွင်း မှတ်ထင်ရုံ) ပြောမှ သမ္ပပ္ပလာပဖြစ်သည်။ ပင်ကိုယ်က မဟုတ်မမှန်သော်လည်း အကျိုးရှိအောင် ဥပမာသဘောမျိုးဖြင့် ကြံဆောင်ရေးသား ပြောဆိုမှုများကား သမ္ပပ္ပလာပ မဖြစ်။ အကျိုးပင်မရှိသော်လည်း ဟုတ်မှန်သော အကြောင်းအရာကို အရပ်စကားအနေဖြင့် ပြောဆိုမှုများလည်း သမ္ပပ္ပလာပ မဟုတ်။

(အကျိုးမရှိ အကြောင်းမရှိသော စကားလေ စကားလွင့်တို့ကို သူတပါးတို့အား သိစေတတ်သော ကာယပယောဂ၊ ဝစီပယောဂကို ဖြစ်စေတတ်သော ယုတ်မာသော စေတနာဖျင်းသည် သမ္ပပ္ပလာပ မည်၏။ အဓိပ္ပါယ်အားဖြင့်- လက်ရှိဘဝ အကျိုးစီးပွား တမလွန်ဘဝ အကျိုးစီးပွားအတွက် အထောက်အကူမပြုနိုင်သော အပျင်းပြေ အချိန်ကုန်ရုံ ပြောသောစကားများကို သမ္ပပ္ပလာပ စကားများဟု မှတ်ပါ။

ထိုသမ္ပပ္ပလာပသည် သီတာဒေဝီကို ဒသဂီရိ ယူဆောင်ခြင်းစသော မဟုတ်မဟတ် ကြံစည်၍ ဆန်းဆန်းကြယ်ကြယ် ပြောဆိုအပ်သော စကားမျိုးတို့၌သာလျှင် သမ္ပပ္ပလာပ ကမ္မပထ မြောက်သည်။ ဟုတ်မှန်သော ဇာတ်ဝတ္ထုများကို ပြောဆိုရာ၌၎င်း လောက၌ အဟုတ်အမှန်ဖြစ်ပေါ်သော ဆန်းကြယ်သော အရာဌာနများကို ပြောဆိုရာ၌၎င်း ကမ္မပထ မမြောက်။ မဟုတ်မှန်သော ဝတ္ထုကို ပြောဆိုသော်လည်း နားထောင်သော သူတို့က အဟုတ်အမှန်အားဖြင့် ယုံကြည်ပါမှ ကမ္မပထမြောက်၏။ မယုံကြည်လျှင် ကမ္မပထမမြောက်။ မဟုတ်သော ဝတ္ထုဆန်းများကို အဆန်းတကြယ်ပြောမှုကြောင့် သမ္ပပ္ပလာပကံမျှသာ ဖြစ်၏။

ထို့ပြင် ရာဇကထာ စောရကထာ စသော သုံးဆယ့်နှစ်ပါးသော တိရိစ္ဆာနကထာတို့ကို ပြောကြားရာ တို့၌လည်း သမ္ပပ္ပလာပ ကမ္မပထ မမြောက်။ ကံမျှသာ ဖြစ်၏။ ထိုရာဇကထာ စသည်ကို သာယာသော အားဖြင့် အားပါးတရ ဝမ်းမြောက်ဝမ်းသာ ပြောဆိုမှသာ သမ္ပပ္ပလာပ ကံမြောက်သည်။ ထိုသို့မဟုတ်ပဲ အကျိုးနှင့်စပ်၍သော်၎င်း အကြောင်းနှင့် စပ်လျဉ်း၍သော်၎င်း ပြောဆိုရာ၌ သမ္ပပ္ပလာပကံ မဖြစ်။ အကျိုးရှိသော စကားပင် ဖြစ်၏။ သူတပါးတို့ကို ပြောဆိုဆုံးမရာ၌ ရှေးကဖြစ်ဘူးသော ဝတ္ထုသက်သေကို ပြောပြ၍ အကျိုးသင့် အကြောင်းသင့် ညွှန်ကြားခြင်းမည်သည် သူတော်ကောင်းတို့၏ ထုံးစံဓမ္မတာပေတည်း။

ဤသမ္ပပ္ပလာပသည် များစွာ အချိန်ကို ဖြုန်းတီး၍ ပစ်တတ်ချေသည်။ အကျိုးစီးပွားကိုလည်း ဖျက်စီးတတ်ချေသည်။ မြတ်စွာဘုရားတို့သည် သမ္ပပ္ပလာပ၏ အပြစ်ကို များစွာ မြင်တော်မူလေသည်။ ထို့ကြောင့်ပင် “ ရဟန်းတို့ သင်တို့သည် နှစ်ဦးနှစ်ယောက် တွေ့ဆုံမိကြသော် တရားစကားကို ပြောဆိုပြီး နေသင့်၏။ သို့မဟုတ် စကားမပြောဘဲ တိတ်တိတ် နေသင့်၏ ” ဟု မိန့်တော်မူလေသည်။

(ပရမတ္ထသံခိပ်ဋီကာ-၁၁၆)

၈။ အဘိဇ္ဈာ-သူတပါး၏ စည်းစိမ်ကို ဝယ်ယူငှားရမ်းလိုစိတ်နှင့်မဟုတ်ဘဲ ကိုယ့်ဥစ္စာဖြစ်ရင် ကောင်းမှာဘဲဟု မတရားလိုချင်မှု

သူတပါးပစ္စည်းကို လိုချင်ရုံမျှဖြင့် ကမ္မပထမမြောက်သေး၊ ရဟန်းဖြစ်လျှင် သူများသပိတ်သင်္ကန်းကျောင်းစသည်ကို မြင်၍၊ လူဖြစ်လျှင် သူများအိမ်လယ်ယာရွှေငွေ စသည်ကို မြင်၍ “ထိုသူ့ ဥစ္စာသည် ငါ့ဥစ္စာ ဖြစ်ပါမူ ကောင်းလေစွ”ဟု မိမိသို့ ညွတ်စေသော မတရားလောဘသည်သာ (အဘိဇ္ဈာသည်သာ) ကမ္မပထမြောက်သည်။ တောင်း၍ ငှား၍ ဝယ်၍ ယူလိုခြင်း၊ သို့မဟုတ် ထိုစည်းစိမ်နှင့် အလားတူ စည်းစိမ်မျိုးကို လိုချင်ခြင်းမှာ လောဘသာမာန်ဖြစ်၏။ ကမ္မပထမမြောက်။

အဘိဇ္ဈာ၏အင်္ဂါနှစ်ပါး ၁။ သူတပါး၏ ဥစ္စာဖြစ်ခြင်း ၂။ မိမိသို့ ညွတ်စေခြင်း

၉။ ဗျာပါဒ-တိရိစ္ဆာန်ကိုဖြစ်စေ လူကိုဖြစ်စေ ဒီကောင် သေရင်ကောင်းမှာဘဲဟု သူတပါးပျက်စီးစေလိုသော အကြမ်းစား ဒေါသဖြစ်ခြင်း

ဒီအကောင်တွေ သေရင်အေးတာပဲ။ ဘယ်တွေများသေပါ့မလဲ ဒီအကောင် ပျက်စီးအောင် ဘယ်လို များ လုပ်ရပါ့မလဲ စသည်ဖြင့် ပိုးမွှားတိရိစ္ဆာန်တွေကို ဖြစ်စေ၊ လူကိုဖြစ်စေ သတ္တဝါတစ်ဦးဦးကို သေကြေ ပျက်စီးလိုသော အကြမ်းစားဒေါသသာလျှင် ကမ္မပထမြောက်သည်။ သူတပါးအပေါ်မှာ စိတ်ဆိုးရုံ သက် သက်ကား ကမ္မပထ မမြောက်။

ဗျာပါဒအင်္ဂါ နှစ်ပါး ၁။ သတ္တဝါ ဖြစ်ခြင်း ၂။ ပျက်စီးစေလိုခြင်း

၁၀။ မိစ္ဆာဒိဋ္ဌိ-သူတော်သူမြတ်တို့ ဟောဖော်ပညတ်အပ်သော တရားမှန်ကို မလိုက်နာဘဲ မှားယွင်း ဖောက်ပြန် မမှန်မကန် သိမြင်မှု

ဤမိစ္ဆာဒိဋ္ဌိသည် ရုပ် ဝေဒနာ သညာ သင်္ခါရ ဝိညာဏ်ဟူသော ခန္ဓာငါးပါးတွင် တပါးပါး၌ အတ္တဟု စွဲလမ်းတတ်သော သက္ကာယဒိဋ္ဌိ၊ သီလက္ခန်ဗြဟ္မဇာလသုတ်စသည်၌လာသော ဖြဲပါးသော မိစ္ဆာဒိဋ္ဌိ၊ သာမညဗလ သုတ်၌ လာသော နတ္ထိကစသော ဒိဋ္ဌိအားဖြင့် အလွန်များ၏။ ထိုတွင် နတ္ထိကဒိဋ္ဌိ အဟေတုကဒိဋ္ဌိ အကြိယဒိဋ္ဌိ ဤသုံးမျိုးသာ ကမ္မပထမြောက်သည်။ ကြွင်းဒိဋ္ဌိများမှာ ဒိဋ္ဌိသာမန်သာတည်း။

နတ္ထိကဒိဋ္ဌိ-ပေးလှူခြင်းသည်အကျိုးမရှိ၊ ကံ၏အကျိုးမရှိစသည်ဖြင့် အကျိုးကိုပယ်သည့်အယူ၊ အဟေတုကဒိဋ္ဌိ-သတ္တဝါတို့သည် အကြောင်းမရှိပဲ ညစ်နွမ်း၏၊ စင်ကြယ်၏ စသည်ဖြင့် ယူရကား အကြောင်းကို ပယ်သဖြင့် အကျိုးကို ပယ်ပြီးဖြစ်ရကား အကြောင်းအကျိုးကို ပယ်သည့်အယူ၊ အကြိယဒိဋ္ဌိ- ကောင်းမှုမကောင်းမှုကို ပြုသော်လည်း ပြုရာမရောက်ဟု အကြောင်းကို ပယ်သည့်အယူ(အကြောင်းကို ပယ်က အကျိုးကို ပယ်ပြီးသား၊ အကျိုးကိုပယ်က အကြောင်းကို ပယ်ပြီးသာ ဖြစ်သဖြင့် ဤအယူသုံးမျိုးလုံးသည် အကြောင်းအကျိုးကို ပယ်သည့် အယူများဖြစ်ကြသည်)

မိစ္ဆာဒိဋ္ဌိအင်္ဂါ ၁။ မမှန်ကန်သော အယူဖြစ်ခြင်း ၂။ ထိုအယူအတိုင်း လက်ခံသဘောကျခြင်း

ဒုစရိုက်မြောက်ပွားခြင်း

အကုသိုလ်ကံ ၁၀-ပါးကို ပုဗ္ဗစေတနာ မုဉ္ဇစေတနာ အပရစေတနာ ၃-မျိုးဖြင့်မြောက်လျှင် ၃၀ ဖြစ်၏။ ပါဏာတိပါတပြုရာ၌ မသတ်မှီရှေးအဘို့က ဖြစ်နေသော စေတနာတွေသည် ပုဗ္ဗစေတနာမည်၏။ ပါဏာတိပါတကံ အထမြောက်ကြောင်း ဇောဝီထိ၌ပါသော စေတနာသည် မုဉ္ဇစေတနာမည်၏။ ပါဏာ တိပါတကံ အထမြောက်ပြီး နောက်၌ အားရကျေနပ်သော အနေအားဖြင့် ဖြစ်သောစေတနာတွေသည် အပရစေတနာမည်၏။ ဒုစရိုက် ၁၀ကိုတည်၊ စေတနာ ၃တန်နှင့်မြောက်၊ ဒုစရိုက်၃၀ ဖြစ်၏။

တနည်းမြောက်ပွားပုံ

အကုသိုလ်ကံ ၁၀ပါးတွင် ပါဏာတိပါတကို ကိုယ်တိုင်ပြုလျှင် သာဟတ္ထိကဒုစရိုက်ဖြစ်၏။ သူတပါးကို အသတ်ခိုင်းလျှင် အာဏတ္ထိကဒုစရိုက်ဖြစ်၏။ သူတပါးကို တိုက်ရိုက်မသတ်ခိုင်းပဲ သတ်သည့် အတွက် ရနိုင်သော လောကအကျိုးကို ပြောပြလျှင် ဝဏ္ဏဘာသနဒုစရိုက်ဖြစ်၏။ သူတပါးတို့ အလိုအလျောက် သတ်ဖြတ်သည်ကို သဘောတူကျေနပ်လျှင် သမနညာဒုစရိုက်ဖြစ်၏။ အခြားသောအကုသိုလ်ကံများကို ဤ၄- မျိုးဖြင့် မြောက်ပွားလျှင် ဒုစရိုက်ပေါင်း ၄၀-ဖြစ်၏။ ဤမြောက်ပွားခဲ့သော ဒုစရိုက်တို့တွင် အချို့ကမ္မပထမြောက်၏၊ အချို့မမြောက်။

ဒုစရိုက်၏အကြောင်းရင်း

ပါဏာတိပါတ၊ ဖရုသဝါစာ၊ ဗျာပါဒသည် ဒေါသကြောင့်ဖြစ်၏။ ကာမေသုမိစ္ဆာစာရ၊ အဘိဇ္ဈာ၊ မိစ္ဆာဒိဋ္ဌိသည် လောဘကြောင့် ဖြစ်သည်။ အဒိန္နာဒါန၊ မုသာဝါဒ၊ ပိသုဏဝါစာ၊ သမ္မပ္ပလာပ တို့သည် ရံခါ လောဘကြောင့်၊ ရံခါ ဒေါသကြောင့် ဖြစ်ရသည်။ မိမိအတွက်ဖြစ်စေ၊ သားသမီးဆွေမျိုးတို့ စားသောက်ဖို့အတွက်ဖြစ်စေ၊ လိုချင်၍ ခိုးယူရာ၌ အဒိန္နာဒါနသည် လောဘကြောင့်ဖြစ်သည်။ ရန်စလို၍ သို့မဟုတ် ရန်တုံ့ချေခြင်းအကျိုးငှါ လုယူရာ၌ ဒေါသကြောင့် ဖြစ်၏။ မုသာဝါဒလည်း တရားဆိုင်ရာ စသည်တို့၌ တစုံတခု ရလို၍ လိမ်လျှင် လောဘကြောင့်ဖြစ်၏။ တဖက်သားကို နှစ်နာစေလိုသော စိတ်ဖြင့် လိမ်လျှင် ဒေါသကြောင့်ဖြစ်၏။ ပိသုဏဝါစာလည်း မိမိကိုချစ်စေလို၍ ရန်တိုက်လျှင် လောဘကြောင့်ဖြစ်၏။ ထိုသူနှစ်ယောက်ကွဲစေလို၍ ရန်တိုက်လျှင် ဒေါသကြောင့် ဖြစ်ရ၏။ သမ္မပ္ပလာပလည်း ပစ္စည်းကို ရလို၍ ပြောဆိုရေးသားလျှင် သို့မဟုတ် မမှန်သော အကြောင်းအရာကိုပင် သာယာနှစ်သက်၍ ပြောဆိုရေးသားလျှင် လောဘကြောင့် ဖြစ်၏။ ကွက်စိပ်ပြောနေရာ၌ တစုံတယောက်က နောက်ယှက်လာ၍ စိတ်ဆိုးဆိုးနှင့် ပြောရလျှင် ဒေါသကြောင့် ဖြစ်၏။ မောဟကား အကုသိုလ်အားလုံးနှင့်ဆက်ဆံ၍ အကုသိုလ်အားလုံး၏ ရေသောက်မြစ်သဖွယ် ဖြစ်ပေသည်။

(သဂြိုဟ်ဘာသာဋီကာ-ဝီထိမုတ်ပိုင်းမှ-ကောက်နုတ်ချက်)

ကမ္မပထ မမြောက်သော အကုသိုလ်ကံ၏ အပြစ်ကို ပြဆိုခြင်း

ကမ္မပထမမြောက်လျှင် လုံးဝ ပဋိသန္ဓေကျိုးမပေးဟု မမှတ်သင့်။ အပြစ်မကြီးဟု မမှတ်သင့်။ အရာဌာနအလိုက် ပဋိသန္ဓေကျိုး ပေးသည်လည်းရှိ၏။ မပေးသည်လည်းရှိ၏။ အပြစ်ကြီးသည်လည်း ရှိ၏။ မကြီးသည်လည်းရှိ၏။

ရှင်ဒေဝဒတ်သည် ကျောက်တုံးကိုလိုမ့်ချ၍ ဘုရားကို အသေသတ်၏။ ဘုရားကားမသေ။ ကမ္မပထမမြောက်။ နန္ဒဘီလူးသည် ရှင်သာရိပုတြာ၏ ဦးခေါင်းကို သံတူဖြင့် အသေထု၏။ ရှင်သာရိ ပုတြာကား မသေ။ ကမ္မပထမမြောက်။ သို့သော်လည်း နန္ဒဘီလူးသည် ပထမဇောစေတနာကြောင့် အရှင်လတ်လတ် မြေမျိုသေဆုံးရပြီး သတ္တမဇောစေတနာကြောင့် အဝီစိငရဲ၌ ခန္ဓာသစ်ဖြစ်ပြီး ငရဲခံရလေ သည်။ (ဥဒါန်းအဋ္ဌကထာ)

သတ္တဝါသာမည၊ မိဘ၊ သီလရှိသော ရဟန်း၊ ရဟန္တာတို့ကို ထုထောင်းပုတ်ခတ်ခြင်း လက်ခြေ ဖြတ်ခြင်း စသည်ပြုက ပဋိသန္ဓေကျိုးမပေး၊ အပြစ်မကြီးဟု မဆိုသင့်။ (ပရမတ္ထစက္ခု)

သုရာပါနနှင့် စပ်၍ သိမှတ်ဖွယ်

သုရာပါနသည် ပဋိသန္ဓေကျိုးကို ဧကန်မပေးနိုင်၍ ကမ္မပထ၌ မသွင်း။ သို့သော် ဋီကာဆရာ တို့ကား ကာမေသုမိစ္ဆာစာရ၌သွင်း၍ ကမ္မပထမြောက်သည်ဟု ဆိုကြသည်။ ရသဟူသော ကာမဂုဏ်၌ မှားယွင်းစွာကျင့်ရာရောက်၍ သုရာပါနကို ကာမေသုမိစ္ဆာစာရ၌ သွင်းသည်။ (ရသသင်္ခါတေသု ကာမေသု မိစ္ဆာစာရဘာဝတော) ။ ထို့ပြင် ဗုဒ္ဓကလည်း “ရဟန်းတို့ ကြိမ်ဖန်များစွာ အရက်သောက်ခြင်းသည် ငရဲဘုံ တိရိစ္ဆာန်ဘုံ ပြိတ္တာဘုံတို့၌ ဖြစ်စေနိုင်သည်။ အနိမ့်ဆုံး အပြစ်အားဖြင့် လူဖြစ်လျှင် အရူးအနမ်း ဖြစ်စေနိုင် သည်” ဟု ဟောထားသဖြင့် သုရာပါနသည်လည်း ကမ္မပထ ဖြစ်သည်ဟု ဆိုနိုင်သည်။

ပဋိသန္ဓေကျိုးကို ပေးသော စေတနာ

ကမ္မပထမြောက်သော ကံ၏ ပုဗ္ဗစေတနာ အပရစေတနာတို့သည် ပဋိသန္ဓေကျိုးကို ဖြစ်စေမှု၌ ဧကန္တိက(ကိန်းသေ) မဟုတ်။ အနေကန္တိက(မရေမရာ)သာ ဟူ၍ ပဋိသမ္ဘိဒါမဂ်ဋီကာ၌ ဆို၏။ ထို့ကြောင့် ပုဗ္ဗစေတနာ အပရစေတနာတို့သည် ဗလဝပစ္စည်းကို ရလျှင် ပဋိသန္ဓေအကျိုးကို ပေး၏။ ဗလဝပစ္စည်းကို မရလျှင် ပဋိသန္ဓေအကျိုး မပေးဟု ဆုံးဖြတ်သင့်၏။ (အခြားကံတို့ မနှောက်ယှက် မတားဆီးနိုင်တော့ပဲ သေချာပေါက် အကျိုးပေးမည့်ကံကို ဗလဝကံဟု ဆိုသည်)

အဟိတ်စိတ် ၁၈-ပါး

- (က) အကုသလဝိပါက်စိတ် ၇-ပါး
- (ခ) ကုသလဝိပါက်စိတ် ၈-ပါး
- (ဂ) ကြိယာစိတ် ၃-ပါး

(က) အကုသလဝိပါက်စိတ် ၇-ပါး

- ၁။ ဥပေက္ခာသဟဂုတ် စက္ခုဝိညာဏ်စိတ် (မြင်သိစိတ်)
- ၂။ ဥပေက္ခာသဟဂုတ် သောတဝိညာဏ်စိတ် (ကြားသိစိတ်)
- ၃။ ဥပေက္ခာသဟဂုတ် ဃာနဝိညာဏ်စိတ် (နံ့သိစိတ်)
- ၄။ ဥပေက္ခာသဟဂုတ် ဇိဝှာဝိညာဏ်စိတ် (အရသာသိစိတ်)
- ၅။ ဒုက္ခသဟဂုတ် ကာယဝိညာဏ်စိတ် (ထိသိစိတ်)
- ၆။ ဥပေက္ခာသဟဂုတ် သမ္ပဋိစ္ဆိန် (အာရုံလက်ခံစိတ်)
- ၇။ ဥပေက္ခာသဟဂုတ် သန္တိရဏစိတ် (အာရုံစုံစမ်းစိတ်)

အကုသလဝိပါက်စိတ် ၇-ပါး ဖြစ်ပုံ

အကျည်းတန်ရပ်ဆိုင်းသူ၊ ကြည့်လို့မကောင်းသော မြင်ကွင်း (အနိဋ္ဌာရုံ)ကို တွေ့မြင်ရသောအခါ စက္ခုဝိညာဏ်စိတ် ဖြစ်သည်။ ဆူညံသောအသံ၊ မိမိအကြောင်း မကောင်းပြောသံ၊ ဆဲဆိုသံ၊ ငေါက်ငန်းသံ ကြားရသောအခါ သောတဝိညာဏ်စိတ် ဖြစ်သည်။ အပုပ်နံ့၊ ကျင်ကြီးကျင်ငယ်နံ့ ရသောအခါ ဃာနဝိညာဏ်စိတ် ဖြစ်သည်။ ကျင်ကြီးကို စားသောအခါ၊ အပုပ်ကောင်ကို စားသောအခါ၊ အသိုးအပုပ်အစာကို စားသောအခါ ဇိဝှာဝိညာဏ်စိတ် ဖြစ်သည်။ သွားကိုက်သောအခါ၊ ခေါင်းကိုက်သောအခါ၊ ညောင်းညာကိုက်ခဲသောအခါ၊ ဗိုက်နာသောအခါ၊ အချမ်းအပူဒဏ် ခံရသောအခါ စသည့် ခန္ဓာကိုယ် သက်တောင့်သက်သာ မဖြစ်သောအခါတို့၌ ဒုက္ခသဟဂုတ် ကာယဝိညာဏ်စိတ် ဖြစ်သည်။ မကောင်းသော အနိဋ္ဌာရုံများကို လက်ခံသောအခါ သမ္ပဋိစ္ဆိန်စိတ်၊ စုံစမ်းသောအခါ သန္တိရဏစိတ် ဖြစ်သည်။

(က) ကုသလဝိပါက်စိတ် ၈-ပါး

- ၁။ ဥပေက္ခာသဟဂုတ် စက္ခုဝိညာဏ်စိတ် (မြင်သိစိတ်)
- ၂။ ဥပေက္ခာသဟဂုတ် သောတဝိညာဏ်စိတ် (ကြားသိစိတ်)
- ၃။ ဥပေက္ခာသဟဂုတ် ဃာနဝိညာဏ်စိတ် (နံသိစိတ်)
- ၄။ ဥပေက္ခာသဟဂုတ် ဇိဝှိဝိညာဏ်စိတ် (အရသာသိစိတ်)
- ၅။ သုခသဟဂုတ် ကာယဝိညာဏ်စိတ် (ထိသိစိတ်)
- ၆။ ဥပေက္ခာသဟဂုတ် သမ္ပဋိစိုက်စိတ် (အာရုံလက်ခံစိတ်)
- ၇။ သောမနဿသဟဂုတ် သန္တိရဏစိတ် (အာရုံစုံစမ်းစိတ်)
- ၇။ ဥပေက္ခာသဟဂုတ် သန္တိရဏစိတ် (အာရုံစုံစမ်းစိတ်)

ကုသလဝိပါက်စိတ် ၈-ပါး ဖြစ်ပုံ

လှပသောရှုခင်း၊ ချောမောလှပသူ၊ ကြည်ညိုဘွယ်ရာ ဘုရား ရဟန္တာ စသည်တို့ကို မြင်တွေ့ရာ၌ စက္ခုဝိညာဏ်စိတ် ဖြစ်သည်။ တရားနာရသောအခါ၊ သာယာကြည်နူးစရာ တေးဂီတသံ သီချင်းသံ ကြားရသောအခါ၊ မိမိကို ချီးကျူးပြောဆိုသော သတင်းသံ ကြားရသောအခါ သောတဝိညာဏ်စိတ် ဖြစ်သည်။ ပန်းရနံ့ ရေမွှေးနံ့ စားကောင်းသောက်ဖွယ်အနံ့ကို ရသောအခါ ဃာနဝိညာဏ်စိတ် ဖြစ်သည်။ စားကောင်း သောက်ဖွယ် ကြက်သားဟင်း ဝက်သားဟင်းစသည်ကို စားရသောအခါ ဇိဝှိဝိညာဏ်စိတ် ဖြစ်သည်။ ကျန်းမာချမ်းသာစွာ နေရသောအခါ၊ အအေးအပူ မျှတသောအခါ၊ နူးညံ့သောအဝတ်၊ နူးညံ့သော ဖိနပ် ဝတ်ဆင်ရသောအခါ သုခသဟဂုတ် ကာယဝိညာဏ်စိတ်ဖြစ်သည်။ အရည်အသွေးကောင်းသော အာရုံ (ဣဋ္ဌာရုံ)ကို လက်ခံ ရသောအခါ သမ္ပဋိစိုက်စိတ်၊ အရည်အသွေး သာမန်ကောင်းသော အာရုံ (ဣဋ္ဌာရုံ) ကို စုံစမ်းရသောအခါ ဥပေက္ခာသန္တိရဏစိတ်၊ အရည်အသွေး အလွန်ကောင်းသော အာရုံ (အတိဣဋ္ဌာရုံ)ကို စုံစမ်းရသောအခါ သောမနဿသဟဂုတ် သန္တိရဏစိတ် ဖြစ်သည်။

(ဂ) ကြိယာစိတ် ၃-ပါး

- ၁။ ဥပေက္ခာသဟဂုတ် ပဉ္စဒွါရာဝဇ္ဇန်းစိတ်
- ၂။ ဥပေက္ခာသဟဂုတ် မနောဒွါရာဝဇ္ဇန်းစိတ်
- ၃။ သောမနဿသဟဂုတ် ဟသိတုပ္ပါဒ်စိတ်

ပဉ္စဒွါရာဝဇ္ဇန်း။ မျက်စိပေါက် နားပေါက် နှာခေါင်းပေါက် လျှာပေါက် ကိုယ်ပေါက် ဟူသော အပေါက်ငါးခု မှ ရောက်လာသောအာရုံကို (အဆင်း အသံ အနံ့ အရသာ အတွေ့ အာရုံ) ဆင်ခြင်သော (အစဆုံးသိသော) စိတ်ကို ပဉ္စဒွါရာဝဇ္ဇန်းဟု ခေါ်သည်။

(ပဉ္စ-၅၊ ဒွါရ-အပေါက်၊အာဝဇ္ဇန-ဆင်ခြင်ခြင်း၊ အစဆုံးသိခြင်း)

မနောဒွါရာဝဇ္ဇန်း။ စိတ်၌ ပေါ်လာသော တွေးစရာ ကြံစည်စိတ်ကူးစရာကို ဆင်ခြင်သော (အစဆုံးသိသော) စိတ်ကို မနောဒွါရာဝဇ္ဇန်းစိတ်ဟု ခေါ်သည်။ (ဤစိတ်ကို ပဉ္စဒွါရဝီထိ၌ ဇော၏အာရုံကို သုံးသပ်ဆင်ခြင်သောကြောင့် ဝုဋ္ဌောဟု ခေါ်သည်)

ဟသိတုပ္ပါဒ။ ပြုံးရယ်မှုကို ဖြစ်စေသောစိတ်ကို ဟသိတုပ္ပါဒ်ဟုခေါ်သည်။ ဤစိတ်သည် ဘုရားရဟန္တာ များ သန္တာန်၌သာ ဖြစ်သည်။ (ဟသိတ-ပြုံးရယ်ခြင်း၊ ဥပ္ပါဒ-ဖြစ်ခြင်း)

အဟိတ်စိတ် ၁၈-ပါးနှင့် ဆိုင်ရာ သိမှတ်ဖွယ်ရာများ

စက္ခုဝိညာဏ်စသည် ဥပေက္ခာဖြစ်ရကြောင်း

စက္ခုဝိညာဏ်ဒွေးစသော ဝိညာဏ်ရှစ်ပါး၏ အာရုံသည် ရူပ သဒ္ဓ ဂန္ဓ ရသာရုံများ ဖြစ်ရကား ရုပ် ၂၈-ပါးတွင် မဟာဘုတ်ကြီးများကိုမှီသော ဥပါဒါရုပ်ကလေးများသာတည်း။ မှီရာဝတ္ထုရုပ်ကလည်း စက္ခု သောတ ဃာန ဇိဝါဟူသော ဥပါဒါရုပ်ကလေးများပင်တည်း။ ရူပါရုံနှင့် စက္ခုပသာဒ ထိခိုက်ရာဝယ် ဥပါဒါရုပ်ခြင်း တိုက်သည်ဖြစ်၍ မပြင်းထန်ပဲ ညင်ညင်သာသာရှိ၏။ ဝါဂွန်းဆိုင်ကလေးနှစ်ခု ထိခိုက် ပုံကဲ့သို့တည်း။ ဤသို့ အာရုံဝတ္ထု ထိခိုက်မှုက ညင်သာသည့်အတွက် ဣဋ္ဌာရုံဖြစ်စေ အနိဋ္ဌာရုံဖြစ်စေ အရသာမထင်ရှားလှချေ။ ထို့ကြောင့် စက္ခုဝိညာဏ်ဒွေးစသော ဝိညာဏ်ရှစ်ပါး၌ အာရုံအရသာကို လွန်စွာခံစားတတ်သော သုဒဒုက္ခဝေဒနာမယှဉ်ဘဲ ဥပေက္ခာသာယှဉ်ရသည်။

ကာယဝိညာဏ်စိတ် သုခ, ဒုက္ခ ဖြစ်ရကြောင်း

ကာယဝိညာဏ်၏ အာရုံဖြစ်သော ဖောဋ္ဌဗ္ဗာရုံကား ပထဝီ, တေဇော, ဝါယောဟူသော မဟာဘုတ်ကြီး သုံးပါးတည်း။ မှီရာဝတ္ထုမှာ ကာယဝတ္ထုဟူသော ဥပါဒါရုပ်ကလေးပင် ဖြစ်သည်။ အင်အားကြီးမားသော ဖောဋ္ဌဗ္ဗာရုံမဟာဘုတ်ကြီးများက ကာယဝတ္ထုကို ထိခိုက်သောအခါ ကာယဝတ္ထုတွင် အချိန်မရပ်ဘဲ ကာယဝတ္ထု၏မှီရာ မဟာဘုတ်ကိုလဲ ထိခိုက်မိပြန်သည်။ သံတုံးပေါ် ဝါဂွမ်းဆိုင်တင်၍ သံတူဖြင့် နှက်သော

အခါ ဝါဂွန်းတွင်မရပ်ဘဲ အောက်ခံသံတုံးကို ထိသကဲ့သို့ မဟာဘုတ်ခြင်း ထိလေရာ ထိခိုက်ချက် အားကြီး၍ အရသာထင်ရှားရကား အနိဗ္ဗာရုံနှင့်တွေ့လျှင်ဒုက္ခ၊ ဣဗ္ဗာရုံနှင့်တွေ့လျှင်သုခ ဖြစ်ရလေသည်။

ဒုက္ခသဟဂုတ် ကာယဝိညာဏ်

ဒုက္ခသည် ခန္ဓာကိုယ်၌ဖြစ်သောဒုက္ခ၊ စိတ်၌ဖြစ်သောဒုက္ခဟု နှစ်မျိုးရှိ၏။ ဤနေရာ၌ ခန္ဓာကိုယ်မှာ ထိခိုက်ဒဏ်ရာရသောအခါ ခံစားတတ်သော ကာယိကဒုက္ခကို ဆိုလိုသည်။ ကာယဝိညာဏ်စိတ်သည် ကာယိကဒုက္ခဝေဒနာနှင့် တွဲဖြစ်သည်ကို ဒုက္ခသဟဂုတ် ကာယဝိညာဏ် ဟု ဆိုသည်။ (ဒေါသမူဒွေး၌ဖြစ်သော ဒေါမနဿဝေဒနာသည် စိတ်၌ဖြစ်သောဒုက္ခ (စေတသိကဒုက္ခ) ဖြစ်သည်။

သမ္ပဋိစ္ဆိန်းစသည်အကြောင်း။ ပဉ္စဝိညာဉ်သည် စက္ခုဝတ္ထုစသည်ကို မှီ၏။ သမ္ပဋိစ္ဆိန်းကား ဟဒယဝတ္ထုကို မှီ၏။ ပဉ္စဝိညာဏ်က သမ္ပဋိစ္ဆိန်းအား အနန္တရသတ္တိဖြင့် ကျေးဇူးပြု၏။ ထို့ကြောင့် မှီရာမတူသော ပဉ္စဝိညာဏ်၏ကျေးဇူးပြုကိုခံရသော သမ္ပဋိစ္ဆိန်းသည် မှီရာမတူသောစိတ်၏ ကျေးဇူးပြုမှုကို ခံရသလောက် အားမရှိချေ။ ဥပမာ-သဘောမတူသူ အထံမှ အကူအညီရသူသည် သဘောမတူသူ အထံမှ အကူအညီရသလောက် အားမရှိသကဲ့သို့တည်း။ ထို့ကြောင့် သမ္ပဋိစ္ဆိန်းသည် ဥပေက္ခာဝေဒနာနှင့် ယှဉ်ရသည်။

သန္တိရဏသုံးပါးသည် သမ္ပဋိစ္ဆိန်းကဲ့သို့ ယဒယဝတ္ထုကို မှီ၍ သမ္ပဋိစ္ဆိန်း၏ အခြားမဲ့၌ဖြစ်၏။ သဘောမတူသူအထံမှ အကူအညီရသကဲ့သို့ ဟဒယဝတ္ထုကို အမှီချင်းတူသော သမ္ပဋိစ္ဆိန်းမှ အနန္တရသတ္တိဖြင့် ကျေးဇူးပြုခြင်းကို ခံရသဖြင့် အားရှိကြပေသည်။ ထို့ကြောင့် **ကုသလဝိပါက်**အရာဝယ် ဣဗ္ဗမဇ္ဈတ္တာရုံနှင့်တွေ့ကြုံရာ၌ ဥပေက္ခာဝေဒနာနှင့်ယှဉ်၍ အတိဣဗ္ဗာရုံနှင့် တွေ့ကြုံရာ၌ သောမနဿဝေဒနာနှင့်ယှဉ်ရသည်။

အကုသလဝိပါက်အရာ၌ကား ထင်လာသောအာရုံသည် အနိဗ္ဗာရုံသာ ဖြစ်သည်။ ထိုအနိဗ္ဗာရုံ၌ သောမနဿဝေဒနာကား လုံးဝဖြစ်ခွင့်မရှိ။ ဒုက္ခဒေါမနဿအတွက်သာ စဉ်းစားဖွယ်ရှိ၏။ ထိုတွင် ဒုက္ခဝေဒနာဟူသည် ကာယိကဒုက္ခတစ်မျိုးသာရှိရကား ကာယဝိညာဉ်နှင့်သာ အမြဲယှဉ်ရိုးတည်း။ ဒေါမနဿဝေဒနာလည်း ဒေါသနှင့်ကင်း၍ ဖြစ်ခြင်းမရှိ။ ဒေါသမှန်လျှင်လည်း ဧကန်အကုသိုလ်ဇောတည်း။ အကုသိုလ်ဇောတ်ဖြစ်သော ဒေါသနှင့် အဗျာကတဇောတ်ဖြစ်သော သန္တိရဏတို့ကား လုံးဝမတွဲစပ်သင့်ချေ။ ဒေါသနှင့်မစပ်သင့်လျှင် ဒေါသနှင့် မခွဲနိုင်မခွါရက်သော ဒေါမနဿဝေဒနာကလည်း ယှဉ်နိုင်မည်မဟုတ်။ ဤသို့လျှင် ဒုက္ခဒေါမနဿဝေဒနာတို့နှင့် ယှဉ်ဘို့ရန် အဆင်မသင့်သောကြောင့် အနိဗ္ဗမဇ္ဈတ္တာရုံ၌ဖြစ်စေ၊ အတိအနိဗ္ဗာရုံ၌ဖြစ်စေ ဥပေက္ခာဝေဒနာနှင့် ယှဉ်ရတော့သည်။

ပဉ္စဒွါရာဝဇ္ဇန်းစိတ်သည် မှီရာတူသော ဘဝင်စိတ်မှ အနန္တရသတ္တိဖြင့် ကျေးဇူးပြုခံရခြင်းကြောင့် စိုးစဉ်း အနည်းငယ် အားရှိ၏။ သို့သော်-ထင်လာသောအာရုံသစ်ကို ဘဝင်၏အခြားမဲ့၌ ရှေးဦးစွာ ထွက်၍ယူရခြင်း ထိုသို့ယူရာ၌ တကြိမ်မျှသာ ဖြစ်ခွင့်ရခြင်းတို့ကြောင့် အာရုံ၏အရသာကို ကျနစွာ မခံစားလိုက်ရပေ။ ဥပမာ-မည်သည့်ကိစ္စမဆို ရှေးဦးစွာ တစ်ကြိမ်မျှ ဆောင်ရွက်ရခြင်းသည် မကျန၊ မလေးနက် ပေါ့ပျက်ပျက် ရှိသကဲ့သို့တည်း။ ထို့ပြင် မိမိနောက်၌ ဖြစ်လေ့ရှိသော ပဉ္စဝိညာဉ်များက မိမိနှင့်မှီရာမတူချေ။ ထိုသို့ မှီရာမတူသောစိတ်အား ကျေးဇူးပြုရသလောက် မသက်သာလှပေ။ ဥပမာ-အတူနေမဟုတ်သူအား ကြီးပွား အောင် စောင့်ရှောက်ရခြင်းသည် အတူနေအား စောင့်ရှောက်ရသလောက် မလွယ်ကူသကဲ့သို့တည်း။ ဤသို့လျှင် (၁) အာရုံသစ်ကို ရှေးဦးစွာယူရခြင်း၊ (၂) ထိုသို့ယူရာ၌ တကြိမ်မျှသာ ဖြစ်ခွင့်ရခြင်း၊ (၃) မှီရာမတူသော နောက်ဝိညာဉ်အား ကျေးဇူးပြုခြင်း ဤသုံးမျိုးကြောင့် အာရုံအရသာကို ကျနစွာ မခံစားနိုင်ရကား ပဉ္စဒွါရာဝဇ္ဇန်း၌ ဥပေက္ခာသာယာ၍ရသည်။

မနောဒွါရာဝဇ္ဇန်းစိတ်လည်း ပဉ္စဒွါရာဝဇ္ဇန်းကဲ့သို့ အာရုံသစ်ကို ရှေးဦးစွာယူရ၏။ ထို့ပြင် မိမိတို့နှင့် အစဉ်မတူသော ဇောအစဉ်ဖြစ်ဘို့ရန် ကျေးဇူးပြုရသည့်အတွက် တမင်လာ ဗျာပါရများသကဲ့သို့ ရှိရလေသည်။ ပရိတ္တာရုံဝိထိဝယ် ဝုဋ္ဌောကိစ္စ တပ်ခိုက်မှာလည်း အစဉ်မတူသော ဘဝင်အစဉ်ကို ဖြစ်စေရပြန်သည်။ ထို့ကြောင့် ကိစ္စတစ်ခု၌ ဗျာပါရများနေသောအခါ မည်သည့်အရသာကိုမျှ ကျနစွာမယူနိုင်။ ဤသို့လျှင် အာရုံသစ်ကို ရှေးဦးစွာယူရခြင်း ဗျာပါရများသကဲ့သို့ ဖြစ်ရခြင်းတို့ကြောင့် ဥပေက္ခာဝေဒနာနှင့်သာ ယှဉ်ရသည်။

သမ္ပယုတ်အဖြစ်ကိုမှတ်သားသော ဒိဋ္ဌိ ပဋိသ ဝိစိကိစ္ဆာ ဉာဏ်ဟူသောစေတသိက်တို့နှင့် မယှဉ်ရ ကား အဟိတ်စိတ် **၁၈ပါးလုံးဝိပွယုတ်ချည်း**သာဟု ပြောရိုးရှိသည်။ စိတ်ဖြစ်ဘို့ရန် အကြောင်းများပြည့်စုံလျှင် တိုက်တွန်းဘွယ်မလိုသောကြောင့် **အဟိတ်စိတ် ၁၈ပါးလုံး အသင်္ခါရိက**ဟု ပြောရိုးရှိသည်။

ဟသိတုပ္ပါဒ်စိတ် ။ ပြုံးရွှင်ခြင်းကို ဖြစ်စေတတ်၍ ဟသိတုပ္ပါဒ်စိတ်ဟု ခေါ်၏။ လောဘမူစိတ်တို့သည် လည်း ပြုံးရယ်ခြင်းကို ဖြစ်စေတတ်၏။ သို့သော် ပြုံးရယ်ခြင်းကိစ္စအပြင် အခြားသော ကိုယ်မှု နုတ်မှုများ ကိုလည်း ဖြစ်စေတတ်သောကြောင့် ဟသိတုပ္ပါဒ်အမည်မရ။ ဟသိတုပ္ပါဒ်သည် ဘုရား၊ ရဟန္တာ အရှင်မြတ်တို့၌သာ ဖြစ်သောကြောင့် ဤစိတ်အရ မျက်စိပွင့်ရုံပြုံးခြင်းနှင့် သွားအနည်းငယ် ပေါ်ရုံပြုံးခြင်းကိုသာ ယူပါ။ အသံထွက်အောင် ရယ်ခြင်း၊ ပခုံးဦးခေါင်းလှုပ်အောင်ရယ်ခြင်း၊ မျက်ရည်ထွက်အောင် ရယ်ခြင်း၊ လက်ခြေအင်္ဂါပြစ်လွှဲ၍ ရယ်ခြင်းတို့ကို မယူရ။ (သဂြိုဟ်ဘာသာဋီကာ ၅၁-၆၂)

ဟသိတုပ္ပါဒ်စိတ်နှင့်စပ်၍ မှတ်သားဖွယ်

ဟသိတုပ္ပါဒ်စိတ်သည် ပုထုဇဉ် သေက္ခတို့နှင့် မဆက်ဆံသော ရဟန္တာအရှင်မြတ်တို့၌သာ ဖြစ်သော စိတ်ဖြစ်သည်။ ဤစိတ်သည် ခြောက်ဒွါရလုံး၌ ဖြစ်နိုင်သည်။

စက္ခုဒွါရ၌ဖြစ်ပုံ-ကမ္မဋ္ဌာန်းအားထုတ်ဖို့ သင့်လျော်သော နေရာကို မြင်ရသောအခါ၌ ဤစိတ်ဖြင့် ပြုံးသည်။

သောတဒွါရ၌ဖြစ်ပုံ-သံဃိကပစ္စည်း “ဝေပေးရာ၌ တပည့်တော်အတွက်ပေးပါ၊ ဆရာအတွက်ပေးပါ” စသည်ဖြင့် ကျယ်လောင်စွာပြောသံကို ကြားရသောအခါ “ငါသည် ပစ္စည်း၌တက်မက်သော လောဘကို ပယ်ပြီပြီ” ဟု သိပြီး ဤစိတ်ဖြင့် ပြုံးသည်။

ဃာနဒွါရ၌ဖြစ်ပုံ-အမွှေးနံ့သာတို့ဖြင့်လည်းကောင်း၊ ပန်းတို့ဖြင့်လည်းကောင်း စေတီကို ပူဇော်ရာ၌ ဤစိတ်ဖြင့် ပြုံးတော်မူသည်။

ဇိဝှါဒွါရ၌ဖြစ်ပုံ-ကောင်းမွန်သောဆွမ်းကိုရ၍ အတူနေရဟန်းတို့အား ခွဲဝေလှူဒါန်း၍ ဘုန်းပေးရာအခါ၌ “အသက်ထက်ဆုံးအောင်မေ့အပ်သော သာရဏီယဝတ်ကို ကျင့်ရပေပြီ” ဟုတွေး၍ ဤစိတ်ဖြင့် ပြုံးသည်။

ကာယဒွါရ၌ဖြစ်ပုံ-ဘုရားရှင် ညွှန်ကြားသော ဆရာ့ဝတ်ကို လိုက်နာသည့်အနေဖြင့် မျက်နှာသစ်ရေ သွား တိုက်တံ စသည်ကို ဆက်ကပ်ရသောအခါ “ ငါသည် ဆရာ့ဝတ်ကို ကျင့်ရပေပြီ” ဟု သိပြီး ဤစိတ်ဖြင့် ပြုံးသည်။

မနောဒွါရ၌ဖြစ်ပုံ-အလောင်းတော်ဘဝ ဖြည့်ကျင့်ခဲ့သောပါရမီတို့ကို ဆင်ခြင်၍ ဘုရားရှင်ပြုံးတော်မူရာ၌ လည်းကောင်း၊ နောင်အနာဂတ်၌ ပစ္စေကဗုဒ္ဓါဖြစ်မည့်သူကို တွေ့မြင်ရာအခါ၌လည်းကောင်း ဤစိတ်ဖြင့် ပြုံးသည်။

ဤနေရာစဉ်းစားဖွယ်

ဖော်ပြပါ သဘောတရားများအရ ဘုရားရှင်သည် ဉာဏသမ္ပယုတ်မဟုတ်သော ဟသိတုပ္ပါဒ်စိတ်ဖြင့် ပြုံးလျှင် ပြုံးမှုကာယကံ ပြုရာ၌ ဉာဏ်မပါဘဲ ပြုလုပ်သည်ဟု ဆိုရာရောက်၏။ ထို့သို့ဖြစ်လျှင် ဘုရားရှင်၏ ကာယကံ ဝစီကံ မနောကံ သုံးပါးသည် ဉာဏ်တော်ရှေ့သွားရှိ၏ ဟူသော စကားသည် မှားရာသည်။ သို့သော် ဤကဲ့သို့ မမှတ်သင့်ပါ။

ရဟန္တာသည် ပဉ္စဒွါရနှင့် အာရုံထိတွေ့ရာ၌ ဟသိတုပ္ပါဒ်စိတ်ဖြင့် ဝမ်းမြောက်ရုံ သောမနဿဖြစ်ရုံ မျှသာ ဖြစ်နိုင်သည်။ မပြုံးနိုင်သေး။ ပြုံးခြင်းဝိညာတ်ကို ပဉ္စဒွါရိက ဟသိတုပ္ပါဒ်ဇောစိတ်က မဖြစ်စေနိုင်။ မနောဒွါရိက ဟသိတုပ္ပါဒ်ဇောစိတ်ကသာ ပြုံးရှင်စေသည်။ သို့သော် ဤဟသိတုပ္ပါဒ်ဇောသည် အတိတ်ကို သိသော ပုဗ္ဗေနိဝါသာနုဿတိဉာဏ်၊ အနာဂတ်ကိုသိသော အနာဂတသဉာဏ် စသည်တို့ဖြစ်ပြီးမှသာ နောက်ကလိုက်၍ ဖြစ်ရသောကြောင့် ဗုဒ္ဓ၏ပြုံးတော်မူခြင်းသည် ဉာဏ်တော်ရှေ့သွားရှိသည်ဟု ယူသင့်ပေသည်။
(နိဗ္ဗာမဂ္ဂဂါမိနိပဋိပဒါကျမ်းမှ ကောက်နုတ်ချက်)

ကာမသောဘနစိတ် ၂၄-ပါး

- (က) မဟာကုသိုလ်စိတ် ၈-ပါး
- (ခ) မဟာဝိပါက်စိတ် ၈-ပါး
- (ဂ) မဟာကြိယာစိတ် ၈-ပါး

(က) မဟာကုသိုလ်စိတ် ၈-ပါး

၁။ သောမနဿသဟဂုတ်	ဉာဏသမ္ပယုတ်	အသင်္ခါရိကစိတ်
၂။ သောမနဿသဟဂုတ်	ဉာဏသမ္ပယုတ်	သသင်္ခါရိကစိတ်
၃။ သောမနဿသဟဂုတ်	ဉာဏဝိပ္ပယုတ်	အသင်္ခါရိကစိတ်
၄။ သောမနဿသဟဂုတ်	ဉာဏဝိပ္ပယုတ်	သသင်္ခါရိကစိတ်
၅။ ဥပေက္ခာသဟဂုတ်	ဉာဏသမ္ပယုတ်	အသင်္ခါရိကစိတ်
၆။ ဥပေက္ခာသဟဂုတ်	ဉာဏသမ္ပယုတ်	သသင်္ခါရိကစိတ်
၇။ ဥပေက္ခာသဟဂုတ်	ဉာဏဝိပ္ပယုတ်	အသင်္ခါရိကစိတ်
၈။ ဥပေက္ခာသဟဂုတ်	ဉာဏဝိပ္ပယုတ်	သသင်္ခါရိကစိတ်

စကားလုံးရှင်းလင်းချက်

သောမနဿသဟဂုတ်, ဥပေက္ခာသဟဂုတ်, အသင်္ခါရိက, သသင်္ခါရိက တို့၏ အဓိပ္ပါယ်ကို အကုသိုလ်စိတ်က ရှင်းပြချက်အတိုင်းသာ မှတ်ပါ။ ကံ နှင့် ကံ၏အကျိုးကို နားလည်သည့်ဉာဏ် ပါသည့် စိတ်ကို ဉာဏသမ္ပယုတ်ဟုခေါ်သည်။ ကံ နှင့် ကံ၏အကျိုးကို နားလည်သည့်ဉာဏ် မပါသည့် စိတ်ကို ဉာဏဝိပ္ပယုတ်ဟုခေါ်သည်။ (ဉာဏ-ဉာဏ်၊ သမ္ပယုတ်-ပါရှိခြင်း၊ ဝိပ္ပယုတ်-မပါရှိခြင်း)

မဟာကုသိုလ်စိတ် ၈-ပါး ဖြစ်ပုံ

အပါယ်လေးဘုံသား, ပုထုဇဉ်, သောတာပန်, သကဒါဂါမ်, အနာဂါမ် ပုဂ္ဂိုလ်များ ဒုစရိုက်မှ ရှောင်ကြဉ်သောအခါ, ပုညကြိယာဝတ္ထု ၁၀-ပါး ပြုကျင့်အားထုတ်သောအခါ မဟာကုသိုလ်စိတ် ၈-ပါးဖြစ်သည်။ ဥပမာ-ဒါန၏အကျိုးကို နားလည်၍ စိတ်အားထက်ထက်သန်သန် ဝမ်းပန်းတသာ ဘုရားဆင်းတုအား ဆွမ်းတော်တင်ရာတွင် သောမနဿဟဂုတ် ဉာဏသမ္ပယုတ် အသင်္ခါရိကစိတ်ဖြစ်သည်။ ဒါန၏အကျိုးကို နားလည်၍ ဝမ်းပန်းတသာဖြစ်သော်လည်း စိတ်အားမထက်သန်ပဲ ဘုရားဆင်းတုအား ဆွမ်းတော်တင်ရာတွင်

သောမနဿဟဂုတ် ဉာဏသမ္ပယုတ် သသင်္ခါရိကစိတ်ဖြစ်သည်။

ကုသလကမ္မပထ (သို့မဟုတ်) သုစရိုက် ၁၀-ပါး

ဒုစရိုက် ၁၀ပါးမှ ရှောင်ကြဉ်ခြင်းကို သုစရိုက်ဟုခေါ်သည်။ ကုသလကမ္မပထဟုလည်း ခေါ်သည်။

ကာယကံ ၃-ပါး

- ၁။ ပါဏာတိပါတဝိရတိ-ပါဏာတိပါမှ ရှောင်ကြဉ်ခြင်း
- ၂။ အဒိန္နာဒါနဝိရတိ-အဒိန္နာဒါနမှ ရှောင်ကြဉ်ခြင်း
- ၃။ ကာမေသုမိစ္ဆာစာရဝိရတိ- ကာမေသုမိစ္ဆာစာရမှ ရှောင်ကြဉ်ခြင်း

ဝစီကံ ၄-ပါး

- ၁။ မုသာဝါဒဝိရတိ-မုသာဝါဒမှ ရှောင်ကြဉ်ခြင်း
- ၂။ ပိသုဏဝါစာဝိရတိ-ပိသုဏဝါစာမှ ရှောင်ကြဉ်ခြင်း
- ၃။ ဖရသဝါစာဝိရတိ-ဖရသဝါစာမှ ရှောင်ကြဉ်ခြင်း
- ၄။ သမ္ပပ္ပလာပဝိရတိ-သမ္ပပ္ပလာပမှ ရှောင်ကြဉ်ခြင်း

မနောကံ ၃-ပါး

- ၁။ အနဘိဇ္ဈာ-အဘိဇ္ဈာမဖြစ်အောင် စောင့်စည်းခြင်း (အလောဘ)
- ၂။ အဗျာပါဒ-ဗျာပါဒမဖြစ်အောင် စောင့်စည်းခြင်း (အဒေါသ)
- ၃။ သမ္မာဒိဋ္ဌိ-အယူမှန်ခြင်း (အမောဟ=ပညာ)

ပုညကြိယဝတ္ထု ၁၀ ပါး

(ကောင်းသောအကျိုး၏တည်ရာဖြစ်၍ ပြုသင့်ပြုထိုက်သော ကောင်းမှုကုသိုလ်)

ဒါန။ စွန့်ကြဲပေးကမ်းလှူဒါန်းခြင်းကို ဒါနဟုခေါ်သည်။ ဒါနက စေတနာဒါန ဝတ္ထုဒါန ဟု နှစ်မျိုးရှိသည်။ ပေးလှူကြောင်း ဖြစ်သော စေတနာကို စေတနာဒါန၊ ပေးလှူစရာပစ္စည်းကို ဝတ္ထုဒါနဟုခေါ်သည်။ ဒါနစေတနာသည် ပုဗ္ဗစေတနာ မုဉ္ဇစေတနာ အပရစေတနာဟု သုံးမျိုးရှိ၏။ ထိုတွင် လှူဒါန်းပေးကမ်းမည်ဟု ကြံစည်သည်မှစ၍၊ လှူဘွယ်ဝတ္ထုမရှိသေးလျှင် လှူဘွယ်ဝတ္ထု ရှာဖွေစုဆောင်းသည်မှစ၍ မစွန့်လွှတ်မလှူဒါန်းမှီ ရှေးအဖို့၌ ဒါနနှင့်ဆက်သွယ်၍ သိန်းသန်းကုဋေမက ဖြစ်ဖြစ်သမျှ စေတနာတွေသည် ပုဗ္ဗစေတနာမည်၏။ စွန့်လွှတ်လှူဒါန်းဆဲ (ဒေမိ-လှူပါ၏ ဟု လျှောက်တုန်း၊ ဆက်ကပ် ပေးကမ်းနေတုန်း) အခိုက်မှာဖြစ် သော စေတနာတွေသည် မုဉ္ဇစေတနာမည်၏။ စွန့်ကြဲပေးကမ်းလှူဒါန်းပြီးနောက် ထိုဒါနကို သတိရတိုင်း ဝမ်းသာအားရဖြစ်သော စေတနာသည် အပရစေတနာမည်၏။ (ဘာဠီ)

ပုဗ္ဗစေတနာ အပရစေတနာတို့သည်အားကြီးသော ဗလဝပစ္စည်းကို ရကုန်မှသာလျှင် ပဋိသန္ဓေကျိုးကို ပေးနိုင်ကုန်၏။ ဗလဝပစ္စည်းကို မရကုန်လျှင် ပဋိသန္ဓေကျိုးကို မပေးနိုင်ကုန်။ (သံခိပ်ဋီကာ)

သီလ။ သီလစောင့်ထိန်းသည့် ကုသိုလ်စေတနာ။ လူတွေအတွက် ငါးပါးသီလ၊ ကိုရင်တွေအတွက် ကိုရင်သီလ၊ ရဟန်းတော်တွေ အတွက် ရဟန်းသီလ၊ စောင့်ထိန်းနေသည့်အခါ သီလကုသိုလ်စေတနာတွေ ဖြစ်နေတယ်။

ဘာဝနာ။ တရားအားထုတ်တဲ့ကုသိုလ်။ သမထဘာဝနာ ဝိပဿနာဘာဝနာ ဆိုပြီး နှစ်မျိုးရှိတယ်။ စိတ်စင်ကြယ်သန့်ရှင်းအောင် စိတ်တည်ငြိမ်အေးချမ်းအောင် သတ္တဝါတွေ ကျန်းမာကြပါစေ ချမ်းသာကြပါစေလို့ မေတ္တာပွားများလျှင် သမထဘာဝနာ၊ ဘုရားရှင်ရဲ့ အရဟံ အစ ဘဂဝါ အဆုံးရှိတဲ့ ဂုဏ်တွေကို အာရုံပြုနေလျှင် သမထဘာဝနာကုသိုလ် ဖြစ်နေသည်။ ဝိပဿနာဘာဝနာဆိုတာက မမြဲခြင်းအနိစ္စသဘော၊ ဆင်းရဲခြင်းဒုက္ခသဘော၊ အစိုးမရခြင်း အနတ္တသဘောတွေကို သိမြင်လာအောင် မြင်စိတ်ကြားစိတ်တွေ ပေါ်လာတိုင်းပေါ်လာတိုင်း သိအောင်လုပ်နေခြင်းဖြစ်သည်။ မြင်တယ်ကြားတယ် ထိုင်တယ်ထိတယ်လို့ မှတ်သိ၊ သိနေခြင်းဖြစ်သည်။ အဲဒီလို ဘာဝနာတွေ ပွားများနေရင် ပွားများသလောက် ကုသိုလ်စေတနာ တွေ ထပ်ခါထပ်ခါ ဖြစ်နေသည်။

အပစာယန။ အရိုအသေပေးတဲ့ကုသိုလ်။ ရဟန်းသံဃာ မိဘ ဆရာသမား အသက်သိက္ခာ ဂုဏ်ဝါကြီးမားတဲ့ ပုဂ္ဂိုလ်တွေကို လာဘ်လာဘ မမျှော်ကိုးပဲ ခရီးဦးကြိုဆိုမှုပြုတဲ့အခါ ရှိခိုးဝတ်ချတဲ့အခါ အပစာယနကုသိုလ်ဖြစ်နေသည်။

ဝေယျာဝစ္စ။ ရဟန်းသံဃာ မိဘ ဆရာသမား အသက်သိက္ခာ ဂုဏ်ဝါကြီးမားတဲ့ ပုဂ္ဂိုလ်၊ ဂိလာန သီတင်းသုံးဘော် သူငယ်ချင်းတွေရဲ့ အပြစ်ကင်းတဲ့ကိစ္စတွေကို ကူညီဆောင်ရွက်ပေးတဲ့အခါဝေယျာဝစ္စ ကုသိုလ်စေတနာတွေ ဖြစ်နေသည်။

ပတ္တိဒါန။ ရဟန်းသံဃာတော်ကို ဆွမ်းကပ်ပြီးတဲ့အခါ ဘုရားရှိခိုးပြီးတဲ့အခါ ဘုရားကို ရေကပ်ပန်းကပ် ဆီးမိကပ် စသည့် ကုသိုလ်ကောင်းမှုတွေ ပြုလုပ်ပြီးတဲ့အခါ ကိုယ်ရတဲ့ကုသိုလ်ကို တစ်ယောက်ယောက်ကိပ်ဖြစ်ဖြစ် သတ္တဝါအားလုံးကိပ် ဖြစ်ဖြစ် ကိုယ်နဲ့ထပ်တူညီမျှ ရပါစေဆိုတဲ့စိတ်နဲ့ အမျှဝေတဲ့အခါ ပတ္တိဒါန ကုသိုလ်ဖြစ်နေသည်။

ဤသို့ မိမိ၏ကုသိုလ်အဘို့ကို အမျှပေးဝေမှုကြောင့် မူလကုသိုလ်ရှင်မှာ ကုသိုလ်ရှေ့သွားသည်မဟုတ်။ ဖယောင်းတိုင်တိုင်ကို မီးထွန်းထားရာ၌ အခြားဖယောင်းတိုင်များဖြင့် မီးကူးယူသော်လည်း မူလ ဖယောင်းတိုင်မှာ မီးအချိန်မလျော့သည့်ပြင် နောက်ထပ် အရောင်အလင်းအကူအညီရသဖြင့် ပို၍လင်းသကဲ့သို့ ထို့အတူ မူလကုသိုလ်ရှင်မှာလည်း ကုသိုလ်အရှိန် မလျော့သည့်ပြင် ပတ္တိဒါနကုသိုလ်ပင် အပိုရသေး၏။

ပတ္တာနုမောဒန။ သူတပါးတွေက ကုသိုလ်ကောင်းမှုလုပ်ပြီး အမျှဝေတဲ့အခါ ဝမ်းမြောက်ဝမ်းသာ သာဓုခေါ်ရင် ပတ္တာနုမောဒနကုသိုလ်ရတယ်။ ဤ၌ ဥဒ္ဓိဿကပတ္တိ=ပြိတ္တာဖြစ်နေသူ တစ်ယောက်ကို သီးခြားရည်စူး၍ ပေးအပ်သော အဖို့၊ အနုဒ္ဓိဿကပတ္တိ=တစ်ယောက်အတွက် မဟုတ်ပဲ သတ္တဝါများကို ပေးအပ်သော အဖို့ဟု နှစ်မျိုးရှိ၏။ ဘုရားရှင် ပွင့်တော်မူခါစ၌ ဗိမ္ဗိသာရမင်း၏ ဆွေမျိုးဟောင်း ပြိတ္တာတို့ သည် ဗိမ္ဗိသာရမင်း၏ ကုသိုလ်ကို သာဓုခေါ်မည်ဟု မျှော်လင့် နေကြရာ ပထမအကြိမ် ဝေဠုဝန်ကျောင်း ရေစက်ချပွဲမှာ အမျှမဝေမိ၍ သာဓု မခေါ်ရသဖြင့် ညဉ့်ကာလ၌ ကိုယ်ထင်ပြုကြလေသည်။ နံနက်လင်း၍ ဘုရားရှင်အား လျှောက်ရာ ပြိတ္တာတို့၏ဖြစ်ပုံကို ဟောတော်မူသောကြောင့် ဒုတိယတဖန် ဆွမ်းစသည်ကိုလှူ၍ အမျှပေးဝေမှ သာဓုခေါ်ကြရသတဲ့။ အနုဒ္ဓိဿကပတ္တိကို သာဓုခေါ်ရာ၌ ဒိဋ္ဌဓမ္မ(လက်ငင်း)အကျိုးပေးသော ဝတ္ထုသာဓက မတွေ့ပါ။ ကုသိုလ်ရှင်က အမျှမပေးအပ်ပဲ သာဓုခေါ်ရသော အနုမောဒနကုသိုလ်များလည်း အနုဒ္ဓိဿကပတ္တိကို သာဓုခေါ်သော ပတ္တာနုမောဒနနှင့် အကျိုးပေး ကွာခြားလှမည် မထင်။ (ဘာဠီ)

သူတပါးတို့ကအမျှမဝေပဲ မိမိကအလိုလို ဝမ်းမြောက်မှုသည် ဥဒ္ဓိဿကပတ္တိ အနုဒ္ဓိဿကပတ္တိ ဟူသော ပတ္တိထဲတွင်မပါဝင်၍ ပတ္တာနုမောဒနမဟုတ်။ (ပေးပို့အပ်၊ ရောစေအပ်သောကြောင့် ပတ္တိမည်၏။ ဝမ်းမြောက် သော သူတပါးတို့ ရသင့်ရထိုက်သော ကုသိုလ်အဘို့သည် ဤအရာ၌ ပတ္တိမည်၏။) (သံခိပ်ဋီကာ)

ဓမ္မဿဝန။ “အင်မတန် တရားနာလေ့ရှိတယ်။ အလွန်သူတော်ကောင်းတာပဲ”စသည်ဖြင့် သူတပါးတို့ ချီးမွမ်းခြင်းကို မတောင်းဘဘဲ အသိအလိမ္မာ တိုးပွားစေလို တဆင့်ဟောပြောလိုသော စိတ်ဖြင့် တရားနာရင် ဓမ္မဿဝနကုသိုလ်ရသည်။

ဓမ္မဒေသနာ။ လာဘ သက္ကာရ ယသ သိလောကတို့ကို မတောင်းတဘဲ သတ္တဝါများ၏ စီးပွားချမ်းသာအလိုငှါ တကယ်ဖြူစင်တဲ့စေတနာနဲ့ ဟောပြောမှုသည် ဓမ္မဒေသနာကုသိုလ်မည်၏။ လူ့ဘွယ်ပစ္စည်းကို လာဘ၊ ဒကာဒကာမတွေက ရိုသေလေးမြတ်မှုကို သက္ကာရ၊ အခြွေအရံကို ယသ၊ အကျော်အစော ဂုဏ်သတင်းနာမည်ကြီးခြင်းကို သိလောက၊ အဲဒါတွေကို မမျှော်ဘဲ တရားဟောရင် စာသင်ပေးရင် ဓမ္မဒေသနာကုသိုလ်ရ၏။ အပြစ်ကင်းတဲ့ လက်မှုပညာ နှုတ်မှုပညာတွေ သင်ပေးရင်လည်း ကုသိုလ်ဖြစ်နေသည်။

ဒိဋ္ဌိဇုကမ္မ။ ကံနှင့် ကံ၏အကျိုးကို ယုံကြည်ခြင်းသည် ဒိဋ္ဌိဇုကမ္မမည်၏။ ကံသာလျှင် ကိုယ်ပိုင်ဥစ္စာ၊ ပစ္စည်းဥစ္စာတို့မှာ ကိုယ်ပိုင်ဥစ္စာမဟုတ်၊ ဘဝတပါးပြောင်သွားရတဲ့အခါ ကိုယ်ပြုထားတဲ့ကံသာ ကိုယ်နောက်အစဉ်အဆက် လိုက်ပါမှာပဲ လို့ စဉ်းစားမိတိုင်း ဒိဋ္ဌိဇုကမ္မကုသိုလ်ဖြစ်နေ၏။ ဒီ ဒိဋ္ဌိဇုကမ္မနဲ့ ကုသိုလ်ပြုရင် တနည်းပြောရရင် ကံနဲ့ ကံ၏အကျိုးကို ယုံကြည်ပြီး ကုသိုလ်ကောင်းမှုလုပ်ရင် ပိုပြီး ကုသိုလ်ရသည်။ ဉာဏသမ္ပယုတ်ကုသိုလ်ရသည်။

ကုသိုလ် / အကုသိုလ်၏ အကြောင်းရင်း ဟိတ် ၆-ပါးကို ကြောင်းကျိုးဆက်ပြခြင်း

အလောဘ၊ အဒေါသ၊ အမောဟတို့တွင် အလောဘသည် မစ္ဆေရအညစ်အကြေး၏ ဆန့်ကျင်ဘက်ဖြစ်သည်။ အဒေါသသည် ဒုဿီလ အညစ်အကြေး၏ ဆန့်ကျင်ဘက်ဖြစ်သည်။ (များစွာသော သီလပျက်မှုများသည် ဒေါသကို အရင်းခံလျက် ရှိတတ်၏။ လောဘပြဋ္ဌာန်းသော အဒိန္နာဒါနသော်မှ ဥစ္စာရှင်ကို မုန်းသော ဒေါသအရင်းခံလျက် ရှိတတ်သေး၏) အမောဟသည် ကုသိုလ်ကို ပိတ်ဆို့တတ်သော မောဟ (နီဝရဏ) ၏ ဆန့်ကျင်ဘက်ဖြစ်သည်။

အလောဘသည် ဒါန၏ အကြောင်းတည်း၊ အဒေါသသည် သီလ၏ အကြောင်းတည်း၊ အမောဟသည် ဘာဝနာ၏ အကြောင်းတည်း။

လောဘကြီးသူသည် အပိုအလွန်ကို ယူတတ်၏။ အလောဘသည် အပိုအလွန်ကို မယူ၊ (မိမိနှင့်စပ်သော ဂုဏ်မရှိသူအပေါ်၌ မိမိ ဂုဏ်ရှိသလို ပြောဆိုခြင်းသည် အပိုအလွန်ယူခြင်းမည်၏) ဒေါသကြီးသူသည် လျော့၍ ယူတတ်၏။ အဒေါသသည် လျော့မယူတတ်၊ (မိမိမုန်းသူ၌ ရှိနေသောဂုဏ်ကို ချေဖျက်၍ ဂုဏ်မရှိဟု ပြောဆိုခြင်းသည် လျော့၍ ယူခြင်းမည်၏) မောဟသည် ဖောက်ဖောက်ပြန်ပြန် ယူတတ်၏။ အမောဟ(ပညာ)သည် မဖောက်မပြန်ယူတတ်၏။

အလောဘသည် အပြစ်ကို ဝန်ခံတတ်၏။ လောဘသည် အပြစ်ကိုဖုန်း၏။ အဒေါသသည် ဂုဏ်ကျေးဇူးကို အသိအမှတ်ပြု၏။ ဒေါသသည် ဂုဏ်ကျေးဇူးကို ချေဖျက်တတ်၏။ အမောဟသည် အမှန်အတိုင်း သိ၏။ မောဟသည် အမှားကို သိ၏။

လောဘသည် ချစ်ခြင်းသဘောရှိ၍ အလောဘကြောင့် ချစ်သူနှင့် ကွေကွင်းခြင်း ဒုက္ခမဖြစ်။ ဒေါသသည် သီးမခံနိုင်ခြင်းသဘောရှိ၍ အဒေါသကြောင့် မုန်းသူနှင့် တွဲနေခြင်းဒုက္ခ မဖြစ်။ မောဟသည် တွေ့ဝေခြင်းသဘောရှိ၍ အမောဟကြောင့် လိုချင်တာကို မရခြင်းဒုက္ခ မဖြစ်။ မှန်၏- အိုခြင်းသဘောတရားကို မလွန်ဆန်နိုင်ဟု သိလျှင် မအိုပါစေနဲ့ဟု တောင့်တမှုမဖြစ်။ ထိုသို့မဖြစ်၍ အလိုမပြည့်သည့် ဒုက္ခလည်း မဖြစ်တော့။

လောဘကြောင့် ဇာတိဒုက္ခဖြစ်၏။ အလောဘကြောင့် ဇာတိ ဒုက္ခမဖြစ်တော့။ ဒေါသကြောင့် ဇရာဒုက္ခဖြစ်၏။ အဒေါသကြောင့် ဇရာဒုက္ခမဖြစ်။ မှန်၏-ဒေါသအားကြီးသူသည် ပို၍ အိုလွယ်၏။ မောဟကြောင့် မရဏဒုက္ခဖြစ်၏။ အမောဟကြောင့် မရဏဒုက္ခမဖြစ်။ မှန်၏-တွေ့တွေ့ဝေဝေ သေရလျှင် ဆင်းရဲ၏။

အလောဘသည် လူတို့အတွက် ချမ်းချမ်းသာသာ ပေါင်းသင်းရကြောင်း ဖြစ်သည်။ မှန်၏- အလောဘကြောင့် လယ်ယာစသည်အတွက် ငြင်းခုံခြင်း မဖြစ်။ အမောဟသည် ရဟန်းတို့အတွက် ချမ်းချမ်းသာသာ ပေါင်းသင်းရကြောင်း ဖြစ်သည်။ မှန်၏-အမောဟကြောင့် အယူဝါဒအတွက် ငြင်းခုံခြင်း မဖြစ်။ အဒေါသသည် ရဟန်းရှင်လူတို့၏ ချမ်းချမ်းသာသာ ပေါင်းသင်းရကြောင်း ဖြစ်သည်။

လောဘကြောင့် ဥစ္စာစသည်၌ တက်မက်မှုဖြစ်၍ ပြိတ္တာဖြစ်ရသည်။ အလောဘကြောင့် ပြိတ္တာမဖြစ်ရ။ ဒေါသကြောင့် ကြမ်းတမ်းသဖြင့် ကြမ်းတမ်းသည့် သဘောရှိသော ငရဲ၌ ဖြစ်ရသည်။ အဒေါသကြောင့် ငရဲ၌ မဖြစ်ရ။ မောဟကြောင့် တွေ့ဝေသဖြင့် တိရိစ္ဆာန်၌ ဖြစ်ရ၏။ အမောဟကြောင့် တိရိစ္ဆာန်မဖြစ်ရ။

လောဘကြောင့် ရာဂဖြင့် မိတ်ဆွေဖွဲ့၏။ အလောဘကြောင့် ထိုသို့ မဖြစ်။ ဒေါသကြောင့် မတုံ့သည့်အခါ ကွဲပြန်၏။ အဒေါသကြောင့် ထိုသို့ မဖြစ်။ မောဟကြောင့် လျစ်လျူ မရှုနိုင်သည့်အတွက် ဒေါသဖြင့် မုန်း၏၊ လောဘဖြင့် ချစ်၏။ အမောဟကြောင့် ချစ်ခြင်းမုန်းခြင်း မဖြစ်။

အလောဘကြောင့် ကျန်းမာ၏။ မှန်၏-လောဘမကြီးသူသည် မသင့်တော်သော ဥတု အိပ်ရာနေရာ အာဟာရ စသည်ကို မမှီဝဲ။ အဒေါသကြောင့် နုပျို၏။ မှန်၏-ဒေါသသည် အရေတွန့်ခြင်း ဆံဖြူခြင်းကို ဖြစ်စေတတ်သည်။ အမောဟကြောင့် အသက်ရှည်၏။ မှန်၏- ပညာရှိသူသည် အစီးအပွားမဲ့ကို ရှောင်၍ မိမိ အစီးအပွားကိုသာ မှီဝဲ၏။ (အသက် ဉာဏ်စောင့်-ဟူလို)

အလောဘကြောင့် စီးပွားချမ်းသာ ရ၏။ မှန်၏-လောဘမကြီးသူသည် လှူ၏။ အဒေါသကြောင့် မိတ်ဆွေ ပြည့်စုံ၏။ မှန်၏-ဒေါသကြီးရင် မိတ်ဆွေမရ၊ ရပြီးမိတ်ဆွေနှင့်လည်း ကွဲတတ်သည်။ အမောဟကြောင့် မိမိကိုယ်ကို ပြည့်စုံစေသည်။ မှန်၏-ပညာရှိသူသည် အစီးအပွားမဲ့ကို ရှောင်၍ မိမိ အစီးအပွားကိုသာ

မှီဝဲ၏။ (အရာအားလုံးအတွက် လုပ်သင့် မလုပ်သင့် ချင့်ချိန်နိုင်လျှင် အရာရာ အဆင်ပြေနိုင်သည်)
(အဋ္ဌသာလိနိအဋ္ဌကထာ ၁၇၀-၁၇၃ ၁၉၉-၂၀၀၊ ဘာဠီ ဒု ၃၂၅-၃၁၆)

ကုသိုလ်ပြုစဉ် လောဘ ခြံရံလျှင် လောဘကြီးသူဖြစ်တတ်သည်။ ကုသိုလ်ပြုစဉ် ဒေါသခြံရံလျှင် ဒေါသ ကြီးသူဖြစ်တတ်သည်။ ကုသိုလ်ပြုစဉ် မောဟခြံရံလျှင် မောဟကြီးသူဖြစ်တတ်သည်။ လောဘဒေါသ ခြံရံလျှင် လောဘဒေါသကြီးသူ၊ လောဘ မောဟ ခြံရံလျှင် လောမောဟကြီးသူ၊ ဒေါသမောဟ ခြံရံလျှင် ဒေါသမောဟကြီးသူ ဖြစ်တတ်သည်။ လောဘကြီးလျှင် အလောဘအားနည်း၏၊ ဒေါသကြီးလျှင် အဒေါသအားနည်း၏၊ မောဟကြီးလျှင် အမောဟ (ပညာ) အားနည်း၏။
(အဋ္ဌသာလိနိအဋ္ဌကထာ ၃၀၈-၃၀၉၊ ဘာဠီ တ ၂၉၁-၂၉၃)

မဟာကုသိုလ်စိတ် ၈-ပါးဖြစ်ပုံ

ကျောင်းတိုက် အစွန်အဖျားမှာနေသော အချို့ ရဟန်းတို့သည် စေတီရင်ပြင်ကို တံမျက်လှည်းချိန်၊ ဆရာတော်ကို ဆည်းကပ်ရာအချိန်၊ တရားနာရန်အချိန် ရောက်သည့်အခါ “သွားရမှာ အဝေးကြီး၊ မသွားတော့ပါဘူး”ဟု စဉ်းစားပြီးမှ “ရဟန်းဆိုတာ စေတီကို တံမျက်လှည်းဖို့ ဆရာတော်ထံသွားဖို့ တရားနာဖို့ မသွားရင် မကောင်းဘူး”ဟု တဖန်စဉ်းစားပြီး ပြုလုပ်ဆောင်ရွက်လျှင် ဒုတိယ မဟာကုသိုလ်စိတ် ဖြစ်သည်။

ကလေးငယ်တို့ ရဟန်းတော်ကို မြင်သည့်အခါ “ဤရဟန်းသည် ငါတို့၏ ရဟန်း”ဟု နှလုံးသွင်း၍ ရှိခိုးသည်အခါ စသည်တို့၌ တတိယ မဟာကုသိုလ်စိတ် ဖြစ်သည်။

မိဘတို့က ကလေးငယ်တို့၏ ဦးခေါင်းကို ကိုင်နှိပ်၍ စေတီတော် ရဟန်းတော်စသည်တို့ကို ဝတ်ချစေရာ အခါတို့၌ ကလေးငယ်တို့သည် ပင်ကိုယ်က ရှိမခိုးလိုသော်လည်း ရှိခိုးသည့်အခါ အားရဝမ်းသာ ရှိခိုးရာ၌ စတုတ္ထ မဟာကုသိုလ်စိတ် ဖြစ်သည်။

(အဋ္ဌသာလိနိအဋ္ဌကထာ ၁၉၉-၂၀၀၊ ဘာဠီ ဒု ၄၂၆-၄၃၂)

မဟာကုသိုလ်၏ အကျိုးအာနိသင် အစဉ်

ဥပေက္ခာသဟဂုတ်ထက် သောမနဿသဟဂုတ်၊ ဉာဏဝိပ္ပယုတ်ထက် ဉာဏသမ္ပယုတ်၊ သသင်္ခါရိကထက် အသင်္ခါရိကစိတ်က သာလျှင် မဟာပွလ မဟာနိသံသ ဖြစ်သောကြောင့် ထိုစိတ်ရှစ်ခုတွင် အဋ္ဌမစိတ်ထက် သတ္တမစိတ်၊ ဆဋ္ဌမစိတ်ထက် ပဉ္စမစိတ်၊ စတုတ္ထစိတ်ထက် တတိယစိတ်၊ ဒုတိယ စိတ်ထက် ပထမစိတ်က ပို၍ အကျိုးကြီးမားလေသည်။

(အဘိဓမ္မတ္ထသရူပဒီပက ၁၄၆)

မဟာကုသိုလ်စိတ်ဖြစ်ပုံ

ပေးလှူအံ့ဟု ကြံစည်ရာအခါ၊ ပေးလှူဆဲအခါ၊ ပေးလှူပြီးပြီဟု ကြံစည်ရာအခါတို့၌ မဟာကုသိုလ်စိတ် ရှစ်ပါးတွင် တပါးပါးဖြစ်၏။ သီလကိုဖြည့်ကျင့်အံ့ဟု ကြံစည်ရာအခါ၊ ဖြည့်ကျင့်ဆဲအခါ၊ ဖြည့်ကျင့်ပြီးပြီဟု ဆင်ခြင်ရာ အခါတို့၌ လည်းကောင်း၊ တရားအားထုတ်အံ့ဟု ကြံစည်ရာအခါ၊ အားထုတ်ဆဲအခါ၊ အားထုတ်ပြီးပြီဟု ကြံစည်ရာအခါတို့၌လည်းကောင်း၊ အရိအသေပြုအံ့ဟု ကြံစည်ရာအခါ၊ ပြုဆဲအခါ၊ ပြုပြီးပြီဟု ကြံစည်ရာအခါတို့၌လည်းကောင်း၊ ဝေယျာဝစ္စပြုအံ့ဟု ကြံစည်ရာအခါ၊ ပြုဆဲအခါ၊ ပြုပြီးပြီဟု ကြံစည်ရာအခါတို့၌လည်းကောင်း၊ အမျှဝေအံ့ဟုကြံစည်ရာအခါ၊ အမျှဝေဆဲအခါ၊ အမျှဝေပြီးပြီဟု ကြံစည်ရာအခါတို့၌လည်းကောင်း၊ သာဓုခေါ်အံ့ဟုကြံစည်ရာအခါ၊ သာဓုခေါ်ဆဲအခါ၊ သာဓုခေါ်ပြီးပြီဟု ကြံစည်ရာ အခါတို့၌လည်းကောင်း တရားကိုဟောအံ့ဟုကြံစည်ရာအခါ၊ ဟောဆဲအခါ၊ ဟောပြီးပြီဟု ကြံစည်ရာအခါတို့၌လည်း ကောင်း၊ တရားကိုနာအံ့ဟု ကြံစည်ရာအခါ၊ နာဆဲအခါ၊ နာပြီးပြီဟု ကြံစည်ရာအခါတို့၌လည်းကောင်း မဟာကုသိုလ်စိတ် ရှစ်ပါးတွင် တပါးပါးဖြစ်၏။ အယူကိုဖြောင့်အောင်ပြုအံ့ဟု ကြံစည်ရာအခါ၌ မဟာကုသိုလ်စိတ် ရှစ်ပါးတွင် တပါးပါးဖြစ်၏။ အယူကို ဖြောင့်အောင်ပြုဆဲအခါ၌ မဟာကုသိုလ်စိတ် ဉာဏသမ္ပယုတ်လေးပါးတွင် တပါးပါးဖြစ်၏။ အယူကို ဖြောင့်အောင် ပြုပြီးပြီဟုကြံစည်ရာအခါ၌ မဟာကုသိုလ်စိတ် ရှစ်ပါးတွင် တပါးပါးဖြစ်၏။

(အဋ္ဌသာလိနိအဋ္ဌကထာ ၂၀၁-၂၀၄၊ ဘာဠိ ၃ ၄၃၃-၄၄၂၊ သင်္ဂြိုဟ်ဘာဠိ ၃၈၈-၃၉၇)

အာရုံ ၆ ပါးနှင့် မဟာကုသိုလ်စိတ်ဖြစ်ပုံ

ကုသိုလ်စိတ်ဖြစ်တာဟာ အဆင်းကိုလည်း အာရုံပြုပြီးတော့ ဖြစ်တယ်။ မျက်စိနဲ့ စေတီတော်ကို မြင်ရရင် အဆင်းကို ရှေးဦးစွာ မြင်ရတာပဲ။ မြင်ပြီးတော့ အဲဒီ အဆင်းကို ကြည့်ညိုတဲ့ စိတ်ကလေးတွေ ဖြစ်သွားရင် အဲဒါဟာ ကုသိုလ်စိတ် ဖြစ်သွားတာပဲ။ ရဟန်းသံဃာတော်တွေကို မြင်ရရင်လဲ ပထမတော့ အဆင်းကို မြင်ရတာပဲ မြင်ပြီးတော့မှ ကြည့်ညိုစိတ်ဖြစ်တယ်။ အဲဒါလဲပဲ ကုသိုလ်စိတ်ဖြစ်တာပဲ။ လှူဒါန်းစရာ အာရုံဝတ္ထုပစ္စည်းကို ယူလာတဲ့အခါ အဲဒီဝတ္ထုပစ္စည်းကို လှလှပပ တင့်တင့်တယ်တယ် သင်္ကန်းဖြစ်ဖြစ် ဘာဖြစ် ဖြစ်ပေါ့ အဆင်းကို အာရုံပြုပြီးတော့ ယူလာလို့ရှိရင် အဲဒါကို အာရုံပြုပြီး ကုသိုလ်စိတ်တွေ ဖြစ်နေတော့တာပဲ။

အသံကို အာရုံပြုပြီးတော့လဲ ကုသိုလ်စိတ်ဖြစ်တာလဲရှိတယ်။ အဲဒါက အခုလိုတရားနာတဲ့အခါ ကာလမှာ အသံကို အာရုံပြုပြီး ဖြစ်တဲ့ကုသိုလ်စိတ်ပေါ့။ အသံကို အကြောင်းပြုပြီး ကြေးစည်တို့ ခေါင်းလောင်းတို့စသည် ဒီလိုပစ္စည်းတွေကို လှူတတ်ကြတယ်။ အခုခေတ်မှာတော့ အသံဖမ်းစက်တွေကို လှူကြတယ်။ ဒါကတော့ တော်တော်နေရာကျတာပဲ။ တရားတော်တွေကို အသံဖမ်းထားလိုက်လို့ရှိရင်

သင့်တော်တဲ့ နောင်အချိန်တွေမှာလဲ နားကြားနိုင်တာဖြစ်လို့ နေရာကျပါတယ်။ အဲဒီ တရားသံတို့ ကြေးစည် ခေါင်းလောင်းသံတို့ အာရုံပြုပြီး ကြည်ညိုလိုက်ရင်လဲပဲ ကုသိုလ်စိတ်ဖြစ်တာပါပဲ။

အနံ့ကို အာရုံပြုပြီး ကုသိုလ်စိတ်ဖြစ်တာလဲ ရှိတာပဲ။ ပန်းတို့ အမွှေးတိုင်တို့ကို အာရုံပြုပြီး ဖြစ်နိုင်ပါတယ်။ စားသောက်ဖွယ် အရသာတွေကို စားသောက်ပြီး အဲဒီစားဖွယ်သောက်ဖွယ် အနံ့အရသာတွေကို လှူရတန်းရတဲ့အခါ ဒီလို အနံ့အရသာတွေကို အာရုံပြုပြီးတော့လဲ ကုသိုလ်စိတ်တွေ ဖြစ်နိုင်ကြသေးတယ်တဲ့။ ဆွမ်းခဲဘွယ်ဘောဇဉ်တွေ ဒါတွေလဲ အနံ့အရသာတွေ ထင်ရှားပါတယ်။ အနံ့ကို ဒီလို အာရုံပြုပြီး ကုသိုလ် ဖြစ်နိုင်တယ်။

အတွေ့အထိကို အာရုံပြုပြီး ကုသိုလ်စိတ်ဖြစ်နိုင်တယ်။ ဘယ်လိုဟာလဲဆိုရင် အိပ်ရာခင်းတို့ ခေါင်းအုံးတို့ စသည် လှူတဲ့အခါ အတွေ့အထိနဲ့ စပ်ပြီးတော့ ကုသိုလ်ဖြစ်နိုင်တယ်။ သဘောအာရုံဆိုတာက အသက်ရှည်ပါစေ အနာကင်းပါစေချမ်းသာပါစေ ဆိုတဲ့စေတနာနဲ့ လှူတဲ့အခါ အဲဒါကို အာရုံပြုပြီး ဓမ္မာရုံကုသိုလ်တွေ ဖြစ်နိုင်တယ်။ အဲဒီလို အာရုံခြောက်ပါး တပါးတပါးကို အာရုံပြုပြီး ကုသိုလ်ဖြစ်နိုင်ကြ တယ်တဲ့။

(အဋ္ဌသာလိနီအဋ္ဌကထာ ၁၉၉-၂၀၀၊ ဘာဠီ ဒု ၁၁၃-၁၁၆)
(မဟာစည်ဆရာတော်၏ အဘိဓမ္မာတရားတော်ကြီး ၆၆-၆၇)

သောမနဿဖြစ်ခြင်းအကြောင်းများ

၁။ သဒ္ဓါတရားအားကြီးခြင်း ၂။ သမ္မာဒိဋ္ဌိဉာဏ်အမြင်နှင့်ပြည့်စုံခြင်း၊ (သဒ္ဓါမရှိသူ၊ မိစ္ဆာဒိဋ္ဌိရှိသူတို့သည် မြတ်စွာဘုရား၏ အဆင်းတော်အသံတော်တို့၌လည်း သောမနဿမဖြစ်) ၃။ အဝတ်၊သင်္ကန်း၊ပန်း၊နံ့သာ၊ဆွမ်း၊ အဖျော်စသော အလှူဝတ္ထုတို့ ကောင်းမွန်ခြင်း၊ တရားသဖြင့်ရသော လှူဘွယ်ဖြစ်ခြင်း ၄။ အလှူခံဂိုလ် မြင့်မြတ်ခြင်း ၅။ ဆွမ်းခဲဘွယ်စသည် ရှားပါးသော အရပ်ဖြစ်ခြင်း ၆။ ဆွမ်းခဲဘွယ်စသည် ရှားပါးသော ကာလဖြစ်ခြင်း(ဆွမ်းစသည် ရှားပါးသော အရပ်ဒေသ ရှားပါးသော အခါကာလတို့၌ ပေးလှူရခြင်းသည် လှူလိုစိတ်အားကြီးသောကြောင့်အကျိုးကြီး၏၊ ဝမ်းမြောက်ဘွယ်လည်းဖြစ်၏) ၇။ အလှူကိစ္စကျွမ်းကျင်သော အဆွေခင်ပွန်းကောင်းရခြင်း ၈။ အလှူကိစ္စ၌တက်ကြွစွာဆောင်ရွက်ပေးသော အလုပ်အကျွေးရှိခြင်း ၉။ ဣဋ္ဌာရုံ ၁၀။ မနက်နဲသော စိတ်ထားရှိခြင်း ၁၁။ သောမနဿပဋိသန္ဓေ ၁၂။ ကုသိုလ်၏ အကျိုးအာနိသင်မြင်ခြင်း ၁၃။ ဗုဒ္ဓါနုဿတိ ၁၄။ ဓမ္မာနုဿတိ ၁၅။ သံဃာနုဿတိ ၁၆။ သီလာနုဿတိ ၁၇။ စာဂါနုဿတိ ၁၈။ ဒေဝတာနုဿတိ ၁၉။ ဥပသမာနုဿတိ ၂၀။ ရုန့်ရင်းကြမ်းတမ်းသော ပုဂ္ဂိုလ်ကို ကြည့်ရှောင် ခြင်း(ဒေါသများသူ) ၂၁။ နူးညံ့သူနှင့် ပေါင်းသင်းခြင်း(မေတ္တာများသူ) ၂၂။ ကြည်ညိုဘွယ်ဖြစ်စေသည့် တရားကို ဆင်ခြင်ခြင်း ၂၃။ ပီတိသမ္မောဇ္ဈင်၌ စွဲမြဲသက်ဝင်ခြင်း (ဥပေက္ခာသဘောကို ပြောင်းပြန်သဘောဖြင့် သိပါ)

(အဋ္ဌသာလိနီအဋ္ဌကထာ၁၁၇၊ ဘာဠီ ဒု ၁၁၄-၁၁၇)

ဉာဏသမ္ပယုတ်ဖြစ်ခြင်းအကြောင်း

၁။ ပညာကိုဖြစ်စေတတ်သောကံ ၂။ သူတပါးအကျိုးစီးပွားကို လိုလားတောင့်တသဖြင့် တရားဟောခြင်း
 ၃။ ဗေဒင် နက္ခတ် သင်္ချာ ဆေး ဘာသာစကား ပန်းချီ ပန်းပုစသည့် အသက်မွေးဝမ်းကြောင်း
 အတတ်ပညာများကို သင်ပေးခြင်း ၄။ ၎င်းတို့ကို သင်ယူခြင်း ၅။ ဓမ္မကထိကကို ရိုသေလေးမြတ်စွာ
 တောင်းပန်၍ တရားဟောစေခြင်း ၆။ တရားနာခြင်း ၇။ ကုသိုလ်ပြု၍ ပညာဆုတောင်းခြင်း ၈။
 ပညာကြီးမားသော ဘုရားစသောပုဂ္ဂိုလ်၏ ဂုဏ်ကို ချီးမွမ်းခြင်း ၉။ ဒေါသမှ ကင်းသော ဗြဟ္မပြည်၌ဖြစ်ခြင်း
 ၁၀။ ပညာဒသကအရွယ်ဖြစ်ခြင်း ၁၁။ ဘာဝနာကြောင့် ကိလေသာအဖြစ်နည်းခြင်း ၁၂။ ရတနာသုံးပါးဂုဏ်
 ကိုအောက်မေ့ခြင်း ၁၃။ တိဟိတ်ပဋိသန္ဓေဖြစ်ခြင်း ၁၄။ ပစ္စည်းဝတ္ထုသန့်စင်ခြင်း ၁၅။ သဒ္ဓါစသော ဣန္ဒြေတို့
 ညီညွတ်ခြင်း ၁၆။ ပညာမဲ့ကို ရှောင်ခွါခြင်း ၁၇။ ပညာရှိကို ပေါင်းသင်းခြင်း ၁၈။ ပညာရှိနှင့် တရားစကား
 ဆွေးနွေးခြင်း ၁၉။ နက်နဲသောဉာဏ်ဖြင့် သိအပ်သော တရားကို ဆင်ခြင်ခြင်း ၂၀။ ဓမ္မဝိစယသမ္မောဇ္ဈင်
 စွဲမြဲခြင်း (ဉာဏဝိပွယုတ်ဖြစ်ကြောင်းကို ပြောင်းပြန်သဘောဖြင့် သိပါ)

(အဋ္ဌသာလိနီအဋ္ဌကထာ ၁၁၈၊ ဘာဠီ ၃ ၁၁၉-၁၂၁၊ မူလဋီကာနိဿယ ၅၆၄-၅၆၅)

မဟာဝိပါက်စိတ်ဖြစ်ပုံ

(ကုသလ) အကြောင်း	(ဝိပါက) အကျိုး
မဟာကုသိုလ်-၈	မဟာဝိပါက်-၈
၁။ သော-ဉာဏ်-အ	၁။ သော-ဉာဏ်-အ
၂။ သော-ဉာဏ်-သ	၂။ သော-ဉာဏ်-သ
၃။ သော-ဉာဏ်-အ	၃။ သော-ဉာဏ်-အ
၄။ သော-ဉာဏ်-သ	၄။ သော-ဉာဏ်-သ
၅။ ဥ-ဉာဏ်-အ	၅။ ဥ-ဉာဏ်-အ
၆။ ဥ-ဉာဏ်-သ	၆။ ဥ-ဉာဏ်-သ
၇။ ဥ-ဉာဏ်-အ	၇။ ဥ-ဉာဏ်-အ
၈။ ဥ-ဉာဏ်-သ	၈။ ဥ-ဉာဏ်-သ

ဘဝ၏အစဆုံးစိတ်၊ ဘဝ၏နောက်ဆုံးစိတ် နှင့် အိပ်ပျော်နေစဉ်တွင် စဉ်ဆက်မပြတ် ဖြစ်ပေါ်နေသော
 ဘဝင်စိတ်များသည် ဤမဟာဝိပါက်စိတ်များဖြစ်ကြသည်။ ထို့ပြင် စိတ်အစဉ်တွင်ပါဝင်သော တဒါရုံစိတ်များ
 လည်း ဤမဟာဝိပါက်စိတ်များဖြစ်ကြသည်။ ဤမဟာဝိပါက်စိတ်များသည် အကြောင်းမဲ့ပေါ်လာသည်မဟုတ်။
 မဟာကုသိုလ်(ကံ)စိတ်များကြောင့် ပေါ်လာခြင်းဖြစ်သည်။

မဟာကုသိုလ်စိတ် ၈-ပါး

- ၁။ သော-ဉာဏ်-အ
- ၂။ သော-ဉာဏ်-သ
- ၃။ သော-ဉာဏ်-အ
- ၄။ သော-ဉာဏ်-သ
- ၅။ ဥ-ဉာဏ်-အ
- ၆။ ဥ-ဉာဏ်-သ
- ၇။ ဥ-ဉာဏ်-အ
- ၈။ ဥ-ဉာဏ်-သ

မဟာဝိပါက်စိတ် ၈-ပါး

- ၁။ သော-ဉာဏ်-အ
- ၂။ သော-ဉာဏ်-သ
- ၃။ သော-ဉာဏ်-အ
- ၄။ သော-ဉာဏ်-သ
- ၅။ ဥ-ဉာဏ်-အ
- ၆။ ဥ-ဉာဏ်-သ
- ၇။ ဥ-ဉာဏ်-အ
- ၈။ ဥ-ဉာဏ်-သ

မဟာကြိယာစိတ် ၈-ပါး

- ၁။ သော-ဉာဏ်-အ
- ၂။ သော-ဉာဏ်-သ
- ၃။ သော-ဉာဏ်-အ
- ၄။ သော-ဉာဏ်-သ
- ၅။ ဥ-ဉာဏ်-အ
- ၆။ ဥ-ဉာဏ်-သ
- ၇။ ဥ-ဉာဏ်-အ
- ၈။ ဥ-ဉာဏ်-သ

မဟာကြိယာစိတ် ၈-ပါး

ကုသိုလ်စိတ်ကဲ့သို့ အကျိုးမရသဖြင့်၊ ပြုသော်လည်း ပြုကာမတ္တ ပြုရုံသာဖြစ်သော စိတ်ကို “ကြိယာ” စိတ်ဟု ခေါ်သည်။ ချဲ့ဦးအံ့-ရဟန္တာအရှင်တို့သည် ပုထုဇဉ် သေက္ခတို့ကဲ့သို့ ဒါနမူ သီလမူ ဘာဝနာမူတို့ကို ပြုကြသေး၏။ ထိုအမှုများကို တရားကိုကောက်လျှင် “သောမနဿသဟဂုတ် ဉာဏသမ္ပယုတ် အသင်္ခါရိက” စသည်များပင်တည်း။ ထိုစိတ်များသည် အဝိဇ္ဇာ တဏှာတည်းဟူသော အနုသယဓာတ် မကင်းသေးသော ပုထုဇဉ်သေက္ခတို့၏ သန္တာန်၌ ထိုအဝိဇ္ဇာက ဘဝအပြစ်ကို ဖုံး၍ တဏှာအစေးက ဘဝမပြတ်အောင် စေးကပ်ဖွဲ့စည်းမှုကြောင့် နောက်နောက်ဘဝ၌ ဆိုင်ရာအကျိုးများကို ပေးကြရ၏။ ရဟန္တာအရှင်မြတ်တို့၏ သန္တာန်၌ကား ဖုံးပေးမည့် အဝိဇ္ဇာ ဖွဲ့စည်းပေးမည့် တဏှာ မရှိတော့သဖြင့် ထိုထိုဒါနသီလစသည်တို့ကို ပြုကြောင်းဖြစ်သော ထိုစိတ်များသည် အကျိုးမပေးကြတော့ပဲ ပြုကာမတ္တ ပြုရုံမျှသာဖြစ်ရကား “ကြိယာ” စိတ်ဟု အမည်ရကြပေသည်။ ထို့ကြောင့်ပင် ကုသိုလ်နှင့် ကြိယာတို့သည် စိတ်သဘောအားဖြင့်လည်းကောင်း၊ အရေအတွက် သင်္ချာအားဖြင့်လည်းကောင်း အညီအမျှ ရှိကြရသည်။

မဟာတပ်ပုံ

ဤကာမာဝစရကုသိုလ်၊ ဝိပါက်၊ ကြိယာစိတ်တို့ကို အဘယ့်ကြောင့် မဟာကုသိုလ် မဟာဝိပါက် မဟာကြိယာ ဟု ခေါ်ပါလိမ့်မည်နည်းဟု စဉ်းစားဖွယ်ရှိ၏။ စဉ်းစားမိသည်ကား - မဟဂ္ဂုတ်လောကုတ္တရာ စိတ်တို့နှင့် ကုသိုလ်ချင်းပြိုင်လျှင် ဤကာမကုသိုလ်က အရေအတွက်အားဖြင့် များ၏။ ဝိပါက်ကြိယာချင်း ပြိုင်လျှင်လည်း ဤကာမစိတ်ကများ၏။ ထို့ကြောင့် အများအနက်ကိုဟောသော ‘မဟာ’သဒ္ဒါ အထူးပြု၍ ဤမဟာကုသိုလ် မဟာဝိပါက် မဟာကြိယာဟု သုံးစွဲဟန်တူသည်ဟု စဉ်းစားမိပါသည်။ (သင်္ဂြိုဟ်ဘာဋီ)

အဟိတ်ကြိယာ မဟာကြိယာ ကွာခြားချက်

မဟာကြိယာစိတ်သည် ရဟန္တာသန္တာန်မှာသာ ဖြစ်သည်။ အဟိတ်ကြိယာတွင် ပါရှိသည့် ပဉ္စဒွါရာဝဇ္ဇန်း နှင့် မနောဒွါရာဝဇ္ဇန်းစိတ်သည် ရဟန္တာသန္တာန်မှာရော ပုထုဇဉ်တို့၏ သန္တာန်မှာပါ ဖြစ်သည်။ မဟာကြိယာ စိတ်သည် အညှာမှ ကြွေကျပြီးသော သဘောအမပွင့်နှင့် တူသည်။ အညှာမှ မကြွေသေးရင် အချိန်ကျက အပွင့်မှ အသီးဖြစ်နိုင်သည်။ အညှာမှ ကြွေပြီးရင်ကား အသီးမဖြစ်နိုင်တော့ပေ။ ရဟန္တာသည် ကောင်းသည့် အမှုပြုရာ၌ ကောင်းသည့်စိတ်ပင်ဖြစ်သည်။ ထိုကောင်းသည့်စိတ်သည် အဝိဇ္ဇာနှင့်တဏှာ၏ အထောက်အပံ့ မရသဖြင့် နောင်ဘဝသံသရာတွင် အကျိုးမပေးနိုင်တော့၍ (မဟာဝိပါက်စိတ်ကို မဖြစ်စေနိုင် တော့၍) ကုသိုလ်အမည်မရဘဲ ကြိယာအမည်ရလေသည်။ ပဉ္စဒွါရာဝဇ္ဇန်း နှင့် မနောဒွါရာဝဇ္ဇန်းစိတ်သည် သဘောအဖိုပွင့်နှင့် တူသည်။ အဖိုပင်က အပွင့်ဖြစ်၍ သဘာဝအရပင် အသီးမဖြစ်နိုင်တော့ပေ။ ထို့အတူပင် ပဉ္စဒွါရာဝဇ္ဇန်း နှင့် မနောဒွါရာဝဇ္ဇန်းစိတ်သည် စိတ္တနိယာမ သဘောအရပင် ကြိယာဖြစ်နေသည်။ ပဉ္စဒွါရာဝဇ္ဇန်း နှင့် မနောဒွါရာဝဇ္ဇန်းစိတ်သည် အကျိုးစိတ်လည်းမဟုတ်။ စိတ္တနိယာမအရ ပေါ်လာခြင်းဖြစ်သည်။ ၎င်းတို့ကြောင့် နောင်ပေါ်လာမည့် စိတ်မရှိသဖြင့် အကြောင်းစိတ်လည်းမဟုတ်။ ထို့ကြောင့် ကြိယာစိတ်ဟု ခေါ်ရလေသည်။ အချုပ်အားဖြင့် အဟိတ်ကြိယာသည် သဘာဝကြိယာ ဖြစ်ပြီး၊ မဟာကြိယာသည် ပြုပြင် မှ ဖြစ်လာသော ကြိယာဖြစ်သည်ဟု မှတ်ပါ။

(မောဟဝိဇ္ဇာဒနီကျမ်းမှ ကောက်နုတ်ချက်)

ရူပါဝစရစိတ်

ဈာန်နှစ်မျိုး။ ။ ဤ ရူပဈာန် အရူပဈာန်သည် သမထာနုယောဂပဋိလဒ္ဓဈာန်၊ မဂ္ဂသိဒ္ဓဈာန်ဟု နှစ်မျိုးရှိ၏။ ထိုတွင် သမထကမ္မဋ္ဌာန်းကို တမင်လာအားထုတ်မှ ရအပ်သော ဈာန်သည် သမထာနုယောဂပဋိလဒ္ဓဈာန် မည်၏။ ရှေးရှေးက “သမာပတ်ရှစ်ပါးနှင့် ပြည့်စုံသူဖြစ်ရပါလို၏”ဟု ဆုတောင်းပြည့်သူသည် မင်္ဂကို ရလျှင် လောကီဈာန်သမာပတ်များကိုလည်း အပြီးအစီးရနိုင်သည်။ ထိုဈာန်ကို မဂ္ဂသိဒ္ဓဈာန်ဟု ခေါ်သည်။

ဈာန်အင်္ဂါတို့က နိဝရဏတို့ကို ပယ်သတ်ခြင်း

- ၁။ ဝိတက်သည် ထိနမိဒ္ဓကို ပယ်သတ်သည်။
- ၂။ ဝိစာရသည် ဝိစိကိစ္ဆာကို ပယ်သတ်သည်။
- ၃။ ပီတိသည် ဗျာပါဒကို ပယ်သတ်သည်။
- ၄။ သုခသည် ဥဒ္ဓစ္စ ကုက္ကုစ္စကို ပယ်သတ်သည်။
- ၅။ သမာဓိသည် ကာမစ္ဆန္ဒကို ပယ်သတ်သည်။

ဈာန်ဟူသည်

အာရုံကို စူးစိုက်စွာ ရှုတတ်ခြင်း၊ ဆန့်ကျင်ဘက်တရား(နိဝရဏ)တို့ကို လောင်မြိုက်တတ်ခြင်းတို့ကြောင့် ဈာန်ဟု ခေါ်သည်။ ဈာန်စိတ်တွင် စေတသိက်အများအပြား ပါဝင်သော်လည်း စူးစိုက်စွာရှုခြင်း၊ လောင်မြိုက်ခြင်းကိစ္စကို ဝိတက်စသည့် ၅-ပါးကသာ စွမ်းဆောင်နိုင်၍ ၎င်း ၅-ခုကိုသာ ဈာန်ဟု ခေါ်သည်။ ထိနမိဒ္ဓသည် ထိုင်းမိုင်းတွေဝေခြင်း သဘောရှိ၏။ အကြံမဲ့သူ လူပြိန်းနှင့်တူ၏။ ဝိတက်သည် အာရုံတခုသို့ရောက်အောင် တင်ပေး၏။ အကြံသမားနှင့်တူ၏။ ထိုသို့ ထိနမိဒ္ဓနှင့် ဝိတက်သည် ဆန့်ကျင် ဘက်ဖြစ်၍ ဝိတက်သည် ထိနမိဒ္ဓကို သတ်၏။ ဝိစိကိစ္ဆာသည် အာရုံတစ်ခု၌ ကောင်းစွာမတည် အလီလီ ယုံမှားတတ်သော သဘောရှိ၏။ ဝိစိကိစ္ဆာနှိပ်စက်လျှင် ကမ္မဋ္ဌာန်းအာရုံ ပျောက်သွားနိုင်၏။ ဝိစာရကား ရပြီးရောက်ပြီး အာရုံကို ထပ်ကာထပ်ကာ ယူခြင်းသဘောရှိ၏။ ထိုသို့ ဝိစာရနှင့် ဝိစိကိစ္ဆာသည် ဆန့် ကျင်ဘက်ဖြစ်၍ ဝိစာရက ဝိစိကိစ္ဆာကို သတ်၏။ ဗျာပါဒ(ဒေါသ)သည် အာရုံကို မနှစ်သက်ခြင်း သဘောရှိ၏။ ဝိစာရက မည်မျှပင် အာရုံကို ထပ်ထပ်ယူသော်လည်း ဗျာပါဒနှောက်ယှက်က အာရုံကို ကြာရှည်စွာ ယူနိုင်မည်မဟုတ်။ ပီတိကား အာရုံကို နှစ်သက်၏။ ပီတိနှင့် ဗျာပါဒသည် ဆန့်ကျင်ဘက်ဖြစ်၍ ပီတိက ဗျာပါဒကို ပယ်သတ်၏။ ဥဒ္ဓစ္စသည် မငြိမ်သက်ခြင်းသဘော၊ ကုက္ကုစ္စသည် ပူပန်ခြင်းသဘောရှိ၏။ စိတ်အစဉ်က အာရုံကို နှစ်သက်အားရ ဖြစ်နေသော်လည်း ဥဒ္ဓစ္စ ကုက္ကုစ္စ နှောက်ယှက်လျှင် အာရုံကနေ ထွက်ခွာသွားနိုင်သည်။ သုခကား အာရုံ၏အရသာကို ခံစားလျက် ငြိမ်သက်အေးမြခြင်း သဘောဖြစ်၍ သုခက ဥဒ္ဓစ္စ၊ကုက္ကုစ္စကို ပယ်သတ်၏။

ကာမစ္ဆန္ဒသည် ကာမဂုဏ်အာရုံကို တောင့်တတတ်၏။ ကာမစ္ဆန္ဒက နှောက်ယှက်လျှင် ဝိတက်၊ ဝိစာရ၊ ပီတိ၊ သုခတို့ ခံနိုင်ကြမည်မဟုတ်။ ကမ္မဋ္ဌာန်းအာရုံမှ ခွဲခွါပြီး ကာမဂုဏ်အာရုံတို့ကို ကြံစည်လိမ့်မည်။ သမာဓိကား ကမ္မဋ္ဌာန်းအာရုံ၌ တည်တံ့ခြင်း သဘောရှိရကား ကာမစ္ဆန္ဒကို ပယ်ခွါလေသည်။ ဤသို့ သမာဓိ(ဧကဂ္ဂတာ) သည် ဝိတက် ဝိစာရ ပီတိ သုခတို့က အာရုံသို့ တင်ပေးမှု သုံးသပ်မှု နှစ်သက်မှု သာယာမှုတို့ဖြင့် ဝိုင်းဝန်းကူညီ ထောက်ပံ့ကြ၍ အာရုံ၌ စွဲစွဲမြဲမြဲတည်၍ ဈာန်ကိစ္စကို ပြုလုပ်နိုင်လေသည်။

ရူပါဝစရစိတ် ၁၅-ပါး

- (က) ရူပါဝစရကုသိုလ်စိတ် ၅-ပါး
- (ခ) ရူပါဝစရဝိပါက်စိတ် ၅-ပါး
- (ဂ) ရူပါဝစရကြိယာစိတ် ၅-ပါး

(က) ရူပါဝစရကုသိုလ်စိတ် ၅-ပါး

- ၁။ ဝိတက် ဝိစာရ ပီတိ သုခ ဧကဂ္ဂတာ ဈာန်အင်္ဂါ ၅-ပါးနှင့် တကွဖြစ်သော ပထမဈာန်ကုသိုလ်စိတ်-၁
- ၂။ ဝိစာရ ပီတိ သုခ ဧကဂ္ဂတာ ဈာန်အင်္ဂါ ၄-ပါးနှင့် တကွဖြစ်သော ဒုတိယဈာန်ကုသိုလ်စိတ်-၁
- ၃။ ပီတိ သုခ ဧကဂ္ဂတာ ဈာန်အင်္ဂါ ၃-ပါးနှင့် တကွဖြစ်သော တတိယဈာန်ကုသိုလ်စိတ်-၁
- ၄။ သုခ ဧကဂ္ဂတာ ဈာန်အင်္ဂါ ၂-ပါးနှင့် တကွဖြစ်သော စတုတ္ထဈာန်ကုသိုလ်စိတ်-၁
- ၅။ ဥပေက္ခာ ဧကဂ္ဂတာ ဈာန်အင်္ဂါ ၂-ပါးနှင့် တကွဖြစ်သော ပဉ္စမဈာန်ကုသိုလ်စိတ်-၁

(ဝိပါက်စိတ်နှင့်ကြိယာစိတ်ကို ရေတွက်ရာ၌ ကုသိုလ်စိတ်အစား ဝိပါက်စိတ်/ကြိယာစိတ်ဟု ပြောင်းလဲ ရေတွက်ရုံသာ ထူး၏။ ဝိတက် ဝိစာရ ပီတိ သုခ ဧကဂ္ဂတာ ဈာန်အင်္ဂါ ၅-ပါးနှင့် တကွဖြစ်သော ပထမဈာန်ဝိပါက်စိတ်-၁၊ ဝိတက် ဝိစာရ ပီတိ သုခ ဧကဂ္ဂတာ ဈာန်အင်္ဂါ ၅-ပါးနှင့် တကွဖြစ်သော ပထမဈာန်ကြိယာစိတ်-၁၊ စသည်ဖြင့် ရေတွက်ပါ)

ပထဝီကသိုဏ်းဖြင့် ဈာန်ရအောင် အားထုတ်ပုံ

အရုဏ်ရောင်အဆင်းကဲ့သို့ မဝင်းလွန်းမဝါလွန်းသော နှုံးမြေနေကို ရေဖြင့်ဖျော်ပြီး ပျဉ်ချပ်ပေါ်မှာ ဖြစ်စေ၊ သားရေပိုင်း၊ အဝတ်စသည်တို့ပေါ်မှာဖြစ်စေ၊ တထွာနှင့် လက်လေးသစ် ကျယ်ပြန့်ဝိုင်းစက်စွာ သုတ်လိမ်းပြီး ပတ်ပတ်လည်အနားကို မဲနယ်ဖြင့်ကွပ်၍ စည်မျက်နှာပြင်ကဲ့သို့ ချောမွေ့အောင် ကသိုဏ်းဝန်းကို ပြုလုပ်ပါ။

တရားထိုင်မည့် နေရာတွင် တံမြက်လှည်းပြီး သန့်ရှင်းရေးလုပ်ကာ မိမိထိုင်သည့်နေရာနှင့် နှစ် တောင့်ထွာ အကွာလောက်တွင် ကသိုဏ်းဝန်းကို ထား၍ မှန်အပြင်၌ မျက်နှာရိပ်ကို ကြည့်သူပမာ မဖွင့်လွန်း မမှိတ်လွန်းပဲ ကသိုဏ်းဝန်းကို ကြည့်ရမည်။ ထိုသို့ကြည့်ရာတွင် မြေ၏အရောင်ကိုလည်း နှလုံးမသွင်းရ၊ ပထဝီဓာတ်၏ မာခြင်းသဘောကိုလည်း နှလုံးမသွင်းရ။ မြေဒြပ်ကိုသာ နှလုံးသွင်း၍ မြန်မာလို “မြေ မြေ” ပါဠိလို “ပထဝီ ပထဝီ” ရံခါ နုတ်ဖြင့်ရွတ်၍၎င်း၊ ရံခါ စိတ်ဖြင့်ဆင်ခြင်၍၎င်း၊ ရံခါ မျက်စိမှိတ်၍၎င်း၊ ရံခါမျက်စိ ဖွင့်၍၎င်း စိတ်ထဲ၌ ပုံရိပ်ထင်မြင်လာသည်အထိ ပွားများရမည်။ မျက်စိမှိတ်ပြီး ကသိုဏ်းဝန်းကို အာရုံယူလိုက်လျှင် မျက်စိဖွင့်ပြီး ကြည့်လို့ မြင်ရသလိုမျိုး အာရုံ၌ ရှင်းရှင်းလင်းလင်း တွေ့ရလျှင် ကသိုဏ်း ဝန်းအနား နေပြီး ပွားများရန် မလိုတော့ပေ။ တိတ်ဆိတ်သည့် မည်သည့်နေရာမဆို နေပြီး စိတ်ထဲ၌ ပေါ် နေသော ကသိုဏ်းဝန်းကို အာရုံပြုပြီး ပထဝီ ပထဝီဟု ဆက်လက် ပွားများရမည်။

ပျဉ်ချပ်၊ သားရေပြား၊ အဝတ် စသည်ပေါ်တွင် မြေဖြင့် ပြုလုပ်ထားသော ကသိုဏ်းဝန်းကို ပရိကမ္မနိမိတ် ဟု ခေါ်သည်။ အပြင်က ကသိုဏ်းဝန်းနှင့်ထပ်တူ စိတ်ထဲတွင်ပေါ်နေသော ကသိုဏ်းဝန်းကို ဥဂ္ဂဟနိမိတ် ဟု ခေါ်သည်။ ဥဂ္ဂဟနိမိတ်ကို မှန်း၍ ပထဝီ ပထဝီ ဟု ပွားများဖန် များလသော် စိတ်ထဲ၌ ပေါ်နေသော ပုံရိပ်သည် အဆရာထောင်မက ပို၍ ကြည်လင်တောက်ပသော ပုံရိပ်အဖြစ်သို့ ပြောင်းလဲသွား လိမ့်မည်။ ထိုပုံရိပ်ကို ပဋိဘာဂနိမိတ် ဟု ခေါ်သည်။ ဥဂ္ဂဟနိမိတ်သည် လက်ဖြင့်လုပ်ထားသော ပျဉ်ချပ် ပေါ်ရှိ ကသိုဏ်းဝန်းနှင့်ထပ်တူထပ်မျှဖြစ်သည်။ ပျဉ်ချပ်ပေါ်ရှိ ကသိုဏ်းဝန်းက အစင်းချောင်း လက်ရာစသည် ပါနေလျှင် စိတ်ထဲရှိ ဥဂ္ဂဟနိမိတ် ပုံရိပ်၌လည်း အစင်းချောင်း လက်ရာပါနေမည်ဖြစ်သည်။ ပဋိဘာဂနိမိတ် အဆင့် သို့ ပြောင်းလဲသွားသည့် ပုံရိပ်၌ ထိုကဲ့သို့ အပြစ်အနာအဆာများ မရှိတော့ဘဲ အလွန်သန့်ရှင်း ချောမွေ့ပြီး တောက်ပနေမည် ဖြစ်ပါသည်။ ဤ ပဋိဘာဂနိမိတ်ပုံရိပ် ပေါ်လာရင် စိတ်အစဉ်၌ နီဝရဏများကင်းစင်လေပြီ။

ပဋိဘာဂနိမိတ် ကသိုဏ်းဝန်းအာရုံ စတင်၍ ယူနိုင်အောင် ဝိတက်က လုပ်ပေးသည်။ ဝိတက် တင်ပေးသော ကသိုဏ်းဝန်းအာရုံကို ဆက်တိုက်သိနေအောင် ဝိစာရက လုပ်ပေးသည်။ ကသိုဏ်းဝန်း အာရုံကို သဘောကျနေ၍ ကသိုဏ်းဝန်းအာရုံတွင် စိတ်က မြဲနေသည်။ ကသိုဏ်းဝန်း အာရုံကို သဘော ကျ နေအောင် ပီတိက လုပ်ပေးသည်။ ကသိုဏ်းဝန်းအာရုံကို သိနေရလျှင် စိတ်ချမ်းသာမှု ဖြစ်နေသည်။ စိတ်ချမ်းသာမှုရနေအောင် သုခက လုပ်ပေးထားသည်။ ဝိတက် ဝိစာရ ပီတိ သုခတို့၏ ပန့်ပိုးမှုကြောင့် စိတ်သည် ကသိုဏ်းဝန်း၌ စွဲမြဲစွာ တည်တံ့ပြီး ဧကဂ္ဂတာ (သမာဓိ) ဖြစ်နေလေတော့သည်။ ဤသို့ဖြင့် နီဝရဏကင်းစင်ပြီး ဈာန်အင်္ဂါများပေါ်လာကာ မကြာမှီမှာပင် ဝိတက်၊ ဝိစာရ၊ ပီတိ၊ သုခ၊ ဧကဂ္ဂတာ ဈာန်အင်္ဂါ ငါးပါးနှင့် ပြည့်စုံသော ပထမဈာန်စိတ်ပေါ်လာလေသည်။

ထိုပထမဈာန်စိတ်သည် ရဟန္တာမဟုတ်သူ သန္တာန်၌ ပေါ်လျှင် ကုသိုလ်ဈာန်ဖြစ်သည်။ ပထမဈာန် ကုသိုလ်ရှိသူ သေလျှင် ကပ်ရက်နောက်ဘဝ၌ ပထမဈာန်ဗြဟ္မာ့ဘုံ၌ ပထမဈာန်ဗြဟ္မာဖြစ်မည်။ ထိုဘုံ၌ အစဆုံးဖြစ်သော စိတ်သည် ပထမဈာန် ဝိပါက်စိတ်ဖြစ်သည်။ ပထမဈာန် ကုသိုလ်၏ အကျိုးစိတ်ဖြစ်သည်။ ပထမဈာန်စိတ်သည် ရဟန္တာသန္တာန်၌ ပထမဈာန်ရသည့်အနေဖြင့် အစဆုံးပေါ်သည့်အခါ သို့မဟုတ် ဈာန် ဝင်စားသည့်အနေဖြင့် ထပ်ကာထပ်ကာ ပေါ်သည့်အခါ ကြိယာဈာန်ဖြစ်လေသည်။ ဤသို့ဖြင့် ပထမ ဈာန်စိတ်သည် ကုသိုလ်တမျိုး ဝိပါက်တမျိုး ကြိယာတမျိုး အားဖြင့် သုံးမျိုးရှိသည်ဟု မှတ်ပါ။

ဒုတိယဈာန်စသည်တက်ပုံ

ဒုတိယဈာန်သို့တက်လိုသော ယောဂီသည် ရအပ်ပြီးသော ပထမဈာန်ကို ကျွမ်းကျင်အဆင့်သို့ ရောက်အောင် အဖန်ဖန် ဝင်စားရမည်။ အဖန်ဖန်ဝင်စားပြီးလတ်သော် ဝိတက်ဈာန်အင်္ဂါအပေါ်မှာ ရန်ရင်းကြမ်းတမ်းသည်ဟု ထင်လာ၏။ “ဝိတက်သည် အာရုံအမျိုးမျိုးသို့ စိတ်ကို တင်ပေးတတ်၏။ သူ့ အတွက်ကြောင့် လောကီအာရုံ ကာမဂုဏ်ဘက်သို့ စိတ်ရောက်သွားဘို့နီးလှသဖြင့် ကာမစ္ဆန္ဒနိဝရဏ ဘေးရန်နှင့် တွေ့မည်ကို စိုးရိမ်ရ၏။ ဝိတက်မပါမှသာ စိတ်ငြိမ်ဘွယ်ရှိသည်”ဟု ဝိတက်ကို အပြစ်ရှု၍ ဝိတက်မပါသော ဒုတိယဈာန်ကို ရည်သန်ပြီးလျှင် ပဋိဘာဂနိမိတ် ပထဝီကသိုဏ်းပညတ်ကိုပင် အာရုံပြု၍ ရှုမှတ်စီးဖြန်းရမည်။ ထိုသို့စီးဖြန်းလျှင် ဒုတိယဈာန် ပေါ်လာသည်။ ထို့နောက် “ဝိစာရသည် ရန်ရင်းကြမ်းတမ်း၏။ ဝိစာရသည် ဝိတက်နှင့် တွဲဘက်ဖြစ်ရကား မကြာခင် ဝိတက်နှင့်တွဲ၍ ပထမဈာန်သို့ လျှောကျနိုင်သည်။ ဝိစာရမပါသော တတိယဈာန်သာ ပိုကောင်း၏”ဟု ဝိစာရကို အပြစ်မြင်၍ တတိယဈာန်ကို ရည်မှန်းပြီး အားထုတ်လျှင် ပီတိ သုခ ဧကဂ္ဂတာ ဟူသော ဈာန်အင်္ဂါ သုံးပါးပါသော တတိယဈာန်ပေါ်လာ၏။ ထို့နောက် “ပီတိသည် နှစ်သက်ခြင်းသဘောရှိ၍ စိတ်ကို ကောင်းစွာ မငြိမ်သက်စေနိုင်၊ ပီတိ မပါမှ သာ စိတ်ငြိမ်သက်မည်”ဟု ပီတိကို အပြစ်မြင်၍ ဆက်၍ အားထုတ်လျှင် သုခ၊ဧကဂ္ဂတာဟူသော ဈာန်အင်္ဂါနှစ်ပါးပါသော စတုတ္ထဈာန်ပေါ်လာ၏။ ထို့နောက် “သုခသည် ပီတိနှင့်သဘောတူပင်ဖြစ်၏။ ပီတိဟူသော ရန်သူနှင့် ပေါင်းမိသဖြင့် တတိယဈာန်သို့ လျှောကျမည်ကို စိုးရသည်”ဟု သုခကို အပြစ်ရှု၍ ဆက်လက်အားထုတ်လျှင် ဥပေက္ခာ ဧကဂ္ဂတာဟူသော ဈာန်အင်္ဂါနှစ်ပါးပါသော ပဉ္စမဈာန်ပေါ်လာ၏။

ဈာန်၌ ကျွမ်းကျင်အဆင့် သတ်မှတ်ပုံ

ဈာန်ဝင်စားပြီးနောက် ဈာန်၌ပါသော ဝိတက် ဝိစာရ စသည့် ဈာန်အင်္ဂါ တခုချင်းစီကို အလျှင် အမြန် စတင်ဆင်ခြင်နိုင်ရမည် (အာဝဇ္ဇနဝသိဘော်)။ ဈာန်ဝင်စားလိုသည့် ဆန္ဒ ဖြစ်ပေါ်လာလျှင် အချိန် ကြာကြာ မယူရဘဲ ချက်ချင်းလက်ငင်း ဈာန်စိတ် ပေါ်လာအောင် ပြုလုပ်နိုင်ရမည် (သမာပဇ္ဇနဝသိဘော်)။

တနာရီ ဈာန်ဝင်စားမည်ဟု ဆန္ဒရှိလျှင် တနာရီ မလျော့စေဘဲ ဈာန်စိတ် တနာရီတိတိ ဖြစ်စေနိုင်ရမည် (အဓိဋ္ဌာနဝသိဘော်)။ တနာရီ ဈာန်ဝင်စားမည်ဟု ဆန္ဒရှိလျှင် တနာရီ မကျော်စေဘဲ ဈာန်စိတ် တနာရီတိတိ ဖြစ်စေနိုင်ရမည် (ဝုဋ္ဌာနဝသိဘော်)။ ဈာန်၌ပါသော ဝိတက် ဝိစာရ စသည့် ဈာန်အင်္ဂါ တခုချင်းစီကို အလျှင်အမြန် စဉ်းစားနိုင်ရမည် (ပေစ္စဝေက္ခဏာဝသိဘော်)။ မနောဒွါရာဝဇ္ဇန်းအစွမ်းကို အာဝဇ္ဇနဝသိဘော် ဟုခေါ်၍ ပေစ္စဝေက္ခဏာဇောတို့၏ အစွမ်းကို ပေစ္စဝေက္ခဏာဝသိဘော် ဟုခေါ်သည်။ သို့ဖြစ်၍ အာဝဇ္ဇန ဝသိဘော်ဖြစ်လျှင် သမာပဇ္ဇနလည်း ဖြစ်တော့သည်သာ။ ပထမဈာန်၌ ဤဝသိဘော်တို့နှင့် ပြည့်စုံလျှင် ပထမဈာန်၌ ကျွမ်းကျင်အဆင့်ရောက်ပြီဟု မှတ်ရမည်။ ပထမဈာန်ကို ကျွမ်းကျင်မှသာ ဒုတိယဈာန်ကို တက်ရမည်။ ထို့အတူ အောက်အောက်ဈာန်ကို ကျွမ်းကျင်မှ အထက်အထက်ဈာန်ကို တက်ရမည်ဟု မှတ်ပါ။

ရူပကုသိုလ် ၅-ပါး

- ၁။ ဝိ၊ ဝိ၊ ပီ၊ သု၊ ဧ+ ပဈာန်သ
- ၂။ -၊ ဝိ၊ ပီ၊ သု၊ ဧ+ ဒုဈာန်သ
- ၃။ -၊ -၊ ပီ၊ သု၊ ဧ+ တဈာန်သ
- ၄။ -၊ -၊ -၊ သု၊ ဧ+ စဈာန်သ
- ၅။ -၊ -၊ -၊ ဥ၊ ဧ+ မဈာန်သ

ရူပိပါက် ၅-ပါး

- ဝိ၊ ဝိ၊ ပီ၊ သု၊ ဧ+ ပဈာန်သ
- ၊ ဝိ၊ ပီ၊ သု၊ ဧ+ ဒုဈာန်သ
- ၊ -၊ ပီ၊ သု၊ ဧ+ တဈာန်သ
- ၊ -၊ -၊ သု၊ ဧ+ စဈာန်သ
- ၊ -၊ -၊ ဥ၊ ဧ+ မဈာန်သ

ရူပကြိယာ ၅-ပါး

- ဝိ၊ ဝိ၊ ပီ၊ သု၊ ဧ+ ပဈာန်သ
- ၊ ဝိ၊ ပီ၊ သု၊ ဧ+ ဒုဈာန်သ
- ၊ -၊ ပီ၊ သု၊ ဧ+ တဈာန်သ
- ၊ -၊ -၊ သု၊ ဧ+ စဈာန်သ
- ၊ -၊ -၊ သု၊ ဧ+ မဈာန်သ

အာရူပဈာန်တက်ပုံ

ရုပ်ခန္ဓာကိုယ်ရှိခြင်းကြောင့် ရောဂါအမျိုးမျိုး ကိုယ်ဆင်းရဲခြင်းအမျိုးမျိုး ခံစားကြရသည်။ ရုပ်ခန္ဓာမရှိရာအရူပဘုံ၌ကား ထိုအပြစ်မျိုးမှ ကင်းသဖြင့် အေးမြလိမ့်မည်ဟု ရုပ်ကိုအပြစ်မြင်၍ အရူပဈာန်ကို ရလိုသောသူသည် (တစ္ဆေကြောက်တတ်သူသည် ညဉ့်အခါ သစ်ငုတ်တိုကိုပင် တစ္ဆေထင်၍ ကြောက်နေသကဲ့သို့) ရူပဈာန်၏ အာရုံဖြစ်သော ကသိုဏ်းရုပ်ကိုပင် စက်ဆုပ်လေတော့၏။ ထိုသို့ ရူပဈာန်ကို စက်ဆုပ်၍ အရူပဈာန်ကို ရလိုသောသူသည် အာကာသကသိုဏ်းမှ တပါးသော ကသိုဏ်း ၉-ပါးတွင် တစ်ပါးပါးကို မှန်းဆပြီး စိတ်ထဲ၌ ပဋိဘာဂနိမိတ်ထင်နေစေရမည်။ ထိုအခါ ထင်နေသော ကသိုဏ်းဝန်းကို အာရုံမပြုတော့ပဲ ကသိုဏ်းဝန်းပြန့်နှံ့ရာအရပ်ကို “အနန္တော အာကာသော”ဟု ကောင်းကင်ကိုသာ နှလုံးသွင်းဆင်ခြင်နေမှုကို ပရိကမ်ပြုသည်ဟု ခေါ်သည်။ ဤသို့ပြုဖန်များလျှင် ထမင်းအိုးဝတွင် ဖုံးထားအပ်သော အဝတ်ကို ဖွင့်လိုက်သောအခါ အဝတ်ကွယ်ပျောက်၍ မျက်နှာဝ ဟင်းလင်းပေါက် ပေါ်လာသကဲ့သို့ ကသိုဏ်းဝန်း ကွယ်ပျောက်၍ ကသိုဏ်းပြန့်နှံ့ရာ အရပ်အားလုံး၌ ကောင်းကင်ဟင်းလင်းပြင် ဖြစ်၍ ထင်လာ၏။

မူလကသိုဏ်းကို နှလုံးမသွင်းပဲ ခွါ၍ရအပ်သော (စိတ်ထဲ၌ထင်လာသော) ကောင်းကင်ကို အာရုံပြုလျက် ‘အာကာသော အနန္တော’ဟု ပွားများဖန်များလျှင် အာကာသာနဉ္စယတနဗျာန်ပေါ်လာ၏။ (အနန္တော-ဥပါဒ် ဟူသော အစအပိုင်းအခြားလည်း မရှိ၊ ဘင်ဟူသော အဆုံးအပိုင်းအခြားလည်း မရှိသော၊ အာကာသော- ကောင်းကင်ပညတ်)

အာကာသာနဉ္စယတနဗျာန်အသားကျ၍ ဒုတိယအရူပဗျာန်တက်လိုသောသူသည် အာကာသာ နဉ္စယတနဗျာန်မှ အထတွင် “အာကာသာနဉ္စယတနဗျာန်သည် ရူပဗျာန်ဟူသော ရန်သူနှင့် နီး၏။ ဒုတိယအရူပဗျာန်လောက် မငြိမ်သက်”ဟု အပြစ်မြင်၍ ကောင်းကင်ပညတ်ကို အာရုံမပြုတော့ဘဲ ပထမ အရူပဗျာန်စိတ်ကို အာရုံပြုကာ အနန္တ ဝိညာဏ် ဟု ပွားများလတ်သော် ဝိညာနဉ္စယတနဗျာန်ပေါ်လာ၏။ (အနန္တဝိညာဏ်ဟူရာ၌ ပထမ အရူပဝိညာဏ်သည် အနန္တဖြစ်သော ကောင်းကင်ပညတ်ကို အာရုံပြု၏။ ထိုအကြောင်းအာရုံ၏ အနန္တအမည်ကို အကျိုးအာရမ္မဏိကဖြစ်သော ဝိညာဏ်အပေါ်၌ တင်စား၍ ကာရဏူပစာရအားဖြင့် ဝိညာဏ်ကို အနန္တဟု ဆိုသည်။ “အနန္တ-ဥပါဒ်ဘင်အားဖြင့် အပိုင်းအခြားမရှိသော ကောင်းကင်ကို အာရုံပြုသော၊ ဝိညာဏ်-ပထမအရူပဗျာန်စိတ်”ဟု ဘာသာပြန်၊ အနန္တ မပါဘဲ ဝိညာဏ် ဝိညာဏ် ဟူ၍လည်း ပွားနိုင်သည်။)

ဝိညာဏနဉ္စယတနဗျာန် အသားကျ၍ အာကိဉ္စညာယတနဗျာန် ရလိုသောသူသည် ဝိညာဏနဉ္စယတနဗျာန် ၏ အပြစ်ကိုရှုပြီးလျှင် ပထမအရူပဗျာန်စိတ်ကို အာရုံမပြုတော့ဘဲ နတ္ထိဘောပညတ်ကို အာရုံပြုလျက် “နတ္ထိ ကိဉ္စ”ဟု ပွားများလျှင် တတိယအရူပဗျာန် ပေါ်လာ၏။

နတ္ထိကိဉ္စ။ ။ “ကိဉ္စ-ဇိုးဇဉ်းအနည်းငယ်မျှ၊ နတ္ထိ-မရှိတော့ပြီ”ဟု ဆိုရာ၌ ပထမအရူပဗျာန်စိတ် မရှိခြင်းဟု မှတ်ပါ။ ထင်ရှားစေအံ့-- ဒုတိယအရူပဗျာန်သည် ပထမအရူပဗျာန်ကို အာရုံပြု၏။ ထိုပထမအရူပဝိညာဏ်ကို လွန်မြောက်နိုင်မှသာ တတိယအရူပဗျာန်ကို ရမည်။ လွန်မြောက်ဟူသည် ထိုအာရုံကို အာရုံမပြုဘဲ တခြားအာရုံကို တိုးတက်၍ အာရုံပြုခြင်းပေတည်း။ ထို့ကြောင့်ပထမအရူပဝိညာဏ်ကို အာရုံမပြုတော့ဘဲ “နတ္ထိကိဉ္စ”ဟု အာရုံပြုလေရာ ပထမအရူပဝိညာဏ်ကွယ်ပြောက်၍ ပထမအရူပဝိညာဏ်မရှိခြင်းသာ ထင်ရှားတော့၏။ ဥပမာ-လူတစ်ယောက်သည် စည်းဝေးထိုင်နေသော သံဃာတော်များကို မဏ္ဍပ်အလယ်မှာ တွေ့ပြီးနောက် အပြင်သို့ ထွက်သွားပြီး အစည်းအဝေးပြီး သံဃာတော်များ ပြန်သွားပြီးမှ ၎င်းနေရာသို့ ပြန်ရောက်လာရာ၌ သံဃာတော်များကို မတွေ့ရတော့ဘဲ ဘာမျှမရှိခြင်းကိုသာ တွေ့ရတော့သကဲ့သို့တည်း။ ထိုမရှိခြင်းသည် ပရမတ်မဟုတ်၊ ပညတ်မျှသာ ဖြစ်သောကြောင့် “နတ္ထိဘောပညတ်”ဟု ခေါ်သည်။

နေဝသညာနာသညာယတဈာန်ကို တက်လိုသော ယောဂီသည် တတိယအရူပဈာန်ကို အပြစ်မြင်လျှက် နတ္ထိဘောပညတ်ကို အာရုံမပြုတော့ဘဲ တတိယအရူပဈာန်ကို အာရုံပြုကာ “သန္တမေတံ ပဏီတမေတံ” ဟု အဖန်ဖန်ပွားများလသော် နေဝသညာနာသညာယတဈာန်ပေါ်လာ၏။

သန္တမေတံ ပဏီတမေတံ။ ။ဧတံ-တတိယအရူပဈာန်သည်။ သန္တံ-မရှိခြင်းကိုပင် အာရုံပြုနိုင်သည့်အတွက် ငြိမ်သက်ပါပေစွ။ ဧတံ-သည်။ ပဏီတံ-မွန်မြတ်ပါပေစွ။ များစွာသော စိတ်တို့သည် ဒြပ်တစ်ခုခုကို အာရုံပြုနေရမှ ကြာရှည်စွာ မွေ့လျော်နိုင်ကြ၏။ ဤပထမအရူပဈာန်ကား ဘာမျှမရှိခြင်းပညတ်ကို အာရုံပြုနိုင်သဖြင့် ငြိမ်သက်၏ဟု ချီးမွမ်းခြင်းဖြစ်သည်။ တတိယအရူပဈာန်သည် စတုတ္ထအရူပဈာန်လောက် မငြိမ်သက်သဖြင့် အပြစ်မြင်ခဲ့ပြီး အဘယ့်ကြောင့် တတိယအရူပဈာန်ကို ချီးမွမ်းရသနည်း ဟု မေးဘွယ်ရှိ၏။ ချီးမွမ်းခြင်းကား မရှိခြင်းကို အာရုံပြုနိုင်သည့်အတွက် ချီးမွမ်းခြင်းပင်တည်း။ အပြစ်ကို အပြစ်ဟု မြင်ကာ ဂုဏ်ကို ဂုဏ်ဟု မြင်သဖြင့် ရှေ့နောက်မဆန့်ကျင်။

ချီးမွမ်းသော်လည်း မလိုချင်။ ။ တတိယအရူပဈာန်ကို ချီးမွမ်းသင့်၍ ချီးမွမ်းသော်လည်း ၎င်းဈာန်ကို မဝင်စားလိုတော့၍ ၎င်းဈာန်ကို ကျော်လွန်ကာ စတုတ္ထအရူပဈာန်ကို ရနိုင်သည်။ ဥပမာ- ဘုရင်သည် လက် မှူညာပြပွဲ၌ လှည့်လည်နေစဉ် လှပသော ဆင်စွယ်ရုပ်ကလေးကို ပြုလုပ်နေသော ဆင်စွယ်ပွတ်သမားကို မြင်တော်မူရာ တော်ပါပေသည်ဟု ချီးမွမ်းသော်လည်း ကိုယ်တိုင်က ဆင်စွယ်ပွတ်သမား မလုပ်လို။ ထိုကဲ့သို့ ချီးမွမ်းသော်လည်း ဆင်စွယ်ပွတ်သမားမလုပ်ဘဲ နန်းတော်သို့ပြန်ပြီး ဘုရင်လုပ်သကဲ့သို့ဖြစ်သည်။

(သဂြိုဟ်ဘာသာဋီကာ ၆၆၁-၆၇၄)

အရူပါဝစရစိတ် ၁၂-ပါး

- (က) အရူပါဝစရကုသိုလ်စိတ် ၄-ပါး
- (ခ) အရူပါဝစရဝိပါက်စိတ် ၄-ပါး
- (ဂ) အရူပါဝစရကြိယာစိတ် ၄-ပါး

(က) အရူပါဝစရကုသိုလ်စိတ် ၄-ပါး

- ၁။ ဥပေက္ခာ ဧကဂ္ဂတာ ဈာန်အင်္ဂါ ၂-ပါးနှင့် တကွဖြစ်သော အာကာသာနဉ္စာယတနကုသိုလ်စိတ်-၁
- ၂။ ဥပေက္ခာ ဧကဂ္ဂတာ ဈာန်အင်္ဂါ ၂-ပါးနှင့် တကွဖြစ်သော ဝိညာနဉ္စာယတနကုသိုလ်စိတ်-၁
- ၃။ ဥပေက္ခာ ဧကဂ္ဂတာ ဈာန်အင်္ဂါ ၂-ပါးနှင့် တကွဖြစ်သော အာကိဉ္စညာယတနကုသိုလ်စိတ်-၁
- ၄။ ဥပေက္ခာ ဧကဂ္ဂတာ ဈာန်အင်္ဂါ ၂-ပါးနှင့် တကွဖြစ်သော နေဝသညာနာသညာယတနကုသိုလ်စိတ်-၁

အရူပစိတ် ၁၂-ပါး

ကုသိုလ်စိတ် ၄-ပါး

- ၂ + ဧ၊ အာကာသာနဉ္စာယတန
- ၂ + ဧ၊ ဝိညာဏဉ္စာယတန
- ၂ + ဧ၊ အာကိဉ္စညာယတန
- ၂ + ဧ၊ နေဝသညာနာသညာယတန

ဝိပါက်စိတ် ၄-ပါး

- ၂ + ဧ၊ အာကာသာနဉ္စာယတန
- ၂ + ဧ၊ ဝိညာဏဉ္စာယတန
- ၂ + ဧ၊ အာကိဉ္စညာယတန
- ၂ + ဧ၊ နေဝသညာနာသညာယတန

ကြိယာစိတ် ၄-ပါး

- ၂ + ဧ၊ အာကာသာနဉ္စာယတန
- ၂ + ဧ၊ ဝိညာဏဉ္စာယတန
- ၂ + ဧ၊ အာကိဉ္စညာယတန
- ၂ + ဧ၊ နေဝသညာနာသညာယတန

အရူပဈာန်သည် ရူပဈာန်လို အာရုံမများ

ရူပဈာန်တို့က အင်္ဂါတိက္ကမဈာန်ဖြစ်၍ ရူပဈာန်၌ ဈာန်တပါးလျှင် ကသိုဏ်း ၁၀, ကောဠာသ ၁၀, စသည် ဖြင့် အာရုံများစွာရှိ၏။ အရူပဈာန်တို့ကား အာရမ္မဏတိက္ကမဈာန်ဖြစ်၍ ဈာန်တပါးလျှင် အာရုံတပါးသာ ရှိရလေသည်။ ပထမဈာန်၌ ဈာန်အင်္ဂါ ၅-ပါး, ဒုတိယဈာန်၌ ဈာန်အင်္ဂါ ၄-ပါးစသည်ဖြင့် ဈာန်အင်္ဂါလျော့ခြင်းကို အင်္ဂါတိက္ကမဟု ဆိုသည်။ ရူပဈာန်၌ ဈာန်အင်္ဂါကို ပယ်ခွါဖို့က အရေးကြီးသောကြောင့် သက်ဆိုင်ရာ အာရုံ အမျိုးမျိုးရှိသော်လည်း အနောက်အယုက်မရှိနိုင်။ အရူပဈာန်တို့ကား ဥပေက္ခာ ဧကဂ္ဂတာ ဈာန်အင်္ဂါ နှစ်ပါးစီ အညီအမျှ ရှိသောကြောင့် ဈာန်အင်္ဂါကို လွန်ဘွယ်မလို။ အောက်အောက်ဈာန်၏ အာရုံကို လွန်မြောက်နိုင်မှသာ အထက်အထက်ဈာန်များ ဖြစ်ပေါ်လာကြသည်။ ရူပပဉ္စမဈာန်၏ အာရုံဖြစ်သော ကသိုဏ်းပညတ်ကို အာရုံမပြုဘဲ လွန်မြောက်နိုင်မှ အာကာသာနဉ္စာယတနဈာန်ကို ရနိုင်သည်။ အာကာသာ နဉ္စာယတနဈာန်၏ အာရုံဖြစ်သော ကောင်းကင်ပညတ်ကို လွန်မြောက်နိုင်မှ ဝိညာဏဉ္စာယတနဈာန်ကို ရနိုင်သည်။

(သင်္ဂြိုဟ်ဘာသာဋီကာ-၈၁)

ရူပဈာန်ရရှိစေနိုင်သည့် ကသိုဏ်းရှုနည်း ၁၀-မျိုး အကျဉ်းချုပ်

ကသိုဏ်းဝန်းပြုလုပ်ရန် မလိုခြင်း

ပထဝီကသိုဏ်းနိမိတ်ကို ကြည့်ရှုပွားများရာ၌ ရှေးအတိတ်ကာလ နီးသောဘဝက ပထဝီကသိုဏ်း နိမိတ်ကို ရခဲ့ဘူးခြင်းမရှိ၊ အထုံ၊ ဝသီ၊ ပါရမီ မရှိခဲ့သော သူများမှာကား မြေကြီးကသိုဏ်းဝန်းကို အသေအခြာ ပြုလုပ်၍ ရှုမှပင် နိမိတ်ရနိုင်သည်။ ရှေးအထုံ၊ ဝသီ၊ ပါရမီ ရှိသော သူများမှာကား မပြုမပြင်ပဲ ပကတိမြေပြင် ကိုလည်းကောင်း ကောက်နယ်တလင်းကိုလည်းကောင်း ထွန်ယက်ထားသော ထွန်ချေးခဲ လယ်ကွက်တို့ကို လည်းကောင်း “မြေမြေ”ဟု နှစ်လုံးသွင်းပြီး ကြည့်ရှုလိုက်လျှင် ပထဝီကသိုဏ်းနိမိတ် ဖြစ်ပေါ်စေနိုင်၏။ ဈာန်ရသည်အထိ ဖြစ်နိုင်၏။

အာပေါကသိုဏ်း

ရေကို ပါဠိဘာသာဖြင့် အာပေါဟု ခေါ်၏။ ထို့ကြောင့် ရေကသိုဏ်းဝန်းကို အာပေါကသိုဏ်းဝန်းဟု ခေါ်ရ၏။ ရှေးအတိတ်ကာလ နီးသောဘဝက ရေကသိုဏ်း ရှုခဲ့ဘူးသော အထုံ၊ ဝသီ၊ ပါရမီ ရှိသော သူသည် ရေကသိုဏ်းဝန်းပြုလုပ်ရန် မလိုပဲ ပကတိရှိနေသော မြစ်၊ ချောင်း၊ အင်း၊ အိုင်၊ သမုဒ္ဒရာ၊ ရေတွင်း၊ ရေကန်ရှိ ရေကို ကြည့်ရှုမျှဖြင့် အလွယ်တကူ ရေပရိကမ္မနိမိတ် ဥဂ္ဂဟနိမိတ်ကို ရယူ နိုင်သည်။ ပါရမီမရှိသောသူအတွက် ရေကသိုဏ်းဝန်း ပြုလုပ်ရန် အစီအစဉ်မှာ တစ်တောင် (သို့မဟုတ်) တောင်ဆုပ်ခန့် အကျယ်ရှိ အစောက်နက်သော အိုးခွက်စည်ပိုင်းထဲ၌ ကြည်လင်သောရေကို ထည့်၍ စိတ်ဖြင့် “ရေ ရေ” ဟု ရှုမှတ်ရမည်။ ပထဝီကသိုဏ်း၌ ပြဆိုခဲ့သည့်အတိုင်း ပြင်ပ၌ မျက်မြင်ရေကသိုဏ်းဝန်းနှင့် တစ်ထပ်တည်းတူသော ဥဂ္ဂဟနိမိတ် ထင်လာအောင်ရှုမှတ်ရမည်။ ယင်းဥဂ္ဂဟနိမိတ်သည် လှုပ်ရှားသည့် လှိုင်းငယ်များ ပလုံစီများ ပါနေတတ်သည်။ ဆက်လက်၍ ရှုသောအခါ ပဋိဘာဂနိမိတ်အဆင့်သို့ တက် လှမ်းသွားသည်။ ယင်းပဋိဘာဂနိမိတ်သည် လှုပ်ရှားခြင်းမရှိ၊ ရေပူပေါင်း ပလုံစီမရှိ၊ အလွန်ငြိမ်သက်လျက် ဥဂ္ဂဟနိမိတ်ထက်သာလွန်၍ ကြည်လင်၏။ မှန်ညိုကဲ့သို့ အလွန်ကြည်လင်၏။ ဤရေကသိုဏ်းမှာလည်း ပြဆိုပြီးသည့်အတိုင်း ဈာန်ငါးပါးလုံး ဖြစ်စေနိုင်၏။

တေဇောကသိုဏ်းရှုနည်း

ရှေးက အားထုတ်ခဲ့ဘူးသော အထုံ၊ ဝသီ၊ ပါရမီ ရှိသူတို့မှာ တေဇောကသိုဏ်းဝန်း သီးခြားစီမံရန်မလို၊ ပကတိရှိနေသော မီးပုံး၊ မီးကြီး၊ မီးတောက်၊ ဆီမီးကိုပင် ကြည့်ရှု၍ အာရုံယူနိုင်သည်။ ရှေးဘဝက ဆုတောင်းမှု မရှိခဲ့လျှင် မီးတောက်၊ မီးလျှံ (သို့မဟုတ်) မီးကျိုးစုကို မျက်နှာမပူလောက်သော အကွာအဝေး၌ထား၍ ကြည့်ရှု၍ အာရုံယူနိုင်သည်။ ရှေးဘဝက ဆုပန်မှု အဓိကာရ မရှိခဲ့လျှင် မီးတောက်၊ မီးလျှံ (သို့မဟုတ်) မီးကြီးစုကို မျက်နှာမပူလောက်သော အကွာအဝေး၌ထား၍ ကြည့်ရှုရမည်။ (သို့မဟုတ်) ဖျာ၊ သင်ဖြူး၊ ရိုင်စသည်ကို တထွာလောက် အပေါက်ဖောက်၍ ထိုအပေါက်မှတစ်ဆင့် မီးတောက်မီးလျှံကို ကြည့်ရှု၍ “မီး မီး” ဟု ပရိကမ်ပြုရမည်။ မီးကသိုဏ်း၌ ဥဂ္ဂဟနိမိတ်သည် ပြင်ပတွင် ပကတိရှိသော မီးပုံးမီးတောက် မီးလျှံအတိုင်း အခိုးအငွေ့နှင့် ထင်းချောင်းများ၊ မီးခဲများကို မြင်နေရသည်။ ပဋိဘာဂနိမိတ်အဆင့်သို့ ရောက်သောအခါ၌မူ မီးကသိုဏ်းနိမိတ်သည် အခိုးအငွေ့ အရှိန်ကင်းလျက် လှုပ်ရှားမှုမရှိ၊ မီးခဲထင်းစမရှိ ငြိမ်သက်စွာ ထင်မြင်လာ၏။ ဆက်လက်၍ ပထဝီကသိုဏ်းပွားနည်းအတိုင်း ဈာန်ငါးဆင့်လုံးကိစ္စပြီးစီးအောင် ပွားများအားထုတ်ရမည်။

ဝါယောကသိုဏ်းရှုနည်း

ဝါယောကသိုဏ်းကိုလည်း ရှေးအတိတ်ကာလ အထုံ ဝသီ ပါရမီ မရှိခဲ့လျှင် ပကတိကောင်းကင်ပြင်မှာ တိုက်ခတ်သောလေကို ကြည့်၍ နိမိတ်ရအောင် ယူနိုင်ပါသည်။ ပါရမီမရှိသော ပုဂ္ဂိုလ်များမှာ လေတဖြတ်ဖြတ် တိုက်ခတ်၍ လှုပ်ရှားနေသော မြက်ပင်ဖျား၊ ပြောင်းပင်ဖျား၊ ကြံပင်ဖျား၊ ဝါးရုံပင်ဖျား၊ သစ်ကိုင်းဖျား၊ လက်လေးသစ်မျှလောက်ရှည်သော ဆံတိုဆံပင်ဖျား၌ လေတဖြတ်ဖြတ် တိုက်ခတ်လှုပ်ရှားနေသည်ကို ကြည့်ရှုမှတ်သားရမည်။ စိတ်ထဲက “လေ လေ” ဟု နှလုံးသွင်းရမည်။ လေကို သတိသညာဖြင့် မှတ်သားရမည်။ လေတိုက်ထဲ၌ ကိုယ်ကာယကို လေတိုက်ခံ၍ လေထိခံရသောနေရာ၌ လေဟု နှလုံးသွင်း၍ သတိသညာဖြင့် မှတ်သားရမည်။ လေကသိုဏ်း၏ ဥဂ္ဂဟနိမိတ်မှာ ရေများကဲ့သို့လည်းကောင်း၊ မီးခိုးကဲ့သို့လည်းကောင်း စီးသွားပြေးလွင့်သော အခြင်းအရာအားဖြင့် လှုပ်ရှားလျက် ထင်တတ်၏။ ပဋိဘာဂနိမိတ်မူကား မလှုပ်မရှား ငြိမ်သက်စွာထင်၏။

နီလကသိုဏ်းရှုနည်း

ရှေးဘဝ နီလကသိုဏ်း ပွားများအားထုတ်ဖူးသော ပုဂ္ဂိုလ်များမှာ ကသိုဏ်းဝန်းသီးခြား ပြုလုပ်ရန်မလိုဘဲ ညိုပြာရောင်ရှိသည့် အရာဝတ္ထုတစ်ခုခုကို ကြည့်ရှု၍ ပရိကမ္မနိမိတ်ပြုလုပ်နိုင်သည်။ ထိုကဲ့သို့ အထုံ၊ ပါရမီ မရှိသော ပုဂ္ဂိုလ်များမှာ သစ်သားပြားတစ်ခုကို သယ်ဆောင်၍ လွယ်ကူစေရန် ယပ်တောင်ကဲ့သို့ လက်ကိုင်းရိုးဖြင့် ပြုလုပ်ရမည်။ ယင်းသစ်သားပြားပေါ်၌ အချင်းတထွာခန့်ရှိသော စက်ဝိုင်းကို ညိုပြာရောင်ဆေး

သုတ်လိမ်းရမည်။ အနားရေးကို အဖြူရောင် (သို့မဟုတ်) အနီရောင်ဖြင့် ပတ်ပတ်လည် သုတ်လိမ်းထားရမည်။ အနားပတ်ဆေးမှာ နှဲလက်မ အကျယ်ရှိက လုံလောက်သည်။ ဆေးသုပ်ရာ၌ စင်းကြောင်း အစက်ပြောက်၊ အဖုအထစ် မရှိစေရ၊ ချောမွတ်နေအောင် သုတ်လိမ်းရမည်။ ဤကသိုဏ်း၌ ဥဂ္ဂဟနိမိတ်မှာ ပြင်ပရှိ ပရိကမ္မနိမိတ်နှင့် ထူးရှားမှု မရှိ၊ တူညီသည်။ ပဋိဘာဂနိမိတ်မှာ နီလာပတ္တမြားကဲ့သို့ ကြည်လင်တောက်ပ အရည်လည်နေ၍ အလွန်နှစ်လိုဖွယ် ရှိသည်။

ပီတကသိုဏ်းရှုနည်း

ရှေးဘဝ ပီတကသိုဏ်း ပွားများအားထုတ်ဖူးသော ပုဂ္ဂိုလ်များမှာ ကသိုဏ်းဝန်း သီးခြားပြုလုပ်ရန် မလိုဘဲ ရွှေဝါရောင်ရှိသည့် အရာဝတ္ထုတိုင်းကို ကြည့်၍ ပရိကံပြုလုပ်နိုင်သည်။ ထိုကဲ့သို့ အထုံပါရမီ မရှိသော ပုဂ္ဂိုလ်များမှာ ပျဉ်ချပ်တခုပေါ်တွင် စက်ဝိုင်းပုံ အဝါရောင်ဆေးသုတ်၍ ကသိုဏ်းရှုရမည်။ “အဝါ အဝါ” ဟု စိတ်က မှတ်ရမည်။ ပဋိဘာဂနိမိတ် ထင်လာသောအခါ၌မူ ရွှေအစစ်ကဲ့သို့ အလွန်နှစ်သက်ဖွယ်အဝါရောင် ထင်လာသည်။

လောဟိတကသိုဏ်းရှုနည်း

ရှေးဘဝ လောဟိတကသိုဏ်း ပွားများအားထုတ်ဖူးသော ပုဂ္ဂိုလ်များမှာ ကသိုဏ်းဝန်း သီးခြားပြုလုပ်ရန် မလိုဘဲ အနီရောင်ရှိသည့် အရာဝတ္ထုတိုင်းကို ကြည့်၍ ပရိကံပြုလုပ်နိုင်သည်။ ထိုကဲ့သို့ အထုံပါရမီ မရှိသော ပုဂ္ဂိုလ်များမှာ ပျဉ်ချပ်တခုပေါ်တွင် စက်ဝိုင်းပုံ အနီရောင်ဆေးသုပ်ကာ “အနီ အနီ”ဟု စိတ် ထဲကမှတ်လျက် ကြည့်ရှုရမည်။ ပဋိဘာဂနိမိတ် ထင်သောအခါ ပတ္တမြားနီကဲ့သို့ ဝင်းလက်တောက်ပြောင် နေသည်ကို တွေ့ရပေမည်။

ဩဒါတကသိုဏ်း

ရှေးဘဝက ဩဒါတသိုဏ်း ပွားများအားထုတ်ဖူးသောပုဂ္ဂိုလ်မှာ ကသိုဏ်းဝန်းသီးခြားပြုလုပ်ရန် မလိုဘဲ အဖြူရောင်ရှိသည့် အရာဝတ္ထုတစ်ခုခုကို ကြည့်ရှု၍ ပရိကံပြုနိုင်သည်။ ထိုကဲ့သို့ အထုံဝသီ ပါရမီ မရှိသော ပုဂ္ဂိုလ်များမှာ ပျဉ်ချပ်တစ်ခုကို စက်ဝိုင်းပုံ အဖြူရောင်ဆေးသုပ်၍ “အဖြူအဖြူ”ဟု စိတ်ထဲကမှတ်လျက် ကြည့်ရှုရမည်။ ပဋိဘာဂနိမိတ် ထင်သောအခါ ဖြူဖွေးဝင်းလက် တောက်ပြောင်နေသည်ကို တွေ့နိုင်သည်။

အာလောကကသိုဏ်းရှုနည်း

အိမ်မိုး၊ သို့မဟုတ် နံရံ၌ အပေါက်ဝိုင်းတစ်ခု ဖောက်ထားရမည်။ ယင်းအပေါက်မှ အလင်းရောင် ဝင်ရောက်လာ၍ ကြမ်းပြင်ပေါ် သို့မဟုတ် နံရံပေါ်၌ အလင်းကွက်ကျရောက်နေသည်ကို ကြည့်ရှု၍ စိတ် ထဲက “အလင်း အလင်း” ဟု မှတ်သားရမည်။ ညအခါတွင် လရောင်အလင်းကွက်ကို သော်လည်းကောင်း သို့မဟုတ် မီးအလင်းရောင်ကိုသော်လည်းကောင်း ကြည့်ရှု၍ “အလင်း အလင်း” ဟု ပရိကမ်ပြုရမည်။ ပဋိဘာဂနိမိတ်ထင်ပုံမှာ ယင်းအလင်းရောင်သည် သာလွန်ထူးကဲစွာ လင်းလာသည့်အပြင် အလင်းရောင်ထူထဲလာသည်။ အရောင်လုံး အရောင်ခဲကြီးကဲ့သို့ ထင်လာသည်။

အာကာသကသိုဏ်းရှုနည်း

အာကာသဆိုသည်မှာ ကောင်းကင်ဟင်းလင်းပြင်ကို ဆိုလိုသည်။ အမိုး သို့မဟုတ် နံရံကို အချင်းနှစ် ထွာခန့် ဝိုင်းဝိုင်းစက်စက် အပေါက်ဖောက်ထား ရမည်။ ယင်းအပေါက်ကိုကြည့်၍ “ကောင်းကင်ဟင်းလင်း ကောင်းကင်ဟင်းလင်း” ဟု စိတ်ထဲကမှတ်လျက် ကြည့်ရှုရမည်။ စက်ဝိုင်းမဟုတ်သော လေးထောင့်၊ ခြောက် ထောင့် အပေါက်များကိုလည်း ကြည့်ရှု၍ ပရိကမ်ပြုနိုင်သည်။ ပဋိဘာဂနိမိတ်ထင်ရာ၌ ကောင်းကင်ဟင်းလင်း သက်သက် ထင်မြင်တတ်သည်။

ကသိုဏ်း ၁၀ ပါး အချုပ်

ပထဝီကသိုဏ်း၊ အာပေါကသိုဏ်း၊ တေဇောကသိုဏ်း၊ ဝါယောကသိုဏ်း ဤလေးခုကို မဟာဘူတ (မဟာဘုတ်) ကသိုဏ်းလေးခုဟု ခေါ်သည်။ နီလ၊ ပီတ၊ လောဟိတ၊ ဩဒါတ ဤလေးခုကို ဝဏ္ဏကသိုဏ်းဟု ခေါ်သည်။ ဝဏ္ဏကသိုဏ်းလေးပါးတို့၌ မဲနက်သောအဆင်း အစိမ်းရောင်အဆင်းတို့သည် နီလကသိုဏ်း၌ အကျုံးဝင်ကုန်၏။ ထို့နည်းတူ အဝါနှင့်နီစပ်သော အရောင်အဆင်းများကို ပီတကသိုဏ်း၌ ထည့် သွင်း အပ်၏။ အလားတူပင် အနီအဖြူနီစပ်ရာ အရောင်များကို သင့်လျော်သလို အနီရောင်အဖြူရောင် ကသိုဏ်းမှာပင် ကသိုဏ်းမှာပင် ထည့်သွင်းရ၏။ လောက၌ မြင်မြင်သမျှ ကသိုဏ်းချည်းပင်တည်း။ နိမိတ်ရအောင် ကြည့်ရှု တတ်ရန်သာလိုသည်။

အထူးသတိပြုရန်

ကသိုဏ်း ၁၀-ပါးတို့တွင် မိမိနှစ်သက် ထင်မြင်လွယ်သော ကသိုဏ်းတစ်ခုခုကို ရှေးဦးစွာကြည့်ရှု ပွားများ၍ ဈာန်ငါးပါးလုံး ဖြစ်စေအပ်၏။ **ကသိုဏ်းတခုတည်းမှာပင် ဈာန်ငါးပါးလုံးရပြီးမှ** ကျန်သော အခြားကသိုဏ်းများကို ဆက်လက်ပွားများ အားထုတ်ရမည်။

ကသိုဏ်းတစ်ခု၌ ပဋိဘာဂနိမိတ်ထင်ပြီးလျှင် အခြားကသိုဏ်းများ၌လည်း နိမိတ်ထင်ရန်လွယ်သည်။ ပါရမီမရှိသော ပုဂ္ဂိုလ်များမှာ ပထဝီကသိုဏ်း ဝါယောကသိုဏ်း အာပေါကသိုဏ်း နိမိတ်ထင်ရန် ခက်သည်။ မီးကသိုဏ်းနှင့် ကောင်းကင်ကသိုဏ်းတို့သည် နိမိတ်ထင်ရန် လွယ်၏။ ဝဏ္ဏကသိုဏ်းလေးပါးမှာ ပို၍ လွယ်၏။

အဖြူရောင်ကသိုဏ်း

ဝဏ္ဏကသိုဏ်းလေးခုအနက် အဖြူရောင် သြဒါတ ကသိုဏ်းသည် အစကနဦး အားထုတ်သော ပုဂ္ဂိုလ်အား ထိနမိဒ္ဓကို ကင်းကွာစေနိုင်သည်။ စိတ်ကို ကြည်လင်စေတတ်၏။ ဉာဏ်ကိုထက်မြက်စေ၏။ ပဋိဘာဂနိမိတ်ကို မရမီကြားကာလ၌ပင် အထည်အဝတ္ထုအဆင်းဟူသမျှကို အလိုရှိတိုင်း မြင်စေနိုင်၏။ အလွန်တန်ခိုးအာနုဘော်ကြီးသော ကသိုဏ်းဖြစ်၏။ ကသိုဏ်း ၁၀-ပါးတွင် အမြတ်ဆုံးအသာဆုံးဖြစ်၏ ဟူ၍ မြတ်စွာဘုရား ဟောကြားတော်မူခဲ့သည်။ ထို့ကြောင့် လက်ဖြစ်တတွက်ကာလမျှ အချိန်ရပါလျှင် အဖြူရောင် သြဒါတကသိုဏ်းကို ပွားများသင့်ကြပေသည်။

(ဤကသိုဏ်းရှုနည်းအကျဉ်းကို ဗုဒ္ဓဘာသာလက်စွဲကျမ်းမှ ကူးယူဖော်ပြပါသည်)
(ကသိုဏ်းရှုနည်း အကျယ်သိလိုမူ မဟာစည်ဆရာတော်၏
ဝိသုဒ္ဓိမဂ်မြန်မာပြန် ပဌမတွဲ (နှာ၃၆၀-၅၄၉)ကို ကြည့်ရှုလေ့လာပါ)

လောကုတ္တရာစိတ်

ဝိပဿနာဆိုတာ

လောကုတ္တရာစိတ်သည် ဝိပဿနာရှု၍ တရားရသော သူတို့၏ သန္တာန်ဖြစ်ပေါ်သည်။ ဝိပဿနာဆိုတာ နိစ္စ (မြဲသည်ဟုထင်မှတ်ခြင်း) သုခ (ချမ်းသာသည်ဟုထင်မှတ်ခြင်း) အတ္တ (ပြုလုပ်သူ၊ ခံစားသူ အတ္တကောင်ရှိသည်ဟု ထင်မှတ်ခြင်း) ဟု စွဲလမ်းမှုကို ချေဖျက်နိုင်ရန် အနိစ္စ (မမြဲခြင်း) ဒုက္ခ(ဆင်းရဲခြင်း) အနတ္တ (အတ္တကောင်မရှိခြင်း) သဘောတရားကို နားလည်ဖို့ လောကီပရမတ်ရုပ်နာမ်ကို ရှုမှတ်ခြင်းဖြစ်သည်။

ဝိပဿနာရှုမည့် တရား

လောကုတ္တရာစိတ်ကိုကား ဝိပဿနာ မရှုအပ်။ အဘယ့်ကြောင့်ဆိုသော် ပုထုဇဉ်အတွက် လောကုတ္တရာကို မရဘူးသောကြောင့် သဘောလက္ခဏာစသည်ကို အမှန်အတိုင်းမသိနိုင်၍ မရှုအပ်။ အရိယာတို့ကား လောကုတ္တရာစိတ် သဘောကို အမှန်အတိုင်းသိနိုင်သော်လည်း အကျိုးမရှိ၍ မရှုအပ်။ အပူအအေးရုပ်သဘော၊ လိုချင်တပ်မက်ခြင်းစသည့် လောကီတရားတို့ကိုရှုခြင်းသည် နိစ္စ သုခ အတ္တဟု စွဲလမ်းသော ကိလေသာများကို ခွါ၍ နေနိုင်ခြင်း အကျိုးရှိ၏။ လောကုတ္တရာစိတ်ကို နိစ္စ သုခ အတ္တဟု စွဲလမ်းသော ကိလေသာမရှိ၍ လောကုတ္တရာစိတ်ကို ရှုသော်လည်း ကိလေသာပယ်ခြင်းအကျိုးမရှိ။ ညီနေသော မြေကြီးကို ညီအောင် ညှိခြင်းဖြင့် အကျိုးမရှိသကဲ့သို့ဖြစ်သည်။ သို့ဖြစ်၍ ဝိပဿနာရှုရာ၌ လောကီစိတ်+စေတသိက်နှင့် ရုပ်ကိုသာ ရှုရမည်ဟု မှတ်ပါ။

ဝိပဿနာရှုလိုက်ရင်ကုသိုလ်ဖြစ် / မရှုလိုက်ရင် အကုသိုလ်ဖြစ်

မြင်သည့်အခါ မြင်တယ်ဟု မပြတ်တလစပ် မှတ်နေရင် စိတ်သည် မြင်ရုံမျှ၌သာ ရပ်နေသည်။ မြင်ရ၍ ကြိုက်စိတ်မုန်းစိတ် ဆက်လက်ဖြစ်ပေါ်ခြင်း မရှိတော့ပေ။ မြင်သည့်အခါ မြင်တယ်ဟု မမှတ်ရင် မြင်ပြီးနောက် ကြိုက်စိတ်မုန်းစိတ်ပေါ်လာလေသည်။ ကြိုက်စိတ်မုန်းစိတ်သည် ကိလေသာ (အကုသိုလ်) ဖြစ်သည်။ ကြိုက်စိတ်မုန်းစိတ်သည် မြင်ရာ၌ နိစ္စ သုခ အတ္တဟု ထင်မှတ်ခြင်းကြောင့်ဖြစ်သည်။ မြင်ရာ၌ အနိစ္စ ဒုက္ခ အနတ္တအားဖြင့် သိနေလျှင် ကြိုက်စိတ်မုန်းစိတ်မဖြစ်။ မြင်ရာ၌ အနိစ္စ ဒုက္ခ အနတ္တအားဖြင့် သိနေအောင် မြင်သမျှ မြင်တယ်ဟုမှတ်ရမည်။ မှတ်ပါများရင် “မျက်စိနှင့် မြင်စရာ တိုက်ဆိုင်၍ မြင်ခြင်းကိစ္စ ဖြစ်ပေါ်လာသည်။ မြင်ပြီးလျှင်လည်း ပျောက်ကွယ်သွားသည်”ဟု မမြဲသည့်သဘောကို နားလည်လာသည်။ မမြဲသည့်သဘော အထပ်ထပ် အခါခါ ဖြစ်နေရခြင်းဟူသော ဒုက္ခကို နားလည်လာသည်။ မဖြစ်ပါနဲ့ မပျက်နဲ့ဟု ပြောမရသည့် အနတ္တသဘော၊ မျက်စိနှင့်မြင်စရာ တိုက်ဆိုင်၍ မြင်မှုကိစ္စဖြစ်လာသည့် အနတ္တသဘော

ကွက်ကွက်ကွင်းကွင်း နားလည်လာသည်။ ဤသို့ နားလည်အောင် နိစ္စ သုခ အတ္တဟု စွဲလမ်းစရာဖြစ်သော လောကီဖြစ်သော နာမ်နှင့်ရုပ်ကို စဉ်ဆက်မပြတ် ရှုမှတ်နေရမည်။

ဘဝကို ဉာဏသမ္ပယုတ်စိတ်ဖြင့် စခဲ့သော တိဟိတ်ပုဂ္ဂိုလ်သည် ဝိပဿနာရှုဖန်များလတ်သော် လောကုတ္တရာစိတ်ပေါ်ရန် လုံလောက်သော ပမာဏဖြင့် အနိစ္စ ဒုက္ခ အနတ္တကို နားလည်လာလိမ့်မည်။ ထိုအခါ ထိုသူ၏သန္တာန်၌ သောတာပတ္တိမဂ်ဉာဏ် (ပထမဦးဆုံး လောကုတ္တရာစိတ်) ပေါ်လာလိမ့်မည်။ ဘဝကို ဉာဏ်မပါသောစိတ်ဖြင့်စသူ အဟိတ်ပုဂ္ဂိုလ်၊ ဒွိဟိတ်ပုဂ္ဂိုလ်တို့၌ မည့်မျှပင် ဝိပဿနာရှုသော်လည်း သောတာပတ္တိမဂ်ဉာဏ် ပေါ်လာလိမ့်မည်မဟုတ်။ သို့သော် နောင်ဘဝပါရမီအဖြစ် ဝိပဿနာကုသိုလ်တော့ ဖြစ်နိုင်ပေသည်။ (မဟာစည်ဆရာတော် ဝိပဿနာရှုနည်းကျမ်းမှ ကောက်နုတ်ချက်၃၀၁-၃၃၃)

မဂ် ၄-တန် ဖိုလ် ၄-တန် ဖြစ်ပေါ်လာပုံ

ရုပ်နာမ်သင်္ခါရတို့ကို အနိစ္စဒုက္ခအနတ္တ ရှုဖန်များသောသူ၏ သန္တာန်၌ ဘဝင်္ဂစလန ဘဝင်္ဂပစ္ဆေဟူသော ဘဝင်နှစ်ကြိမ် ဖြစ်၍ ချုပ်၏။ ထို့နောက် ရှုမှတ်သောသင်္ခါရကို(မှတ်စရာကို) အာရုံပြု၍ မနောဒွါရာဝဇ္ဇန်းစိတ် သည် တကြိမ်ဖြစ်၍ ချုပ်၏။ ထို့နောင် မဟာကုသိုလ်ဉာဏသမ္ပယုတ် ၄-ခုတို့တွင် ၁-ခုခုသည် မှတ်စရာကို အာရုံပြု၍ ပရိကမ် ဥပစာ အနုလုံဟု သုံးကြိမ်၊ နိဗ္ဗာန်ကို အာရုံပြု၍ ဂေါတြဘုဟု တစ်ကြိမ်၊ ပေါင်း လေးကြိမ် ဖြစ်၍ ချုပ်၏။ ထို့နောင် ဒုက္ခသစ္စာကို ပိုင်းရှား၍ သိခြင်း၊ သမုဒယသစ္စာကို ပယ်ခြင်း၊ နိရောဓသစ္စာကို မျက်မှောက်ပြုခြင်း၊ မဂ္ဂသစ္စာကို ပွားခြင်း ဤလေးပါးသောကိစ္စကို တပြိုင်နက် ပြီးစေလျက် သောတာပတ္တိမဂ်စိတ် တကြိမ်သာဖြစ်၍ ချုပ်၏။ ထို့နောင် မဂ်စိတ်က ဖြစ်စေအပ်သော ဖိုလ်စိတ်သည် ပညာအားနည်းသူအတွက် နှစ်ကြိမ်၊ ပညာအားကြီးသူအတွက် သုံးကြိမ်ဖြစ်၍ ချုပ်၏။ ထို့နောင်ဘဝင်ဖြစ်ထိုက်သမျှ ဖြစ်၏။

ထို့နောင် ဘဝင်္ဂစလန ဘဝင်္ဂပစ္ဆေဟူသော ဘဝင်နှစ်ကြိမ် ဖြစ်၍ ချုပ်၏။ ထို့နောက် ရှုမှတ်သောသင်္ခါရကို(မှတ်စရာကို) အာရုံပြု၍ မနောဒွါရာဝဇ္ဇန်းစိတ်သည် တကြိမ်ဖြစ်၍ ချုပ်၏။ ထို့ နောင် မဟာကုသိုလ်ဉာဏသမ္ပယုတ် ၄-ခုတို့တွင် ၁-ခုခုသည် မှတ်စရာကို အာရုံပြု၍ ပရိကမ် ဥပစာ အနုလုံဟု သုံးကြိမ်၊ နိဗ္ဗာန်ကို အာရုံပြု၍ ဝေါဒါန်ဟု တစ်ကြိမ်၊ ပေါင်း လေးကြိမ် ဖြစ်၍ ချုပ်၏။ ထို့နောင် ဒုက္ခသစ္စာကို ပိုင်းရှား၍ သိခြင်း၊ သမုဒယသစ္စာကို ပယ်ခြင်း၊ နိရောဓသစ္စာကို မျက်မှောက်ပြုခြင်း၊ မဂ္ဂသစ္စာကို ပွားခြင်း၊ ဤလေးပါးသော ကိစ္စကို တပြိုင်နက် ပြီးစေလျက် သကဒါဂါမိမဂ်စိတ် တကြိမ် သာ ဖြစ်၍ ချုပ်၏။ ထို့နောင် မဂ်စိတ်က ဖြစ်စေအပ်သော ဖိုလ်စိတ်သည် ပညာအားနည်းသူအတွက် နှစ်ကြိမ်၊ ပညာအားကြီးသူအတွက် သုံးကြိမ်ဖြစ်၍ ချုပ်၏။ ထို့နောင်ဘဝင်ဖြစ်ထိုက်သမျှ ဖြစ်၏။ ထို့အတူ အနာဂါမိမဂ်/ဖိုလ်နှင့် အရဟတ္တမဂ်/ဖိုလ်စိတ်တို့လည်း ပေါ်လာကြကုန်၏။

လောကုတ္တရာစိတ်အကျဉ်း ၈-ပါး

မဂ် ၄-ပါး(ကုသိုလ်)

- ၁။ သောတာပတ္တိမဂ်
- ၂။ သကဒါဂါမိမဂ်
- ၃။ အနာဂါမိမဂ်
- ၄။ အရဟတ္တမဂ်

ဖိုလ် ၄-ပါး(ဝိပါက်)

- ၁။ သောတာပတ္တိဖိုလ်
- ၂။ သကဒါဂါမိဖိုလ်
- ၃။ အနာဂါမိဖိုလ်
- ၄။ အရဟတ္တဖိုလ်

ဤသို့လျှင် မဂ် ၄-တန်၊ ဖိုလ် ၄-တန်၊ နိဗ္ဗာန်ကို မျက်မှောက်ပြုရသဖြင့် **၁၆-ပါးသော မဂ်ကိစ္စ** ကုန်ပြီး၍ ကိလေသာ အာသဝေါ ကင်းပြီးသော ရဟန္တာပုဂ္ဂိုလ်တို့သည် **၁၉-ပါးသော ပေစ္စဝေက္ခဏာဉာဏ်** တို့ဖြင့် အဖန်တလဲလဲဆင်ခြင်၍ အလွန်လျှင် ဝမ်းမြောက်သဖြင့် အလုံးစုံသော ဝဋ်ဆင်းရဲဘေးမှ ကင်းခြင်းသို့ ရောက်လေ၏။ တစ်စုံတစ်ခုသော ရုပ်နာမ်ခန္ဓာ သင်္ခါရသဘောတရားတို့၌ စွဲလမ်းခြင်းမရှိပြီ။
(ဂမ္ဘီရတ္ထဒေသနာမှ ကောက်နုတ်ချက် ၃၃၇-၃၃၈)

မဂ်ကိစ္စ ၁၆-ချက်ဟူသည်

ဆီမီးသည် မီးစာကိုလောင်ခြင်း၊ အမှောင်ကို ပယ်ရှင်းခြင်း၊ အလင်းရောင်ကို ပြုခြင်း၊ ဆီကိုကုန်ခမ်းစေခြင်း ဟူသောကိစ္စ ၄-ချက်ကို တစ်ပြိုင်နက်ပြီးစေသကဲ့သို့ ထို့အတူ မဂ်စိတ်တပါးစီသည် ဒုက္ခသစ္စာကို ပိုင်းရှား၍ သိခြင်း သမုဒယသစ္စာကို ပယ်ခြင်း၊ နိရောဓသစ္စာကို မျက်မှောက်ပြုခြင်း၊ မဂ္ဂသစ္စာကို ပွားစေခြင်းဟူသော ကိစ္စ ၄-ချက်ကို ဆောင်ရွက်သည်။ ထို့ကြောင့် မဂ်စိတ် ၄-ပါးဖြစ်၍ မဂ်ကိစ္စ (၄ x ၄ =) ၁၆-ချက် ဖြစ်ပါသည်။
(အာစာရာဘိဝံသ၏လက်စွဲအဘိဓမ္မာ-၂၅၀)

ပေစ္စဝေက္ခဏာဉာဏ် ၁၉-တန်

မဂ်ဖိုလ်ရသော အရိယာပုဂ္ဂိုလ်တို့သည် မိမိရသော မဂ်ဖိုလ်ကို ဆင်ခြင်ကြ၏။ ဆင်ခြင်ပုံမှာ မဂ်ဝီထိ ကျပြီး၍ ဖိုလ်မှထသောအခါ အကြားအမြင်များသူတို့သည် “သောတာပတ္တိမဂ်ကို ရပြီ၊ ဖိုလ်ကိုရပြီ၊ နိဗ္ဗာန်ကိုရပြီ” ဟု ဆင်ခြင်၏။ ထို့ပြင် “ပယ်လိုက်သောကိလေသာ၊ မပယ်ရသေးသော ကိလေသာတို့ကို လည်း” ဆင်ခြင်၏။ အကြားအမြင်နည်းသူတို့သည် “သောတာပတ္တိမဂ်ကို ရပြီ၊ ဖိုလ်ကိုရပြီ၊ နိဗ္ဗာန်ကိုရပြီ” ဟုသာ ဆင်ခြင်၏။ “ပယ်လိုက်သောကိလေသာ၊ မပယ်ရသေးသော ကိလေသာတို့ကိုကား” မဆင်ခြင်ကြပေ။
ထို့ကြောင့် ပစ္စဝေက္ခဏာဇောဝီထိဉာဏ် အစုံကျ၍ အကုန်ရေတွက်ပါလျှင် သောတာပန်ပုဂ္ဂိုလ်၌ မဂ်ကိုဆင်ခြင်ခြင်း၊ ဖိုလ်ကိုဆင်ခြင်ခြင်း၊ နိဗ္ဗာန်ကိုဆင်ခြင်ခြင်း၊ ပယ်ပြီးကိလေသာကိုဆင်ခြင်ခြင်း၊

ကြွင်းကိလေသာကို ဆင်ခြင်ခြင်း စိတ်အစဉ်(ဝီထိ) ငါးခုဖြစ်၏။ သကဒါဂါမ်ပုဂ္ဂိုလ်၌လည်းကောင်း အနာဂါမ်ပုဂ္ဂိုလ်၌လည်းကောင်း ထို့အတူ ငါးခုစီဖြစ်၏။ ရဟန္တာပုဂ္ဂိုလ်၌ ကြွင်းကိလေသာ ဆင်ခြင်ဖွယ် မရှိ၍ စိတ်အစဉ် လေးခုသာ ဖြစ်၍ ပေစ္စဝေက္ခဏာဝီထိ ၁၉-ကြိမ်ဟူ၍ မှတ်အပ်ပေသည်။

(မင်းကွန်း ဝိပဿနာဋီကာ ဒုတွဲ ၆၇-၆၈)

ခက်ဆစ်အဓိပ္ပါယ်များ

ဥပစာရသမာဓိဇော-မဂ်၏အနီးဥပစာ၌ဖြစ်သော သမာဓိအားကောင်းသော ကာမဇောများ

ပရိကမ် ။ အပ္ပနာခေါ် ဈာန်ဇောမဂ်ဇောတို့ကို ဖြစ်ပေါ်လာအောင် ပြုစီမံတတ်သောကြောင့် ပရိကမ်ဟု ခေါ်သည်။

ဥပစာ ။ အပ္ပနာအနီး၌ ဖြစ်တတ်သောကြောင့် ဥပစာရဟု ခေါ်သည်။

အနုလုံ ။ ရှေးရှေး ပရိကမ်တို့၏ ကိစ္စကိုလည်း ဆက်လက်၍ ဆောင်ရွက်တတ်၊ ထိုကိစ္စအတွက် အပ္ပနာကိုလည်း ပေါ်လာစေတတ်၍ ရှေးရှေးပရိကမ်နှင့် နောက်အပ္ပနာအား လျော်သောကြောင့် “အနုလုံ”ဟု ခေါ်သည်။

ဂေါတြဘု(ဝေါဒါန်) ။ ကာမအန္ဓယ်၊ ပုထုဇဉ်အန္ဓယ်ကို ဖြတ်တောက်တတ်သောကြောင့် ဂေါတြဘု ဟုခေါ်၏။ အထက်မဂ်ဝီထိများ၌ “ဂေါတြဘု”ကို “ဝေါဒါန်”ဟု ခေါ်သည်။

သောတာပန္န=သောတ-အရိယာမဂ်တည်းဟူသော ရေအယဉ်သို့+အာပန္န-ရောက်ပြီးသူ အရိယာမဂ်ရေအယဉ်သို့ရောက်ပြီ၊ ရှေ့သို့တိုးလျှင် နိဗ္ဗာန်တည်းဟူသော သမုဒြာသို့ ဝင်ဘို့ရာ သာရိသော ပုဂ္ဂိုလ်ကို သောတာပန်ဟု ခေါ်သည်။ သောတာပန်သည် အပါယ်ရောက်ကြောင်း အကုသိုလ်ကို မပြုတော့။ ကာမဘုံ၌ ၇-ကြိမ်ထက်ပို၍ ပဋိသန္ဓေမနေတော့၊ ဗြဟ္မာ့ဘုံ၌ကား ရ-ကြိမ်ထက်ပို၍ နေသေး၏။

သကဒါဂါမ်=ကာမဘုံမှ ကာမဘုံသို့ တကြိမ်သာ ပဋိသန္ဓေနေလာ၍ ရဟန္တာဖြစ်သူ

အနာဂါမ်=ကာမဘုံ၌ ပဋိသန္ဓေ လာမနေတော့သူ

ရဟန္တာ=ကိလေသာအားလုံး ကင်းပြီးသူ

လောကုတ္တရာစိတ်အကျယ် ၄၀

ဈာန်သည် အာရမ္မဏဈာန် လက္ခဏဈာန်ဟု နှစ်မျိုးရှိ၏။ ရူပဈာန်စိတ် အရူပဈာန်စိတ်တို့၏ အာရုံဖြစ်သော ကသိုဏ်းစသော အာရုံတို့ကို စူးစိုက်စွာ ရှုတတ်သော ဈာန်သည် အာရမ္မဏဈာန်မည်၏။ ဝိပဿနာ၏ အာရုံဖြစ်သော ရုပ်နာမ်တို့၏ အနိစ္စ ဒုက္ခ အနတ္တ လက္ခဏာတို့ကို စူးစိုက်စွာ ရှုတတ်ကြည့် တတ်သော ဈာန်သည် လက္ခဏဈာန်မည်၏။ တရားရှုမှတ်စဉ်ဖြစ်သော ဝိပဿနာကုသိုလ်သည် အနိစ္စ ဒုက္ခ အနတ္တကို စူးစိုက်စွာရှု၏။ မဂ်စိတ်ပေါ်မှ အနိစ္စဒုက္ခအနတ္တ ရှုသည့်ကိစ္စ ပြီးဆုံးသောကြောင့် မဂ်စိတ်လည်း အနိစ္စဒုက္ခအနတ္တ လက္ခဏာတို့ကို ရှု၏။ သိ၏ ဟု ဆိုအပ်၏။ ဖိုလ်စိတ်သည် နိဗ္ဗာန်၏ တည်မြဲသော ငြိမ်းအေးမှု သဘောလက္ခဏာ (တထလက္ခဏာ) ကို ရှု၏။ သိ၏။

အချုပ်အားဖြင့် “ရူပစိတ် ၁၅-ပါး၊ အရူပစိတ် ၁၂-ပါးတို့သည် အာရုံကို စူးစိုက်စွာကြည့်ရှုတတ်သော ကြောင့် အာရမ္မဏဈာန်မည်၏။ မဂ်စိတ်သည် ရှုမှတ်စရာ ရုပ်နာမ်၏ အနိစ္စဒုက္ခအနတ္တကို ရှုသိသော ကြောင့်လည်းကောင်း၊ ဖိုလ်စိတ်သည် နိဗ္ဗာန်၏ တည်မြဲသော အေးမြခြင်းလက္ခဏာကို သိသောကြောင့် လည်းကောင်း လက္ခဏဈာန်မည်၏” ဟု သိပါ။

သို့ဖြစ်၍ မဂ်စိတ် ဖိုလ်စိတ် ဖြစ်စဉ် ၎င်းစိတ်တို့နှင့် အတူဖြစ်နေကြသော ဝိတက်၊ ဝိစာရ၊ ပီတိ၊ သုခ၊ ဧကဂ္ဂတာ တို့သည် ဈာန်အမည်ရကြ၏ဟု သိပါ။ မဂ်စိတ်ဖိုလ်စိတ်တွင် ဈာန်အင်္ဂါ ၅-မျိုးလုံးပါက ပထမ ဈာန် မဂ်စိတ်/ဖိုလ်စိတ်ဟုလည်းကောင်း၊ ၄-မျိုးသာပါက ဒုတိယဈာန် မဂ်စိတ်/ဖိုလ်စိတ်ဟုလည်းကောင်း၊ သုံးမျိုးသာပါက တတိယဈာန် မဂ်စိတ်/ဖိုလ်စိတ်ဟုလည်းကောင်း၊ သုခ+ဧကဂ္ဂတာဟူသော ၂-မျိုးသာပါက စတုတ္ထဈာန် မဂ်စိတ်/ဖိုလ်စိတ်ဟုလည်းကောင်း ဥပေက္ခာ+ဧကဂ္ဂတာဟူသော ၂-မျိုးသာပါက ပဉ္စမဈာန် မဂ်စိတ်/ဖိုလ်စိတ်ဟုလည်းကောင်း သိပါ။

မဂ်ကိုရအောင် အားထုတ်သူသည် ရူပဈာန် အရူပဈာန် မရသောသူ (သုက္ခဝိပဿက) ရူပ ဈာန် အရူပဈာန် ရသောသူ (ဈာန်လာဘီ)ဟု နှစ်မျိုးရှိ၏။ ဈာန်မရသောသူသည် ဝိပဿနာရှုသောအခါ ဈာန်စိတ်များကို မရှုနိုင်။ ဈာန်စိတ်ကို မရှုနိုင်၍ ဈာန်အင်္ဂါများကိုလည်း စက်ဆုပ်မှုမရှိ။ ထို့ကြောင့် မဂ်စိတ်ပေါ်သောအခါ မဂ်စိတ်၌ ဈာန်အင်္ဂါ ၅-မျိုးလုံးပါသည်။ အကျိုးဖြစ်သော ဖိုလ်စိတ်၌လည်း ဈာန်အင်္ဂါ ၅-မျိုးလုံးပါသည်။ ထိုမဂ်ဖိုလ်စိတ်ကို ပထမဈာန် မဂ်ဖိုလ်စိတ်ဟု ခေါ်သည်။

ဈာန်ရသူသည်လည်း ဈာန်ကို မရှုပဲ ကာမစိတ်နှင့်ရုပ်ကိုသာ ရှုရင်သော်လည်းကောင်း၊ သို့မဟုတ် သမာဓိကောင်းအောင် ပထမဈာန်ကို ဝင်စားပြီး ဈာန်မှအထွေတွက် ပထမဈာန်မှတစ်ပါးသော အခြားကာမစိတ်နှင့်

ရုပ်တရားကို ရှုရင်သော်လည်းကောင်း၊ သို့မဟုတ် ပထမဈာန်ကိုသာ ရှုရင်သော်လည်းကောင်း၊ သို့မဟုတ် ပထမဈာန်ကို ဝင်စားသုံးသပ်ပြီး ပထမဈာန်မဂ်ဖိုလ်စိတ် ပေါ်လာရင်ကောင်းမှာပဲဟု အလိုဆန္ဒဖြစ်ရင်သော်လည်းကောင်း၊ မဂ်စိတ်ပေါ်လာရာတွင် ဈာန်အင်္ဂါကို စက်ဆုပ်ခြင်း မရှိ၍ ဈာန်အင်္ဂါ ၅-မျိုးလုံး ပါလိမ့်မည်။ အကျိုးဖြစ်သော ဖိုလ်စိတ်၌လည်း ဈာန်အင်္ဂါ ၅-မျိုးလုံးပါသည်။ ထိုမဂ်ဖိုလ်စိတ်ကို ပထမဈာန် မဂ်ဖိုလ်စိတ်ဟု ခေါ်သည်။

ဈာန်ရသူသည် သမာဓိကောင်းအောင် ဒုတိယဈာန်ကို ဝင်စားပြီး ဈာန်မှ အထတွင် ဒုတိယ ဈာန်မှ တပါးသော အခြားကာမစိတ်နှင့် ရုပ်တရားကို ရှုရင်သော်လည်းကောင်း (ပါဒကဈာနဝါဒ) သို့မဟုတ် ဒုတိယဈာန်ကို ရှုရင်သော်လည်းကောင်း (သမ္မသိတဈာနဝါဒ) သို့မဟုတ် ဒုတိယဈာန်ကို ဝင်စားသုံးသပ်ပြီး ဒုတိယဈာန် မဂ်ဖိုလ်စိတ် ပေါ်လာရင်ကောင်းမှာပဲဟု အလိုဆန္ဒဖြစ်ရင်သော်လည်းကောင်း၊ (ပုဂ္ဂလဇ္ဈာသယ) မဂ်စိတ်ပေါ်လာရာတွင် ဝိတက်ကို စက်ဆုပ်သဖြင့် ထိုမဂ်စိတ်၌ ဝိစာရ ပီတိ သုခ ဧကဂ္ဂတာ ဈာန်အင်္ဂါ ၄-ပါးသာ ပါလိမ့်မည်။ အကျိုးဖြစ်သော ဖိုလ်စိတ်၌လည်း ဈာန်အင်္ဂါ ၄-မျိုးသာ ပါသည်။ ထိုမဂ်ဖိုလ်စိတ်ကို ဒုတိယဈာန် မဂ်ဖိုလ်စိတ်ဟု ခေါ်သည်။

ဈာန်ရသူသည် သမာဓိကောင်းအောင် တတိယ/စတုတ္ထ/ပဉ္စမဈာန်ကို ဝင်စားပြီး ဈာန်မှအထတွင် တတိယ/စတုတ္ထ/ပဉ္စမဈာန်မှတပါးသော ကာမစိတ်နှင့်ရုပ်တရားကို ရှုရင်သော်လည်းကောင်း၊ သို့မဟုတ် တတိယ/စတုတ္ထ/ပဉ္စမဈာန်ကို ရှုရင်သော်လည်းကောင်း၊ သို့မဟုတ် တတိယ/စတုတ္ထ/ပဉ္စမဈာန်ကို ဝင်စားသုံးသပ်ပြီး တတိယ/စတုတ္ထ/ပဉ္စမဈာန် မဂ်ဖိုလ်စိတ် ပေါ်လာရင်ကောင်းမှာပဲဟု အလိုဆန္ဒဖြစ်ရင်သော်လည်းကောင်း၊ မဂ်ဖိုလ်စိတ်ပေါ်လာရာတွင် တတိယ/စတုတ္ထ/ပဉ္စမဈာန် မဂ်ဖိုလ်စိတ်များ ပေါ်လာလိမ့်မည်။

ခက်ဆစ်အဓိပ္ပါယ်

- ပါဒကဈာန-ဝိပဿနာ၏အခြေခံဈာန်
- သမ္မသိတဈာန-ဝိပဿနာရှုစရာဈာန်
- ပုဂ္ဂလဇ္ဈာသယ-ယောဂီ၏အလိုဆန္ဒ

ဤသို့အားဖြင့် သောတာပတ္တိမဂ်စိတ် ၅-ပါး၊ သောတာပတ္တိဖိုလ်စိတ် ၅-ပါး၊ သကဒါဂါမိမဂ်စိတ် ၅-ပါး၊ သကဒါဂါမိဖိုလ်စိတ် ၅-ပါး၊ အနာဂါမိမဂ်စိတ် ၅-ပါး၊ အနာဂါမိဖိုလ်စိတ် ၅-ပါး၊ အရဟတ္တမဂ်စိတ် ၅-ပါး၊ အရဟတ္တဖိုလ်စိတ် ၅-ပါး၊ ပေါင်း လောကုတ္တရာစိတ် အကျယ် ၄၀ ဖြစ်သည်။

သောတာပတ္တိမဂ်စိတ် ၅-ပါး

- ၁။ ဝိတက် ဝိစာရ ပီတိ သုခ ဧကဂ္ဂတာ ဈာန်အင်္ဂါ ၅-ပါးနှင့် တကွဖြစ်သော ပထမဈာန်သောတာပတ္တိမဂ်စိတ်-၁
- ၂။ ဝိစာရ ပီတိ သုခ ဧကဂ္ဂတာ ဈာန်အင်္ဂါ ၄-ပါးနှင့် တကွဖြစ်သော ဒုတိယဈာန်သောတာပတ္တိမဂ်စိတ်-၁
- ၃။ ပီတိ သုခ ဧကဂ္ဂတာ ဈာန်အင်္ဂါ ၃-ပါးနှင့် တကွဖြစ်သော တတိယဈာန်သောတာပတ္တိမဂ်စိတ်-၁
- ၄။ သုခ ဧကဂ္ဂတာ ဈာန်အင်္ဂါ ၂-ပါးနှင့် တကွဖြစ်သော စတုတ္ထဈာန်သောတာပတ္တိမဂ်စိတ်-၁
- ၅။ ဥပေက္ခာ ဧကဂ္ဂတာ ဈာန်အင်္ဂါ ၂-ပါးနှင့် တကွဖြစ်သော ပဉ္စမဈာန်သောတာပတ္တိမဂ်စိတ်-၁

သောတာပတ္တိဖိုလ်စိတ် ၅-ပါး၊ သကဒါဂါမိမဂ်စိတ် ၅-ပါး၊ သကဒါဂါမိဖိုလ်စိတ် ၅-ပါး၊
 အနာဂါမိမဂ်စိတ် ၅-ပါး၊ အနာဂါမိဖိုလ်စိတ် ၅-ပါး၊ အရဟတ္တမဂ်စိတ် ၅-ပါးကိုလည်း
 နည်းတူရေတွက်ပါ။

အရဟတ္တဖိုလ်စိတ် ၅-ပါး

- ၁။ ဝိတက် ဝိစာရ ပီတိ သုခ ဧကဂ္ဂတာ ဈာန်အင်္ဂါ ၅-ပါးနှင့် တကွဖြစ်သော ပထမဈာန်အရဟတ္တဖိုလ်စိတ်-၁
- ၂။ ဝိစာရ ပီတိ သုခ ဧကဂ္ဂတာ ဈာန်အင်္ဂါ ၄-ပါးနှင့် တကွဖြစ်သော ဒုတိယဈာန်အရဟတ္တဖိုလ်စိတ်-၁
- ၃။ ပီတိ သုခ ဧကဂ္ဂတာ ဈာန်အင်္ဂါ ၃-ပါးနှင့် တကွဖြစ်သော တတိယဈာန်အရဟတ္တဖိုလ်စိတ်-၁
- ၄။ သုခ ဧကဂ္ဂတာ ဈာန်အင်္ဂါ ၂-ပါးနှင့် တကွဖြစ်သော စတုတ္ထဈာန်အရဟတ္တဖိုလ်စိတ်-၁
- ၅။ ဥပေက္ခာ ဧကဂ္ဂတာ ဈာန်အင်္ဂါ ၂-ပါးနှင့် တကွဖြစ်သော ပဉ္စမဈာန်အရဟတ္တဖိုလ်စိတ်-၁

မင်္ဂလာ-ပါး ပယ်သော အကုသိုလ်များ

မင်္ဂလာ-ပါး သောတာပတ္တိ	ပယ်သံယောဇဉ် သက္ကာယဒိဋ္ဌိ ဝိစိကိစ္ဆာ သီလဗ္ဗတပရာမာသ အပါယ်ရောက်ကြောင်း	ပယ်-ကိလေသာ ဒိဋ္ဌိ ဝိစိကိစ္ဆာ	ပယ်-မိစ္ဆာ မိစ္ဆာဒိဋ္ဌိ မုသာဝါဒ မိစ္ဆာကမ္မန္တ မိစ္ဆာအာဇီဝ	ပယ်-လောကဓံ	ပယ်-နိဝရဏ ဝိစိကိစ္ဆာ	ပယ်-အနုသယ ဒိဋ္ဌာနုသယ ဝိစိကိစ္ဆာ နုသယ	ပယ်-အကုသလကမ္မပထ ပါဏာတိပါတ အဒိန္နာဒါန ကာမေသုမိစ္ဆာစာရ မုသာဝါဒ မိစ္ဆာဒိဋ္ဌိ
သကဒါဂါမိ	ကြမ်းတမ်းသော ကာမရာဂ, ပဋိဗ္ဗ						
အနာဂါမိ	သိမ်မွေ့သော ကာမရာဂ, ပဋိဗ္ဗ	ဒေါသ	မိစ္ဆာသကပ္ပံ၊ ပိသုဏဝါစာ ဖရသဝါစာ	လောကဓံကြောင့် ဖြစ်သော ဒေါသ	ကာမစ္ဆန္တ ဗျာပါဒ ကုက္ကစ္ဆ ထိန + မိဒ္ဓ ဥဒ္ဓစ္စ	ကာမရာဂါနုသယ ပဋိဗ္ဗာနုသယ	ပိသုဏဝါစာ ဖရသဝါစာ ဗျာပါဒ
အရဟတ္တ	ကျန်သံယောဇဉ်	ကျန်ကိလေသာ	သမ္ဗုပ္ပလပ၊ မိစ္ဆာဝါယာမ မိစ္ဆာသတိ၊ မိစ္ဆာသမာဓိ မိစ္ဆာဝိမုတ္တိ၊ မိစ္ဆာဉာဏ်	လောကဓံကြောင့် ဖြစ်သော လောဘ		မာနာနုသယ ဘဝရာဂါနုသယ အဝိဇ္ဇာနုသယ	သမ္ဗုပ္ပလပ၊ အဘိဇ္ဇာ

ခက်ဆစ် မိစ္ဆတ္တ-မှားသောသဘော။ မိစ္ဆာဝိမုတ္တိ-ကိလေသာမှ မလွတ်ပဲ လွတ်ပြီဟု ဆင်ခြင်မှုဖြစ်ခြင်း။ မိစ္ဆာဉာဏ်-မကောင်းမှု ပြီးမြောက်စေရန် ကြံစည်သော ဉာဏ်နှင့် ထိုကြံစည်ပြုလုပ်သည်ကို ကောင်းသည်ဟု ဆင်ခြင်မှု(တရားကိုယ် မောဟ) မစ္ဆရိယ ငါးပါးနှင့် အဂတိလေးပါးကို သောတာပတ္တိမဂ်က ပယ်သည်။
မစ္ဆရိယငါးပါး- နေရာ၊ လာဘ်၊ အမျိုး၊ အတတ်ပညာ၊ ဂုဏ်သတင်းတို့၌ သူတပါးနှင့် ဆက်ဆံသည်ကို သီးမခံနိုင်ခြင်း။ **အဂတိလေးပါး**-ချစ်ခြင်း၊ မုန်းခြင်း၊ နားမလည်ခြင်း၊ ကြောက်ခြင်းတို့ကြောင့် မပြုသင့်သည်ကိုပြုခြင်း၊ ပြုသင့်သည်ကို မပြုခြင်း။ အရိယာတို့မရောက်ထိုက်၍ အဂတိဟု ခေါ်သည်။ (အ+မဂတိ+ရောက်အပ်)
 (မဟာစည်ဆရာတော်ဝိသုဒ္ဓိမဂ်မြန်မာပြန် စတုတ္ထတွဲ ၅၅၄-၅၆၀)

✦ အကုသိုလ်ကံ၏အဖြစ်ကြောင့်၎င်း၊ ဒုဂ္ဂတိ၏အဖြစ်ကြောင့်၎င်း၊ ပါဏာတိပါတစသော ဤတရား ၁၀-ပါးကို ကမ္မပထဟု ခေါ်ဆိုရလေသည်။ တမင်တမိုလ်မျှ ရှိပြီးသော အရိယာတို့မှာမူ အကုသိုလ်မကုန်သေး၍ ကိုယ်နှုစိတ်တို့ဖြင့် လွန်ကျူးပြုမိသော်လည်း နောင်အခါ ပဝတ္တိကျိုးကားလေး၏။ ပဋိသန္ဓေကျိုးမှာ ကမ္မပထမမြောက်၍ လွတ်ကင်းလေတော့၏။

(မင်းကွန်း ဝိပဿနာဋီကာ ဒုတွဲ ၁၀၅)

စိတ်အကျဉ်း ၈၉-ပါး၊ စိတ်အကျယ် ၁၂၁-ပါး

အကုသိုလ်စိတ် ၁၂ ပါး

- (က) လောဘမှု ၈ ပါး
- ၁။ သောမနဿဟဂုတ် ဒိဋ္ဌိဂတသမ္ပယုတ် အသင်္ခါရိကစိတ် ၁
- ၂။ ။ သသင်္ခါရိကစိတ် ၁
- ၃။ ။ ဒိဋ္ဌိဂတဝိပုယုတ် အသင်္ခါရိကစိတ် ၁
- ၄။ ။ သသင်္ခါရိကစိတ် ၁
- ၅။ ။ ဒိဋ္ဌိဂတသမ္ပယုတ် အသင်္ခါရိကစိတ် ၁
- ၆။ ။ သသင်္ခါရိကစိတ် ၁
- ၇။ ။ ဒိဋ္ဌိဂတဝိပုယုတ် အသင်္ခါရိကစိတ် ၁
- ၈။ ။ သသင်္ခါရိကစိတ် ၁

(ခ) ဒေါသမှုစိတ် ၂ ပါး

- ၁။ ဒေါမနဿဟဂုတ် ပဋိဿသမ္ပယုတ် အသင်္ခါရိကစိတ် ၁
- ၂။ ။ သသင်္ခါရိကစိတ် ၁
- ၃။ ။ ဒိဋ္ဌိဂတဝိပုယုတ် အသင်္ခါရိကစိတ် ၁
- ၄။ ။ ဒုဒ္ဓစ္စသမ္ပယုတ်စိတ် ၁

အဟတ်စိတ် ၁၈ ပါး

- (က) အကုသလဝိပါက် ၇ ပါး
- ၁။ ဥပေက္ခာသဟဂုတ် စက္ခုဝိညာဏ်စိတ် ၁
- ၂။ ဥပေက္ခာသဟဂုတ် သောတဝိညာဏ်စိတ် ၁
- ၃။ ဥပေက္ခာသဟဂုတ် ဃာနဝိညာဏ်စိတ် ၁
- ၄။ ဥပေက္ခာသဟဂုတ် ဇိဝှဝိညာဏ်စိတ် ၁
- ၅။ ဒုက္ခသဟဂုတ် ကာယဝိညာဏ်စိတ် ၁
- ၆။ ဥပေက္ခာသဟဂုတ် သမ္ပုဋ္ဌိဝိညာဏ်စိတ် ၁
- ၇။ ဥပေက္ခာသဟဂုတ် သန္တီရဏစိတ် ၁

(ခ) အဟိတ်ကုသလဝိပါက် ၈ ပါး

- ၁။ ဥပေက္ခာသဟဂုတ် စက္ခုဝိညာဏ်စိတ် ၁
- ၂။ ဥပေက္ခာသဟဂုတ် သောတဝိညာဏ်စိတ် ၁
- ၃။ ဥပေက္ခာသဟဂုတ် ဃာနဝိညာဏ်စိတ် ၁
- ၄။ ဥပေက္ခာသဟဂုတ် ဇိဝှဝိညာဏ်စိတ် ၁
- ၅။ သုခသဟဂုတ် ကာယဝိညာဏ်စိတ် ၁
- ၆။ ဥပေက္ခာသဟဂုတ် သမ္ပုဋ္ဌိဝိညာဏ်စိတ် ၁
- ၇။ သောမနဿသဟဂုတ် သန္တီရဏစိတ် ၁
- ၈။ ဥပေက္ခာသဟဂုတ် သန္တီရဏစိတ် ၁

(ဂ) အဟိတ်ကြိယာ ၃ ပါး

- ၁။ ဥပေက္ခာသဟဂုတ် ပဉ္စဒ္ဓါရာဂဇွန်းစိတ် ၁
- ၂။ ဥပေက္ခာသဟဂုတ် မနောဒ္ဓါရာဂဇွန်းစိတ် ၁
- ၃။ သောမနဿသဟဂုတ် ဟသိတုပ္ပါဒ်စိတ် ၁

ကာမသောဘာနစိတ် ၂၄ ပါး

- (က) မဟာကုသိုလ်စိတ် ၈ ပါး
- (ခ) မဟာဝိပါက်စိတ် ၈ ပါး
- (ဂ) မဟာကြိယာစိတ် ၈ ပါး
- ၁။ သောမနဿသဟဂုတ် ဉာဏသမ္ပယုတ် အသင်္ခါရိကစိတ် ၁
- ၂။ ။ ။ သသင်္ခါရိကစိတ် ၁
- ၃။ ။ ။ ဩဏဝိပုယုတ် အသင်္ခါရိကစိတ် ၁
- ၄။ ။ ။ သသင်္ခါရိကစိတ် ၁
- ၅။ ဥပေက္ခာသဟဂုတ် ဉာဏသမ္ပယုတ် အသင်္ခါရိကစိတ် ၁
- ၆။ ။ ။ သသင်္ခါရိကစိတ် ၁
- ၇။ ။ ။ ဩဏဝိပုယုတ် အသင်္ခါရိကစိတ် ၁
- ၈။ ။ ။ သသင်္ခါရိကစိတ် ၁

ရူပါဝစရစိတ် ၁၅ ပါး

- (က) ကုသိုလ်စိတ် ၅ ပါး
- (ခ) ဝိပါက်စိတ် ၅ ပါး
- (ဂ) ကြိယာစိတ် ၅ ပါး
- ၁။ ဝိတက် ဝိစာရ ဝိတိ သုခ ဧကဂ္ဂတာ ၅-ပထမဈာန်စိတ်
- ၂။ ။ ။ ။ ။ ။ ၄-ဒုတိယဈာန်စိတ်
- ၃။ ။ ။ ။ ။ ။ ၃-တတိယဈာန်စိတ်
- ၄။ ။ ။ ။ ။ ။ ၂-စတုတ္ထဈာန်စိတ်
- ၅။ ။ ။ ။ ။ ။ ၂-ပဉ္စမဈာန်စိတ်

အရူပါဝစရစိတ် ၁၂ ပါး

- (က) ကုသိုလ်စိတ် ၄ ပါး
- (ခ) ဝိပါက်စိတ် ၄ ပါး
- (ဂ) ကြိယာစိတ် ၄ ပါး
- ၁။ အာကာသာနဉ္စယတနဈာန်စိတ်
- ၂။ ဝိညာဏဉ္စယတနဈာန်စိတ်
- ၃။ အာကိဉ္စယတနဈာန်စိတ်
- ၄။ နေဝညာနာသညာယတနဈာန်စိတ်

လောကုတ္တရာစိတ် ၈ ပါး

- (က) မဂ် ၄ ပါး (ခ) ဖိုလ် ၄ ပါး
- ၁။ သောတာပတ္တိမဂ်စိတ်၊ ဖိုလ်စိတ်
- ၂။ သကဒါဂါမိမဂ်စိတ်၊ ဖိုလ်စိတ်
- ၃။ အနာဂါမိမဂ်စိတ်၊ ဖိုလ်စိတ်
- ၄။ အရဟတ္တမဂ်စိတ်၊ ဖိုလ်စိတ်

လောကုတ္တရာစိတ်အကျယ် ၄၀

လောကုတ္တရာစိတ် ၈ ပါး X ဈာန် ၅ = ၄၀

စေတသိက်ပိုင်း

စေတသိက် ၅၂-ပါး

- ၁။ အညသမာန်းစေတသိက် ၁၃-ပါး
- ၂။ အကုသလစေတသိက် ၁၄-ပါး
- ၃။ သောဘနစေတသိက် ၂၅-ပါး

၁။ အညသမာန်းစေတသိက် ၁၃-ပါး

(က) သဗ္ဗစိတ္တသာဓာရဏစေတသိက် ၇-ပါး

- ၁။ ဖဿ-အာရုံကိုတွေ့ထိခြင်းသဘော
- ၂။ ဝေဒနာ-ခံစားခြင်းသဘော
- ၃။ သညာ-အာရုံကို မှတ်သားခြင်းသဘော
- ၄။ စေတနာ-ယှဉ်ဘက်တရားတို့ကို ဆိုင်ရာကိစ္စ၌ ဆောင်ရွက်ကြတို့ရာ စေ့ဆော်ခြင်း
(တိုက်တွန်းနှိုးဆော်ခြင်း)သဘော
- ၅။ ဧကဂ္ဂတာ-အာရုံတစ်ခု၌ တည်တံ့ခြင်း၊ တည်ကြည်ခြင်းသဘော
- ၆။ ဇီဝိတိန္ဒြေ-ယှဉ်ဘက်တရားတို့ကို စောင့်ထိန်းခြင်းသဘော
- ၇။ မနသိကာရ-စိတ်ထဲ၌ အာရုံပေါ်လာအောင် ပြုပေးသောသဘော

(ခ) ပကိဏ်းစေတသိက် ၆-ပါး

- ၁။ ဝိတက္က-ယှဉ်ဘက်တရားတို့ကို အာရုံသို့တင်ပေးခြင်း(ကြံစည်ခြင်း)သဘော
- ၂။ ဝိစာရ-အာရုံကို သုံးသပ်ခြင်း (ထပ်၍ထပ်၍ယူခြင်း)သဘော
- ၃။ အဓိမောက္ခ-အာရုံကို ဆုံးဖြတ်ချက် ချခြင်းသဘော
- ၄။ ဝီရိယ-အားထုတ်ခြင်း(အားတက်သရောရှိခြင်း)သဘော
- ၅။ ပီတိ-နှစ်သက်ခြင်းသဘော
- ၆။ ဆန္ဒ-လိုလားတောင့်တခြင်းသဘော

၂။ အကုသိုလ်စေတသိက် ၁၄-ပါး

- ၁။ မောဟ-အာရုံ၏အမှန်သဘောကို ဖုံးကွယ်ခြင်းသဘော
- ၂။ အဟိရိက-ဒုစရိုက်မှ မရှက်ခြင်းသဘော
- ၃။ အနောတပ္ပ-ဒုစရိုက်မှ မကြောက်လန့်ခြင်းသဘော
- ၄။ ဥဒ္ဓစ္စ-ပျံ့လွင့်ခြင်းသဘော
- ၅။ လောဘ-လောကီအာရုံ ကာမဂုဏ်တို့၌ လိုချင်ခြင်းသဘော
- ၆။ ဒိဋ္ဌိ-မှားမှားယွင်းယွင်း သိမြင်ခြင်း(အယူမှားခြင်း)သဘော
- ၇။ မာန-ထောင်လွှားတက်ကြွခြင်းသဘော
- ၈။ ဒေါသ-ခက်ထန်ကြမ်းတမ်းခြင်းသဘော
- ၉။ ဣဿာ-သူတပါး၏ ဂုဏ်သိရ် စည်းစိမ် ချမ်းသာကို ငြူစူးခြင်း စောင်းမြောင်းခြင်းသဘော
- ၁၀။ မစ္ဆရိယ-ကိုယ့်စည်းစိမ်ကို ဝန်တိုခြင်းသဘော
- ၁၁။ ကုက္ကုစ္စ-ဒုစရိုက်ကို ပြုမိပြီးမှငှင်း, သုစရိုက်ကို မပြုမိခဲ့၍ငှင်း, နောင်တ တဖန် ပူပန်ခြင်းသဘော
- ၁၂။ ထိန-စိတ်မလန်းဆန်းပဲ ခပ်ထိုင်းထိုင်း ဖြစ်နေခြင်းသဘော
- ၁၃။ မိဒ္ဓ-စေတသိက်များ မလန်းဆန်းပဲ မှိုင်းတိုင်းတိုင်း ဖြစ်နေခြင်းသဘော
- ၁၄။ ဝိစိကိစ္ဆာ-ယုံကြည်ထိုက်သည့် ဘုရား တရား သံဃာ စသည်၌ ယုံမှားခြင်းသဘော

၃။ သောဘနစေတသိက် ၂၅-ပါး

(က) သောဘနသာဓာရဏစေတသိက် ၁၉-ပါး

- ၁။ သဒ္ဓါ-မှန်သော ဘုရား တရား သံဃာနှင့် ကံ,ကံ၏အကျိုးစသည်ကို ကြည်ညိုမှု ယုံကြည်မှု ကျေကျေနပ်နပ် ရှိမှု
- ၂။ သတိ-ဘုရားတရားစသော ကုသိုလ်နှင့်ဆိုင်ရာကို အောက်မေ့မှု အမှတ်ရမှု
- ၃။ ဟိရိ-ဒုစရိုက်မှ ရှက်မှု
- ၄။ ဩတ္တပ္ပ-ဒုစရိုက်မှ ကြောက်လန့်မှု
- ၅။ အလောဘ-လောကီအာရုံ ကာမဂုဏ်ကို မလိုချင် မစုံမက်မှု
- ၆။ အဒေါသ-မခက်ထန် မကြမ်းတမ်းမှု
- ၇။ တတြမေဇ္ဈတ္တတာ-စိတ်စေတသိက်တို့ကို မိမိတို့ကိစ္စ၌ အပိုအလွန် မရှိစေရအောင် အလယ်အလတ်၌ တည့်မတ်မှု လျစ်လျူရှုမှု

- ၈။ ကာယပဿဒ္ဓိ-စေတသိက်အပေါင်း၏ ငြိမ်းအေးမှု
- ၉။ စိတ္တပဿဒ္ဓိ-စိတ်၏ ငြိမ်းအေးမှု
- ၁၀။ ကာယလဟုတာ-စေတသိက်အပေါင်း၏ လျင်မြန်ပေါ့ပါးမှု
- ၁၁။ စိတ္တလဟုတာ-စိတ်၏ လျင်မြန်ပေါ့ပါးမှု
- ၁၂။ ကာယမုဒုတာ-စေတသိက်အပေါင်း၏ နူးညံ့မှု
- ၁၃။ စိတ္တမုဒုတာ-စိတ်၏ နူးညံ့မှု
- ၁၄။ ကာယကမ္မညတာ-စေတသိက်အပေါင်း၏ ကုသိုလ်ကောင်းမှု၌ ခံ့ညားမှု
- ၁၅။ စိတ္တကမ္မညတာ-စိတ်၏ ကုသိုလ်ကောင်းမှု၌ ခံ့ညားမှု
- ၁၆။ ကာယပါဂုညတာ-စေတသိက်အပေါင်း၏ ကုသိုလ်ကောင်းမှု၌ ပြွမ်းတီးလေ့လာမှု
- ၁၇။ စိတ္တပါဂုညတာ- စိတ်၏ ပြွမ်းတီးလေ့လာမှု
- ၁၈။ ကာယုဇုကတာ-စေတသိက်အပေါင်း၏ ဖြောင့်မတ်မှု
- ၁၉။ စိတ္တုဇုကတာ-စိတ်၏ ဖြောင့်မတ်မှု

(ခ) ဝိရတိစေတသိက် ၃-ပါး

- ၁။ သမ္မာဝါစာ-အသက်မွေးဝမ်းကြောင်းနှင့် မစပ်ဆိုင်သော ဝစီဒုစရိုက်လေးပါးမှ ရှောင်ကြဉ်မှု
- ၂။ သမ္မာကမ္မန္တ-အသက်မွေးဝမ်းကြောင်းနှင့် မစပ်ဆိုင်သော ကာယဒုစရိုက်သုံးပါးမှ ရှောင်ကြဉ်မှု
- ၃။ သမ္မာအာဇီဝ-အသက်မွေးဝမ်းကြောင်းနှင့် စပ်ဆိုင်သော ကာယဒုစရိုက်သုံးပါး, ဝစီဒုစရိုက်လေးပါးမှ ရှောင်ကြဉ်မှု

(ဂ) အပ္ပမညာစေတသိက် ၂-ပါး နှင့် ပညိန္ဒြေ ၁-ပါး

- ၁။ ကရုဏာ-ဒုက္ခိတသတ္တဝါပညတ်ကို အာရုံပြု၍ သနားမှု
- ၂။ မုဒိတာ-သုခိတသတ္တဝါပညတ်ကို အာရုံပြု၍ ဝမ်းမြောက်မှု
- ၃။ ပညိန္ဒြေ-သိမှုကိစ္စ၌ အစိုးရမှု, အမှားအမှန်ကို ခွဲခြားနားလည်မှု (ပညာ-ဟုလည်း ခေါ်၏)

စေတသိက် အဓိပ္ပါယ် ရှင်းလင်းချက်များ

ဖဿ။ တွေ့ထိခြင်းသဘောကို ဖဿဟု ဆိုသည်။ တွေ့ထိခြင်းဟူသည်လည်း ကြိတ်ဆုံသည် နှမ်းကို ဆီထွက်အောင်ကြိတ်သကဲ့သို့ အာရုံ၏ ကောင်းသည့်အရသာ၊ မကောင်းသည့် အရသာ ပေါ်အောင် ကြိတ်နယ်ပေးသည့် သဘောပင်ဖြစ်သည်။ တွေ့ထိခြင်းဆိုသည်မှာ လက်နှစ်ချောင်း ထိမိ ကပ်မိသည့် အထိမျိုးကို ဆိုလိုသည် မဟုတ်။ အာရုံတခု၌ ဓာတ်သဘာဝအားဖြင့် တွေ့ထိခြင်းမျိုးကို ဆိုလိုသည်။ စိတ်သည် အာရုံကို ယူနိုင်သော်လည်း ဖဿ၏ ဆက်သွယ်မှုကြောင့်သာ ယူနိုင်သည်။ ဖဿမပါလျှင် မည့်သည်စိတ်မှ အာရုံကို ထိအောင်ယူနိုင်မည် မဟုတ်ပါ။

ဝေဒနာ။ ဖဿ၏ ကြိတ်နယ်ပေးမှုကြောင့် ပေါ်လာသောအရသာကို ခံစားသည့် သဘောကို ဝေဒနာဟု ဆိုသည်။ အမှန်အားဖြင့် အာရုံ၏အရသာကို ဝေဒနာကသာ ခံစားသည်မဟုတ်။ ဖဿစသည့် အခြားနာမ်တရားများကလည်း ခံစားသည်ဟု ဆိုနိုင်ပါသည်။ သို့သော် ရှင်ဘုရင်ဖို့ ပွဲတော် ထမင်းချက်သည် ပွဲတော်တည်ဖို့ ထမင်းဟင်းကို မြီးရုံသာမြီးရပြီး မြိန်မြိန်ရှက်ရှက် မစားရသလို ဖဿသည် ဝေဒနာလောက် အာရုံအရသာကို မခံစားရပေ။ သို့ဖြစ်၍ ဖဿစသည်ကို အာရုံ၏အရသာကို ခံစားသည့်သဘောဟု မဆိုပဲ ဝေဒနာကိုသာ အာရုံ၏အရသာကို ခံစားသည့်သဘောဟု ဆိုရပါသည်။

သညာ။ အညိုရောင် အဝါရောင် အရှည် အတို အချဉ် အချို စသည်ဖြင့် မှတ်သားခြင်းကို သညာဟု ဆိုသည်။ ရှေးကမှတ်ထားသည့် အတိုင်း ပြန်လည်သိခြင်းသည်လည်း သညာပင်ဖြစ်သည်။ 'က' ကြီး မြင်က 'က' ကြီးဟု သိခြင်းသည် သညာပင်တည်း။ မျက်ကန်းခြောက်ယောက် ဆင်ကိုမှတ်သားသလို မှားမှား မှန်မှန် ထင်မြင်ချက်အတိုင်း မှတ်သားခြင်းသည်လည်း သညာပင်ဖြစ်သည်။ ပညာဖြင့် တွဲဖြစ်သော သညာကား ပညာ၏ဆုံးဖြတ်ပေးမှုအတိုင်း အမှန်ကိုသာ မှတ်သားပေသည်။

စေတနာ။ နာမ်တရားတို့ လုပ်ရမည့်အလုပ်ကို ညီညာဖြဖြ လုပ်ဆောင်ကြရန် တိုက်တွန်းစေဆော်ပေး သော သဘောကို စေတနာဟုဆိုရသည်။ လယ်ပိုင်ရှင်သည် ကိုယ်တိုင်လည်း စပါးရိတ်ရ၊ အလုပ်သမားများကိုလည်း အင်နဲ့အားနဲ့ ရိတ်ဖို့ စေခိုင်းရသလို စေတနာသည် မိမိကိုတိုင်လည်း အာရုံ၌ လုပ်ရမည့်အလုပ်ကို လုပ်ရပြီး အခြားနာမ်တရားများကိုလည်း အာရုံ၌လုပ်ရမည့်အလုပ်ကို လုပ် စေ၏။ ဖဿကို အာရုံနှင့် တွေ့ထိအောင်လုပ်ဖို့၊ ဝေဒနာကို အာရုံ၏ အရသာကို ခံစားဖို့ စသည်ဖြင့် စေခိုင်းလေသည်။ စေတနာကိုယ်တိုင်ကား အာရုံနှင့်စမ်မိအောင် လုပ်ရလေသည်။ ထိုသို့ စေတနာသည် ကိုယ်တိုင်လုပ်ရခြင်း၊ သူတပါးကို စေခိုင်းရခြင်းဖြင့် အလုပ်များ၍ စေတနာသည်ပင် ကံဖြစ်ရလေသည်။ ခန္ဓာကိုယ်လှုပ်ရှားမှုကို ကာယကံ၊ စကားပြောမှုကို ဝစီကံ၊ စဉ်းစားမှုကို မနောကံဟု ဆိုသည်။ ထိုကံတို့ သည် စေတနာကြောင့်သာ ဖြစ်၍ စေတနာကို ကံဟု ခေါ်သည်မှတ်။

ဧကဂ္ဂတာ။ ဝိစိကိစ္ဆာသည် တခုသောအာရုံ၌ ငြိမ်သက်စွာ မတည်နိုင်။ ဥဒ္ဒစ္စလည်း အာရုံတခု၌ တုန်လှုပ်လျက် ငြိမ်သက်စွာမတည်နိုင်။ ဤ ‘ဧကဂ္ဂတာ’ ကား ဝိစိကိစ္ဆာနှင့် ဥဒ္ဒစ္စကို ဆန့်ကျင်ဘက်ပြုလျက် ငြိမ်သက်တည်ကြည်သော သဘောဖြစ်သည်။ ရေသည် မုန့်မှုန့် ဆပ်ပြာမှုန့်တို့ကို ဖရိဖရဲ မကြဲအောင် ပေါင်းစုပေးသကဲ့သို့လည်းကောင်း၊ စစ်နှစ်ဖက်တိုက်ရာတွင် စစ်အားနိမ့်၍ ဖရိဖရဲ ကွဲပျက်လုမတတ် ဖြစ်နေသော စစ်တပ်ကို ဘုရင်မင်းမြတ်ကိုယ်တိုင်ထွက်၍ အစည်းအရုံးမပျက်အောင် စည်းကြပ်သကဲ့သို့လည်းကောင်း ယှဉ်ဘက်တရားတို့ကို စည်းစည်းလုံးလုံး ပေါင်းစုနေအောင် ဤ ‘ဧကဂ္ဂတာ’ ပြုလုပ်နေခြင်း ဖြစ်သည်။

အကုသိုလ်စိတ်၌ယှဉ်သည့် ဧကဂ္ဂတာထက် ကုသိုလ်စိတ်၌ ယှဉ်သည့်ဧကဂ္ဂတာက ပိုအားကောင်းသည်။ မြူမှုန့်ထရာအရပ်၌ ရေဖြန်းခြင်း၊ တံမျက်လှည်းခြင်းလောက်သာ ပြုလုပ်က ခဏသာ မြူမှုန့်တိတ်ပြီး ရေခြောက်က ပြန်ထသလို အကုသိုလ် ဧကဂ္ဂတာသည် အားမကောင်း။

မြူမှုန့်ထရာအရပ်၌ ရေများစွာလောင်းခြင်း မြေတူး၍ မြေခဲကို ခွဲချေခြင်း မြေမှုန့်ကို ရေဖြင့်နယ်ခြင်း ဒင်ဆောင့်ခြင်း အင်္ဂတေလိမ်းခြင်းတို့ဖြင့် ပြုလုပ်က အနှစ်တရာကြာသော်လည်း မြူမှုန့်မထသကဲ့သို့ ကုသိုလ်ဧကဂ္ဂတာသည် အားကောင်းသည်။ သို့သော် အကုသိုလ် ဧကဂ္ဂတာလည်း အဝဋ္ဌိတိ အမည်ရသည်။ အဘယ့်ကြောင့်ဆိုသော် ပါဏာတိပါတစသော မကောင်းမှုပြုရာဝယ် အခိုက်အတန့်ပင်ဖြစ်စေကာမူ ထိုအာရုံ၌ သက်ဝင်တည်မှ ပါဏာတိပါတစသော အမှုတို့ အထမြောက်ကြ၏။ ထိုအထမြောက်လောက်ရုံမျှ သက်ဝင်တည်နေခြင်းကို ရည်ရွယ်တော်မူ၍ “အဝဋ္ဌိတိ” ဟု ဟောတော်မူသည်။

ဥဒ္ဒစ္စ၊ဝိစိကိစ္ဆာသည် တခုသောအာရုံ၌ ငြိမ်သက်စွာ မတည်နိုင် မဆုံးဖြတ်နိုင်ရကား စိတ်ကို ထက်ဝန်းကျင်ဆောင်ယူကာ ဖြန့်ကြဲသကဲ့သို့ဖြစ်သည်။ ထိုသို့ဖြစ်ခြင်း၏ ဆန့်ကျင်ဘက်ဟူသည် စိတ်၏ အာရုံတခု၌ ငြိမ်သက်စွာတည်နေခြင်းဟူသော ဧကဂ္ဂတာတည်း။

(အဋ္ဌသာလိနီ ဘာဠီ ၃ ၃၈၁-၃၈၂)

ဝိစိကိစ္ဆာစိတ်၌ပါသော ဧကဂ္ဂတာသဘော

အမှန်တရားကို ရှာဖွေသည့်အခါ အဖြေမရပဲ ပင်ပန်းသကဲ့သို့ဖြစ်ခြင်းကြောင့် ဝိစိကိစ္ဆာမည်၏။ ယုံမှားခြင်း တုန်လှုပ်ခြင်း မဆုံးဖြတ်နိုင်ခြင်း သဘောဖြစ်၏။ ဝိစိကိစ္ဆာစိတ်၌ ဧကဂ္ဂတာပါဝင်ရာဝယ် ဧကဂ္ဂတာသည် အခြားစိတ်များမှာကဲ့သို့ စိတ်အစဉ် (ဝီထိအစဉ်) အတော်ရှည်ကြာအောင် ကျေးဇူးပြုသည်မဟုတ်။ ဖြစ်နေသောစိတ်၏ ခဏတ္တယမျှ တည်ရုံသာ ကျေးဇူးပြုသည်။

(အဋ္ဌသာလိနီ ဘာဠီ တ ၂၇၀)

ဇီဝိတိန္ဒြေ။ နာမ်တရားများကို ဥပါဒ်(ဖြစ်ရာကာလ) ဌီ(တည်ရာကာလ) ဘင်(ပျက်ရာကာလ) ဟု ကာလသုံးပါး (ခဏသုံးပါး) ရှည်ကြာအောင် စောင့်ရှောက်သော တရားကို ဇီဝိတိန္ဒြေဟုဆိုသည်။ စောင့်ရှောက်သည်ဆိုသော်လည်း ကြာပင်ကို စိမ်းရွှင်လမ်းဆန်းအောင် စောင့်သော ရေသည် ကြာပင်ရှိခိုက်သာ စောင့်ရှောက်သလို အတူဖြစ်ဘက်နာမ်တရားများ ဖြစ်တည်ပျက်ကာလအတွင်း ထင်ရှားရှိခိုက်မှာသာ စောင့်ရှောက်သည်။ ကံတရား၊အာရုံတရားတို့ကဲ့သို့ မဖြစ်သေးသော နာမ်တို့ကိုကား ဖြစ်ပေါ်လာအောင် မလုပ်နိုင်ပေ။

အဋ္ဌကထာမိန့်ဆိုချက်။ ဤဇီဝိတိန္ဒြေသည် မိမိနှင့်အတူဖြစ်ဘက် နာမ်တရားတို့ကို စောင့်ရှောက်သည့် အပြင် မိမိချုပ်ပြီးနောက် ဇီဝိတနှင့်တကွ အလားတူ ရုပ်နာမ်များ အစဉ်မပျက်ဆက်လက်ဖြစ်ရန် အနန္တရသတ္တိ မျိုးကဲ့သို့ ကျေးဇူးပြုခဲ့ကြပေသည်။ ထိုသို့ အဆက်ဆက် ကျေးဇူးပြုခြင်းကြောင့်သာ ကံအရှိန်ရှိသမျှ စုတိ ကျအောင် သို့မဟုတ် ပရိနိဗ္ဗာန်စံသည့်တိုင်အောင် အစဉ်မပျက် ဆက်ကာဆက်ကာ ဖြစ်နိုင်ကြပေသည်။ ထို့ကြောင့် ဤဇီဝိတိန္ဒြေကို ခန္ဓာအစဉ်၌ အကြီးအချုပ်တရားဟု မိန့်ဆိုပေသည်။

မနသိကာရ။ အတူဖြစ်ဘက် နာမ်တရားတို့ကို အာရုံဆီသို့ ဖြောင့်ဖြောင့်တန်းတန်း ရောက်အောင် ပို့ဆောင်ပေးသော သဘောကို မနသိကာရဟု ခေါ်သည်။ ရထားထိန်းသည် အာဇာနည်မြင်းများကို လိုရာစခန်းသို့ ဖြောင့်တန်းစွာ သွားစေသကဲ့သို့ ဤမနသိကာရလည်း အတူဖြစ်ဘက်တရားတွေကို အာရုံသို့ ဖြောင့်ဖြောင့်မတ်မတ် ရောက်ဘို့ရာ အာရုံဘက်သို့ လှည့်ပြီးလျှင် အတူဖြစ်ဘက်တရားတို့ကို အတင်းမောင်း နှင်သကဲ့သို့ ဖြစ်၏။ ဤမနသိကာရ၏ အစွမ်းသတ္တိကြောင့်ပင် စိတ်စေတသိက်တို့၌ ဘယ်အခါမှ အာရုံမကင်းဆိတ်ဘဲ အာရုံတစ်ခုခုကို အမြဲရလျက် ရှိကြသည်။

ဤစေတသိက် ၇-မျိုးသည် မိမိတို့ဆိုင်ရာ စိတ်အားလုံး၌ တန်းတူညီမျှ ယှဉ်တွဲနိုင်ကြ၍ သာဓာရဏ အမည်ရသည်။ စိတ်အားလုံးနှင့်ယှဉ်တွဲနိုင်၍ **သဗ္ဗစိတ္တသာဓာရဏ** မည်၏။

မနသိကာရသုံးမျိုး။ ဝီထိစိတ်အစဉ်ကို ဖြစ်ပေါ်စေသော ပဉ္စဒွါရာဝဇ္ဇန်းစိတ်ကို “ဝီထိမနသိကာရ” ဟု ခေါ်သည်။ ပဉ္စဒွါရာဝဇ္ဇန်းစိတ် ဖြစ်လိုက်လျှင် စက္ခုဝိညာဏ်စသည် စိတ်အစဉ်များ ဖြစ်တော့၏။ ဇော အစဉ်ကို ဖြစ်စေတတ်သော မနောဒွါရာဝဇ္ဇန်းစိတ်သည် “ဇေနပဋိပါဒကမနသိကာရ”မည်၏။ မနောဒွါရာ ဝဇ္ဇန်းစိတ် ဖြစ်ပြီးလျှင် ဇောစိတ်များ ဖြစ်ကြ၏။ ယောနိသောမနသိကာရ၊ အယောနိသောမနသိကာရ ဟူသည် ဤပဉ္စဒွါရာဝဇ္ဇန်းစိတ်နှင့် မနောဒွါရာဝဇ္ဇန်းစိတ်များပင် ဖြစ်သည်။ စိတ်ထဲ၌ သိစရာအာရုံ ပေါ်လာအောင် ပြုလုပ်ပေးတတ်သော ဤမနသိကာရစေတသိက်ကို “အာရမ္မဏပဋိပါဒကမနသိကာရ” ဟုခေါ်သည်။

ဝိတက္က။ စိတ်ကို အာရုံသို့ ရောက်၍ရောက်၍ သွားအောင် တင်ပေးသော သဘောကို ဝိတက်ဟု ခေါ်သည်။ မြန်မာလို ကြံစည်စိတ်ကူးခြင်း ဟု ပြန်ဆိုနိုင်သည်။ အကြံအစည်များလျက် ဝိတက်အားကြီးနေ သောအခါ အိပ်မပျော်နိုင်ခြင်းမှာလည်း ဝိတက်က စိတ်ကို အာရုံသစ်သို့ ရောက်လျက်ရောက်လျက်သွားအောင် တင်ပေးနေခြင်းကြောင့်ဖြစ်၏။ ဝိတက်၏ အာရုံသစ်သို့ တင်ပေးပုံကို မင်းကျွမ်းဝင်သူနှင့် ဥပမာပြ၏။ ဇနပုဒ်ကျေးတောသားသည် တယောက်တည်း မင်းထံသို့ ဝင်ရောက်ခစားလိုသော်လည်း မိမိအလို အလျောက် အထံတော်သို့ မဝင်ရောက်နိုင်သောကြောင့် မြို့ခံဖြစ်သော မင်းကျွမ်းဝင်သူ ဆွေမျိုးမိတ်ဆွေကို အမှီပြုကာ မင်းကျွမ်းဝင်သူက ပို့ဆောင်ပေးသဖြင့် ခံစားခွင့်ရလေသည်။ (ဘုရင်နှင့် အာရုံ၊ ဇနပုဒ်သားနှင့် သမ္ပယုတ်တရား၊ မင်းကျွမ်းဝင်သူနှင့် ဝိတက် တူကြ၏။)

ကမ္မဋ္ဌာန်းအားထုတ်ရာ၌ “ပထဝီ၊ ပထဝီ (မြေမြေ)”ဟု အာရုံပြုနေခြင်းသည်လည်းကောင်း၊ ကာမဂုဏ်ကို ထပ်တလဲလဲ ကြံစည်နေခြင်းသည်လည်းကောင်း ဝိတက်၏သဘောပင် ဖြစ်ကြသည်။

စေတနာ မနသိကာရ ဝိတက် ကွဲပြားစွာ အလုပ်လုပ်ပုံ

စေတနာသည် ယှဉ်ဘက်တရားတို့ကို အာရုံနှင့် ဖွဲ့စပ်ပေး၏။ **မနသိကာရ**သည် ယှဉ်ဘက်တရားတို့ကို အာရုံနှင့် ယှဉ်စပ်ပေး၏။ **ဝိတက်**သည် ယှဉ်ဘက်တရားတို့ကို အာရုံသို့တင်ပေး၏။ သို့ဖြစ်၍ ၎င်းသုံးမျိုးသည် အဓိပ္ပါယ် ဖွင့်ဆိုချက်အရ သဘောတူသလို ဖြစ်သော်လည်း အလုပ်လုပ်ပုံမှာ မတူကြပေ။ လှေအပြေးပြိုင်ရာ၌ ဦးက ပန်းဆွတ်သူ၊ ဝမ်းက လှော်သူ၊ ပဲ့က ပဲ့ပေးသူ၊ ဤလူသုံးယောက်တို့သည် တပြိုင်နက် လှေကို လှော်ကြသော်လည်း ဝမ်းက လှော်သူမှာ ပန်းတိုင်သို့ အတွင်ရောက်အောင် လှော်ပေးဖို့သာ အရေးကြီး၏။ ပဲ့သူမှာ ပန်းတိုင်သို့ ဖြောင့်သွားစေဘို့သာ အရေးကြီး၏။ ဦးက လှော်သူမှာ ပန်းတိုင်သို့ အရောက်တွင် ပန်းဆွတ်မိဘို့သာ အရေးကြီးသည်။

ဤဥပမာအတိုင်း **ဝိတက်**မှာ ယှဉ်ဘက်တရားတို့ကို အာရုံသို့ရောက်သွားအောင် အတွင်နှင့်လျက် တင်ပေးဖို့ တာဝန်ရှိ၏။ လှေဝမ်းက လှော်သူနှင့်တူ၏။ **မနသိကာရ**မှာ အာရုံသို့ ဖြောင့်ဖြောင့်ရောက်အောင် သမ္ပယုတ်တရားတို့ကို ဖြောင့်ပေးဖို့ တာဝန်ရှိ၏။ ပဲ့က လှော်သူနှင့်တူ၏။ **စေတနာ**မှာ အာရုံ၌ ယှဉ်ဘက် တရားတို့ကို စပ်ဖွဲ့ပေးဖို့ ကိစ္စရှိ၏။ ပန်းဆွတ်သူနှင့်တူ၏။

ဝိစာရ။ ဝိတက်၏ အာရုံသို့ရောက်အောင် တင်ပေးမှုကြောင့် ရနေသော(သိနေသော) အာရုံ တခုခုကို ထပ်ခါထပ်ခါ သိနေခြင်းသည် ဝိစာရသဘောပင် ဖြစ်သည်။

ဝိတက်ဝိစာရတို့သည် အချို့စိတ်တို့၌ အတူဖြစ်ကြရာတွင် အာရုံကို ပထမအကြိမ်ယူရာ၌ (အရှိန်မရခင် အထပ်ထပ်အာရုံယူရာ၌) ဝိတက်၏သဘောသည် ထင်ရှားပြီး ဝိစာရသဘော မထင်ရှား။ ဝိတက်နောက် သို့ ဝိစာရလိုက်ရသည်။ ယူပြီးသောအာရုံကို အထပ်ထပ်ယူရာအခါ (အကြောင်းအရာတခုကို ဆက်တိုက် စဉ်းစားမိရာအခါ)၌ ဝိစာရသည် ထင်ရှားပြီး ဝိတက်မထင်ရှား။ ဝိတက်သည် ဝိစာရနောက်လိုက်ဖြစ်၏။ ဤတရားနှစ်မျိုးသည် ခေါင်းလောင်းသံနှင့်တူ၏။ ခေါင်းလောင်းတီးသောအခါ ပထမထွက်လာသော အသံ သည် ကြမ်းတမ်းသလို ဝိတက်၏အာရုံယူပုံသည် ကြမ်းတမ်း၏။ တဟီဟီ မြည်သော ကြေးဟီးသံသည် သိမ်မွေ့သလို ဝိစာရ၏အာရုံယူပုံသည်လည်း သိမ်မွေ့၏။

အဓိမောက္ခ။ မှားသည်ဖြစ်စေ မှန်သည်ဖြစ်စေ မတွန့်မဆုတ်ပဲ သက်ဝင်ဆုံးဖြတ်နိုင်ခြင်းသည် အဓိမောက္ခ၏ သဘောတည်း။ ဤအဓိမောက္ခ၏ ဆုံးဖြတ်မှုကြောင့် ပါဏာတိပါတစသော ဒုစရိုက်မှု၊ ပါဏာတိပါတဝိရတိစသော သုစရိုက်မှုများ အထမြောက်ရလေသည်။ ဆုံးဖြတ်သော အဓိမောက္ခနှင့် မဆုံးဖြတ် တတ်သော ဝိစိကိစ္ဆာသည် ဆန့်ကျင်ဘက်ဖြစ်သည်။ ကုသိုလ်ကိစ္စ၌ သဒ္ဓါပညာပါနေ၍ အဓိမောက္ခသည် နောက်လိုက်အဖြစ်ဖြင့် ဆုံးဖြတ်သည်။ အကုသိုလ်၌ အဓိမောက္ခသည်သာ ဆုံးဖြတ်ရလေသည်။ သူတပါးက လိမ်သည်ကို ယုံရာ၌ သဒ္ဓါမဟုတ်၊ ဤအဓိမောက္ခဖြင့် ဆုံးဖြတ်ခြင်းဖြစ်သည်။

ဝီရိယ။ တစုံတခုအမှုကိစ္စကို ပြုလုပ်ရာ၌ ရရှိမည့်ဒုက္ခကို မကြောက်မရွံ့သီးခံနိုင်ခြင်းသည် ဝီရိယ၏ သဘောဖြစ်သည်။ လဲပြိုခါနီး အိမ်အိုကြီးကို ထောက်ကျားတိုင်က မလဲမပြိုရအောင် ထောက်ကန်ထားသကဲ့ သို့ ယှဉ်ဘက်တရားတို့ကို ထိုထိုကိစ္စ၌ ရော့ရဲရဲမရှိရအောင် ဝီရိယက ထောက်ပံ့ပေးသည်။ ပျင်းရိထိုင်းမှိုင်း သော စိတ်ကို ဝီရိယက တွန်းလှန်နိုင်သည်။

ပီတိ။ အာရုံ၌နှစ်သက်ကျေနပ်ခြင်းသည် ပီတိ၏သဘောတည်း။ ပီတိဖြစ်သောအခါ ပွင့်လန်းသော ပဒုမ္မာကြာပန်းကဲ့သို့ စိတ်ဓာတ်လည်း ပွင့်လန်းတိုးပွား၏။ ရွှင်လန်းသောစိတ်ကြောင့် ကောင်းမွန်သော စိတ္တဇရုပ်များက တကိုယ်လုံးပြန့်သဖြင့် ခန္ဓာကိုယ်လည်း စည်ပင်တိုးပွားသည်။ ပီတိဖြစ်နေသူ၏ မျက်နှာ သည် ပေါ်လွင်စွာ ပြုံးပြုံးရွှင်ရွှင် ဖြစ်နေလေသည်။

ဆန္ဒ။ ကုသိုလ်အရာဖြစ်စေ အကုသိုလ်အရာဖြစ်စေ အဗျာကတအရာဖြစ်စေ အာရုံကို လိုလားခြင်းသည် ဆန္ဒသဘောဖြစ်သည်။ မြင်လိုခြင်း ကြားလိုခြင်း နမ်းလိုခြင်း စားလိုခြင်း ထိလိုခြင်း သိလိုခြင်းသည် ဆန္ဒသဘောတည်း။ ကာမဂုဏ်ကို ရှာမှီးမှုမှတစ်ပါး တရားရှာမှု ပညာရှာမှု နိဗ္ဗာန်ကို လိုချင်တောင့်တမှုများသည် ဆန္ဒ၏ သဘောတည်း။ ကာမဂုဏ်ခံစားလိုရာ၌ကား လောဘ၊က အဓိက ဖြစ်နေသောကြောင့် လောဘသဘောသို့ ဆန္ဒက လိုက်လျောရသည်။ သူတပါးအား လှူဒါန်းလို ချီးမြှောက်လို၍ ပစ္စည်းဥစ္စာကို ရှာဖွေသိမ်းဆည်းရာ၌ ငြိကပ်တွယ်တာသော တဏှာသဘောမပါသူတို့အတွက်မှာ လောဘသဘောမဟုတ်။ ဆန္ဒသဘောဖြစ်သည်။ ဥပမာ-မြားပုံကြီးကို အနားထား၍ မြားပစ်သော လေးသမားသည် မြားတို့ကို ကောက်၍ ကောက်၍ ယူသော်လည်း ထိုမြားတွေအပေါ်၌ ငြိကပ်တွယ်တာမူသဘော မပါသကဲ့သို့တည်း။

မောဟ။ အာရုံ၌ တွေဝေခြင်းသဘောကို မောဟဟုဆိုသည်။ တွေဝေခြင်းဟူသည် ဝိစိကိစ္ဆာကဲ့သို့ မဆုံးဖြတ်နိုင်ဘဲ ဝေတေတေဖြစ်နေခြင်းမဟုတ်၊ အာရုံ၏ သဘောမှန်ကို မသိခြင်းပင် ဖြစ်သည်။ ပညာသည် အမှန်ကိုသိပြီး မောဟသည် အမှားကို သိသည်။ အမှန်ကို ဖုံးကွယ်ပြီး အမှားကို အမှန်ထင်အောင် ပြုလုပ်ပေးသော သဘောသည် မောဟဖြစ်သည်။ **မသင်ဘူးသောစာကို မသိခြင်း၊ မရောက်ဘူးသော အရပ်ကို မသိခြင်း၊ မလုပ်ဘူးသော အလုပ်ကို မလုပ်တတ်ခြင်းသည် မောဟမဟုတ်။** သညာမရှိရုံမျှသာ ဖြစ်သည်။ ကုသိုလ်အကုသိုလ် မသိခြင်း၊ သစ္စာလေးပါးမသိခြင်း စသည်ကိုသာ မောဟဟုဆိုသည်။ သတ်လျှင် အပြစ်ရှိမှန်းသိသော်လည်း စိတ်ဆိုး၍ သတ်မိလျှင် သတ်ခိုက်၌ မောဟဖြစ်ပွားလာပြီး မောဟက သတ်လျှင် အပြစ်ရှိသည်ဟု သိသော အမှန်ကို ဖုံးလိုက်၍ သတ်မိသွားသည်ဟု သိပါ။

အဟိရိက။ မကောင်းမှု ပြုရမှာ မရှက်ခြင်းသဘောကို အဟိရိကဟု ဆိုသည်။ မကောင်းမှုကို ပြုမိလျှင် သူတော်ကောင်းတို့အလယ်မှာ ရှက်ဖွယ်ကောင်းသော်လည်း ဝက်သည် မစင်ကို မရွံရှာပဲ မစင်ထဲ လူးလိုမ့်ကာ ပျော်နေသလို အဟိရိကဖြစ်ပွားလာသူလည်း မကောင်းမှုကို ပြုရန် မရှက်မရွံ့တော့ပေ။

အနောတ္တပ္ပ။ မကောင်းမှု ပြုရမှာ မကြောက်ခြင်းကို အနောတ္တပ္ပဟု ဆိုသည်။ မကောင်းမှုကို ပြုမိလျှင် ကိုယ့်ကိုပင် မကြည်ညိုနိုင်ဘဲ စွပ်စွဲခြင်းဟူသော အတ္တာနုဝါဒဘေး၊ သူတပါးတို့က စွပ်စွဲကဲ့ရဲ့ခြင်းဟူသော ပရာနုဝါဒဘေး၊ မင်းပြစ်မင်းဒဏ်ခံရခြင်းဟူသော ဒဏ္ဍဘေး၊ ထိုဘေးတို့မှ အတိမ်းအရှောင် အပုန်းအကွယ် ကောင်းလှ၍ လွတ်ကင်းစေကာမူ တမလွန်၌ ခံရမည့်ဒုဂ္ဂတိဘေးတို့နှင့် ကြုံတွေ့ရတော့မည်ဖြစ်၍ စင်စစ် ကြောက်ရွံ့ထိတ်လန့်ဘွယ် ကောင်းလှ၏။ သို့သော် မီးတောက်မီးလျှံကို ပိုးပရန်ကောင်လေးတွေက အတင်းတိုး ဝှေ့ကြသကဲ့သို့ ထိုအတူ အနောတပ္ပဖြစ်ပွားလာကြသူများလည်း မကောင်းမှုကို ပြုရန် မကြောက်တော့ပေ။

ဥဒ္ဒစ္စ။ လေအဟုန်တိုက်ခတ်မှုကြောင့် ရေအယဉ် မငြိမ်သကဲ့သို့ အာရုံကို ငြိမ်သက်စွာမယူနိုင်ခြင်း သည် ဥဒ္ဒစ္စသဘောဖြစ်သည်။ ဥဒ္ဒစ္စ၏ ဆွပေးမှုကြောင့် ယှဉ်ဘက်ဟူသမျှတို့ အာရုံကို တည်တံ့စွာ မယူနိုင် ကြချေ။ ဧကဂ္ဂတာခေါ်သော သမာဓိသော်မှလည်း ဥဒ္ဒစ္စနှင့်ယှဉ်ခိုက်မှာ အာရုံကို ယူမိရုံမျှသာ တည်နိုင် သည်။ အခြားသော ယှဉ်ဘက်စိတ်များ၌ ယှဉ်ရသလို ကျကျနန စိတ်အစဉ်တည်တံ့အောင် မယူနိုင်ချေ။

ဝိစိကိစ္ဆာစိတ်နှင့် ဥဒ္ဒစ္စစိတ်ဖြစ်ပုံ ထူးခြားမှု

ဥဒ္ဒစ္စသည် မိမိယူအပ်သော အာရုံ၏ အခြင်းအရာ၌သာ တည်၍ တုန်လှုပ်၏။ မှားသည်ဖြစ်စေ မှန်သည်ဖြစ်စေ ထိုအခြင်းအရာကိုသာ မငြိမ်မသက် တုန်လှုပ်လျက် ယူသည်။ ဝိစိကိစ္ဆာလည်း တပြိုင်နက် အာရုံနှစ်ခုကို မယူနိုင်ပါ။ သို့သော် “ဒီလိုလေလား-ဟိုလိုလေလား” ဟု တွေးတောတတ်ရကား “ဒီလို-ဒီဟာ” ဟူသော အခြင်းအရာမှတစ်ပါး “ဟိုလို-ဟိုဟာ” ဟူသော အခြင်းအရာကို ငဲ့လျက်ရှိ၏။ ထိုသို့ အာရုံအမျိုးမျိုး၌ တုန်လှုပ်တတ်၍ အဓိမောက္ခနှင့် မယှဉ်သော ဝိစိကိစ္ဆာသည် အာရုံယူရာတွင် ပတ္တမြားလုံးလိမ့်ရာ၌ ရပ်တန့်၍ မနေပဲ တလိမ့်ထဲလိမ့်၍ ကျသွားသလို အာရုံ၌ လိမ့်၏။ အဓိမောက္ခနှင့်ယှဉ်သော ဥဒ္ဒစ္စသည် အာရုံယူရာ၌ လေးထောင့်ပတ္တမြားလိမ့်ရာတွင် တန့်၍တန့်၍ လိမ့်ကျသလို အာရုံ၌ လိမ့်၏။

(အဋ္ဌသာလိနီ ဘာဠီ တ-၂၇၀)

လောဘ။ အာရုံခြောက်ပါး ထိခိုက်လာသည့်အခါ တမ်းတမ်းစွဲ ငမ်းငမ်းတက် တပ်မက်ခင်မင် လို ချင်သော သဘောသည် လောဘတည်း။ ဒယ်အိုးခင်း ပူပူပေါ်၌ အမဲသားတစ်ကို ပစ်ချလိုက်ရာ တခါထဲ ငြိကပ်သကဲ့သို့ အာရုံ၌ ငြိပ်နေခြင်းသည် လောဘက ပြုလုပ်ထားခြင်းကြောင့် ဖြစ်သည်။

လောဘနှင့်ဆန္ဒ။ တွယ်တာငြိကပ် တပ်မက်မှုပါသော လိုချင်မှုသည် လောဘ သဘောဖြစ်သည်။ အာရုံကိုပြုလိုရုံမျှ ရလိုရုံမျှသည် ဆန္ဒသဘောဖြစ်သည်။ သို့သော် ဆန္ဒသည် လောဘလောက် အားမရှိဟု မမှတ်ရ။ ဆန္ဒာဓိပတိ ဖြစ်သောအခါ ဆန္ဒသည် လောဘထက်ပင် အားရှိပါသည်။

ဒိဋ္ဌိ။ အနိစ္စ စသည်ကို နိစ္စဟုလည်းကောင်း ကမ္ဘာလောကရှိ အရာတွေကို ဖန်ဆင်းသူမရှိပဲ ရှိ၏ ဟုလည်းကောင်း စွဲလမ်းမှတ်ထင်မှုသည် ဒိဋ္ဌိ၏ သဘောတည်း။

ဒိဋ္ဌိနှင့်စပ်၍ သိမှတ်စရာများ

ဒိဋ္ဌိသည် ရုပ်နာမ်ကို “အတ္တ,သတ္တ,ပုဂ္ဂလ,ဇီဝ”ဟု ယူ၏။ ၎င်းအယူသည် အယူအဆ သက်သက် မျှသာ ဖြစ်၏။ တကယ့် အရှိတရားမဟုတ်ပါ။ (အဋ္ဌသာလိနီဘာဠီ-တ-၂၂၄)

မိစ္ဆာဒိဋ္ဌိတို့၏ တရားကို ကြားနာရုံဖြင့် မိစ္ဆာဒိဋ္ဌိမဖြစ်၊ ကြားနာပြီး အယူဝါဒကို ဥပေက္ခာသဘောမျှမက ကျေနပ်အားရ လက်ခံမှသာ မိစ္ဆာဒိဋ္ဌိဖြစ်၏။ (အဋ္ဌသာလိနိဘာဠီ-တ-၂၂၆)

အံ့ဩဘွယ် အသစ်အဆန်းကို တွေ့ရ မြင်ရ ကြားရ နမ်းရ စားရလျှင် ကောင်းကျိုးရသည်ဟု ယူဆလျှင် ကံ ဉာဏ် ဝီရိယကို ပယ်ရာရောက်၍ မိစ္ဆာဒိဋ္ဌိ ဖြစ်သည်။ ပြဿဒါး၊ ရက်ရာဇာ၊ အခါပေးအချိန် စသည်ကြောင့် ကောင်းကျိုးဆိုကျိုး ဖြစ်သည်ဟု ယူဆလျှင်လည်း ကံ ဉာဏ် ဝီရိယကို ပယ်ရာရောက်၍ မိစ္ဆာဒိဋ္ဌိ ဖြစ်သည်။ သို့သော် အထောက်အကူမျှသာ ဟု ယူဆ၍ ကံ ဉာဏ် ဝီရိယကို မပယ်လျှင် မိစ္ဆာဒိဋ္ဌိ မဖြစ်ပါ။ (အဋ္ဌသာလိနိဘာဠီ-တ-၂၂၇)

မိစ္ဆာဒိဋ္ဌိ အဇီတ ဆရာကြီး၏ ဝါဒ

- နတ္ထိ ဒိန္နံ - ရဟန်းတော်များအား ဆွမ်းလှူခြင်း သင်္ကန်းလှူခြင်းသည် အကျိုးမရှိ
- နတ္ထိ ယိဋ္ဌံ - အလှူမဏ္ဍပ်ဆောက်၍ စတုဒိသာ အကြီးအကျယ်ပေးလှူခြင်းသည် အကျိုးမရှိ
- နတ္ထိ ဟုတံ - ဧည့်ဝတ်ပြုသောအားဖြင့် ဧည့်သည်အား ကျွေးမွေးခြင်းသည် အကျိုးမရှိ
- နတ္ထိ သုကတဒုက္ကဋ္ဌာနံ ကမ္မာနံ ဖလံ ဝိပါကော - ကုသိုလ် အကုသိုလ်၏ အကျိုးရင်း အကျိုးဆက် အကျိုးဝိပါက်သည် မရှိ

♣ မျက်မှောက်ဘဝ လက်ငင်းအကျိုးသည် အကျိုးရင်း၊ ပစ္စေကဗုဒ္ဓါအား ဖိနပ်လှူ၍ သမုဒြာ၌ ထောက်တည်ရာလှေကို ရခြင်းစသည့် အကျိုးသည် အကျိုးဆက်၊ ကုသိုလ် အကုသိုလ်စိတ်ကြောင့် ဝိပါက်စိတ်ဖြစ်ခြင်းသည် ဝိပါက်အကျိုး (တနည်း) အလှူဒါနကြောင့် ရာထူးတိုးခြင်း စီးပွားတက်ခြင်းသည် အကျိုးရင်း၊ ဘေးရန်ကင်းခြင်းသည် အကျိုးဆက်၊ ဘဝတခု၏ အစဆုံး ပဋိသန္ဓေစိတ်သည် ဝိပါကအကျိုး

- နတ္ထိ အယံ လောကော - ဤလောကသည် မရှိ
- နတ္ထိ ပရော လောကော - နောင်လောကသည် မရှိ

♣ ဤလောကမှ တပါးသော နတ်ဗြဟ္မာလောက တိရိစ္ဆာန်လောကတို့ကို “နောင်လောက”ဟု ယူ၍ ထိုနောင်လောက၌ တည်နေသူ စသည်အတွက် ထိုနောင်လောက၌ သေလျှင် ပြတ်သောကြောင့် ပြောင်း၍လာဖို့ရာ “ဤလောကမရှိ”ဟု ဆိုလိုသည်။ လူ့လောကကို မိမိတို့အလိုအားဖြင့် “ဤလောက” ဟု ယူပါ။ ဤလောက၌ တည်နေသူအတွက်လည်း ဤဘဝမှာပင် ပြတ်သောကြောင့် ပြောင်းရွှေ့သွားဖို့ရာ နောင်လောက မရှိတော့။

နတ္တိ မာတာ - အမေသည်မရှိ။ နတ္တိ ပိတာ - အဖေသည် မရှိ

♣ မျက်မြင်ဖြစ်သော အမိအဖတို့ကို မရှိဟု မဆိုလို၊ ထိုမိဘတို့၌ ကောင်းစွာပြုခြင်း မကောင်းသဖြင့် ပြုခြင်းသည်လည်း မရှိဟု မဆိုလို၊ နောင်ဘဝဆိုတာ ကိုယ်ကမရှိဟု ယူထားပြီးဖြစ်သောကြောင့် ထိုမိဘတို့၌ ကောင်းစွာပြုခြင်း မကောင်းသဖြင့် ပြုခြင်း၏ အကျိုးမရှိတော့ဟုသာ ဆိုလိုသည်။

နတ္တိ သတ္တာ ဩပပါတိကာ - ဖြစ်ဆဲဘဝမှ နောက်ဘဝသို့ သွားနိုင်သူမရှိ (တနည်း) မမြင်ရသော ငရဲ နတ်ဗြဟ္မာဆိုတာ မရှိ

♣ ဤသတ္တဝါတို့၏ ဖြစ်ခြင်းမည်သည် သက်သက်ရေပွက်ပမာ တစ်သက်လျာသာတည်း၊ စုတေပြီးနောက် ရောက်လာဖို့ရန် ရှေးရှုပြုသော ပုဂ္ဂိုလ်မရှိ

နတ္တိ လောကေ သမဏဗြဟ္မဏာ သမဂ္ဂတာ သမ္မာပဋိပန္နာ၊ ယေ ဣမဉ္စ လောကံ ပရဉ္စ လောကံ သယံ အဘိညာ သစ္စိကတွာ ပဝေဒေန္တိ။ ဤဘဝကိုလည်းကောင်း အခြားဘဝကိုလည်းကောင်း ကိုယ်တိုင် သိ၍ သူတပါးတို့အား တဆင့်ဟောပြောနိုင်လောက်အောင် ကောင်းသောအကျင့်နှင့် ပြည့်စုံသူမရှိ။

♣ ဤစကားဖြင့် ဗုဒ္ဓ ပစ္စေကဗုဒ္ဓ ရဟန္တာများ မရှိနိုင်ဟု ဆိုလိုသည်။

(သီလက္ခန်ဘာဠီ ဒု ၃၄၅-၃၄၈၊ လယ်တီဒီပနီပေါင်းချုပ် ပ ၁၉၅ - ၂၀၄)

(အရှင်ဇနကာဘိဝံသ၏သာမညဖလသုတ်မြန်မာပြန် ၁၈-၁၉)

♣ မှားယွင်းစွာ ယုံကြည်မှုသည် သဒ္ဓါမဟုတ်

မိစ္ဆာအယူရှိသူတို့ ၎င်းတို့၏ ဆရာသမားများကို ယုံကြည်ကိုးကွယ်ခြင်းသည် သဒ္ဓါအစစ်မဟုတ်၊ ဆရာစကားကို လက်ခံခြင်းမျှသာဖြစ်သည်။ လိမ်လည်မှုကို ယုံခြင်းသည်လည်း စကားလက်ခံရုံမျှသာဖြစ်သည်။ မဟုတ်မမှန်သောအရာကို ယုံကြည်ခြင်းဟူသည်မှာ စဉ်းစားတတ်သောဉာဏ်မရှိသူ(လုံးလုံးစဉ်းစား လေ့မရှိသူ)တို့၌ ဖြစ်လေ့ရှိသော မောဟသာဖြစ်သည်။ မောဟကို ပဓာနအားဖြင့် ကောက်ခြင်းမှာ ဒိဋ္ဌိဝိပွယုတ်စိတ်အတွက်ဖြစ်၏။ ဒိဋ္ဌိပြဋ္ဌာန်းသော ဒိဋ္ဌိဂတသမ္ပယုတ်စိတ်တို့ဖြင့် ယုံကြည်ရာ၌ကား တရားကိုယ်မှာ ဒိဋ္ဌိတည်း။ မိစ္ဆာဝါဒကိစ္စဟူသမျှ၌ ဒိဋ္ဌိစေတသိက်က ပဓာနအဖြစ်ဖြင့် စီမံတတ်သောကြောင့် မောဟကိုလည်း ဒိဋ္ဌိ၏နောက်လိုက် အပွဓာနအဖြစ်ဖြင့် ယူပြီးဖြစ်တော့၏။

ဗုဒ္ဓဘာသာဖြစ်စေ အခြားဘာသာဖြစ်စေ မတရားသော ဆရာ၊ အမှားကို အမှန်ထင်၍ပြောသော ဆရာတို့၏စကားကို ယုံရာ၌ ဒိဋ္ဌိ၊မောဟ သာမက နှစ်သက်မှု သဘောကျမှု တဏှာလည်းပါသော ထိုအယူဝါဒကို အမှန်ဟု ဆုံးဖြတ်ချက်ချသော မိစ္ဆာမိမောက္ခ စေတသိက်လည်းပါသည်။ ထို သို့ မောဟတဏှာ မိစ္ဆာမိမောက္ခ ပါနေသောကြောင့် မိစ္ဆာအယူဝါဒကို အားတက်သရော နှစ်နှစ်ကာကာ(မစွန့်နိုင်အောင်) စွဲလမ်းနေကြလေသည်။ (အဋ္ဌသာလိနီဘာဠီ-တ-၂၃၃-၂၃၄)

သောမနဿသဟဂုတ် ဒိဋ္ဌိဂတသမ္ပယုတ် သသင်္ခါရိကစိတ်ဖြစ်ပုံ

အမျိုးကောင်းသားသည် မိစ္ဆာဒိဋ္ဌိအယူရှိသူ သတို့သမီးကို လိုချင်၏။ သမီးရှင်တို့က ဘာသာမတူ၍ သဘောမတူ။ ထိုအခါ အမျိုးသားက သတို့သမီးရှင်တို့ စိတ်တိုင်းကျ ဖြစ်စေရပုံမယ်ဆိုပြီး လက်ထပ်ကာ မိစ္ဆာဝါဒကို ကျင့်သုံး၍ သဘောကျ စွဲယူမိလေသောအခါ သောမနဿသဟဂုတ် ဒိဋ္ဌိဂတသမ္ပယုတ် သသင်္ခါရိကစိတ်ဖြစ်သည်။

နာမ်ရုပ်ကွဲပြီး အာရုံ ၅-ပါး ခံစားသည့် ဒိဋ္ဌိဂတဝိပွယုတ်စိတ်ဖြစ်

ပုဂ္ဂိုလ်၊သတ္တဝါ၊ငါ၊သူတပါးမစွဲပဲ သာယာသောစိတ်ဖြင့် မြင်စရာ ကြားစရာ နမ်းရှူစရာ စားစရာ ထိစရာတို့ကို တွေ့ထိခံစားနေသည့် ဒိဋ္ဌိဂတဝိပွယုတ် အသင်္ခါရိကစိတ် ဖြစ်၏။ အောက်ထပ် ခုံ၌ ထိုင်၍ ပွဲကြည့်ရာတွင် အပေါ်ထပ်မှတံတွေး ခြေမှုန့်တို့ ရှောင်လွှဲနေရသဖြင့် ပွဲဖြောင့်ဖြောင့် မကြည့်ရရာ၌လည်းကောင်း၊ မင်းကချေသည်များလာရာတွင် ဝိုင်းဝန်းကြည့်ရှုရာ၌ အစောင့်အရှောက်များ၏ လမ်းဖယ်ခိုင်းခြင်း လမ်းရှင်းခြင်းကြောင့် ဆုတ်လိုက်ဖယ်လိုက်နှင့် ကြည့်ရာ၌ လည်းကောင်း သသင်္ခါရိကစိတ်ဖြစ်၏။

(အဋ္ဌသာလိနီဘာဠီ-တ-၂၅၂)

သက္ကာယဒိဋ္ဌိ

သက္ကာယဒိဋ္ဌိဆိုသည်ကား-အတ္တဒိဋ္ဌိကိုဆိုသတည်း။ စက္ခုကို ငါငါဟူ၍လည်းကောင်း၊ ငါ၏ အတ္တဟူ၍လည်းကောင်း ကြောင်ကြောင်ကြီး ထင်မြင်စွဲလမ်း၍နေသော ဒိဋ္ဌိတည်း။ ထိုထို အဆင်းကို မြင်ကြသောအခါ ငါမြင်သည် ငါမြင်သည် ဟု ကြောင်ကြောင်ကြီး ထင်မြင်စွဲလမ်း၍ နေမှုသည် စက္ခုကို ငါ၊ ငါဟု ထင်မြင်စွဲလမ်းခြင်း သက္ကာယဒိဋ္ဌိဖြစ်၏။ သောတစသည်၌ နည်းတူသိ။

(ဒီပနီပေါင်းချုပ်ပထမတွဲ-၂၂၅)

မာန။ တစ်ယောက်နှင့်တယောက် တွေ့ဆုံကြရာတွင် နှိုင်းယှဉ် တိုင်းတာပြီး ငါတကားဟု ထောင်လွှားတတ်သော သဘောသည် မာနဖြစ်သည်။

သေယျမာန် သဒိသမာန် ဟီနမာန်

သေယျပုဂ္ဂိုလ်။ ဘုရင်က သူ၏တိုင်းပြည်၊ စစ်တပ်၊ စီးပွားရေး အင်းအားကိုကြည့်ပြီး ငါနဲ့တူတဲ့မင်းမရှိဟု ထင်မှတ်ခြင်း၊ ရဟန်းတော်က သူ၏ သီလသမာဓိပညာကို သိပြီး ငါနှင့်တူသူ မရှိဟု ထင်မှတ်ခြင်းသည် သေယျပုဂ္ဂိုလ်၏သေယျမာန် ဖြစ်၏။ အခြားမင်းရဟန်းတွေကို ကြည့်ပြီး အခြားပုဂ္ဂိုလ်တွေမှာလိုပဲ ငါမှာ ရှိသင့်တာရှိတယ်၊ သူတို့နဲ့ ငါက ဘာမှမထူးဘူးဟု ထင်မှတ်လျှင် သဒိသမာန်၊ ဘုရင်လို့သာဆိုရတယ်၊ ငါ့မှာ မင်းအဆောင်အယောင်နှင့် မပြည့်စုံဘူးဟု မှတ်ထင်လျှင်၊ နာမည်ကြီး ဓမ္မကထိကလို့သာ ပြောရတယ် ထိုက်တန်တဲ့ အဆောင်အယောင် ငါ့မှာမရှိဟု ထင်မှတ်လျှင် ဟီနမာန်ဖြစ်၏။

သဒိသပုဂ္ဂိုလ်။ ငါနှင့်တူတဲ့အမတ် မရှိတော့ဟု မှတ်ထင်လျှင် သေယျမာန်၊ တခြားအမတ်များနှင့် ငါ ဘာမှမထူးဘူးဟုမှတ် ထင်လျှင် သဒိသမာန်၊ အမတ်လိုသာပြောရတယ် ငါ့မှာ စားဖို့ဝတ်ဖို့တောင် မပြည့်စုံဘူးဟု မှတ်ထင်လျှင် ဟီနမာန်။

ဟီနပုဂ္ဂိုလ်။ အမေကလည်း ကျွန်၊ အဖေကလည်းကျွန် ဖြစ်လို့ ငါနှင့်တူတဲ့ကျွန် မရှိဘူးလို့ မှတ်ထင်လျှင် သေယျမာန်၊ မိဘနှစ်ပါးက ကျွန်ဖြစ်လို့ တခြားကျွန်တွေနဲ့ ငါ ဘာမှမထူးဘူးလို့ မှတ်ထင် လျှင် သဒိသမာန်၊ မိဘမျိုးရိုးက ကျွန်မဟုတ်၊ စားစရာမရှိလို့သာ ကျွန်လုပ်ရတယ်၊ ငါဆိုတဲ့ကောင်ဟာ ဘယ်လိုကျွန်ပါလိမ့်ဟု မှတ်ထင်လျှင် ဟီနမာန်။

သေယျပုဂ္ဂိုလ်ဖြစ်ပါလျက် သူ့ကိုယ်သူ သူများနှင့် တန်းတူသူဟုလည်း ထင်နိုင်သည်။ အစွမ်းသတ္တိမရှိ သောကြောင့် သူ့ကိုယ်သူ သူများအောက် ယုတ်ညံ့သူဟုလည်း ထင်နိုင်၏။ ထို့ကြောင့် သေယျပုဂ္ဂိုလ်၌ မာန်သုံးမျိုး ဖြစ်နိုင်သည်။ သဒိသပုဂ္ဂိုလ်မှာလည်း သူ့ကိုယ်သူ အထင်ကြီး၍ ငါမြတ်သည်ဟုလည်း ထင်နိုင်၏။ သူ့ကိုသူ အထင်သေး၍ ငါအောက်တန်းကျသည်ဟုလည်း ထင်နိုင်၏။ ဟီနပုဂ္ဂိုလ်မှာလည်း သူ့ကိုယ်သူ အထင်ကြီး၍ ငါမြတ်သည်ဟုလည်း ထင်နိုင်၏။ သူများနှင့် တန်းတူသူဟုလည်း ထင်နိုင်၏။

မာန်ကိုးပါးတွင် သေယျပုဂ္ဂိုလ်၏ သေယျမာန်၊ သဒိသပုဂ္ဂိုလ်၏ သဒိသမာန်၊ ဟီနပုဂ္ဂိုလ်၏ ဟီနမာန်ကို ဟုတ်မှန်သည့်(ယာထာဝ)မာန်ဟု ခေါ်၏။ ထိုမာန်ကို အရဟတ္တမဂ်ကသာ ပယ်နိုင်သည်။ မိမိ နှင့် မတန်သော အခြားမာန်နှစ်မျိုးကို မဟုတ်မှန်သည့်(အယာထာဝ)မာန်ဟုခေါ်သည်။ ထိုမာန်တို့ကို သောတာပတ္တိမဂ်က ပယ်နိုင်သည်။ (သင်္ဂြိုဟ်ဘာဠိ ၁၂၅၊ အဋ္ဌသာလိနီဘာဠိ ၈-၁၇၇)

အတိမာနစသည်

သူများထက် ငါကပိုတော်သည်ဟု ထင်လျှင် အတိမာန၊ ငါက သူများလောက်မတော်ဟု မှတ်ထင် ဩမာန (ဟီနမာန်)တရားမရပဲ ရပြီဟုထင်မှတ်လျှင် အဓိမာန၊ ရုပ်ဟာငါပဲဟု မှတ်ထင်လျှင် အသ္မိမာန၊ မကောင်းသော အတတ်ပညာတို့၌ ငါလောက်တော်သူမရှိဟု မှတ်ထင်လျှင် မိစ္ဆာမာန။

(သမ္မောဟဝိနောဒနိအဋ္ဌကထာ၊ ၄၄၇-၄၅၀၊ ၄၆၇-၄၇၂)

မာနအမျိုးမျိုး

- ၁။ ဇာတိမာန်-ငါက မင်းမျိုး၊ သူဌေးမျိုး၊ ကောဏ္ဍညအနွယ်၊ အာဒိစ္စအနွယ် စသည်ဖြင့် မာန်မူခြင်း
- ၂။ အာရောဂျမာန်-ငါမှာ ရောဂါမရှိဘူး၊ ကျန်သူတွေမှာ ရောဂါများလိုက်တာဟု မာန်မူခြင်း
- ၃။ ယောဗ္ဗနမာန်-ငါက နုပျိုနေတုန်း၊ မင်းတို့တော့ မကြာခင် သေရတော့မယ်ဟု မာန်မူခြင်း

- ၄။ ဇီဝိတမာန်-ငါ နှစ်ပေါင်းများစွာ ကျန်းကျန်းမာမာ နေခဲ့ရပြီ၊ နောင်လည်းနေရဦးမည်ဟု မာန်မူခြင်း
- ၅။ လာဘမာန်-ငါ စီးပွားချမ်းသာနှင့် ပြည့်စုံတယ်၊ အခြားသူတွေ ငမဲ့တွေပဲဟု မာန်မူခြင်း
- ၆။ သက္ကာရမာန်-ငါကို လူတွေက ပေးရင် ကောင်းတာမှပေးတာ၊ အခြားသူတွေတော့ ထိုက်သင့်သလိုပဲရကြတယ် ဟု မာန်မူခြင်း
- ၇။ ဂရုကာရမာန်-လူတွေက ငါကိုတွေ့ရင် ရှိခိုးဝတ်ပြုကြတယ်၊ အခြားသူတွေကိုတော့ တွေ့လဲ မျက်နှာ လွဲသွားကြတာပဲဟု မာန်မူခြင်း
- ၈။ ပုရေက္ခာရမာန်-ပြဿနာမေးသမျှ ငါဖြေလိုက်ရင်ပြေတာပဲ၊ ဆွမ်းခံကြွရင် ငါကရှေးဆုံးက ဟု မာန်မူခြင်း
- ၉။ ပရိဝါရမာန်-ငါ့မှာ တပည့်တွေ နောက်လိုက်တွေ အများကြီးရှိတယ်ဟု မာန်မူခြင်း
- ၁၀။ ဘောဂမာန်-ငါ့မှာ ရင်းနှီးမြုပ်နှံထားတဲ့ ဥစ္စာတွေ အများကြီးရှိတယ်၊ တခြားသူတွေ စားဖို့တောင်မရှိဖူးဟု မာန်မူခြင်း
- ၁၁။ ဝဏ္ဏမာန်-ငါက ရုပ်လှတယ်၊ ဂုဏ်ရှိတယ်၊ သီလရှိတယ် စသည်ဖြင့် မာန်မူခြင်း
- ၁၂။ သုတမာန်-ငါ အများကြီးသိတယ်၊ တခြားသူတွေ ငါလောက်မသိဘူးဟု မာန်မူခြင်း
- ၁၃။ ရတ္တညုမာန်-ငါ မင်းထက်ကြီးတယ်၊ ရှေးမှီနောက်မှီဖြစ်လို့ ရှေးဟောင်းနှောင်းဖြစ် အကုန်သိတယ်ဟု မာန်မူခြင်း
- ၁၄။ ပိဏ္ဏပါတိကမာန်-ငါ ရဟန်းဖြစ်ကတည်းက ဆွမ်းခံဝတ်မပျက်ခဲ့ဘူးဟု မာန်မူခြင်း
- ၁၅။ အနဝညာတမာန်-ငါ့ကို လူတွေက အထက်တန်းစားဟု သတ်မှတ်ကြသည်ဟု မာန်မူခြင်း
- ၁၆။ ဣရိယာပထမာန်-ငါ၏ ဣရိယာပုထ်သည် ကြည်လို့ကောင်းသည်ဟု မာန်မူခြင်း
- ၁၇။ ဣဒ္ဓိမာန်-ငါ့မှာ တန်ခိုးရှိတယ်၊ တခြားသူတွေမှာ အတောင်မပါတဲ့ကျီးလို သွားလာလို့မရဘူးဟု မာန်မူခြင်း
- ၁၈။ ဥပဋ္ဌာကမာန်၊ ယသမာန်-ငါ သူတို့ကို ကြည့်ရှုစောင့်ရှောက် ပေးထားရတာ၊ သူတို့က ငါ့ရဲ့ ဩဝါဒအောက်မှာ နေကြရတာဟု မာန်မူခြင်း
- ၁၉။ သီလမာန်-ငါကသီလရှိတယ် တခြားသူတွေက သီလမရှိဘူးဟု မာန်မူခြင်း
- ၂၀။ ဈာနမာန်-တခြားသူတွေ တမိနစ်လောက်တောင် စိတ်မငြိမ်ဘူး၊ ငါက ဈာန်ရထားတာဟု မာန်မူခြင်း
- ၂၁။ သိပ္ပမာန်-ငါက အတတ်ပညာရှင်ကြီး၊ မင်းတို့ဘာမှ မသိဘူးဟု မာန်မူခြင်း
- ၂၂။ အာရောဟမာန်-တခြားသူတွေထက် ငါက အရပ်ရှည်တယ်ဟု မာန်မူခြင်း
- ၂၃။ ပရိဏာဟမာန်-ငါ့ ခန္ဓာကိုယ်က အလုံးအဝန်းညီမျှတယ်ဟု မာန်မူခြင်း
- ၂၄။ သဏ္ဍာနမာန်-ငါ့ခန္ဓာက အချိုးအဆစ်လှပတယ်ဟု မာန်မူခြင်း
- ၂၅။ ပါရိပူရိမာန်-ငါ့ရဲ့ ခန္ဓာကိုယ်က အပြစ်ရှာမတွေ့အောင်လှတယ်ဟု မာန်မူခြင်း

(သမ္မောဝိနောဒနိဘာဠီ တ-၃၀၇-၃၁၃)

ဒေါသ။ မြွေပွေးမြွေဟောက်ကို တုတ်ဖြင့် ပုတ်ခတ်သောအခါ ရှူးကနဲထလာတတ်သကဲ့သို့ မနှစ်သက်ဖွယ်အာရုံနှင့် တွေ့ကြုံသောအခါ ရှူးရှူးရဲရဲဖြစ်၍ ကိုယ်ရောစိတ်ပါကြမ်းလျက် အမျက်ထွက်ခြင်းသည် ဒေါသ သဘောဖြစ်သည်။ ဒေါသသည် ပူလောင်စေတတ်၍ ဒေါသဖြစ်သောအခါ ဒေါသနှင့်အတူဖြစ်ရသော စိတ်စေတသိက်များလည်း ပူလောင်လာကြပြီး၊ ထိုစိတ်စေတသိက်ကြောင့် ဖြစ်ရသော ရုပ်တရားများလည်း ပူလောင်လာကြသည်။ ပူလောင်သော စိတ္တဇရုပ်နှင့် ပူးကပ်လျက်ဖြစ်ကြရသော တကိုယ်လုံးရှိ အခြား ကံ၊ ဥတု၊ အာဟာရကြောင့် ဖြစ်ရသော ရုပ်တရားများလည်း ပူလာကြပြီး အသားအရေများ နီးမြန်းလျက် တကိုယ်လုံး တဆတ်ဆတ် တုန်နေတတ်သည်။

ဒေါသဖြစ်ကြောင်းအာယာတဝတ္ထု ၁၀-မျိုး

၁၀၆၆။ ထို(အကုသိုလ်ဟိတ်သုံးပါးတို့တွင်)ဖျက်ဆီးပြစ်မှားမှု ‘ဒေါသ’ဟူသည် အဘယ်နည်း။ “ငါ၏ အကျိုးမဲ့ကို ပြုကျင့်ခဲ့ပြီ”ဟု ရန်ငြိုးဖွဲ့မှု အာယာတသည် ဖြစ်၏။ “ငါ၏ အကျိုးမဲ့ကို ပြုကျင့်နေဆဲဖြစ်သည်”ဟု ရန်ငြိုးဖွဲ့မှု အာယာတသည် ဖြစ်၏။ “ငါ၏ အကျိုးမဲ့ကို ပြုကျင့်လတံ့”ဟု ရန်ငြိုးဖွဲ့မှု အာယာတသည် ဖြစ်၏။ “ငါ၏ ချစ်ခင်မြတ်နိုးအပ်သူ၏ အကျိုးမဲ့ကို ပြုကျင့်ခဲ့ပြီ”ဟု ရန်ငြိုးဖွဲ့မှု အာယာတသည် ဖြစ်၏။ “ငါ၏ ချစ်ခင်မြတ်နိုးအပ်သူ၏ အကျိုးမဲ့ကို ပြုကျင့်နေဆဲ ဖြစ်သည်”ဟု ရန်ငြိုးဖွဲ့မှု အာယာတသည် ဖြစ်၏။ “ငါ၏ ချစ်ခင်မြတ်နိုးအပ်သူ၏ အကျိုးမဲ့ကို ပြုကျင့်လတံ့”ဟု ရန်ငြိုးဖွဲ့မှု အာယာတသည် ဖြစ်၏။ “ငါ၏ မချစ်ခင် မမြတ်နိုးသူ၏အကျိုးကို ပြုကျင့်ခဲ့ပြီ”ဟု ရန်ငြိုးဖွဲ့မှု အာယာတသည် ဖြစ်၏။ “ငါ၏ မချစ်ခင် မမြတ်နိုးသူ၏အကျိုးကို ပြုကျင့်နေဆဲ”ဟု ရန်ငြိုးဖွဲ့မှု အာယာတသည် ဖြစ်၏။ “ငါ၏ မချစ်ခင် မမြတ်နိုးသူ၏အကျိုးကို ပြုကျင့်လတံ့”ဟု ရန်ငြိုးဖွဲ့မှု အာယာတသည် ဖြစ်၏။(၉) ထို့ပြင် **အကြောင်း မဟုတ်သည်၌ ရန်ငြိုးဖွဲ့မှု အမျက်ထွက်မှုသည် ဖြစ်၏။(၁၀)(ဓမ္မသံဏီပါဠိတော်မြန်မာပြန် ၃၉၃)**

အဋ္ဌာနကောပ=အကြောင်းမဟုတ်သည်၌ အမျက်ထွက်မှု

မိုးသည် ရွာလွန်း၏ဟု တွေး၍ အမျက်ထွက်၏၊ မိုးမရွာဟု တွေး၍ အမျက်ထွက်၏၊ နေသည် ပူလွန်း၏၊ နေသည်မပူ၊ လေသည် တိုက်၏၊ လေသည် မတိုက်၊ ဟုတွေး၍ အမျက်ထွက်၏။ တံမျက်မလှည်းနိုင်၍ ဗောဓိရွက်တို့အား အမျက်ထွက်၏၊ လေတိုက်၍ သင်္ကန်းလွင့်သည့်အခါ လေကို အမျက်ထွက်၏၊ သစ်ငုတ်တိုက်မိ၍ ချော်လဲသည့်အခါ သစ်ငုတ်ကို အမျက်ထွက်၏။

ငါ၏အကျိုးမဲ့ပြုခဲ့ပြီစသည်ဖြင့် ရန်ငြိုးဖွဲ့မှု အမျက်ထွက်မှု ၉-မျိုးသည် သတ္တဝါတို့ကို အာရုံပြု၍ ဖြစ်သောကြောင့် ကမ္မပထ မြောက်သည်။ (ကမ္မ=ကံ၊ ပထ-အပါယ်ရောက်ကြောင်း လမ်း) ။အဋ္ဌာနကောပသည် သတ္တဝါကို အာရုံမပြုဘဲ ရုပ်သင်္ခါရတို့၌သာ အာရုံပြု၍ ကမ္မပထမမြောက်။

(အဋ္ဌသာလိနီအဋ္ဌကထာ ၃၉၉၊ ဘာဠီ ၈-၁၅၃)

ဒေါသမူသသင်္ခါရိကစိတ်ဖြစ်ပုံ

သူတပါးက တိုက်တွန်း၍ စိတ်ဆိုးရလျှင်လည်းကောင်း၊ သူတပါးက စိတ်ဆိုးစရာများ သိအောင် ပြောပြရာ၌လည်းကောင်း၊ သူတပါးက မတိုက်တွန်းရဘဲ မိမိအပေါ်၌ သူတပါးပြုအပ်သော အပြစ်ကို တွေး၍ စိတ်ဆိုးသောအခါ၌လည်းကောင်း ဒေါသမူ သသင်္ခါရိကစိတ်ဖြစ်သည်။

(အဋ္ဌသာလိနိဘာဠိ-တ-၂၆၃)

ဣဿာ။ ရှေးဘဝက ကံကောင်းထောက်မလျက် ယခုဘဝ ဉာဏ်၊ဝီရိယ တို့အတွက် ဥစ္စာစည်းစိမ် ဂုဏ်သိရ် တက်နေသူကို မြင်ကြားရသည်ရှိသော် ဝမ်းမမြောက်နိုင်ပါဘဲ မျက်နှာမဲ့ကာ ပါးစပ်ရွဲကာ နှုတ်ခမ်းစုကာ စောင်းကာမြောင်းကာ ချိတ်ကာ ရိပ်ကာ ကြည့်ရှုပြောဆိုမှုနှင့် ထိုသူ၏ဂုဏ်သတင်းကို မကြားလို မှုသည် ဣဿာ၏ သဘောတည်း။ (သင်္ဂြိုဟ်ဘာဠိ ၁၂၈)

ဣဿာသည် သူတပါးစည်းစိမ်ကို ရှုတ်ချ၏။ မနှစ်သက်။ လူအများ လယ်ထွန်ခြင်း ကုန်သွယ်ခြင်း စသည့် မိမိဆိုင်ရာ အသက်မွေးဝမ်းကြောင်းနည်းဖြင့် အသက်မွေးကြရာတွင် အချို့သူများ ယောက်ျားတို့၏ လုံ့လ ပယောဂကို အသုံးချ၍ တိုးတက်ကြီးပွားကြ၏။ တိုးတက်ကြီးပွားနေသူကို ကြည့်၍ အချို့ပုဂ္ဂိုလ်များ၌ “ဤလူသည် ဘယ်တော့များ စီးပွားပျက်၍ ဒုက္ခရောက်မလဲ”ဟု တွေး၍ စီးပွားပျက်သွားသည်ကို မြင် တွေ့လို၏။ အကြောင်းတစ်ခုခုကြောင့် ပျက်သော် ပျော်ရွှင်၏။ ဤသည်မှာ ဣဿာသဘောဖြစ်၏။ ရဟန်းတော်များ၌လည်း ပရိယတ္တိ၊ ပဋိပတ္တိတရားတို့ကို အကြောင်းပြု၍ ကြီးပွားသော ရဟန်းတော်များကို ကြည့်၍ အချို့ရဟန်းများ၌ “ဤရဟန်းသည် ဘယ်တော့များ လာဘ်နည်း၍ ဒုက္ခရောက်မလဲ”ဟု တွေး၍ ဆုတ်ယုတ်သွားသည်ကို မြင်တွေ့လို၏။ အကြောင်းတစ်ခုခုကြောင့် ဆုတ်ယုတ်သော် ပျော်ရွှင်၏။ ဤသည် မှာ ဣဿာ သဘောဖြစ်၏။ (အဋ္ဌသာလိနိအဋ္ဌကထာ ၄၀၄၊ ဘာဠိ ၈-၁၇၂)

မစ္ဆရိယ။ ရပေါက်ရလမ်းရှိသော ငါ့ပစ္စည်း၊ ရပြီးသော ငါ့ပစ္စည်း၊ ငါ့ပစ္စည်းနှင့် အလာတူပစ္စည်းမျိုး တို့ကို သူတပါး မရစေလိုခြင်းသည် မစ္ဆရိယသဘောတည်း။ ဣဿာသည် သူတပါးစည်းစိမ် ဂုဏ်သိရ်ကို ရှုတ်ချလို၏။ မစ္ဆရိယသဘောကား ကိုယ့်ဥစ္စာကိုလည်းမပေးလို၊ ကိုယ့်ဥစ္စာဂုဏ်သိရ်နှင့်တူသော ဥစ္စာစည်း စိမ် ဂုဏ်သိရ်ကို သူတပါးတို့ ရသွားမည်ကိုလည်း ဝန်တို၏။ (သင်္ဂြိုဟ်ဘာဠိ ၁၂၉)

မစ္ဆရိယ ၅-မျိုး

အာဝါသမစ္ဆရိယ။ နေရာအရပ် ကျောင်းဝင်းစသည်တို့၌ ဝန်တိုခြင်းသည် အာဝါသမစ္ဆရိယ ဖြစ်သည်။ အကြင်ကျောင်းနေရာ၌ နေသူတို့သည် ချမ်းသာစွာ နေရကုန်၏။ ပစ္စည်းလာဘ်လာဘ ရကုန်၏။ ထိုကျောင်းမျိုး၌ ဝတ်အကျင့်၌ ပြည့်စုံသော ရဟန်းတော်များ မလာစေလိုခြင်း၊ လာပြီးလျှင် မြန်မြန်ပြန်စေလိုခြင်းသည် အာဝါသမစ္ဆရိယ ဖြစ်သည်။ ခိုက်ရန်ဒေါသနှင့် အငြင်းအခုန်လုပ်မည့် ရဟန်းတော်များကို လက်မခံရာ၌ အာဝါသမစ္ဆရိယမဟုတ်။

ကုလမစ္ဆရိယ။ မိမိ၏ လုပ်ကျွေးပြုစုသူနှင့်ဆွေးမျိုးတို့ကို သူတပါးတို့နှင့် မဆက်စပ်စေလိုခြင်းသည် ကုလမစ္ဆရိယ မည်၏။ ရတနာသုံးပါးကြည်ညိုမှုကို ပျက်စီးအောင်လုပ်မည့် ရဟန်းတော်များနှင့် မဆက်စပ်စေလိုခြင်းသည် ကုလမစ္ဆရိယ မဟုတ်။

လာဘမစ္ဆရိယ။ မိမိမှတစ်ပါး သီလရှိသော ပုဂ္ဂိုလ်ဖြစ်စေကာမူ ပစ္စည်းလေးပါး မရစေလိုခြင်းသည် လာဘမစ္ဆရိယ ဖြစ်သည်။ သဒ္ဓါတရားဖြင့် ပေးလှူသောပစ္စည်းကို မတရားသဖြင့် သုံးစွဲမည့် သဒ္ဓါဒေယျဝိနိပါတပုဂ္ဂိုလ်အား မရစေလိုခြင်းသည် လာဘမစ္ဆရိယမဟုတ်။

ဝဏ္ဏမစ္ဆရိယ။ သရီရဝဏ္ဏ၊ ဂုဏဝဏ္ဏဟု နှစ်မျိုးရှိ၏။ ရုပ်ချောသူကို ရုပ်လှသည်ဟု အများကပြောဆိုရာ၌ မပြောလိုသော(မကြိုက်သော)သဘောသည် သရီရဝဏ္ဏမစ္ဆရိယ မည်၏။ အကျင့်ကောင်းသူကို အများက သူတော်ကောင်းဟု ပြောသည့်အခါ မပြောလိုသော(မကြိုက်သော)သဘောသည် ဂုဏဝဏ္ဏမစ္ဆရိယ မည်၏။

ဓမ္မမစ္ဆရိယ။ ဤနေရာ၌ ပရိယတ္တိဓမ္မ၊ ပဋိဝေဓဓမ္မကိုသာ ဓမ္မဟုဆိုလိုသည်။ ပရိယတ္တိဓမ္မ၊ ပဋိဝေဓဓမ္မတွင် ပရိယတ္တိဓမ္မ၌သာ မစ္ဆရိယဖြစ်နိုင်သည်။ အရိယာပုဂ္ဂိုလ်သည် ပဋိဝေဓဓမ္မ(မဂ်ဖိုလ်နိဗ္ဗာန်) ကို ဝန်မတို။ မိမိသိအပ်သော တရား၌ တလောကလုံးရှိ သတ္တဝါများကို သိစေချင်သည်။ ပရိယတ္တိ ဓမ္မ၌သာ မစ္ဆရိယဖြစ်သည်။ မိမိသိပြီးသော ပရိယတ္တိကို သူတပါး မသိစေလိုခြင်းသည်သာ မစ္ဆရိယ ဖြစ်သည်။ ဓမ္မကိုချီးမြှောက်လို၍၊ ပုဂ္ဂိုလ်ကို ချီးမြှောက်လို၍ ပရိယတ္တိကိုမပေးခြင်းသည် ဓမ္မမစ္ဆရိယ မဟုတ်။ ဘာသာအမျိုးမျိုး ပြောင်း၍ ဘာသာဝင်ပုဂ္ဂိုလ် အသွင် အမျိုးမျိုးပြောင်းနေသူအား ပရိယတ္တိကို ရောမွှေရှုပ်ထွေးအောင် ပြုမည်စိုး၍လည်းကောင်း၊ ပရိယတ္တိကို သင်ပြီး အရဟတ္တဖိုလ်ကို ဖြေကြားမည့်သူအား ၎င်းပုဂ္ဂိုလ် သံသရာနစ်မွန်းမည်စိုး၍လည်းကောင်း၊ ပရိယတ္တိဖြင့် သာသနာကို ဖျက်ဆီးမည့်သူအားလည်းကောင်း မပေးလျှင် မစ္ဆရိယမဖြစ်။

မစ္ဆရိယ၏ ကြောင်းကျိုးဆက်

အကြောင်း

အကျိုး

အာဝါသမစ္ဆရိယ

ဘီလူးပြိတ္တာဖြစ်၍ မစ္ဆရိယဖြစ်ရာနေရာ(ကျောင်း)၏ အမိုက်ကို ခေါင်းရွက်၍ သွားရတတ်ခြင်း၊ သံအိမ်၌ ကျက်ရခြင်း။

ကုလမစ္ဆရိယ

မိမိလူနေကျသူက အခြားပုဂ္ဂိုလ်လူသည့်အခါ ဤသူသည်ပျက်စီးပြီး (ငါ့ကိုမလှူပြီ)ဟု တွေး၍ သွေးအံတတ်ခြင်း၊ ဝမ်းလျှောတတ်ခြင်း၊ အူပြတ်တတ်ခြင်း၊ လာဘ်နည်းခြင်း

လာဘမစ္ဆရိယ

အခြားသူများမသုံးစွဲစေလိုဘဲ သံဃာပိုင်ပစ္စည်းကို ကိုယ်တစ်ယောက်ထဲ သုံးရင် ဘီလူး၊ ပြိတ္တာ၊ စပါးကြီးမွေ ဖြစ်တတ်ခြင်း၊ ဘင်ဘုတ်ငရဲ၌ဖြစ်ရခြင်း။

ဝဏ္ဏမစ္ဆရိယ

ဂုဏ်သတင်းပျက်ခြင်း၊ ခံတွင်းမှသွားရည်ယိုခြင်း

ဓမ္မမစ္ဆရိယ

ပြာပူငရဲ၌ ဖြစ်ရခြင်း

မစ္ဆရိယအကြမ်းအနု။

မိမိဥစ္စာကို သူတားပါးမပေးလိုခြင်းသည် အလွန်ဆိုးဝါးသော မစ္ဆရိယမဟုတ်သောကြောင့် မုဒုမစ္ဆရိယမည်၏။ သူတားပါးပေးနေသည်ကို တားမြစ်ခြင်းသည် ကြမ်းတမ်း၍ ထဒ္ဒမစ္ဆရိယမည်၏။

(အဋ္ဌသာလိနီအဋ္ဌကထာ ၄၀၆၊ ဘာဠီ ၈-၁၇၈)

ကုက္ကစ္စ။ မကောင်းမှုကို ပြုပြီးနောက် ရရှိမည့်အပြစ်ကို ဆင်ခြင်မိသောအခါ သို့မဟုတ် မကောင်းကျိုးကို ခံစားရသောအခါ “မကောင်းမှုကို ပြုမိလေခြင်း”ဟု နောင်တရမှုသည် ကုက္ကစ္စ သဘောတည်း။ ပစ္စည်းဥစ္စာ ကုံလုံကြွေဝသောအခါ၊ ငယ်ရွယ်ကျန်းမာသောအခါတုန်းက ကုသိုလ်ကောင်းမှု မပြုခဲ့ဘဲ ပစ္စည်းကုန်ခန်းသောအခါ၊ ကြီးရင့်သောအခါ၊ မကျန်းမာသောအခါကျမှ “ကောင်းမှုမပြုလိုက်ရလေခြင်း”ဟု နောင်တရမှုသည် ကုက္ကစ္စ သဘောတည်း။

ကုက္ကစ္စနှင့်ပတ်သက်၍ သိမှတ်ဖွယ်

ပစ္စည်းပေါများတုန်းက အလှူပေးပြီးလျှင် တစုံတခုသော အကြောင်းကြောင့် ဆင်းရဲသောအခါ “ဟိုတုန်းက လှူမိတာ မှားလေခြင်း”ဟု နောင်တ တဖန် ပူပန်တတ်၏။ ထိုအခါ ပြုအပ်ပြီးသောသုစရိုက်ကို အာရုံပြု၍ ကုက္ကစ္စဖြစ်၏ဟု တချို့ဆရာတို့ ဆိုကြ၏။ ထိုပူပန်မှုများသည် ကုက္ကစ္စမဟုတ်၊ လှူပြီးပစ္စည်းကို ပြန်၍နှမြောခြင်း၊ နှလုံးမသာယာခြင်း (ဒေါသမူစိတ်) သာ ဖြစ်သည်။ မြွေဆိုးကိုတွေ့တုန်းက မသတ်လိုက်ရဘဲ ထိုမြွေက မိမိဆိုင်ရာလူတယောက်ကို ကိုက်ကာမှ “မသတ်လိုက်မိတာ မှားလေခြင်း”ဟု နောင်တတဖန် ပူပန်တတ်၏။ ထိုအခါ မပြုလိုက်မိသော သုစရိုက်ကို အာရုံပြု၍ ကုက္ကစ္စဖြစ်၏ဟု တချို့ဆရာတို့ ဆိုကြ၏။ ထိုကဲ့သို့ နောင်တရခြင်းမျိုးသည် ကုက္ကစ္စမဟုတ်၊ အမျက်ထွက်မှု ဒေါသသာတည်း။ အချုပ်အားဖြင့် ကုက္ကစ္စသည် ပြုခဲ့မိသော မကောင်းမှု(ဒုစရိုက်)، မပြုလိုက်ရသော ကောင်းမှု(သုစရိုက်)ကိုသာ အာရုံပြုပြီး ပြုခဲ့မိသော သုစရိုက်၊ မပြုလိုက်ရသော ဒုစရိုက်ကို အာရုံမပြုဟု တထစ်ချမှတ်ပါ။

ထိန၊ မိဒ္ဓ။ စိတ်၏ လေးလံခြင်းသည် ထိနသဘောဖြစ်သည်။ စေတသိက်တို့၏ လေးလံခြင်းသည် မိဒ္ဓသဘော ဖြစ်သည်။ ဝီရိယသည် အားတက်သရောရှိသလောက် ထိနနှင့်မိဒ္ဓသည် ဆုတ်နစ်၏။ ထိနသည် စိတ်ကို လေးလံအောင် မိဒ္ဓသည် စေတသိက်ကို လေးလံအောင် ပြုလုပ်၏။ ထို့ကြောင့် ထိနမိဒ္ဓ ဖြစ်ပွား နေသူသည် ပျင်းရိထိုင်းမှိုင်းသည်။ ထိနမိဒ္ဓသည် လေးလံသော သဘောရှိ၍ ထက်သန်မှုမရှိသော သသင်္ခါရိကစိတ်နှင့် ယှဉ်တွဲနိုင်ကြလေသည်။

ထိနမိဒ္ဓသည် ပုထုဇဉ် သေက္ခတို့၏ အိပ်ပျော်ခါနီး နီးခါစတို့၌ များသောအားဖြင့် ဖြစ်တတ်၏။ မြိုက်မြိုက်မြိုက်မြိုက် အိပ်ပျော်သည့်အခါ၌ကား ထိနမိဒ္ဓ မဖြစ်တော့ပြီ။ ဘဝင်အစဉ်(ဝိပါက်စိတ်သာ)ဖြစ် တော့သည်။

ရဟန္တာများအိပ်ခြင်း

ရဟန္တာများအိပ်ရာ၌ကား အိပ်ချိန်တန်သောအခါ ခန္ဓာကိုယ် မရွှင်မလန်း ညှိုးနွမ်းအားနည်းသဖြင့် ထိုထိုအာရုံမှ ဆုတ်နစ်ပြီးလျှင် ဘဝင်အစဉ် ဖြစ်ရုံသာတည်း။ ရှေ့အဘို့နောက်အဘို့တို့၌ ထိနမိဒ္ဓ မပါ။

ထိုစကားမှန်၏-အချိန်ကျ၍ ညှိုးနွမ်းမှုဟူသည် ခန္ဓာကိုယ်၌သာ မဟုတ်၊ ဗဟိဒ္ဓသစ်ပင်များ၌လည်း ညနေချမ်းအချိန်ကျက ညှိုးနွမ်းတွန့်ရှုံ့ကာ အိပ်သကဲ့သို့ ဖြစ်ကြသည်။ ထို့ကြောင့် လောက၌ အိပ်ခြင်းဟူသည် သွားလာလုပ်ကိုင် နေထိုင်ပင်ပန်း၍ ခန္ဓာကိုယ် ပင်ပန်းခြင်းကြောင့်လည်း ဖြစ်၏။ ထိနမိဒ္ဓအတွက်ကြောင့် လည်း ဖြစ်၏။ ထိုတွင် ရဟန္တာတို့၌ ရှေ့အကြောင်းကြောင့်သာ ဖြစ်၏။ ပုထုဇဉ်သေက္ခတို့၌ကား နှစ်ပါးလုံး ကြောင့် ထိုက်သလိုဖြစ်နိုင်သည်။

ဝိစိကိစ္ဆာ။ ဘုရားစသည့် အနိစ္စ စသည်တို့၏သဘောကို စူးစမ်းလတ်သော် ကောင်းစွာမဆုံးဖြတ်နိုင်ပဲ ဆင်းရဲပင်ပန်းကြောင်း သဘောသည် ဝိစိကိစ္ဆာသဘော ဖြစ်သည်။ အာရုံတခု၌ ခိုင်မြဲစွာမတည်ဘဲ “ဟိုဟာ လေလား၊ ဒီဟာလေလား၊ ဟုတ်ပါ့မလား၊ မဟုတ်ပဲများ ဖြစ်နေမလား”ဟု အမျိုးမျိုး တွေးတောခြင်းသည် ဝိစိကိစ္ဆာ၏ အလုပ်ဖြစ်သည်။

ဝိစိကိစ္ဆာဖြစ်၍ ဘုရားတရား စသည်၌ သံသယဖြစ်ခြင်းသည် လုံးလုံး မယုံခြင်းလည်းမဟုတ်၊ စိတ် ချလက်ချမယုံကြည်ဘဲ “မယုံတဝက် ယုံတဝက်”ဆိုသလို ဖြစ်နေခြင်းမျိုးတည်း။ ဤဝိစိကိစ္ဆာ၏ မယုံမှု ကား - -

- ၁။ အလုံစုံကို အကုန်သိသော ဘုရားဆိုတာ ဟုတ်ပါ့မလား
- ၂။ ထိုတရားအတိုင်း ကျင့်လျှင် နတ်ရွာနိဗ္ဗာန် ရနိုင်သည်ဆိုတာ ဟုတ်မှ ဟုတ်ပါ့မလား
- ၃။ (ကောင်းမွန်စွာ ကျင့်သော သံဃာကို ကြည့်၍) ကောင်းမွန်စွာ ကျင့်သောသံဃာ ဟုတ်မှ ဟုတ်ပါ့မလား
- ၄။ ငါတို့ ကျင့်ကြံစောင့်ရှောက်အပ်သော သီလသိက္ခာပုဒ်များသည် အကျိုးရှိမှ ရှိပါ့မလား
- ၅။ ငါတို့ ရှေးရှေးဘဝက ဖြစ်ခဲ့မှ ဖြစ်ခဲ့ဖူးရဲ့လား
(ယခုဘဝမှ ထာဝရဘုရား ဖန်ဆင်းလို့ ဖြစ်ရတာလေလား)
- ၆။ နောက်၌ ရောက်ဖို့ရာ ဘဝရှိသေးတယ်ဆိုတာ ဟုတ်ပါ့မလား
(ယခုဘဝ သေလျှင် ပြီးချင် ပြီးနေမလား)
- ၇။ ပြုသမျှ ကောင်းမှု မကောင်းမှုသည် ကုသိုလ်ကံ အကုသိုလ်ကံ အဖြစ်ဖြင့် ခန္ဓာအစဉ်၌ သတ္တိကျန်ရစ်တယ်ဆိုတာ ဟုတ်နိုင်ပါ့မလား (ကံကို မယုံကြည်ပုံ)
- ၈။ ထိုကံ၏ အကျိုးများ ရလိမ့်မည်ဆိုတာ ဟုတ်ပါ့မလား။ (ကံ၏ အကျိုးကို မယုံကြည်ပုံ)
- ၉။ အဝိဇ္ဇာကြောင့် သင်္ခါရဖြစ်ခြင်း အစရှိသော အကြောင်းအကျိုးစပ်ပုံသည် ဟုတ်မှဟုတ်ပါ့မလား
(ပဋိစ္စသမုပ္ပါဒ်ကို မယုံကြည်ပုံ)

ဤသို့ သံသယဖြစ်နေသူစိတ်၌ ဝိစိကိစ္ဆာ ဖြစ်နေသည်။ ထိုထိုကိစ္စ၊ ထိုထိုစာပေကြံစည်မှု စသည် တို့၌ ပိုင်နိုင်စွာ မဆုံးဖြတ်နိုင်ခြင်း ယုံမှားခြင်းကား ဝိစိကိစ္ဆာအတုသာ ဖြစ်သည်။ တရားကိုယ်အားဖြင့် ပုထုဇဉ်၊ သေက္ခ၊ ရဟန္တာအားလျော်စွာ ကုသိုလ် အကုသိုလ် ကြိယာစိတ္တုပ္ပါဒ် တမျိုးမျိုးကို ကောက်ယူရသည်။
(သင်္ဂြိုဟ်ဘာဠီ ၁၃၅၊ ကိုယ်ကျင့်အဘိဓမ္မာ ၇၉)

သဒ္ဓါ။ ဘုရားစသည်တို့၌ (ဟုတ်လေသလား-မဟုတ်ဘဲများ ရှိလေရောသလား)ဟု ယုံမှားသံသယမရှိ၊ အမှန်ဟုတ်၏ဟု ယုံမှတ်ချက်ချရရှိမှုကို သဒ္ဓါဟု ဆိုသည်။

သဒ္ဓါအတု။ ယခုကာလ၌ကား “ဘုရားတန်ခိုးပြသည်၊ ရောင်ခြည်တော်လွှတ်သည်၊ ဘုရားဓာတ်တော်အစစ်”စသည်ဖြင့် လိမ်လည်လှည့်ပတ်၍ ပြောအပ်သည်ကို တကယ်အစစ်ထင်မှတ်၍ “သဒ္ဓါတရား ဖြစ်ကြသည်”ဟု ဆို၏။ ထိုသို့ဖြစ်ရာ၌ သဒ္ဓါအစစ်မဟုတ်နိုင်။ “မှားမှား မှန်မှန် ယုံကြည်တိုင်း သဒ္ဓါတရား”ဟု ဆိုလျှင် မိစ္ဆာအယူရှိသူတို့လည်း မိမိတို့ဘုရားတရားကို လွန်စွာကျေနပ်ကြ၏။ မိမိတို့ဆိုင်ရာ ကိုးကွယ်ရာတွင် လွန်စွာကြည်ညိုကြခြင်းသည် သဒ္ဓါအစစ်မဟုတ်၊ “မိစ္ဆာမိမောက္ခ”ခေါ် သဒ္ဓါအတုသာဖြစ်သည်။ တရားကိုယ်အားဖြင့် မောဟဒိဋ္ဌိတပါးပါး ပြဋ္ဌာန်းသော အကုသိုလ်စိတ္တပျာဒ်များသာ လျော်စွာဖြစ်ရသည်။

ကာဠနဂါးမင်းက ဘုရားရှင်ရုပ်ပုံတော်ဟန် ဖန်ဆင်းပြရာ၌ ဓမ္မသောကမင်း၏ လွန်စွာကြည်ညိုသော သဒ္ဓါမျိုးကဲ့သို့ ဘုရားရှင်ကိုယ်တော်မြတ်၏ ဆင်းတုတော်၊ ဓာတ်တော်၊ စွယ်တော်တုများ၌ “အတုသည်ပင် ဤမျှသပ္ပာယ်တင့်တယ်တော်မူသေး၏”ဟု အောက်မေ့ကာ လွန်စွာကြည်ညိုသောအရာ၌ကား သဒ္ဓါအစစ်ပင် ဖြစ်ဘွယ်ရှိသည်။

သတိ။ အာရုံကို ပျောက်ကွယ်မသွားအောင် အောက်မေ့ခြင်း အမှတ်ရနေခြင်းသည် သတိတည်း။ သတိ၏ အာရုံကို မပျောက်ပျက်အောင် စောင့်ရှောက်မှု၌ သညာသည် များစွာကူညီ၏။ ကုသိုလ်ကောင်းမှုကိစ္စစု၌ မပြတ်လေ့လာအထုံပါ၍ သညာအမှတ်က ကြပ်ကြပ်ခိုင်မြဲပါမူ ဘဝဆုံးခါနီး လောလောဆယ်မှာပင် ထိုကောင်းမှုများ ပေါ်ထင်၍ လာတတ်ရာ၌ ကံ၏အစွမ်းချည်းသာမဟုတ်၊ ခိုင်မြဲသော သညာအရင်းခံရှိသော သတိအစွမ်းလည်းပါ၏။

သတိအတု။ ဤသတိသည် မှန်ကန်ကောင်းမြတ်သော ဘုရားစသောအာရုံကို အမှတ်ရတတ်သောတရားဖြစ်ရကား မိစ္ဆာအယူရှိသူတို့၏ မိမိဆိုင်ရာ ဘုရားတရားကို အောက်မေ့မှု၊ သတ္တဝါတို့၏ လောဘအာရုံ၊ ဒေါသအာရုံတွေကို အမှတ်ရနေမှုများသည် သတိအစစ် မဟုတ်။ “မိစ္ဆာသတိ”ဟု ခေါ်အပ်သော သညာပြဋ္ဌာန်းအကုသိုလ် စိတ္တပျာဒ်သာ ဖြစ်သည်။

ဟိရီ၊ ဩတ္တပ္ပ။ မကောင်းမှု ပြုရန် ရှက်ခြင်းသဘောသည် ဟိရီ၊ မကောင်းမှုပြုရန် ကြောက်ခြင်းသဘောသည် ဩတ္တပ္ပ ဖြစ်သည်။ မိမိ၏ ရာထူးဂုဏ်၊ အရွယ်ဂုဏ်၊ အမျိုးဂုဏ်ကို ထောက်ထား၍ ငါသည် မကောင်းမှုကို ပြုရန်မသင့်ဟု စဉ်းစားပြီး မကောင်းမှုကို မပြုခြင်းသည် ဟိရီ ဖြစ်သည်။ ငါမကောင်းမှုပြုလျှင် သာမန်လူမသိတောင်မှ တန်ခိုးရှင် နတ်များ သိကြလိမ့်မည်ဟု တွေးပြီး သူတပါးကို လေးစားသောအားဖြင့် မကောင်းမှုမပြုခြင်းသည် ဩတ္တပ္ပ ဖြစ်သည်။

ဟိရီ၊ ဩတ္တပ္ပ အတု ။ မကောင်းမှုမဟုတ်ပါဘဲလျက် ဘုရားသွား ကျောင်းတက် ဥပုသ်စောင့် တရားနာ ကုသိုလ်ကောင်းမှုနှင့် ဆိုင်သောအရာတို့၌ ရှက်စနိုးကြောက်ရွံ့၍ တွန့်ဆုတ်တွန့် ဆုတ် လုပ်တတ်သောအရာမျိုးလည်း ရှိသေး၏။ ထိုအရာမျိုးကား ဟိရီဩတ္တပ္ပ မဟုတ်၊ “မာယာ”တည်း။ တရားကိုယ်အားဖြင့် တဏှာပြဋ္ဌာန်းသော အကုသိုလ်စိတ္တုပ္ပါဒ် ဖြစ်သည်။ တစုံတခုမကောင်းမှု အကုသိုလ်ကို ပြုပြီးနောက် သူတကာသိ၍ ရှက်ကြောက်မှုမျိုးကား ဒေါမနဿပြဋ္ဌာန်းသော အကုသိုလ်စိတ္တုပ္ပါဒ်သာတည်း။ ဆရာသမား လူကြီးသူမများကို မထီလေးစား မဖြစ်ရလေအောင် အလေးပြုရသည့်အတွက် ရှက်သောအမှုအရာ ကိုယ်လက်အညစ်အကြေး သုတ်သင်ရာ၌ ရှက်သောအမှုအရာတို့ကား ရိုသေလေးစားမှုအတွက် ကုသိုလ်ဖြစ် ထိုက်သော အချက်များဖြစ်၍ ဟိရီဩတ္တပ္ပ အစစ်ဟု ဆိုရန်ရှိသည်။

ကမ္ဘာလောကစောင့်တရား။ ဤ ဟိရီ ဩတ္တပ္ပ တရား ၂ ပါးတို့က စောင့်ကြပ်နေကြသောကြောင့်သာ လူ သတ္တဝါတို့သန္တာန်၌ အတော်အတန် စင်ကြယ်နေကြသည်။ ဤတရားတို့ ကင်းမဲ့ လျှင် အမိနှင့်သား အဘနှင့်သမီးတို့ ဖောက်ပြား၍ တိရိစ္ဆာန်တွေနှင့်မခြားဘဲ ရောရှက်ရှုပ်ထွေးကာ မကြား ကောင်း မနာသာတွေ ဖြစ်ကုန်ရာ၏။ ထို့ကြောင့် ဤနှစ်ပါးကို “လောကပါလ=လောကစောင့်တရား” ဟု ၎င်း၊ “သုက္ကဓမ္မ=ဖြူစင်ကြောင်းတရား”ဟု ၎င်း ဟောတော်မူသည်။

အလောဘ။ လောဘသည် ရူပ သဒ္ဒ စသည်အာရုံ ကာမဂုဏ်ကို သာယာစုံမက် နှစ်သက်ငြိကပ် လိုချင်တတ်၏။ အလောဘကား ထိုကာမဂုဏ်တွေကို မလိုချင်တတ်။ ထို့ကြောင့် အလောဘသည် လောဘ နှင့် ဖြောင့်ဖြောင့် ဆန့်ကျင်ဘက်ဖြစ်၏။ ဤစကားအရ **တွေ့ရာမြင်ရာ မလိုချင်မှု ဟူသမျှကို အလောဘဟု မမှတ်ရ**။ ကုသိုလ်နှင့်စပ်၍ ကောင်းမြတ်သောအရာကို မလိုချင်မှုမှာ သမ္မာဆန္ဒ ဝီရိယနည်းပါး၍ ကောသဇ္ဇ တရား စိတ်ညံ့ စိတ်ဖျင်း များသောကြောင့်သာ ဖြစ်သည်-ဟု မှတ်ပါ။

အရမ်းမဲ့ ဖြုန်းတီးပစ်ခြင်းကိုလည်း အလောဘဟု မမှတ်ရ။ ရှေ့နောက်တိုင်းထွာတတ်သော အလိမ္မာ အဆင်ခြင် သမ္မဇဉ်မရှိသဖြင့် မောဟအတွက် မိုက်မှားချက် တမျိုးဟု မှတ်ရမည်။ ရှေ့နောက်တိုင်းထွာ အရာရာ သိမ်းဆည်းမှုမှာ သတိသမ္မဇဉ် ဖြစ်သည်။ မလ္လဒါန်း မပေးကမ်း မသုံးစွဲပဲ သိမ်းဆည်းမှုသာ လောဘ ဖြစ်လေသည်။

အဒေါသ။ ဒေါသသည် ယှဉ်ဘက်စိတ်ဓာတ်နှင့် ကိန်းဝပ်ရာ သတ္တဝါကို ဖျက်ဆီးတတ်သကဲ့သို့ အဒေါသသည် မဖျက်ဆီးတတ်။ ထို့ကြောင့် ဒေါသနှင့် ဆန့်ကျင်ကာ မကြမ်းတမ်းသော သဘောသည် အဒေါသ ဖြစ်သည်။

မေတ္တာ။ သတ္တဝါတစ်ယောက်ကို အာရုံပြု၍ ဒေါသဖြစ်သောအခါ ထိုဒေါသနှင့်ယှဉ်သော စိတ်ဓာတ်သည် စိုစိုဖပ်ဖပ်မရှိ၊ ခြောက်ကပ်ကပ်ဖြစ်လျက် အာရုံပြု၏။ မေတ္တာကား သတ္တဝါတို့အပေါ်၌ စိုစိုဖပ်ဖပ် စေးကပ်လျက် အာရုံပြုသည်။ ထို့ကြောင့် မေတ္တာစစ်မှန်သမျှ တရားကိုယ်မှာ အဒေါသချည်းတည်း။

ဤအဒေါသကိုပင် သတ္တဝါပညတ်ကို အာရုံပြု၍ ကြည်လင်အေးမြစွာ ဖြစ်နေသောအခါ “မေတ္တာ” ဟုဆိုရသည်။ သို့သော် အဒေါသ ဟူသမျှကိုကား “မေတ္တာမည်၏”ဟု မမှတ်သင့်။ သတ္တဝါပညတ်ကို အာရုံမပြုဘဲ ဘုရားဖူး တရားနာ စသော အခြားကုသိုလ်အရာ၌ မေတ္တာမဟုတ်၊ အဒေါသ၊သာ။

မေတ္တာ၊အတု။ တဏှာပေမ အချစ်မျိုးလည်း ချစ်ခင်အပ်သူအပေါ်၌ စေးကပ်စိုစွပ်လျက် အာရုံပြု၏။ သို့ဖြစ်၍ ထိုအချစ်မျိုးကို “မေတ္တာ”ဟု ခေါ်ကြ၏။ မေတ္တာစစ်မှာ ကုသိုလ်ကြိယာနှစ်မျိုးတွင် တပါးပါးသာ တည်း။ တဏှာပေမကား လောဘ(အကုသိုလ်)ပင် ဖြစ်သည်။ ထို့ကြောင့် သားမယားချစ် ဆွေမျိုးချစ် စသော သံယောဇဉ်မကင်းသော ချစ်ခြင်းများ၌ မေတ္တာစစ်မဟုတ်။ တဏှာပေမသာ များ၏။

သားချစ်မယားချစ် ဆွေမျိုးချစ်စသည်ဖြင့် ချစ်အပ်သောသူအပေါ်၌ **တခါတရံမျှ မေတ္တာစစ် မဖြစ်နိုင် တော့ဘူး-ဟု မမှတ်ရ။** အခါများစွာ မေတ္တာအစစ်လည်း ဖြစ်ကြပေမည်သာ။ ထို့ကြောင့် မေတ္တာ၏ အကျိုးကို ပြရာ၌ သားကို နို့တိုက်နေသော မေတ္တာတန်ခိုးကို ပြသည်။ နို့တိုက်နေသော နွားမကို မုဆိုးက လုံဖြင့်ထိုးရာ လုံမစူးဘဲ ထန်းရွက်ကဲ့သို့ လျှောကျသွားလေသည်။ အချုပ်အားဖြင့် မခွဲနိုင် မခွါရက်အောင်ပင် သံယောဇဉ်ဖြစ်ရသော အချစ်သည် တဏှာပေမတည်း။ ခွဲသာခွါသာ အကျိုးစီးပွားကို လိုလားသော သဘောကား မေတ္တာ(အဒေါသ)အစစ်တည်း။ (သင်္ဂြိုဟ်ဘာဠီ ၁၄၀-၁၄၁၊ ၆၄၈-၆၄၉)

တကြမေဇ္ဈတ္တတာ။ အတူဖြစ်ဘက် နာမ်တရားတို့ ဆိုင်ရာအလုပ်ကို လုပ်ကြရာတွင် အပိုအလွန် မရှိ၊ ညီညီမျှမျှ ဖြစ်အောင် ပြုလုပ်ပေးသော သဘောသည် တကြမေဇ္ဈတ္တတာ ဖြစ်သည်။ ဝေဒနာသည် ခံစားခြင်းအလုပ်ကို၊ ဖဿသည် တွေ့ထိခြင်းအလုပ်ကို မျှမျှတတ ဖြစ်အောင်လုပ်နိုင်ခြင်းသည် တကြမေဇ္ဈတ္တတာ၊ က ထိန်းညှိပေးနေ၍ ဖြစ်သည်။ အာဇာနည်မြင်းနှစ်စီးကို ကပ်ယှဉ်၍ ရထားကို မောင်းနေသော ရထားထိန်းသည် တစီးက၊တစီးကို မလွန်ဘဲ အညီအမျှ သွားနေသော မြင်းများကို ဆွဲလဲမဆွဲ နှင်တံနှင့်လည်း မတိုဘဲ လျစ်လျူရှုနေသော်လည်း ရထားထိန်း၏ အရှိန်ကြောင့်သာ မြင်းနှစ်စီး ညီမျှစွာသွားသကဲ့သို့ တကြမေဇ္ဈတ္တတာ အရှိန်ကြောင့် အတူဖြစ်ဘက်တရားများ ဆိုင်ရာအလုပ်ကို မယုတ်မလွန် လုပ်ဆောင်နေကြသည်။

မိမိယှဉ်ဖက်တို့တွင် ဤတရားက နဂိုကိစ္စကို လျှော့၍ပြုစေ၊ ဤတရားက ပို၍ပြုစေ၊ ဤသို့စေခိုင်း တိုက်တွန်းခြင်းအမှုသည် နှစ်ဘက်ရှိသည်တွင် တဘက်၌ မိမိက ပါနေသကဲ့သို့ (ဘက်လိုက်သကဲ့သို့) ဖြစ်သည်။ တတြမေဇ္ဈတ္တတာသည် ဤသို့ဘက်လိုက်မှုကို ဖြတ်တောက်သကဲ့သို့ဖြစ်ခြင်း ကိစ္စရှိ၏။ ဘက်မလိုက်ပဲ ဆိုင်ရာကိစ္စကို အညီအမျှဆောင်ရွက်စေသည်။ (ဋ္ဌနိကာဋီ ဒု ၃၃၉)

ဥပေက္ခာ။ “သဗ္ဗေ သတ္တာ ကမ္မဿကာ - သတ္တဝါမှန်သမျှ ကံစီမံရာ ဖြစ်ကြရသည်”ဟု ဥပေက္ခာ ကမ္မဋ္ဌာန်း စီးဖြန်းသောအခါ သတ္တဝါတို့အပေါ်၌ လစ်လျူရှု၏။ ထိုအခါ တတြမေဇ္ဈတ္တတာ ခေါင်းဆောင်ပြီး ကုသိုလ်စိတ်နှင့် ယှဉ်ဘက်စေတသိက်များ ဖြစ်နေသည်။ ထိုကဲ့သို့ သတ္တဝါပညတ်ကို အာရုံပြုသော တတြ မေဇ္ဈတ္တတာကို ဥပေက္ခာဟု ခေါ်သည်။ တတြမေဇ္ဈတ္တတာတိုင်းကိုကား ဥပေက္ခာဟုမမှတ်ရ။ သတ္တဝါပညတ် ကို အာရုံမပြုဘဲ ဘုရားဖူး တရားနာ စသော အခြားကုသိုလ်အရာ၌ ပါဝင်သော တတြမေဇ္ဈတ္တတာသည် ဥပေက္ခာမဟုတ်။

ကာယပဿဒ္ဓိ၊ စိတ္တပဿဒ္ဓိ။ ဥဒ္ဓစ္စသည် မငြိမ်သက်ခြင်း သဘောရှိသည့်အတိုင်း ဥဒ္ဓစ္စခေါင်းဆောင်သော အကုသိုလ်စိတ်တို့သည် ပူပူလောင်လောင် ဖြစ်ကြကုန်၏။ သောဘနတရား (သောဘနစိတ် ၅၉နှင့် ယှဉ် ဘက် စေတသိက်) တို့သည် ဥဒ္ဓစ္စခေါင်းဆောင်သော ကိလေသာအပူဓာတ်တို့မှ ကင်းစင်ကြသဖြင့် အေးမြ ငြိမ်သက်ကုန်၏။ ထိုသို့ ငြိမ်းအေးရာဝယ် စေတသိက်၏ ငြိမ်းအေးမှုသည် ကာယပဿဒ္ဓိ သဘောဖြစ်၍ စိတ်၏ ငြိမ်းအေးမှုသည် စိတ္တပဿဒ္ဓိသဘောဖြစ်သည်။ ကာယပဿဒ္ဓိက စေတသိက်ပူလောင်မှုကို ဖယ်ရှား၍ စိတ္တပဿဒ္ဓိက စိတ်၏ ပူလောင်မှုကို ဖယ်ရှားသည်။

ထိုငြိမ်းအေးမှု သဘောသည် စိတ်၊ စေတသိက်၌သာမက ငြိမ်းအေးသော ထိုစိတ်စေတသိက်ကြောင့် စိတ္တဇရုပ်များလည်း ငြိမ်းအေးရကား စိတ္တဇရုပ်မှာ အငြိမ်းဓာတ်ကူးစက်၍ တကိုယ်လုံး အငြိမ်းတုံး အအေးတုံး ဖြစ်နေကြောင်းကို သိစေတော်မူလိုသောကြောင့် ကာယပဿဒ္ဓိ စိတ္တပဿဒ္ဓိဟု နှစ်မျိုးခွဲ၍ ဘုရားရှင် ဟောတော်မူသည်။

ဘုရားရှိခိုးတဲ့အခါ၊ ဆွမ်းလှူတဲ့အခါ၊ တံမြက်စည်း လှည်းတဲ့အခါ စသည့် ကုသိုလ်ပြုတိုင်းမှာ ဤ ကာယပဿဒ္ဓိ၊ စိတ္တပဿဒ္ဓိ စေတသိက်တွေ ပါဝင်ပါတယ်။ ဒါပေမဲ့ မထင်ရှားဘူး။ တရားအားထုတ်လို့ ကောင်းတဲ့အခါကျမှ၊ အထူးအားဖြင့် ဖြစ်ပျက်မြင်တဲ့အခါကျမှ ထင်ရှားတယ်။ အဲဒီအခါမှာ စိတ်၊ စေတသိက် လို့ ခေါ်တဲ့ နာမ်တရားတွေလည်း အေးချမ်းနေတယ်၊ ရုပ်တရားတွေလည်း အေးချမ်းနေတယ်။ ဘာအပူအပင်မှ မတွေ့ရဘူး။ စိတ်ရောကိုယ်ပါ ချမ်းသာနေတယ်။ အဲဒီစိတ်ရောကိုယ်ပါ အေးချမ်းနေတဲ့သဘောဟာ ကာယ ပဿဒ္ဓိ၊ စိတ္တပဿဒ္ဓိ သဘောပဲ။

ကာယလဟုတာ, စိတ္တလဟုတာ။ အကုသိုလ်တရားတို့သည် ထိနမိဒ္ဓတို့၏ ဖိနှိုက်ဟန့်တားမှုကြောင့် လေးလံ ထိုင်းမှိုင်းသကဲ့သို့ ရှိကြကုန်၏။ ဘဝင်တွေ များစွာခြားလျက် ဝီထိစိတ် အဖြစ်မမြန်ပဲ နှေးနှေးကန်ကန်ရှိကြကုန်၏။ ဤသောဘနတရားတို့ကား ထိုထိနမိဒ္ဓပြဋ္ဌာန်းသော ကိလေ သာတို့ မယှဉ်သဖြင့် လျင်မြန်ပေါ့ပါးကြကုန်၏။ ကာယလဟုတာသည် စေတသိက်များ၏ လေးလံနှေးကန်မှု ကို နှိပ်နင်းပယ်ရှား၍ စိတ္တလဟုတာ,က စိတ်၏လေးလံမှုကို ပယ်ရှားသည်။

ပေါ့ပါးလျင်မြန်ပုံ။ ကုသိုလ်ကောင်းမှုလုပ်ငန်း၌လည်းကောင်း, အနိစ္စ စသော ကမ္မဋ္ဌာန်းနှလုံးသွင်းမှု စသည်၌ လည်းကောင်း ကုသိုလ်ကြိယာ ဇောဝီထိတို့ အကြားအကြားဝယ် ဘဝင်များစွာမခြားပဲ ဘဝင်အစဉ်မှ ထကာထကာ ဇောဝီထိတို့ကို သွက်သွက်လက်လက် ဖြစ်စေနိုင်ခြင်းကို “လဟုတာ” လျင် မြန် ပေါ့ပါးသော သဘောဟု ဆိုသည်။ “လျင်မြန်ပေါ့ပါး” ဟူသော စကားအရ “သောဘနတရားများသည် အသောဘနထက် အဖြစ်အပျက်မြန်၏”ဟု မမှတ်မှားလင့်၊ ဖြစ်ပျက်ရာကာလမှာ ခဏတ္တယချင်းတူမျှသည်။ ဤလဟုတာ၏ အစွမ်းကြောင့် ရူပကာယလည်း လျင်မြန်ပေါ့ပါး၏။ ကုသိုလ်စိတ် ဖြစ်နေသောအခါ ခန္ဓာကိုယ် ပေါ့ပါးပုံ, ဥဗ္ဗေဂါပီတိ အကူအညီရသောအခါ ကောင်းကင်သို့ပင် ပြန်တက်နိုင်ပုံများကို ထောက်၍ ဤလဟုတာစေတသိက်များ၏ သတ္တိကို သိပါ။

သာမန် ကုသိုလ်ပြုတဲ့အခါ ပါဝင်တဲ့ လဟုတာသဘောသည် မထင်ရှားသော်လည်း တရား အားထုတ်၍ ကောင်းသည့်အခါမှာ ထင်ရှားသည်။ တရားအားထုတ်၍ အထူးကောင်းသည့်အခါမှာ အထက် ကိုများ ကြွတက်သွားတော့မှာလေးလားဟု ထင်ရသည်။ အဲဒီသဘောသည် ကာယလဟုတာ, စိတ္တလဟုတာ ဖြစ်သည်။

ကာယမုဒုတာ, စိတ္တမုဒုတာ။ ဒိဋ္ဌိမာန ပြဋ္ဌာန်းသော အကုသိုလ်တရားတို့သည် အတ္တစွဲလမ်းမှု, ငါ ငါ ဟု မှတ်ထင်မှုတို့ဖြင့် မည်သူ့ကိုမျှ ဂရုမစိုက် အမှုမထား၊ ဆောင့်ကြားကြားနိုင် သကဲ့သို့ ဖြစ်ကာ လွန်စွာ ခက်ထန် ကြမ်းတမ်းကြကုန်၏။ ဤသောဘနတရားတို့ကား ထို ဒိဋ္ဌိ မာန တို့ မယှဉ်မှုကြောင့် နူးနူးညံ့ညံ့ဖြစ်လျက် ခက်ထန်ကြမ်းတမ်းခြင်း မရှိကြကုန်၊ ကာယမုဒုတာသည် စေတသိက် အပေါင်း၏ ခက်ထန်ခြင်းကို နှိပ်နင်းပယ်ရှား၍ စိတ္တမုဒုတာ,က စိတ်၏ခက်ထန်ခြင်းကို နှိပ်နင်းပယ်ရှားသည်။ ဤမုဒုတာတို့၏အစွမ်းကြောင့် ရူပကာယလည်း နူးညံ့ပျော့ပျောင်း၏။ နိဝါတ(နှိမ့်ချခြင်း) နိမာန (မာနမရှိခြင်း) အားကြီးသူတို့၏ ကိုယ်အမူအရာကို ကြည့်ပါ။

နူးညံ့တဲ့ရွှေကို ပန်းတိမ်ဆရာသည် အလိုရှိသလို လက်ကောက်လက်စွပ်ပုံ ပြုလုပ်နိုင်သည်။ ရွှေက ကြမ်းတမ်းနေရင် ထုလိုက်ရိုက်လိုက်ရင် အက်ကွဲသွားသည်။ လိုတဲ့ပုံစံ လုပ်လို့မရပါ။ အဲဒီလိုပဲ စိတ်နူးညံ့

နေတဲ့အခါ ကိုယ်အလိုရှိသလို နှလုံးသွင်းလိုရသည်။ တရားအားထုတ်စမှာ စိတ်က မနူးညံ့သေးတော့ မှတ်
လို့ မလွယ်ဖြစ်တတ်သည်။ စိတ်က ဟိုရောက်ဒီရောက် ဖြစ်တတ်သည်။ ဤသို့ဖြစ်ခြင်းသည် ကာယမုဒုတာ၊
စိတ္တမုဒုတာ မဖြစ်ခြင်းကြောင့် ဖြစ်သည်။ ကာယမုဒုတာ၊ စိတ္တမုဒုတာ ဖြစ်လျှင် စိတ်က ဟိုရောက်ဒီရောက်
မဟုတ်တော့ပဲ ကိုယ်ထားတဲ့ မှတ်စရာမှာ စိတ်က စွဲမြဲနေသည်။ ဤသို့ဖြစ်ခြင်းကို တရားအားထုတ်၍
ကောင်းသည့်အခါ သိနိုင်သည်။

ကာယကမ္မညတာ၊ စိတ္တကမ္မညတာ။ “လျော့လွန်းတော့ပတ်” ဟူသကဲ့သို့ လောဘ ခေါင်းဆောင်သော
အကုသိုလ်တရားတို့သည် အာရုံ၌ ငြိတွယ်စေးကပ် ပျော့ဖတ်ဖတ်
နိုင်ကုန်၏။ “တင်းလွန်းတော့ပြတ်” ဟူသကဲ့သို့ မာန စသည်တို့ ပြဋ္ဌာန်းသော အကုသိုလ်တရားတို့
သည်လည်း အာရုံကိုယူရာ၌ ခက်ထန်ကြမ်းတမ်းလှကုန်၏။ ထို့ကြောင့် ထိုနှစ်မျိုးလုံးပင် အာရုံယူရာ၌
ကောင်းမွန်ခံ့ညားခြင်း မရှိကြကုန်။ ပျော့လွန်းမာလွန်းသော ရွှေတုံးသည် လက်ကောက်လက်စွပ်လုပ်ရန်
မကောင်းသကဲ့သို့ ဖြစ်သည်။ မပျော့လွန်းမမာလွန်းသော ရွှေသည် လက်ကောက်လက်စွပ်လုပ်ရန်
ကောင်းသကဲ့သို့ သောဘနတရားတို့လည်း ကုသိုလ်ကောင်းမှု၌ ကောင်းမွန်ခံ့ညားကုန်၏။ ဤကမ္မညတာ
ကြောင့် ရူပကာယလည်း ကုသိုလ်ကောင်းမှု၌ လိုက်လျောဖြစ်ရလေသည်။

တရားအားထုတ်ကောင်းတဲ့အခါ ကိုယ်ရောစိတ်ပါ တရားကို ဖိဖိစီးစီး မတွန့်မဆုတ် အားထုတ်နိုင်
တဲ့သဘောသည် ဤ ကာယကမ္မညတာ၊ စိတ္တကမ္မညတာ သဘောတို့ပင်တည်း။

ကာယပါဂုညတာ၊ စိတ္တပါဂုညတာ။ ကောင်းမှုပြုရန် ယုံကြည်မှုမရှိသူသည် ကောင်းမှုပြုဖို့ တုန့်ဆိုင်းနေတတ်
သည်။ ထိုသဘောသည် အကုသိုလ်ဖြစ်သည်။ ထိုသဘောကို ဆန့်ကျင်
လျက် ကုသိုလ်ပြုလိုသော သဘောသည် ကာယပါဂုညတာ၊ စိတ္တပါဂုညတာ သဘောတို့ ဖြစ်သည်။ ဤ
ပါဂုညတာကြောင့် ရူပကာယလည်း ကုသိုလ်ကောင်းမှု၌ အလွယ်တကူ လိုက်လျောဖြစ်ရလေသည်။

တရားအားထုတ်မှု အလေ့အလာ မရခင်မှာ ရှုမှတ်ရတာ ခက်တယ်။ အချိန်ရလာရင် မခက်တော့
ဘူး။ ရှုမှတ်စရာအာရုံကို ရှုစိတ်က အလိုအလျောက် ရှုမှတ်သွားနေတယ်လို့ ထင်ရတယ်။ အဲဒီသဘောဟာ
ကာယပါဂုညတာ စိတ္တပါဂုညတာ သဘောပဲ။

ကာယုဇကတာ၊ စိတ္တုဇကတာ။ မာယာသည် မိမိ၌ရှိသော အပြစ်ကို ဖုံးလွှမ်းကွယ်ကာ၍ အပြစ်မရှိဟန်ဖြင့် လိမ်လည် လှည့်ပတ်၏။ သာဠေယျကား မိမိမှာမရှိသော ဂုဏ်ကို ရှိလေယောင် ဟိတ်ဟန်ဆောင်လျက် စဉ်းလဲကောက်ကျစ်၏။ နှစ်ပါးလုံးပင် အကောက်ဉာဏ် အလိမ်ညဏ် ချည်းဖြစ်သည်။ တရားကိုယ်မှာ တဏှာပြဋ္ဌာန်းသော အကုသိုလ်စိတ္တုပွဒ်ဟု ဆိုသည်။ ထိုမာယာနှင့် သာဠေယျကို တွန်းလှန်လျက် ရိုးသားဖြောင့်မတ်သော သဘောသည် ကာယုဇကတာ၊ စိတ္တုဇကတာ ဖြစ်သည်။ ဤ ကာယုဇကတာ၊ စိတ္တုဇကတာကြောင့် ရူပကာယလည်း ရိုးသားဖြောင့်မတ်ဟန် ပေါ်သည်။

တရားအားထုတ်၍ ဖြစ်ပျက်သဘောကို သိမြင်သောအခါ ယခင်က သူတပါးအပေါ် မတော်မတရား ပြုလုပ်ကြံစည် ပြောဆိုခဲ့သော်လည်း နောင်ဒါမျိုးမဖြစ်စေရဘူးဟု စဉ်းစားမိလေသည်။ ဤသဘောသည် ကာယုဇကတာ၊ စိတ္တုဇကတာ သဘောပင်တည်း။

(မဟာစည်ဆရာတော်၏ အဘိဓမ္မာတရားတော်ကြီး ၉၃-၉၆၊ သင်္ဂြိုဟ်ဘာဠီ ၁၄၃-၁၄၉)

ဝိရတိ။ ဒုစရိုက်၊ ဒုရာဇီဝ တို့ကို ပြုခွင့်ကြုံလျက် မပြုကျင့်မှုကို “ဝိရတိ-ရှောင်ကြဉ်”ဟု ဆိုသည်။ ဒုစရိုက် သည် ကာယဒုစရိုက် ဝစီဒုစရိုက်ဟု နှစ်မျိုးရှိ၏။ ထိုနှစ်မျိုးလုံးပင် အသက်မွေးဝမ်းကျောင်းနှင့် ဆက်သွယ်နေလျှင် ဒုရာဇီဝ (မကောင်းသောအသက်မွေးမှု) မည်၏။ မုဆိုးတံငါလုပ်၍လည်းကောင်း၊ သူခိုး ဒါးမြ လုပ်၍လည်းကောင်း၊ အခြားသူက ငွေပေးသဖြင့် ဝမ်းရေးအတွက် မိစ္ဆာစာရမှုကို ပြု၍လည်း ကောင်း အသက်မွေးလျှင် ထိုကာယဒုစရိုက်များသည် ဒုရာဇီဝချည်းတည်း။ မတရားရှေ့နေ မတရားကွက်စိပ် ဆရာလုပ်၍ အသက်မွေးသော်လည်းကောင်း၊ သူတပါးက ငွေပေး၍ အသက်မွေးဝမ်းကျောင်းအတွက် ရန် တိုက်ပေးမှု ဆဲရေးမှုပြုသော်လည်းကောင်း ထိုဝစီဒုစရိုက်များသည် ဒုရာဇီဝမည်၏။ ရဟန်းများ၏ ပစ္စည်းလေး ပါးအတွက် ပြုအပ်သော ကုလဒူသန အနေသန မိစ္ဆာဇီဝတို့လည်း ဒုရာဇီဝပင်တည်း။ ထိုအသက်မွေးမှုနှင့် မဆက်သွယ်ပဲ သတ်ခြင်း သက်သက်လိမ်ခြင်းစသည်တို့ကား ကာယဝစီဒုစရိုက်တို့သာဖြစ်၍ ဒုရာဇီဝ မဖြစ်။

သမ္မာဝါစာ။ သမ္မာဝါစာသည် ကထာ၊ စေတနာ ဝိရတိ အားဖြင့် သုံးမျိုးရှိ၏။ ထိုတွင် အကြောင်းအကျိုး နှင့်စပ်၍ အပြစ်ကင်းလတ် ကောင်းမြတ်သော စကားသံသည် ကထာသမ္မာဝါစာ မည်၏။ ထို ကောင်းသောစကားကို ပြောဆိုကြောင်းဖြစ်သော (ဝုဠော အဘိညာ မဟာကုသိုလ် မဟာကြိယနှင့်ယှဉ်သော) စေတနာသည် စေတနာသမ္မာဝါစာမည်၏။ တစုံတခု အမှုအတွက် လိမ်လည်လှည့်ပတ်ဖို့ အချက် ပေါ်ပေါက်နေရာ၌ ထိုလိမ်လည်မှု ဝစီဒုစရိုက်မှ ရှောင်ကြဉ်၍ မှန်သောစကားကို ပြောဆိုလိုက်လျှင် ထိုပြောဆိုကြောင်း စိတ္တုပြုဒ်လည်းကောင်း သို့မဟုတ် မလိမ်ဘဲ ဆိတ်ဆိတ်နေလိုက်လျှင် ဆိတ်ဆိတ် နေကြောင်း စိတ္တုပြုဒ်လည်းကောင်း ရှောင်ကြဉ်မှု ဝိရတိသဘော ပါ၏။ အသက်မွေးဝမ်းကျောင်းနှင့် မဆက်စပ်သော ထိုရှောင်ကြဉ်မှုကို “သမ္မာဝါစာ”ဟု ဆိုသည်။

သမ္မာကမ္မန္တ။ သမ္မာကမ္မန္တလည်း ကိရိယာ၊ စေတနာ၊ ဝိရတိ အားဖြင့် သုံးမျိုးရှိ၏။ ထိုတွင် အပြစ်မရှိသော ကိစ္စလုပ်ငန်းကို ပြုလုပ်နေသူ၏ ကိုယ်အမူအရာသည် ကိရိယာသမ္မာကမ္မန္တမည်၏။ ထိုအပြစ် မရှိသော ကိစ္စလုပ်ငန်းကို ပြုလုပ်ကြောင်း စေတနာသည် စေတနာသမ္မာကမ္မန္တမည်၏။ တစ်စုံတစ်ခုသော ကာယ ဒုစရိုက်ကို ပြုဖို့ကြံလာသောအခါ မပြုဘဲ ရှောင်ကြည်လိုက်လျှင် ဝိရတိသမ္မာကမ္မန္တ ဖြစ်၏။

သမ္မာအာဇီဝ။ သမ္မာအာဇီဝသည် ဝီရိယ၊ ဝိရတိအားဖြင့် နှစ်မျိုးရှိ၏။ ထိုတွင် မိရိုးဖလာအတိုင်း လယ်ထွန်မှု ကုန်သွယ်မှုစသည်ကို ပြု၍ဖြစ်စေ၊ ရဟန်းသံဃာဖြစ်လျှင် ကုလဒူသန အနေသန မိစ္ဆာဇီဝတို့နှင့် မရောရှက်ဘဲ တရားသဖြင့်သာ ပစ္စည်းလေးပါးကို ရှာဖွေ၍ဖြစ်စေ အသက်မွေးသူတို့၏ လယ်ထွန်ခိုက် ကုန်သွယ်ခိုက် ဆွမ်းခံခိုက်စသည်၌ ဖြစ်သော သမ္မာဝါယာမသည် ဝီရိယသမ္မာအာဇီဝ မည်၏။ သမ္မာဝါစာ သမ္မာကမ္မန္တအခင်း၌ ပြုအပ်သော ဝစီဒုစရိုက် ကာယဒုစရိုက်များသည် အသက်မွေးဝမ်းကျောင်းနှင့် ဆက်သွယ်၍ ဖြစ်အံ့၊ ဥပမာ မတရားရှေ့နေလိုက်၍ အသက်မွေးအံ့၊ မုဆိုးတံငါလုပ်၍ အသက်မွေးအံ့၊ မိစ္ဆာဇီဝ အနေသနဖြင့် ပစ္စည်းလေးပါးကို ရရှိသုံးစွဲအံ့၊ “ထိုဒုစရိုက်မျိုးကို မပြုတော့ပါဘူး”ဟု ရှောင်ကြည်လိုက်လျှင် သမ္မာအာဇီဝ ဝိရတိ ဖြစ်၏။

ဝိရတိ အပြား။ ဝိရတိသည် သမုစ္ဆေဒဝိရတိ၊ သမ္ပတ္တဝိရတိ၊ သမာဒါနဝိရတိဟု ဝိရတိသုံးမျိုး ပြား၏။ ဒုစရိုက် ဒုရာဇီဝ၏ အနုသယကို အကြွင်းမဲ့ဖြတ်သောအားဖြင့် ဖြစ်သောဝိရတိသည် သမုစ္ဆေဒ(လောကုတ္တရာ) ဝိရတိ ဖြစ်၏။ လောကုတ္တရာဝိရတိသည် နိဗ္ဗာန်ကို အာရုံပြု၏။

သိက္ခာပုဒ် ဆောက်တည်မထားဘဲ လွန်ကျူးဘွယ်အာရုံတွေ့မှ ရှောင်ကြဉ်မှုသည် သမ္ပတ္တဝိရတိမည်၏။ ပစ္စုပ္ပန်အာရုံကို အာရုံပြု၏။ သီဟိုဠ်ကျွန်း၌ ဇဂ္ဂနုဥပါသကာ ငယ်ရွယ်စဉ်က မကျန်းမမာသော မိခင်အတွက် လတ်ဆတ်သော ယုန်သားဓာတ်စာ ကျသောကြောင့် လယ်တောသို့သွားရာ ကောက်နုစားရန်လာသော ယုန် ငယ်ကို အဆင်သင့်ဖမ်းမိ၍ သတ်တော့မည်ဟု ကြံပြီးမှ ပါဏာတပါတအပြစ်ကို သတိရသဖြင့် မသတ်ဘဲ ရှောင်ကြဉ်ကာ ချမ်းသာစွာလွတ်လိုက်၏။ အိမ်သို့ရောက်လျှင် မိခင်ထံမှောက်ဝယ် “အကျွန်ုပ်သည် နားလည် သော အရွယ်ကစ၍ သူ၏အသက်ကို မသတ်ဘူးပါ”ဟု မှန်ကန်သော သစ္စာစကားကို ဆိုခြင်းဖြင့် မိခင်၏ ရောဂါကို ကင်းရှင်းစေခဲ့သည်။ ဤဝတ္ထု၌ တိုက်ရိုက်တွေ့သော ယုန်ကိုမသတ်ဘဲ ရှောင်သော သမ္ပတ္တဝိရတိ ဖြစ်၏။

သိက္ခာပုဒ် ဆောက်တည်တုန်းမှာဖြစ်စေ ဆောက်တည်ပြီးနောက်မှဖြစ်စေ သိက္ခာပုဒ် ဆောက်တည်ထားသည့်အတွက် လွန်ကျူးဖို့အကြောင်းပေါ်သည့်အခါ မလွန်ကျူးဘဲ ရှောင်ကြဉ်ခြင်းသည် သမာဒါနဝိရတိမည်၏။ ရှေးက ဥပါသကာ တယောက်သည် သီလဆောက်တည်ပြီး၍ လယ်ထွန်ပြီးနောက် ပျောက်သောနွားကို ရှာစဉ် ဥတ္တရဝဇ္ဇမာန တောင်ပေါ်ဝယ် စပါးကြီးမွေက ရစ်ပတ်လေသော် လက်၌ပါသော ပဲခွပ်ဖြင့် ခုတ်သတ်ရန် ကြံပြီးမှ ဆောက်တည်ခဲ့သော သီလကို သတိရ၍ ပဲခွပ်ကို လွှင့်ပစ်ခဲ့လေသည်။ သီလ၏ တန်ခိုးကြောင့် မြွေကလည်း လွှတ်သွားလေသည်။ ဤဝတ္ထု၌ သီလဆောက်တည်သည်က စ၍ တောင်ပေါ်ရောက်သည့်တိုင် အောင် ဝိရတိမဖြစ်သေး။ မြွေကိုမသတ်ဘဲ ရောက်ကြဉ်လိုက်မှ ဝိရတိဖြစ်သည်။ ဤဝတ္ထုသွားကို ထောက်လျှင် သမာဒါနဝိရတိလည်း ပစ္စုပ္ပန်ကိုသာ အာရုံပြု၏။ တချို့ဆရာတို့က သိက္ခာပုဒ်ဆောက်တည်ခိုက်မှာ ရှောင်ကြဉ်စရာ မရှိသေး၊ နောင်အခါ လွန်ကျူးမည့်ကိစ္စကို အာရုံပြု၍ ဆောက်တည်သဖြင့် အနာဂတ်ကို အာရုံပြု၏ ဟု ယူကြသည်။

ဤနေရာ၌ မှတ်စရာ။ သတ်ဖို့နွားကြီးကို အနီး၌ထားပြီးမှ စိတ်ကောင်းရသဖြင့် မသတ်တော့ပါဘူးဟု ရှောင်ကာ “ပါဏာတိပါတာ ဝေရမဏိသိက္ခာပဒံ သမာဒိယာမိ”ဟု ဆောက်တည်ရာအခါ၌ သမာဒါနဝိရတိဖြစ်သည်။ လွန်ကျူးဖွယ် အာရုံမရှိဘဲ ယခုကာလ ဥပုသ်စောင့်ရာ၌ ဆောက်တည်ပုံမျိုးကား သမာဒါနစေတနာသီလသာဖြစ်၍ ဝိရတိသီလမဖြစ်နိုင်သေး။ ဤသို့လျှင် သမာဒါန ဝိရတိလည်း ဆောက်တည်ခိုက်မှာဖြစ်စေ ဆောက်တည်ပြီးနောက်မှဖြစ်စေ ပစ္စုပ္ပန်ကျူးလွန်ဖွယ်ကိုသာ အာရုံပြုနိုင်သည်ဟု မှတ်ပါ။

ဝိရတိတရားတို့သည် ဝီတိက္ကမိတဗ္ဗဖြစ်သော ပစ္စုပ္ပန်အာရုံတခုခုကို အာရုံပြု၍ ဝိရမိတဗ္ဗဖြစ်သော ဒုစရိုက်မှ ရှောင်ကြဉ်သည်။

- ဝီတိက္ကမိတဗ္ဗ = သူ့အသက် သူ့ဥစ္စာစသော ကျူးလွန်ထိုက်သော အာရုံများ
- ဝီတိက္ကမ = ကျူးလွန်ကြောင်းဖြစ်သော ကာယဒုစရိုက် ဝစီဒုစရိုက်
- ဝိရမိတဗ္ဗ = ရှောင်ကြဉ်ထိုက်သော ထိုဒုစရိုက်များ

ဝိရတိတို့သည် ဗဟိဒ္ဓကိုသာ အာရုံပြု၍ ကိုယ့်ကိုယ်ကို သတ်မည်ဟု ကြံစည်ပြီးမှ ရှောင်ကြဉ်ရာ၌ လည်း ဝိရတိမဖြစ်ပါ။ မကောင်းမှု ဒုစရိုက်၏ ကင်းငြိမ်းခြင်းသာဖြစ်သည်ဟု မှတ်ပါ။

အပ္ပမညာ။ ဤ၍ဤမျှလောက် သတ္တဝါတို့ကို အာရုံပြု၍၊ ဤ၍ဤမျှသော သတ္တဝါတို့ကို အာရုံမပြုဟု သတ္တဝါတို့ကိုလည်း ပိုင်းခြားကန့်သတ်၍မထား၊ သတ္တဝါတယောက်ကို အာရုံပြုခိုက်၌လည်း အထက်ပိုင်းကိုယ်သာ အာရုံပြု၏၊ အောက်ပိုင်းကို အာရုံမပြု စသည်ဖြင့် ကိုယ်အင်္ဂါကိုယ်လည်း ပိုင်းခြားကန့်သတ်၍ မထားချေ။ ဤသို့ ကရုဏာ မုဒိတာတို့သည် ပိုင်းခြားကန့်သတ်မထားဘဲ အာရုံယူသောကြောင့် ကရုဏာမုဒိတာတို့ကို အပ္ပမညာဟု ခေါ်သည်။

ကရုဏာ ဆင်းရဲဒုက္ခရောက်နေသူကို မြင်လျှင် ကြည့်မနေနိုင်ဘဲ ကူညီရိုင်းပင်းလိုသော သဘောသည် ကရုဏာမည်၏။

ကရုဏာအတု မိမိနှင့်နီးစပ်သူ ဆင်းရဲသည်ကို မြင်လျှင် အလွန်အကျွံ သနားမှု ဖြစ်ပေါ်တတ်သည်။ ထို သဘောကား ကရုဏာအစစ်မဟုတ်။ “သောက”ဟု ခေါ်သော ဒေါမနဿဝေဒနာသာတည်း။ ကရုဏာအစစ်ကား ကုသိုလ်ဖြစ်၍ သနားသော်လည်း စိတ်မညစ်၊ ကြည်လင်၏။ သောက ကား စိတ်ကိုညစ်စေသည်။ (စိတ်ပူနေရင် ကရုဏာမဟုတ်ဟု သိပါ)

မုဒိတာ ဥစ္စာစည်းစိမ် ဂုဏ်သိရ်တို့နှင့် ပြည့်စုံသော သုခိတသတ္တဝါကိုမြင်လျှင် ဝမ်းမြောက်သော သဘောသည် မုဒိတာ တည်း။

မုဒိတာအတု မိမိနှင့်ခင်မင်ရင်းနီးသူများ၊ သားသမီးများ အဆင်ပြေနေသည်ကို မြင်ရသည့်အခါ ဝမ်းသာ မှု ဖြစ်ပေါ်တတ်သည်။ ထိုဝမ်းမြောက်မှုမျိုးကား မုဒိတာအစစ် ဖြစ်နိုင်ခဲ့၏။ ပီတိအစွမ်းဖြင့် ရွှင်လမ်းစွာ ဖြစ်ပေါ်လာတတ်သော လောဘမှု သောမနဿသဟဂုတ်များလည်း ဖြစ်တတ် လေသည်။

ပညာ လက္ခဏာရေးသုံးပါး၊ သစ္စာလေးပါး၊ ကံ၊ကံအကျိုးစသည်တို့ကို သိသောသဘောကို ပညာဟု ခေါ်သည်။ အဝိဇ္ဇာ(မောဟ)က အာရုံကို သဘောအတိုင်း အမှန်မပေါ်အောင် အမှောင်ချ ထားသကဲ့သို့ ဖြစ်သည်။ ပညာက အမှောင်ကိုခွါ၍ အာရုံ၏သဘောမှန်ကို ထင်ရှားအောင် အလင်းရောင် ပြသကဲ့သို့ ဖြစ်သည်။

ပညာအတု လှည့်ပတ်တတ်သော ဉာဏ်သည် ပညာမဟုတ်။ တရားကိုယ်မှာ တဏှာလောဘပြဋ္ဌာန်းသော အကုသိုလ် စိတ္တပြုဒ်တည်း။ လက်နက်လုပ်သော ပညာလည်း ပညာအစစ်မဟုတ်။ အကုသိုလ်ဝိတက်သာ ဖြစ်သည်။ သို့သော် တိုင်းသူပြည်သားအပေါ် ကရုဏာမေတ္တာထားလျက် တီထွင်ပါမူ ပညာအစစ် ဖြစ်ခွင့်ရှိသည်။

သမ္မယောဂနည်း

မည်သည့်စေတသိက်က မည့်မျှလောက်သော စိတ်တို့နှင့် ယှဉ်တွဲဖြစ်နိုင်သည်ဟု ဖော်ပြသောနည်းသည် သမ္မယောဂနည်းမည်၏။

အညသမာန်းစေတသိက် သမ္မယောဂနည်း (၇) နည်း

- ၁။ သဗ္ဗစိတ္တသာဓာရဏစေတသိက် ၇-ပါးသည် စိတ်အကျဉ်း ၈၉-ပါး(စိတ်အကျယ် ၁၂၁-ပါး)၌ ယှဉ်၏။
- ၂။ ဝိတက်^၁ သည် ဒွေပဉ္စဝိညာဏ် ၁၀ ကြဉ်သော ကာမစိတ် ၄၄-ပါး၊ ပဌမဈာန်စိတ် ၁၁-ပါး၊ ပေါင်း ၅၅-ပါးသော စိတ်တို့၌ ယှဉ်၏။
- ၃။ ဝိစာရ^၂ သည် ဝိတက်ယှဉ်ရာစိတ် ၅၅-ပါး၊ ဒုတိယဈာန်စိတ် ၁၁-ပါး၊ ပေါင်း ၆၆-ပါးသော စိတ်တို့၌ ယှဉ်၏။
- ၄။ အဓိမောက္ခ^၃ သည် ဒွေပဉ္စဝိညာဏ် ၁၀၊ ဝိစိကိစ္ဆာသဟဂုတ်ကို ကြဉ်၍ ၇၈-ပါးသောစိတ်တို့၌ ယှဉ်၏။
- ၅။ ဝီရိယ^၄ သည် ပဉ္စဒွါရာဝဇ္ဇန်း-၁၊ ဒွေပဉ္စဝိညာဏ် ၁၀၊ သမ္ပဋိဇ္ဈိန်း-၂၊ သန္တိရဏ-၃၊ ပေါင်း ၁၆-ပါးသော စိတ်တို့ကို ကြဉ်၍ ကြွင်းသည့် ၇၃-ပါးသောစိတ်တို့၌ ယှဉ်၏။
- ၆။ ပီတိ^၅ သည် ကာမသောမနဿ ၁၈-ပါး၊ ပထမဈာန် ၁၁-ပါး၊ ဒုတိယဈာန် ၁၁-ပါး၊ တတိယဈာန် ၁၁-ပါး၊ ပေါင်း ၅၁-ပါးသော စိတ်တို့၌ ယှဉ်၏။
- ၇။ ဆန္ဒ^၆ သည် အဟိတ်စိတ် ၁၈-ပါး မောဟမူစိတ် ၂-ပါးကိုကြဉ်၍ ကြွင်းသည့်စိတ် ၆၉-ပါးတို့၌ ယှဉ်၏။

၁။ ပဉ္စဝိညာဏ်တို့၏မှီရာ ပဉ္စဝတ္ထု၌ ငါးပါးသောအာရုံတို့၏ ထိခိုက်မှုထင်ရှားလှသဖြင့် ထိုအာရုံများသို့ ဝိတက်တင်ပေး နေဘွယ် မလို၍ ဝိတက်သည် ဒွေပဉ္စဝိညာဏ် ၁၀ ၌ မယှဉ်။ ဒုတိယဈာန်စသည်တို့က ဝိတက်ကို ဘာဝနာအစွမ်းဖြင့် ပယ်ပြီးဖြစ်၍ ဝိတက်သည် ဒုတိယဈာန်စသည်၌ မယှဉ်။

၂။ ဝိစာရသည် ဝိတက်နှင့်မကွေမကွာယှဉ်လျက် ဝိတက်၏နောက်လိုက်ဖြစ်၍ ပင်ကိုယ်က ဝိတက်မယှဉ်ရာစိတ်များ၌လည်း ကောင်း၊ ဘာဝနာက ပယ်ခွါထားသောကြောင့် တတိယဈာန်စသည်၌လည်းကောင်း မယှဉ်။

၃။ အာရုံကို ဆုံးဖြတ်သော အဓိမောက္ခသည် အာရုံကို ယူကာမတ္တဖြစ်၍ မဆုံးဖြတ်နိုင်သော ပဉ္စဝိညာဏ်၌လည်းကောင်း၊ အာရုံကို မဆုံးဖြတ်နိုင်သည့်အတွက် မိမိနှင့်ဆန့်ကျင်ဘက်ဖြစ်သော ဝိစိကိစ္ဆာသဟဂုတ်စိတ်၌လည်းကောင်း မယှဉ်။

၄။ ပဉ္စဒွါရာဝဇ္ဇန်းစသောစိတ်တို့သည် အာရုံကိုယူမှု၌ အားနည်းသောကြောင့် အားရှိသောဝီရိယသည် ပဉ္စဒွါရာဝဇ္ဇန်းစသည်၌ မယှဉ်။

၅။ နှစ်သက်ခြင်း ပီတိသည် နှလုံးမသာယာခြင်း ဒေါမနဿဝေဒနာ၊ လျစ်လျူရှုခြင်း ဥပေက္ခာဝေဒနာတို့နှင့် သဘောချင်း မသင့်၍ ဒေါမနဿသဟဂုတ် ဥပေက္ခာသဟဂုတ်စိတ်တို့၌လည်းကောင်း၊ ရွှင်လမ်းမှု စေတသိကသုခနှင့်သာယှဉ်၍ ကာယိကသုခနှင့် မယှဉ်သင့်သောကြောင့် သုခသဟဂုတ် ကာယဝိညာဏ်စိတ်၌လည်းကောင်း၊ စတုတ္ထဈာန်က ပီတိကို စက်ဆုပ်ရကား စတုတ္ထဈာန်စိတ်၌လည်းကောင်း မယှဉ်။

၆။ လိုချင်ခြင်း ဆန္ဒသည် လိုချင်ခြင်းသဘောမှ ကင်းသော အဟိတ်စိတ်၊ မိန်းမောတွေဝေထုံပေနေသော မောဟမူစိတ်၌ မယှဉ်။

အကုသိုလ်စေတသိက် သမ္ပယောဂနည်း (၅) နည်း

- ၁။ မောဟ^၁ အဟိရိက အနောတ္တပ္ပ ဥဒ္ဒစ္စ သည် အကုသိုလ်စိတ် ၁၂-ပါးလုံးနှင့် ယှဉ်၏။
- ၂။ လောဘ^၂ သည် လောဘမူစိတ် ၈-ပါး၌ ယှဉ်၏။ ဒိဋ္ဌိ^၃ သည် ဒိဋ္ဌိဂတသမ္ပယုတ်စိတ် ၄-ပါး၌ ယှဉ်၏။
မာန သည် ဒိဋ္ဌိဂတဝိပယုတ်စိတ် ၄-ပါး၌ ယှဉ်၏။
- ၃။ ဒေါသ ဣဿာ မစ္ဆရိယ^၄ ကုက္ကုစ္စ သည် ဒေါသမူစိတ် ၂-ပါးတို့၌ ယှဉ်၏။
- ၄။ ထိန မိဒ္ဓ^၅သည် အကုသိုလ် သသင်္ခါရိကစိတ် ၅-ပါး၌ ယှဉ်၏။
- ၅။ ဝိစိကိစ္ဆာသည် ဝိစိကိစ္ဆာသဟဂုတ်စိတ်၌သာ ယှဉ်၏။

သောဘနစေတသိက် သမ္ပယောဂနည်း (၄)နည်း

- ၁။ သောဘနသာဓာရဏစေတသိက် ၁၉-ပါးတို့သည် သောဘနစိတ်အကျဉ်း ၅၉-ပါး (အကျယ် ၉၁-ပါး) ၌ ယှဉ်၏။
- ၂။ ဝိရတိ^၆ စေတသိက်တို့သည် လောကုတ္တရာစိတ်၌ အမြဲ တပေါင်းတည်း ယှဉ်ကုန်၏။ မဟာကုသိုလ်စိတ်၌ တခါတရံ အသီအခြား ယှဉ်ကုန်၏။

၁။ မည်သည့် အကုသိုလ် ဒုစရိုက်မဆို အပြစ်ကို ဖုံးလွှမ်းမှုမောဟ၊ မရှက်မကြောက်မှု အဟိရိက အနောတ္တပ္ပ၊ အကုသိုလ် မှန်လျှင် ငြိမ်သက်ခြင်းမရှိရကား မငြိမ်သက်မှု ဥဒ္ဒစ္စတို့နှင့် မကင်းစကောင်းချေ။

၂။ လောဘ ဒိဋ္ဌိ မာန တို့သည် ယှဉ်ပုံမတူသော်လည်း ယှဉ်ရာစိတ်မှာ လောဘမူစိတ်ချဉ်းသာဖြစ်၍ “သမ္ပယောဂနည်း တစ်နည်း တည်း”ဟု မှတ်ပါ။

၃။ သတ္တိချဉ်းအားဖြင့် သူမနိုင် ငါမနိုင်ဖြစ်နေသော ခြင်္သေ့နှစ်စီးသည် တစီးအောင်းရာ ရွှေဂူ၌ တစီးမအောင်နိုင်သကဲ့သို့ ထိုအတူ ဒိဋ္ဌိ နှင့် မာနသည်လည်း (ခန္ဓာငါးပါးကို ဒိဋ္ဌိက အတ္တဟု စွဲ၏။ မာနက ငါငါ ဟု စွဲ၏။ ဤစွဲလမ်းခြင်းအားဖြင့်) ပြိုင်တူဖြစ် နေသောကြောင့် အတူတကွ စိတ္တုပ္ပါဒ်တခုတည်း၌ မယှဉ်နိုင်ကြချေ။

၄။ မစ္ဆရိယသည် လောဘအရင်းခံရှိ၍ လောဘမူ၌ ယှဉ်ထိုက်သော်လည်း ကိုယ့်ပစ္စည်းကို သူတပါးနှင့်မဆက်ဆံလိုခြင်း ဆက်ဆံခြင်းကို သီးမခံနိုင်ခြင်းဟူသော ဒေါသ၊ ဒေါမနဿသဘောသည် မစ္ဆရိယဖြစ်ခိုက်၌ တွဲယှဉ်လျက် ပါနေ၍ လောဘမူ၌မယှဉ်ဘဲ ဒေါသမူ၌ ယှဉ်ပါသည်။

၅။ ထိုင်းမှိုင်းခြင်းသဘောရှိသော ထိနမိဒ္ဓ နှစ်ပါးသည် ထက်မြက်သော အသင်္ခါရိကစိတ်၌ မယှဉ်။

၆။ လောကုတ္တရာ၌ ယှဉ်သောဝိရတိတို့သည် မိမိတို့ရှောင်ကြဉ်ထိုက်သည့် ဒုစရိုက်ဒုရာဇီဝဟူသမျှကို လုံးဝဥသံ့ အကုန်ရှောင်ကြဉ်နိုင်ကြပြီး နိဗ္ဗာန်ကိုအာရုံပြုသဖြင့် ဝိရတိသုံးပါးသည် လောကုတ္တရာစိတ်၌ အမြဲတပေါင်းတည်း ယှဉ်ကြသည်။ ဝိရတိစေတသိက်သည် မဟာကုသိုလ်စိတ်၌ကား တရံတခါ အသီးအသီး တပါးစီယှဉ်၏။ ဒုစရိုက် ဒုရာဇီဝတို့မှ ရှောင်ကြဉ်ရာ တခါတရံ၌သာ ယှဉ်သည်။ ဘုရားဖူးတရားနာစသည်ဖြင့် မဟာကုသိုလ်စိတ်တွေ ဖြစ်နေသော်လည်း ရှောင်ကြဉ်စရာ ဒုစရိုက်မရှိ၍ ဝိရတိမယှဉ်။ တခါတရံယှဉ်လျှင်လည်း တပါးစီသာ ယှဉ်သည်။ သမ္မာဝါစာယှဉ်ခိုက် အခြားနှစ်ပါး မယှဉ်။ သမ္မာကမ္မန္တယှဉ်ခိုက် အခြားနှစ်ပါး မယှဉ်။ သမ္မာအာဇီဝယှဉ်ခိုက် အခြားနှစ်ပါး မယှဉ်။

- ၃။ ကရုဏာ မုဒိတာ တို့သည် မဟာကုသိုလ် ၈-ပါး၊ မဟာကြိယာ ၈-ပါး၊ ပဉ္စမဈာန်စိတ်ကြောင့် မဟဂ္ဂုတ် စိတ် ၁၂-ပါး၊ ပေါင်း ၂၈-ပါးသောစိတ်တို့၌ ရံခါ အသီးသီး ယှဉ်ကြသည်။
- ၄။ ပညာစေတသိက်သည် ဉာဏသမ္ပယုတ် ကာမာဝစရစိတ် ၁၂-ပါး၊ မဟဂ္ဂုတ်စိတ် ၂၇-ပါး၊ လောကုတ္တရာစိတ် ၈-ပါး၊ ပေါင်း ၄၇-ပါးသော စိတ်တို့၌ ယှဉ်၏။

ဝိရတိစေတသိက်သည် လောကုတ္တရာစိတ်၌ အမြဲတပေါင်းတည်းယှဉ်

လောကုတ္တရာ၌ ယှဉ်သောဝိရတိတို့သည် မိမိတို့ရှောင်ကြဉ်ထိုက်သည့် ဒုစရိုက်ဒုရာဇီဝဟူသမျှကို လုံးဝဥသယုံ အကုန်ရှောင်ကြဉ်နိုင်ကြပြီး နိဗ္ဗာန်ကိုအာရုံပြုသဖြင့် ဝိရတိသုံးပါးသည် လောကုတ္တရာစိတ်၌ အမြဲတပေါင်းတည်း ယှဉ်ကြသည်။ ဝိရတိစေတသိက်သည် မဟာကုသိုလ်စိတ်၌ကား တရံတခါ အသီးအသီး တပါးစီယှဉ်၏။

လောကုတ္တရာစိတ်၌ အပ္ပမညာမယှဉ်

‘ဧကာလမ္မနဝတ္ထုကာ’ဟူသော သမ္ပယောဂနည်းလက္ခဏာ၌ ‘ဧကာလမ္မန’အရ အာရုံတူမှသာ ယှဉ်နိုင်ကြ၏။ ဤ၌အပ္ပမညာသည် သတ္တဝါပညတ်ကို အာရုံပြု၏။ လောကုတ္တရာသည် နိဗ္ဗာန်ကို အာရုံပြု၏။ ဤသို့ အာရုံပြုပုံခြင်း မတူကွဲပြားသောကြောင့် လောကုတ္တရာစိတ်၌ အပ္ပမညာ မယှဉ်။

အခြေပြုသဂြိုဟ် ၉၁

မဟဂ္ဂုတ်စိတ်၌ ဝိရတိမယှဉ်

ဒုစရိုက်ဒုရာဇီဝဟူသမျှကို သီလဝိသုဒ္ဓိအစွမ်းဖြင့် ပယ်ရှားပြီးဖြစ်သော ယောဂီသူတော်စင်တို့၏ သန္တာန်၌ သမာဓိ ကောင်းစွာရ၍ စိတ်တည်ကြည်ရုံမျှဖြင့် မဟဂ္ဂုတ်စိတ်များ ဖြစ်နိုင်သည်။ ထို့ကြောင့် ထိုမဟဂ္ဂုတ်စိတ်များ၏ သီးခြားပယ်ဖို့ရာ ဒုစရိုက်ဒုရာဇီဝ မရှိတော့ပြီ။ လောကုတ္တရာစိတ်များကဲ့သို့လည်း ဒုစရိုက်အနုသယဓာတ်ကို အကြွင်းမဲ့ မပယ်ဖြတ်နိုင်သေး။ ထို့ကြောင့် မဟဂ္ဂုတ်စိတ်၌ ဝိရတိစေတသိက်များ မယှဉ်နိုင်။

အခြေပြုသဂြိုဟ် ၉၂

မဟာကုသိုလ်စိတ်၌ အပ္ပမညာ ဝိရတိတို့ အတူမယှဉ်နိုင်ကြ

အပ္ပမညာသည် သတ္တဝါပညတ်ကို အာရုံပြု၍ ဝိရတိကား ဝိတိက္ကမိတဗ္ဗကို အာရုံပြုသဖြင့် အာရုံခြင်း မတူသောကြောင့် အတူမယှဉ်နိုင်။ ကရုဏာမုဒိတာ အပ္ပမညာနှစ်ပါးတွင်လည်း ကရုဏာ၊က ဒုက္ခိတသတ္တဝါပညတ်ကို အာရုံပြု၍ မုဒိတာ၊က သုခိတသတ္တဝါပညတ်ကို အာရုံပြုသဖြင့် အာရုံမတူရကား

ကရုဏာနှင့် မုဒိတာတို့ အတူမယှဉ်နိုင်။ ဝိရတိတို့တွင် သမ္မာဝါစာသည် ဝစီဒုစရိုက်မှ ရှောင်ကြဉ်ခြင်း၊ သမ္မာကမ္မန္တသည် ကာယဒုစရိုက်မှ ရှောင်ကြဉ်ခြင်း၊ သမ္မာအာဇီဝသည် မကောင်းသဖြင့် အသက်မွေးမှုမှ ရှောင်ကြဉ်ခြင်း ဖြစ်သဖြင့် အာရုံပြုပုံ မတူရကား ဝိရတိတို့သည် အတူမယှဉ်နိုင်ကြ။

အခြေပြုသဂြိုဟ် ၉၆

မဟာကြိယာစိတ်,မဟာဝိပါက်စိတ်တို့၌ ဝိရတိမယှဉ်

လောကီဝိရတိမှန်လျှင် ဧကန်ကုသိုလ်သဘောရှိ၍ အဗျာကတဇာတ်ဖြစ်သော မဟာကြိယာစိတ် မဟာဝိပါက်စိတ်တို့၌ ဝိရတိမယှဉ်။ ဇာတ်မတူ၍ မယှဉ်နိုင်ပါ။ (လောကုတ္တရာဝိရတိကား အဗျာကတဇာတ် ဖိုလ်စိတ်တို့၌ ယှဉ်လေသည်။ မဟာကြိယာစိတ်က လောကီစိတ်, ဖိုလ်စိတ်က လောကုတ္တရာစိတ်ဖြစ်သည်)

အခြေပြုသဂြိုဟ် ၉၈

မဟာဝိပါက်စိတ်၌ အပ္ပမညာမယှဉ်

ကာမဝိပါက်မှန်လျှင် ပရိတ္တခေါ်သော ကာမတရားကို ဧကန်အာရုံပြုသောကြောင့် သတ္တဝါပညတ်ကို အာရုံပြုသော အပ္ပမညာမယှဉ်။ (ကာမစိတ် ၅၄, ယှဉ်ဘက်စေတသိက်နှင့် ရုပ်တရားကို ကာမတရားဟု ခေါ်သည်)

အခြေပြုသဂြိုဟ် ၉၉ နှင့် ၁၆၀ စာမျက်နှာ

ပဉ္စမဈာန်၌ အပ္ပမညာ မယှဉ်

ကရုဏာမုဒိတာသည် သူတပါးအပေါ်၌ ကြောင့်ကြအလွန်စိုက်၍ ကြောင့်ကြဗျာပါရကင်းသော ဥပေက္ခာဈာန်စိတ်၌ မယှဉ်။ သို့သော် ဆင်းရဲသူကို မြင်၍ သနားကရုဏာဖြစ်ပြီး မဟာကုသိုလ်စိတ်ဖြစ်ရာ၌ ဥပေက္ခာသဂုတ်စိတ် ၄-ပါးနှင့်လည်းကောင်း, ချမ်းသာသူကို မြင်၍ ဝမ်းမြောက်မှု မုဒိတာဖြစ်ပြီး မဟာကုသိုလ်စိတ်ဖြစ်ရာ၌ ဥပေက္ခာသဟဂုတ်စိတ် ၄-ပါးနှင့် လည်းကောင်း တွဲပြီး ဥပေက္ခာဝေဒနာနှင့် ယှဉ်နိုင်သည်။ မေတ္တာ, ကရုဏာ, မုဒိတာပွားပြီး မေတ္တာ, ကရုဏာ, မုဒိတာဈာန်ဖြစ်ရာ၌ကား သောမနဿ ဝေဒနာသာ ဖြစ်၍ ကရုဏာနှင့် မုဒိတာတို့သည် သောမနဿဝေဒနာနှင့်သာ ဖြစ်ကြလေသည်။ မေတ္တာ, ကရုဏာ, မုဒိတာ ကမ္မဋ္ဌာန်းဖြင့် ပထမ, ဒုတိယ, တတိယ, စတုတ္ထဈာန် ၄-ပါးကိုသာ ရနိုင်သည်။

(ပရမတ္ထဒီပနီ-၁၄၆ နိဿယ-၂၃၀၊ မဏိသာရမဂ္ဂူသာဠီကာ၊ ၁၊ ၃၅၈)

အနိယတယောဂီစေတသိက် ၁၄

၁။ မာ + ဣသ + မစ် + ကု + ထိ + မိဒိ စု၊ သုံးခု ဝိရတီ။

၂။ နှစ်ပမညာ၊ ဆယ့်တစ်ဖြာ၊ ရံခါ ယှဉ်ကြဘိ။

၃။ အာရုံမတူ၊ ကွဲကြမှု၊ အတူမဖြစ်သိ။

စေတသိက်တို့၏ စိတ်တို့၌ ယှဉ်ပုံကို ပြဆိုသော သမ္ပယောဂနည်းဝယ် မာနစေတသိက်+ ဣသာစေတသိက် + မစ္ဆရိယစေတသိက် + ကုက္ကုစ္စစေတသိက် + ထိနစေတသိက် + မိဒ္ဓစေတသိက် +ဝိရတီစေတသိက်သုံးပါး၊ အပ္ပမညာစေတသိက်နှစ်ပါး၊ ဤစေတသိက်ပေါင်း ၁၁-ပါးတို့ကို မိမိတို့ ယှဉ်ရာစိတ်တို့၌ ရံခါသာ ယှဉ်တတ်သောကြောင့် အနိယတယောဂီ (အမြဲမယှဉ်သော) စေတသိက်တို့ဟူ၍ ခေါ်၏။

မာနစေတသိက်သည် ဒိဋ္ဌိဂတဝိပွယုတ်စိတ်လေးပါးတို့၌ ယှဉ်၏ဟု ဆိုသော်လည်း ဒိဋ္ဌိဂတ ဝိပွယုတ်စိတ် လေးပါးတို့ ဖြစ်တိုင်းဖြစ်တိုင်း မာနစေတသိက် ယှဉ်သည်မဟုတ်။ ငါ-ဟူ၍ ထောင်လွှားသော အခြင်းအရာအားဖြင့် ဒိဋ္ဌိဂတဝိပွယုတ်လေးပါးတို့ ဖြစ်သောအခါ၌သာ ထိုစိတ်တို့၌ မာနစေတသိက်ယှဉ်၏။ ရူပါရုံစသည်ကို အာရုံပြု၍ ဒိဋ္ဌိမပါဘဲ တပ်မက်သော အခြင်းအရာအားဖြင့် ဒိဋ္ဌိဂတဝိပွယုတ်စိတ်လေးပါးတို့ ဖြစ်ကြသောအခါ စသည်တို့၌ မာနစေတသိက် မယှဉ်။

ဣသာ+မစ္ဆရိယ+ကုက္ကုစ္စစေတသိက်တို့သည် ဒေါသမူစိတ်နှစ်ပါးတို့၌ ယှဉ်ကုန်၏ဟု ဆိုသော် လည်း ဒေါသမူစိတ်နှစ်ပါးတို့ ဖြစ်တိုင်းဖြစ်တိုင်း ထိုစေတသိက်သုံးပါးတို့ ယှဉ်ကြသည် မဟုတ်ကုန်။

သူတစ်ပါး စည်းစိမ်ကို မနာလိုသော အခြင်းအရာအားဖြင့် ဒေါသမူစိတ်တို့ဖြစ်သောအခါ ထို စိတ်တို့၌ ဣသာယှဉ်၍ တစ်ပါးသော အခြင်းအရာဖြင့် ဒေါသမူစိတ်တို့ ဖြစ်သောအခါ ထိုစိတ်တို့၌ ဣသာ မယှဉ်။

မိမိစည်းစိမ်ကို ဝန်တိုသော အခြင်းအရာဖြင့် ဒေါသမူစိတ်တို့ဖြစ်သောအခါ မစ္ဆရိယယှဉ်၍ တစ်ပါးသော အခြင်းအရာဖြင့် ဒေါသမူစိတ်တို့ ဖြစ်သောအခါ ထိုစိတ်တို့၌ မစ္ဆရိယ မယှဉ်။

နောင်တတစ်ဖန်ပူပန်သော အခြင်းအရာဖြင့် ဒေါသမူစိတ်တို့ ဖြစ်သောအခါ ထိုစိတ်တို့၌ ကုက္ကုစ္စယှဉ်၍ တစ်ပါးသောအခြင်းအရာဖြင့် ဒေါသမူစိတ်တို့ ဖြစ်သောအခါ ထိုစိတ်တို့၌ ကုက္ကုစ္စ မယှဉ်။

သူတစ်ပါးစည်းစိမ်ကို မနာလိုသော အခြင်းအရာဖြင့် ဒေါသမူစိတ်တို့ ဖြစ်သောအခါ ထိုစိတ်တို့၌ ဣသာယှဉ်၍ မစ္ဆရိယနှင့် ကုက္ကုစ္စတို့မယှဉ်ကုန်။ မိမိစည်းစိမ်ကို ဝန်တိုသော အခြင်းအရာဖြင့် ဒေါသမူစိတ် တို့ ဖြစ်သောအခါ ထိုစိတ်တို့၌ မစ္ဆရိယသာယှဉ်၍ ဣသာနှင့် ကုက္ကုစ္စမယှဉ်။ နောင်တတစ်ဖန် ပူပန်သော အခြင်းအရာအားဖြင့် ဒေါသမူစိတ်တို့ ဖြစ်သောအခါ ထိုစိတ်တို့၌ ကုက္ကုစ္စသာယှဉ်၍ ဣသာနှင့်မစ္ဆရိယတို့ မယှဉ်ကုန်။

ထိန+မိဒ္ဓစေတသိက် နှစ်ပါးတို့သည် သသင်္ခါရိက အကုသိုလ်စိတ်ငါးပါးတို့၌ ယှဉ်ကုန်၏ဟူ၍ ဆိုခဲ့သော်လည်း သသင်္ခါရိက အကုသိုလ်စိတ်ငါးပါးတို့ ဖြစ်တိုင်းဖြစ်တိုင်း ထိုစိတ်တို့၌ ထိနမိဒ္ဓစေတသိက် နှစ်ပါးတို့ ယှဉ်ကြသည်မဟုတ်။ သသင်္ခါရိကစိတ်ဖြင့် သူ့ဥစ္စာကို ခိုးယူရာ၌ ထိနမိဒ္ဓမပါ။ ထိုင်းထိုင်းမှိုင်းမှိုင်း ဖြစ်ရာအခါ၌သာ ပါဝင်သည်။ ထိုသို့ ပါဝင်ရာ၌ ထိန,က စိတ်ကို မခံညားအောင် ဖိနှိပ်၍ မိဒ္ဓ,က စေတ သိက်ကို မခံညားအောင် ဖိနှိပ်သောကြောင့် ခွဲမရသဖြင့် အတူတကွ ဖြစ်ရသည်။

ဝိရတိစေတသိက် သုံးပါးတို့သည် မဟာကုသိုလ်စိတ်ရှစ်ပါးတို့၌ ယှဉ်ကုန်၏ဟု ဆိုသော်လည်း မဟာကုသိုလ်စိတ် ဖြစ်တိုင်း ထိုစိတ်တို့၌ ဝိရတိစေတသိက်တို့ အမြဲယှဉ်ကြကုန်သည် မဟုတ်။ အပျော်တမ်း ဝစီဒုစရိုက်မှ ရှောင်ကြည်သော အခြင်းအရာဖြင့် မဟာကုသိုလ်စိတ်ဖြစ်သောအခါ ထိုစိတ်တို့၌ သမ္မာဝါစာ ယှဉ်၍ ဘုရားဝတ်ပြုခြင်း ပုတီးစိတ်ခြင်း ဆွမ်းလောင်းခြင်း စသည်ဖြင့် မဟာကုသိုလ်စိတ်တို့ ဖြစ်သော အခါ ထိုစိတ်တို့၌ သမ္မာဝါစာ မယှဉ်။

အပျော်တမ်းကာယဒုစရိုက်မှ ရှောင်ကြည်သော အခြင်းအရာဖြင့် မဟာကုသိုလ်စိတ်တို့ ဖြစ်သောအခါ သမ္မာကမ္မန္တယှဉ်၍ ဘုရားဝတ်ပြုခြင်း ပုတီးစိတ်ခြင်း ဆွမ်းလောင်းခြင်း စသည်ဖြင့် မဟာကုသိုလ်စိတ်တို့ ဖြစ်သောအခါ ထိုစိတ်တို့၌ သမ္မာကမ္မန္တ မယှဉ်။

ဝမ်းကိုထိန်းကျောင်းရေး အသက်မွေးမှုအတွက် ပြုလုပ်ပြောဆိုအပ်သည့် ဝစီဒုစရိုက်လေးပါး၊ ကာယဒုစရိုက် သုံးပါးတို့မှ ရှောင်ကြည်သောအခြင်းအရာဖြင့် မဟာကုသိုလ်စိတ်တို့ ဖြစ်သောအခါ ထိုစိတ်တို့၌ သမ္မာအာဇီဝ ယှဉ်၍ ဘုရားဝတ်ပြုခြင်း ပုတီးစိတ်ခြင်း ဆွမ်းလောင်းခြင်းစသည်ဖြင့် မဟာကုသိုလ်စိတ်တို့ ဖြစ်သောအခါ ထိုစိတ်တို့၌ သမ္မာအာဇီဝ မယှဉ်။

အပျော်တမ်း ဝစီဒုစရိုက်မှ ရှောင်ကြည်သော အခြင်းအရာဖြင့် မဟာကုသိုလ်စိတ်ဖြစ်သောအခါ ထိုစိတ်တို့၌ သမ္မာဝါစာသာယှဉ်၍ သမ္မာကမ္မန္တ+သမ္မာအာဇီဝ မယှဉ်။ အပျော်တမ်းကာယဒုစရိုက်မှ ရှောင်ကြည်သော အခြင်းအရာဖြင့် မဟာကုသိုလ်စိတ်တို့ ဖြစ်သောအခါ ထိုစိတ်တို့၌ သမ္မာကမ္မန္တသာယှဉ်၍ သမ္မာဝါစာ+သမ္မာအာဇီဝ မယှဉ်။ ဝမ်းကိုထိန်းကျောင်းရေး အသက်မွေးမှုအတွက် ပြုလုပ်ပြောဆိုအပ်သည့် ဝစီဒုစရိုက်လေးပါး၊ ကာယဒုစရိုက် သုံးပါးတို့မှ ရှောင်ကြည်သော အခြင်းအရာဖြင့် မဟာကုသိုလ်စိတ်တို့ ဖြစ်သောအခါ ထိုစိတ်တို့၌ သမ္မာအာဇီဝ ယှဉ်၍ သမ္မာဝါစာ+သမ္မာကမ္မန္တ မယှဉ်။

အပ္ပမညာ စေတသိက် နှစ်ပါးတို့သည် ၂၈-ပါးသောစိတ်တို့၌ ယှဉ်ကုန်၏ဟု ဆိုသော်လည်း ထို ၂၈-ပါးသော စိတ်တို့ ဖြစ်တိုင်းဖြစ်တိုင်း ထိုစိတ်တို့၌ အပ္ပမညာစေတသိက် နှစ်ပါးတို့ အမြဲယှဉ်နိုင်ကြသည် မဟုတ်။ ဒုက္ခိတသတ္တဝါကိုအာရုံပြု၍ သနားသောအခြင်းအရာဖြင့် ၂၈-ပါးသောစိတ်တို့ ဖြစ်ကြသောအခါ ထိုစိတ်တို့၌ ကရုဏာယှဉ်၍ ဘုရားဝတ်ပြုခြင်း ပုတီးစိတ်ခြင်း ဆွမ်းလောင်းခြင်း စသည်ဖြင့် မဟာကုသိုလ် မဟာကြိယာစိတ်တို့ ဖြစ်ကြသောအခါ ထိုစိတ်တို့၌ ကရုဏာ မယှဉ်။

သုခိတသတ္တဝါပညတ်ကို အာရုံပြု၍ ဝမ်းမြောက်သော အခြင်းအရာဖြင့် ၂၈-ပါးသော စိတ်တို့ ဖြစ်ကြသောအခါ ထိုစိတ်တို့၌ မုဒိတာယှဉ်၍ တပါးသောအခြင်းအရာအာဖြင့် ၂၈-ပါးသော စိတ်တို့ ဖြစ်ကြသောအခါ ထိုစိတ်တို့၌ မုဒိတာ မယှဉ်။

ဒုက္ခိတသတ္တဝါပညတ်ကို အာရုံပြု၍ သနားသောအခြင်းအရာဖြင့် ၂၈-ပါးသော စိတ်တို့ ဖြစ်ကြသောအခါ ထိုစိတ်တို့၌ ကရုဏာယှဉ်၍ မုဒိတာမယှဉ်။ သုခိတသတ္တဝါပညတ်ကို အာရုံပြု၍ ဝမ်းမြောက်သော အခြင်းအရာဖြင့် ၂၈-ပါးသော စိတ်တို့ ဖြစ်ကြသောအခါ ထိုစိတ်တို့၌ မုဒိတာယှဉ်၍ ကရုဏာ မယှဉ်။

အကုသိုလ်စိတ် သမ္ပယောဂနည်း သင်္ဂဟနည်း နိုင်းယှဉ်ပုံ

သမ္ပယောဂနည်း

အညသမာန်းစေတသိက်		အကုသိုလ်စေတသိက်	
စေတသိက်	ယှဉ်ရာစိတ်	စေတသိက်	ယှဉ်ရာစိတ်
၁။ သဗ္ဗစိတ္တသာရဏ-၇	အကုသိုလ်-၁၂	၁။ မောဟ,အဟိရိက,အနောတ္တပ္ပ,ဥဒ္ဓစ္စ	အကု-၁၂
၂။ ဝိတက်	။	၂။ လောဘ	လောဘမူ-၈
၃။ ဝိစာရ	။	၃။ ဒိဋ္ဌိ	ဒိဋ္ဌိဂတသမ္ပယုတ်-၄
၄။ ဝိရိယ	။	၄။ မာန	ဒိဋ္ဌိဂတဝိပယုတ်-၄
၅။ ပီတိ	သောမနဿ-အကုသိုလ်စိတ်	၅။ ဒေါသ,ဣဿာ,မစ္ဆရိယ,ကုက္ကုစ္စ	ဒေါသမူစိတ်-၂
၆။ အဓိမောက္ခ	ဝိစိကိစ္ဆာကြည်-အကု-၁၁	၆။ ထိန,မိဒ္ဓ	သသင်္ခါရိကအကုသိုလ်-၅
၇။ ဆန္ဒ	မောဟုဒ္ဓေးကြည် အကု-၁၀	၇။ ဝိစိကိစ္ဆာ	ဝိစိကိစ္ဆာသဟဂုတ်စိတ်

သင်္ဂဟနည်း

လောဘမူ-၈	အညသမာန်း	အကုသိုလ်စေတသိက်
၁။ သော ဒိ-သံ အ	၁ ၂ ၃ ၄ ၅ ၆ ၇	၁။ ၁ ၂ ၃ = ၁၉
၂။ သော ဒိ-သံ သ	၁ ၂ ၃ ၄ ၅ ၆ ၇	၂။ ၁ ၂ ၃ ၆ = ၂၁
၃။ သော ဒိ-ဝိ အ	၁ ၂ ၃ ၄ ၅ ၆ ၇	၃။ ၁ ၂ ၄ = ၁၉
၄။ သော ဒိ-ဝိ သ	၁ ၂ ၃ ၄ ၅ ၆ ၇	၄။ ၁ ၂ ၄ ၆ = ၂၁
၅။ ဥ ဒိ-သံ အ	၁ ၂ ၃ ၄ ၆ ၇	၅။ ၁ ၂ ၃ = ၁၈
၆။ ဥ ဒိ-သံ သ	၁ ၂ ၃ ၄ ၆ ၇	၆။ ၁ ၂ ၃ ၆ = ၂၀
၇။ ဥ ဒိ-ဝိ အ	၁ ၂ ၃ ၄ ၆ ၇	၇။ ၁ ၂ ၄ = ၁၈
၈။ ဥ ဒိ-ဝိ သ	၁ ၂ ၃ ၄ ၆ ၇	၈။ ၁ ၂ ၄ ၆ = ၂၀

ဒေါသမူ-၂

၁။ ဒေါ ပဋိဃ-အသင်	၁ ၂ ၃ ၄ ၆ ၇	၁။ ၁ ၅ = ၂၀
၂။ ဒေါ ပဋိဃ-သသင်	၁ ၂ ၃ ၄ ၆ ၇	၂။ ၁ ၅ ၆ = ၂၂

မောဟမူ-၂

၁။ ဝိစိ-သံ	၁ ၂ ၃ ၄	၁။ ၁ ၇ = ၁၅
၂။ ဥဒ္ဓစ္စ-သံ	၁ ၂ ၃ ၄ ၆	၂။ ၁ = ၁၅

အဟိတ်စိတ် သမ္ပယောဂနည်း သင်္ဂဟနည်း နိဗ္ဗာန်ယှဉ်ပုံ

သမ္ပယောဂနည်း

အညသမာန်းစေတသိက်

စေတသိက်	ယှဉ်ရာစိတ်
၁။ သဗ္ဗစိတ္တသာဓာရဏ-၇	အဟိတ်-၁၈
၂။ ဝိတက်,ဝိစာရ,အဓိမောက္ခ	ပဉ္စဝိညာဏ်ကြည့်အဟိတ်-၈
၃။ ဝီရိယ	မနောဒွါရာဝဇ္ဇန်း,ဟသိတုပ္ပါဒ်
၄။ ပီတိ	သောမနဿသန္တီရဏ, ဟသိတုပ္ပါဒ်

သင်္ဂဟနည်း

အကုသလဝိပါက် ၇

ကုသလဝိပါက်-၈

၁။ စက္ခုဝိညာဏ်	၁ = ၇	၁။ စက္ခုဝိညာဏ်	၁ = ၇
၂။ သောတဝိညာဏ်	၁ = ၇	၂။ သောတဝိညာဏ်	၁ = ၇
၃။ ဃာနဝိညာဏ်	၁ = ၇	၃။ ဃာနဝိညာဏ်	၁ = ၇
၄။ ဇိဝှိဝိညာဏ်	၁ = ၇	၄။ ဇိဝှိဝိညာဏ်	၁ = ၇
၅။ ဒု-ကာယဝိညာဏ်	၁ = ၇	၅။ သု-ကာယဝိညာဏ်	၁ = ၇
၆။ သမ္ပဋိစိုက်ခြင်း	၁ ၂ = ၁၀	၆။ သမ္ပဋိစိုက်ခြင်း	၁ ၂ = ၁၀
၇။ သန္တီရဏ	၁ ၂ = ၁၀	၇။ သော-သန္တီရဏ	၁ ၂ ၄ = ၁၁
		၈။ ဥ-သန္တီရဏ	၁ ၂ = ၁၀

အဟိတ်ကြိယာ-၃

၁။ ပဉ္စဒွါရာဝဇ္ဇန်း	၁ ၂
၂။ မနောဒွါရာဝဇ္ဇန်း	၁ ၂ ၃
၃။ ဟသိတုပ္ပါဒ်	၁ ၂ ၃ ၄

ကာမသောဘန သမ္ပယောဂနည်း သင်္ဂီဟနည်း နိဗ္ဗာန်ယှဉ်ပုံ

သမ္ပယောဂနည်း

အညသမာန်းစေတသိက်

သောဘနစေတသိက်

စေတသိက်	ယှဉ်ရာစိတ်	စေတသိက်	ယှဉ်ရာစိတ်
၁။ ပီတိကြည်အညသမာန်း-၁၂	ကာမသောန-၂၄	၁။ သောဘနသာဓာရဏ၁၉	ကာမသောဘန-၂၄
၂။ ပီတိ	သော-ကာမသောဘန	၂။ ဝိရတိ-၃	မဟာကုသိုလ်-၈
		၃။ အပ္ပမညာ-၂	မဟာကု-၈ မဟာကြိ-၈
		၄။ ပညာ	ဉာဏသမ္ပယုတ်စိတ် ၁၂

သင်္ဂီဟနည်း

မဟာကုသိုလ်စိတ်	အည	သောဘန	မဟာဝိပါက်စိတ်	အည	သောဘန
၁။ သော ဉာ-သံ အ သော ဉာ-သံ သ	၁ ၂	၁ ၂ ၃ ၄ = ၃၈	၁။ သော ဉာ-သံ အ သော ဉာ-သံ သ	၁ ၂	၁ ၄ = ၃၃
၂။ သော ဉာ-ဝိ အ သော ဉာ-ဝိ သ	၁ ၂	၁ ၂ ၃ = ၃၇	၂။ သော ဉာ-ဝိ အ သော ဉာ-ဝိ သ	၁ ၂	၁ = ၃၂
၃။ ၉ ဉာ-သံ အ ၉ ဉာ-သံ သ	၁	၁ ၂ ၃ ၄ = ၃၇	၃။ ၉ ဉာ-သံ အ ၉ ဉာ-သံ သ	၁	၁ ၄ = ၃၂
၄။ ၉ ဉာ-ဝိ အ ၉ ဉာ-ဝိ သ	၁	၁ ၂ ၃ = ၃၆	၄။ ၉ ဉာ-ဝိ အ ၉ ဉာ-ဝိ သ	၁	၁ = ၃၁

မဟာကြိယာစိတ်	အည	သောဘန
၁။ သော ဉာ-သံ အ သော ဉာ-သံ သ	၁ ၂	၁ ၃ ၄ = ၃၅
၂။ သော ဉာ-ဝိ အ သော ဉာ-ဝိ သ	၁ ၂	၁ ၃ = ၃၄
၃။ ၉ ဉာ-သံ အ ၉ ဉာ-သံ သ	၁	၁ ၃ ၄ = ၃၄
၄။ ၉ ဉာ-ဝိ အ ၉ ဉာ-ဝိ သ	၁	၁ ၃ = ၃၃

မဟဂ္ဂုတ်စိတ် သမ္ပယောဂနည်း သင်္ဂဟနည်း နိုင်းယှဉ်ပုံ

သမ္ပယောဂနည်း

အညသမာန်းစေတသိက်		သောဘနစေတသိက်	
စေတသိက်	ယှဉ်ရာစိတ်	စေတသိက်	ယှဉ်ရာစိတ်
၁။ သဗ္ဗစိတ္တသာဓာရဏ-၇ အဓိမောက္ခ ဝီရိယ ဆန္ဒ	မဟဂ္ဂုတ်စိတ်-၂၇	၁။ သောဘနသာဓာရဏ-၁၉ +ပညာ (၂၀)	မဟဂ္ဂုတ်စိတ်-၂၇
၂။ ဝိတက်	ပထမဈာန်-၃	၂။ အပ္ပမညာ-၂	ပ-ဒု-တ-စ,ဈာန် ၁၂
၃။ ဝိစာရ	ပ-ဈာန်-၃ ဒု-ဈာန်-၃		
၄။ ဝီတိ	ပဈာန်၃၊ ဒုဈာန်၃၊ တဈာန်၃		

သင်္ဂဟနည်း

	အည	သောဘန
ဝိတက် ဝိစာရ ဝီတိ သုခ ဧကဂ္ဂတာ = ပ-ဈာန်-၃ =	၁၂၃၄	၁၂ = ၃၅
+ ဝိစာရ ဝီတိ သုခ ဧကဂ္ဂတာ = ဒု-ဈာန်-၃ =	၁၃၄	၁၂ = ၃၄
+ + ဝီတိ သုခ ဧကဂ္ဂတာ = တ-ဈာန်-၃ =	၁၄	၁၂ = ၃၃
+ + + သုခ ဧကဂ္ဂတာ = စ-ဈာန်-၃ =	၁	၁၂ = ၃၂
+ + + ဥပေက္ခာ ဧကဂ္ဂတာ = မ-ဈာန်-၁၅	၁	၁ = ၃၀

လောကုတ္တရာစိတ် သမ္ပယောဂနည်း သင်္ဂဟနည်း နိဗ္ဗာန်ယှဉ်ပုံ

သမ္ပယောဂနည်း

အညသမာန်းစေတသိက်		သောဘနစေတသိက်	
စေတသိက်	ယှဉ်ရာစိတ်	စေတသိက်	ယှဉ်ရာစိတ်
၁။ သဗ္ဗစိတ္တသာဓာရဏ-၇ အဓိမောက္ခ ဝီရိယ ဆန္ဒ	လောကုတ္တရာစိတ်-၄၀	၁။ သောဘနသာဓာရဏ-၁၉ +ပညာ (၂၀)	လောကုတ္တရာစိတ်-၄၀
၂။ ဝိတက်	ပထမဈာန်-၈	၂။ ဝိရတိ-၃	လောကုတ္တရာစိတ်-၄၀
၃။ ဝိစာရ	ပ-ဈာန်-၈ ဒု-ဈာန်-၈		
၄။ ဝီတိ	ပဈာန်၈၊ ဒုဈာန်၈၊ တဈာန်၈		

သင်္ဂဟနည်း

	အည	သောဘန
ဝိတက် ဝိစာရ ဝီတိ သုခ ဧကဂ္ဂတာ = ပ-ဈာန်-၃ =	၁၂၃၄	၁၂ = ၃၆
+ ဝိစာရ ဝီတိ သုခ ဧကဂ္ဂတာ = ဒု-ဈာန်-၃ =	၁၃၄	၁၂ = ၃၅
+ + ဝီတိ သုခ ဧကဂ္ဂတာ = တ-ဈာန်-၃ =	၁၄	၁၂ = ၃၄
+ + + သုခ ဧကဂ္ဂတာ = စ-ဈာန်-၃ =	၁	၁၂ = ၃၃
+ + + ဥပေက္ခာ ဧကဂ္ဂတာ = မ-ဈာန်-၁၅	၁	၁၂ = ၃၃

သင်္ဂဟနည်း

စိတ်တမျိုးတမျိုး၌ ယှဉ်နိုင်သမျှ စေတသိက်ကို ပေါင်းယူရေတွက်ပြသောနည်းကို သင်္ဂဟနည်း ဟုခေါ်သည်။

အကုသိုလ်စိတ် သင်္ဂဟနည်း

လောဘမူစိတ်-၈

- ၁။ သောမနဿသဟဂုတ် ဒိဋ္ဌိဂတသမ္ပယုတ် အသင်္ခါရိကစိတ်၌ အညသမာန်းစေတသိက်
၁၃-ပါး၊ သဗ္ဗာကုသလသာဓာရဏ ၄-ပါး၊ လောဘ၊ ဒိဋ္ဌိ ၂၊ ပေါင်း ၁၉-ပါး ယှဉ်သည်။
- ၂။ သောမနဿသဟဂုတ် ဒိဋ္ဌိဂတသမ္ပယုတ် သသင်္ခါရိကစိတ်၌ အညသမာန်းစေတသိက်
၁၃-ပါး၊ သဗ္ဗာကုသလသာဓာရဏ ၄-ပါး၊ လောဘ၊ ဒိဋ္ဌိ ၂၊ ထိန၊မိဒ္ဓ ၂၊ ပေါင်း ၂၁-ပါး ယှဉ်သည်။
- ၃။ သောမနဿသဟဂုတ် ဒိဋ္ဌိဂတဝိပွယုတ် အသင်္ခါရိကစိတ်၌ အညသမာန်းစေတသိက်
၁၃-ပါး၊ သဗ္ဗာကုသလသာဓာရဏ ၄-ပါး၊ လောဘ၊ မာန ၂၊ ပေါင်း ၁၉-ပါး ယှဉ်သည်။
- ၄။ သောမနဿသဟဂုတ် ဒိဋ္ဌိဂတဝိပွယုတ် သသင်္ခါရိကစိတ်၌ အညသမာန်းစေတသိက်
၁၃-ပါး၊ သဗ္ဗာကုသလသာဓာရဏ ၄-ပါး၊ လောဘ၊ မာန ၂၊ ထိန၊မိဒ္ဓ ၂၊ ပေါင်း ၂၁-ပါး ယှဉ်သည်။
- ၅။ ဥပေက္ခာသဟဂုတ် ဒိဋ္ဌိဂတသမ္ပယုတ် အသင်္ခါရိကစိတ်၌ ပီတိကြဉ်သော အညသမာန်းစေတသိက်
၁၂-ပါး၊ သဗ္ဗာကုသလသာဓာရဏ ၄-ပါး၊ လောဘ၊ ဒိဋ္ဌိ ၂၊ ပေါင်း ၁၈-ပါး ယှဉ်သည်။
- ၆။ ဥပေက္ခာသဟဂုတ် ဒိဋ္ဌိဂတသမ္ပယုတ် သသင်္ခါရိကစိတ်၌ ပီတိကြဉ်သော အညသမာန်းစေတသိက်
၁၂-ပါး၊ သဗ္ဗာကုသလသာဓာရဏ ၄-ပါး၊ လောဘ၊ ဒိဋ္ဌိ ၂၊ ထိန၊မိဒ္ဓ ၂၊ ပေါင်း ၂၀-ပါး ယှဉ်သည်။
- ၇။ ဥပေက္ခာသဟဂုတ် ဒိဋ္ဌိဂတဝိပွယုတ် အသင်္ခါရိကစိတ်၌ ပီတိကြဉ်သော အညသမာန်းစေတသိက်
၁၂-ပါး၊ သဗ္ဗာကုသလသာဓာရဏ ၄-ပါး၊ လောဘ၊ မာန ၂၊ ပေါင်း ၁၈-ပါး ယှဉ်သည်။
- ၈။ ဥပေက္ခာသဟဂုတ် ဒိဋ္ဌိဂတဝိပွယုတ် သသင်္ခါရိကစိတ်၌ ပီတိကြဉ်သော အညသမာန်းစေတသိက်
၁၂-ပါး၊ သဗ္ဗာကုသလသာဓာရဏ ၄-ပါး၊ လောဘ၊ မာန ၂၊ ထိန၊မိဒ္ဓ ၂၊ ပေါင်း ၂၀-ပါး ယှဉ်သည်။

ဒေါသမူစိတ်-၂

- ၁။ ဒေါမနဿသဟဂုတ် ပဋိဃသမ္ပယုတ် အသင်္ခါရိကစိတ်၌ ပီတိကြဉ်သော အညသမာန်းစေတသိက် ၁၂-ပါး၊ သဗ္ဗာကုသလသာဓာရဏ ၄-ပါး၊ ဒေါသ၊ ဣဿာ၊ မစ္ဆရိယ၊ ကုက္ကုစ္စ၊ ပေါင်း ၂၀-ပါး ယှဉ်သည်။
- ၂။ ဒေါမနဿသဟဂုတ်ပဋိဃသမ္ပယုတ်သသင်္ခါရိကစိတ်၌ ပီတိကြဉ်သော အညသမာန်းစေတသိက် ၁၂-ပါး၊ သဗ္ဗာကုသလသာဓာရဏ ၄-ပါး၊ ဒေါသ၊ ဣဿာ၊ မစ္ဆရိယ၊ ကုက္ကုစ္စ၊ ထိန၊မိဒ္ဓ၊ ပေါင်း ၂၂-ပါး ယှဉ်သည်။

မောဟမူစိတ်-၂

- ၁။ ဥပေက္ခာသဟဂုတ် ဝိစိကိစ္ဆာသမ္ပယုတ်စိတ်၌ အဓိမောက္ခ၊ ဆန္ဒ၊ ပီတိကြဉ်သော အညသမာန်းစေတသိက် ၁၀-ပါး၊ သဗ္ဗာကုသလသာဓာရဏ ၄-ပါး၊ ဝိစိကိစ္ဆာ-၁၊ ပေါင်း ၁၅-ပါး ယှဉ်သည်။
- ၂။ ဥပေက္ခာသဟဂုတ် ဥဒ္ဓစ္စသမ္ပယုတ်စိတ်၌ ဆန္ဒ၊ ပီတိကြဉ်သော အညသမာန်းစေတသိက် ၁၁-ပါး၊ သဗ္ဗာကုသလသာဓာရဏ ၄-ပါး၊ ပေါင်း ၁၅-ပါး ယှဉ်သည်။

အဟိတ်စိတ် သင်္ဂဟနည်း

- ၁။ ဒွေပဉ္စဝိညာဏ် ၁၀-ပါး၌ သဗ္ဗစိတ္တသာဓာရဏ-၇ ပါး ယှဉ်ပါသည်။
- ၂။ ပဉ္စဒွါရာဝဇ္ဇန်း၊ သမ္ပဋိစ္ဆိန် ၂-ပါး၊ ဥပေက္ခာသန္တိရဏ ၂-ပါးတို့၌ ဆန္ဒ၊ ပီတိ၊ ဝီရိယ ကြဉ်သော အညသမာန်းစေတသိက် ၁၀-ပါး ယှဉ်သည်။
- ၃။ သောမနဿသန္တိရဏစိတ်၌ ဆန္ဒ၊ ဝီရိယ ကြဉ်သော အညသမာန်းစေတသိက် ၁၁-ပါး ယှဉ်သည်။
- ၄။ မနောဒွါရာဝဇ္ဇန်းစိတ်၌ ဆန္ဒ၊ ပီတိ ကြဉ်သော အညသမာန်းစေတသိက် ၁၁-ပါး ယှဉ်သည်။
- ၅။ ဟသိတုပ္ပါဒ်စိတ်၌ ဆန္ဒကြဉ်သော အညသမာန်းစေတသိက် ၁၂-ပါး ယှဉ်သည်။

ကာမသောဘနစိတ် သင်္ဂဟန

မဟာကြိယာစိတ်-၈

- ၁။ သောမနဿသဟဂုတ်ဉာဏသမ္ပယုတ် အသင်္ခါရိကစိတ်နှင့် သသင်္ခါရိကစိတ် ၂-ပါး၌ အညသမာန်းစေတသိက် ၁၃-ပါး၊ ဝိရတိ ကြံ့သော သောဘနစေတသိက် ၂၂-ပါး၊ ပေါင်း ၃၅-ပါး ယှဉ်ပါသည်။
- ၂။ သောမနဿသဟဂုတ်ဉာဏဝိပွယုတ် အသင်္ခါရိကစိတ်နှင့် သသင်္ခါရိကစိတ် ၂-ပါး၌ အညသမာန်းစေတသိက် ၁၃-ပါး၊ ဝိရတိ ပညာ ကြံ့သော သောဘနစေတသိက် ၂၁-ပါး၊ ပေါင်း ၃၄-ပါး ယှဉ်ပါသည်။
- ၃။ ဥပေက္ခာသဟဂုတ်ဉာဏသမ္ပယုတ် အသင်္ခါရိကစိတ်နှင့် သသင်္ခါရိကစိတ် ၂-ပါး၌ ပီတိကြံ့သော အညသမာန်းစေတသိက် ၁၂-ပါး၊ ဝိရတိ ကြံ့သော သောဘနစေတသိက် ၂၂-ပါး၊ ပေါင်း ၃၄-ပါး ယှဉ်ပါသည်။
- ၄။ ဥပေက္ခာသဟဂုတ်ဉာဏဝိပွယုတ် အသင်္ခါရိကစိတ် နှင့် သသင်္ခါရိကစိတ် ၂-ပါး၌ ပီတိကြံ့သော အညသမာန်းစေတသိက် ၁၂-ပါး၊ ဝိရတိ ပညာကြံ့သော သောဘနစေတသိက် ၂၁-ပါး၊ ပေါင်း ၃၃-ပါး ယှဉ်ပါသည်။

လောကုတ္တရာစိတ် သင်္ဂဟနည်း

- ၁။ လောကုတ္တရာ ပထမဈာန်စိတ် ၈-ပါး၌ အညသမာန်းစေတသိက် ၁၃-ပါး၊ အပ္ပမညာ ကြံ့သော သောဘန စေတသိက် ၂၃-ပါး၊ ပေါင်း ၃၆-ပါး ယှဉ်သည်။
- ၂။ လောကုတ္တရာ ဒုတိယဈာန်စိတ် ၈-ပါး၌ ဝိတက်ကြံ့သော အညသမာန်းစေတသိက် ၁၂-ပါး၊ အပ္ပမညာကြံ့သော သောဘနစေတသိက် ၂၃-ပါး၊ ပေါင်း ၃၅-ပါး ယှဉ်သည်။
- ၃။ လောကုတ္တရာ ဒုတိယဈာန်စိတ် ၈-ပါး၌ ဝိတက်၊ ဝိစာရကြံ့သော အညသမာန်းစေတသိက် ၁၁-ပါး၊ အပ္ပမညာကြံ့သော သောဘနစေတသိက် ၂၃-ပါး၊ ပေါင်း ၃၄-ပါး ယှဉ်သည်။
- ၄။ လောကုတ္တရာ စတုတ္ထဈာန်စိတ် ၈-ပါး၌ ဝိတက်၊ ဝိစာရ၊ ပီတိ ကြံ့သော အညသမာန်းစေတသိက် ၁၀-ပါး၊ အပ္ပမညာကြံ့သော သောဘနစေတသိက် ၂၃-ပါး၊ ပေါင်း ၃၃-ပါး ယှဉ်သည်။
- ၅။ လောကုတ္တရာ ပဉ္စမဈာန်စိတ် ၈-ပါး၌ ဝိတက်၊ ဝိစာရ၊ ပီတိ ကြံ့သော အညသမာန်းစေတသိက် ၁၀-ပါး၊ အပ္ပမညာကြံ့သော သောဘနစေတသိက် ၂၃-ပါး၊ ပေါင်း ၃၄-ပါး ယှဉ်သည်။

စေတသိက်။ စိတ်နှင့်ယှဉ်သော သဘောတရားကို စေတသိက်ဟု ခေါ်သည်။

- ယှဉ်ပုံလေးမျိုး။** ၁-စိတ်ဖြစ်သည်နှင့် တစ်ပြိုင်နက် အတူဖြစ်ခြင်း (ဧကုပ္ပါဒ)
- ၂-စိတ်ချုပ်သည်နှင့် တစ်ပြိုင်နက်အတူချုပ်ခြင်း (ဧကနိရောဓ)
- ၃-စိတ်ယူအပ်သော အာရုံကိုသာ အတူယူခြင်း (ဧကာလမ္မန)
- ၄-စိတ်၏ မှီရာဝတ္ထုကိုသာ အတူတကွမှီခြင်း (ဧကဝတ္ထုက)

စိတ်နှင့်ပြိုင်တူဖြစ်သော တရားများတွင် စိတ္တဇရုပ် ကမ္မဇရုပ်တို့လည်းပါသည်။ သို့သော် ထိုရုပ်တရားတို့သည် ပြိုင်တူမချုပ်ကြ၍ စိတ်နှင့်ယှဉ်သည်ဟု မပြောနိုင်။ စိတ်နှင့် ဖြစ်ပျက်တူသော တရားတွင် ဝိညတိရုပ် ၂-ပါး ပါသည်။ ထိုရုပ်သည် စိတ်လို အာရုံကို မယူနိုင်၍ စိတ်နှင့် ယှဉ်သည်ဟု မပြောနိုင်။ ရုပ်မရှိသော အရူပဘုံဝယ် စိတ်+စေတသိက်သည် ဖြစ်ပျက်တူခြင်း အာရုံတူခြင်းကြောင့် စိတ်+စေတသိက်သည် ယှဉ်သည်ဟု ပြောနိုင်သည်။ ရုပ်နာမ်အပြည့်အစုံရှိသော ဘုံဝယ် စိတ်+စေတသိက်သည် ဖြစ်ပျက်တူခြင်း အာရုံတူခြင်းသာမက မှီရာပါတူရကား ယှဉ်၊မယှဉ် သတ်မှတ်ရန် စည်းမျဉ်း (ဥပဒေ) လေးမျိုးဖြစ်ရလေသည်။ ဤလေးမျိုးကိုကပ်ညီသည့် စိတ်နှင့် စေတသိက်ကိုသာ ယှဉ်သည် (သမ္ပယုတ္တ) ဟု ပြောရလေသည်။ စိတ် စေတသိက်နှင့် ရုပ်သည် ဤလေးမျိုးသော စည်းမျဉ်းနှင့် မကိုက်ညီသည့်အတွက် မယှဉ် (ဝိပွယုတ္တ) ဟု ပြောရလေသည်။

စိတ်, စေတသိက်အထူး။ ။ စိတ်သည် အာရုံကိုသိခြင်းအားဖြင့် တစ်မျိုးသာ ရှိသော်လည်း စေတသိက်တို့၏ ချယ်လှယ်မှုကြောင့် စိတ်အမျိုးမျိုး ကွဲပြားသွားရသည်။ စိတ်သည် အာရုံကိုယူမှုသက်သက် အလုပ်ကိုသာ လုပ်၏။ စိတ်ကိုအမှီပြုပြီး အာရုံကို မှတ်သားမှု(သညာ) တွေ့ထိမှု(ဖဿ)စသည် စေတသိက်တို့ ဖြစ်ကြရလေသည်။ ပန်းချီဆရာသည် ရေမှာ ဆေးရောင်စုံမုန့်တို့ကို ထည့်ပြီး ပန်းချီကားချပ်၌ လိုရာအရုပ်ကို ရေးဆွဲသည်။ ဤဥပမာ၌ စိတ်သည် ရေကြည်နှင့်တူ၏။ စေတသိက်သည် ဆေးရောင်စုံမုန့်တို့နှင့် တူ၏။ အာရုံသည် ကားချပ်နှင့် တူ၏။ ရေကြည်၏ အလုပ်က ကားချပ်ပြင်၌ ဆေးပြန့်နှံ့အောင်လုပ်သလို စိတ်က စေတသိက်၏ မှီရာအဖြစ် လုပ်ပေးရသည်။ ဆေးရောင်စုံ၏ အလုပ်က ရေကိုမှီတွယ်၍ အရောင်မျိုးစုံထင်အောင် ပြုလုပ်ပေးရသလို စေတသိက်က စိတ်ကိုမှီတွယ်၍ပင် မှတ်သားခြင်း စသည်ကို ပြုလုပ်သည်။ ကားချပ်သည် ရေနှင့်ဆေးရောင်တို့၏ တည်ရာဖြစ်သလို အာရုံသည် စိတ်+စေတသိက်တို့၏ မှီရာဖြစ်ရသည်။

လက္ခဏာဒိစတုက္ကံ။ ။ ပရမတ္ထတရားတိုင်းကို လက္ခဏာ၊ ရသ၊ ပစ္စုပ္ပန်၊ ပဒဋ္ဌာန်အားဖြင့် သဘောတရား
လေးမျိုးဖြင့် ခွဲခြမ်းစိတ်ဖြာ ပြုလုပ်နိုင်သည်။

လက္ခဏာ - ပရမတ္ထတရားတစ်ခု၏ အမှတ်အသား

ရသ - ပြုဘွယ်ကိစ္စ(ကိစ္စရသ) အကြောင်းစုံညီ၍ ဖြစ်ပုံ(သမ္ပတ္တိရသ)

ပစ္စုပ္ပန်- အကျိုးတရား၊ တရားထိုင်သူ၏ဉာဏ်၌ ထင်လာပုံအခြင်းအရာ

ပဒဋ္ဌာန် - ပရမတ္ထတရား ဖြစ်ပေါ်လာခြင်း၏ အနီးဆုံး အကြောင်းတရား

(ဥပမာ) ဣဿာ(ဠုစုစောင်းမြောင်းခြင်း) လက္ခဏာဒိစတုက္ကံ

၁. သူတစ်ပါးစည်းစိမ်ကို ဠုစုခြင်းလက္ခဏာ ရှိ၏။

၂. သူတစ်ပါးစည်းစိမ်၌ မမွေ့လျော်နိုင်ခြင်းကိစ္စ ရှိ၏။

၃. မရှုစိမ့်ဘဲ မျက်နှာလွှဲတတ်သောတရားဟု တရားထိုင်သူဉာဏ်၌ ထင်ရှားလာ၏။

၄. သူတစ်ပါးစည်းစိမ်သည် အနီးဆုံးအကြောင်း ဖြစ်၏။

(အခြားစေတသိက်တို့ကိုလည်း အဘိဓမ္မာအဖွင့်ကျမ်းများ၌ လေ့လာပါ)

ရုပ်ပိုင်း

(၁) ရုပ်များကို ရေတွက်ပြခြင်း

က။ မဟာဘုတ်ရုပ် ၄-ပါး

- ၁။ ပထဝီ-နူးညံ့ခက်မာခြင်းသဘော
- ၂။ အာပေါ-ယိုစီးဖွဲ့စည်းခြင်းသဘော
- ၃။ တေဇော-ပူအေးခြင်းသဘော၊
အရှိန်အငွေ့သဘော
- ၄။ ဝါယော-တွန်းကန်လှုပ်ရှား
ထောက်မခြင်းသဘော

ဃ။ ဘာဝရုပ် ၂-ပါး

- ၁။ ဣတ္ထိဘာဝ-အမပုံစံဖော်ပေးသောရုပ်
- ၂။ ပုရိသဘာဝ-အထီးပုံစံဖော်ပေးသောရုပ်

င။ ဟဒယဝတ္ထုရုပ် ၁-ပါး

- ၁။ ဟဒယဝတ္ထု-စိတ်၏နေရာရုပ်

ခ။ ပသာဒရုပ် ၅-ပါး

- ၁။ စက္ခုပသာဒ-မျက်စိအကြည်
- ၂။ သောတပသာဒ-နားအကြည်
- ၃။ ဃာနပသာဒ-နှာခေါင်းအကြည်
- ၄။ ဇိဝါပသာဒ-လျှာအကြည်
- ၅။ ကာယပသာဒ-ကိုယ်အကြည်

စ။ ဇီဝိတရုပ် ၁-ပါး

- ၁။ ဇီဝိတ-ကံကြောင့်ဖြစ်သောရုပ်ကို
စောင့်ရှောက်သောရုပ်

ဆ။ အဟာရရုပ် ၁-ပါး

- ၁။ အဟာရ-အစားအသောက်၌ပါသော
အဆီအနှစ်(ဩဇာ)ရုပ်

ဂ။ ဂေါစရရုပ် ၇-ပါး

- ၁။ ရူပါရုံ-အဆင်း
- ၂။ သဒ္ဓါရုံ-အသံ
- ၃။ ဂန္ဓာရုံ-အနံ့
- ၄။ ရသာရုံ-အရသာ
- ၅။ ဖောဋ္ဌဗ္ဗာရုံ-နုကြမ်း(ပထဝီ)
ပူအေး(တေဇော)
တွန်းလှုပ်ထောက်ကန်
(ဝါယော)သဘော

ဇ။ အာကာသဓာတ်ရုပ် ၁-ပါး

အာကာသ-ရုပ်ကလာပ်နှစ်ခုတွေ့ဆုံက အလိုအလျောက် ပေါ်လာသော အကြားရုပ်

ဈ။ ဝိညာဏ်ရုပ် ၂-ပါး

၁။ ကာယဝိညာဏ်-သူတပါးအား မိမိအလိုဆန္ဒကို ကိုယ်ဖြင့်သိစေသော အမူအရာရုပ်

၂။ ဝစီဝိညာဏ်-သူတပါးအား မိမိအလိုဆန္ဒကို နှုတ်ဖြင့်သိစေသော အမူအရာရုပ်

ည။ ဝိကာရရုပ် ၃-ပါး

၁။ လဟုတာ-နိပ္ပန္နရုပ်တို့၏ ပေါ့ပါးခြင်းသဘော

၂။ မုဒုတာ-နိပ္ပန္နရုပ်တို့၏ နူးညံ့ခြင်းသဘော

၃။ ကမ္မညတာ-နိပ္ပန္နရုပ်တို့၏ အမှု၌ခွံခြင်းသဘော

လက္ခဏာရုပ် ၄-ပါး

၁။ ဥပစယ-ရုပ်၏ ရှေးဦးစွာ ဖြစ်ခြင်း

၂။ သန္တတိ-ရုပ်၏ အစဉ်အဆက်ဖြစ်ခြင်း

၃။ ဇရတာ-ရုပ်၏ ရင့်ရော်မှု

၄။ အနိစ္စတာ-ရုပ်၏ ပျက်စီးမှု

ရုပ်များ၏ အဓိပ္ပါယ်ကို အကျယ်ရှင်းလင်းပြခြင်း

ပထဝီ။ ။ ပထဝီဓာတ်ဆိုသည်ကား စမ်းသပ်၊ တို့ထိ၊ နှိက်ဖိ၊ ဆုပ်ကိုင်လိုက်သောအခါ တွေ့ထိအပ်သော အကြမ်း၊ အနု၊ အခုအခံ၊ ခက်ထန်မာထပ်သော သဘောဖြစ်သည်။ ယင်းသဘောကိုပင် ပထဝီဓာတ်ဟု ဆိုရသည်။ ပထဝီတခြား သဘောတခြားမဟုတ်။ ပထဝီဓာတ်လွန်လျှင် အတုံး၊ အဖတ်၊ အစိုင်း၊ အခဲကဲ့သို့ ဖြစ်ရသည်။ ယင်းအတုံးအဖတ်၊ အစိုင်းအခဲတွေကိုလည်း လွန်ဓာတ်ကိုစွဲ၍ ပထဝီဓာတ်ဟုပင်ဆိုရသည်။ အစစ်မဟုတ်။ အစစ်ပထဝီကို မျက်စိနှင့်ကြည့်၍ မမြင်ကောင်း။ ဉာဏ်မျက်စိနှင့် ကြည့်မှ မြင်သည်။ တို့ထိ ဆုပ်ကိုင်၍လည်း သိကောင်း၏။ ပထဝီဓာတ်သည် တပါးသောရုပ်တို့၏ မှီရာတည်ရာ အခံဓာတ်ဖြစ်သည်။

အာပေါ။ ။ အာပေါဓာတ်ဆိုသည်မှာ ရုပ်အများဖရိုဖရဲ မရှိစေရအောင် ပေါင်းစုစည်းကပ် တွယ်စပ် ဖွဲ့စည်းခြင်းသဘော၊ ရိပျော် စိုစွပ်ခြင်း အရည်အစေးသဘောပင် ဖြစ်သည်။ ယင်းသဘောကိုပင် အာပေါဓာတ်ဟု ဆိုရသည်။ အာပေါတခြား သဘောတခြားမဟုတ်။ အာပေါဓာတ်လွန်လျှင် အရည်အစေးဖြစ်ရ၏။ ယင်းအရည်အစေးကိုလည်း ဓာတ်လွန်ကိုစွဲ၍ အာပေါဓာတ်ဟူ၍ပင် ဆိုရသည်။ အစစ်မဟုတ်။ အစစ်အာပေါကို မျက်စိနှင့် ကြည့်၍ မမြင်။ ဉာဏ်နှင့်ကြည့်မှ မြင်သည်။ ဆုပ်ကိုင်တို့ထိ၍လည်း မတွေ့မထိ။

တေဇော။ ။ တေဇောဆိုသည်မှာ ရင့်စေ ကျက်စေ ဆွေးမြေ့လောင်းကျွမ်းစေသော အပူ၊ အအေး၊ အနွေး၊ အငွေ့၊ အရှိန်သဘောပင်ဖြစ်သည်။ ယင်းသဘောကို တေဇောဓာတ်ဟူ၍ ဆိုရလေသည်။ တေဇောတခြား သဘောတခြားမဟုတ်။ တေဇောဓာတ်လွန်လျှင် မီးတောက်၊ မီးလျှံ၊ စွဲငြိမီး ဖြစ်ရ၏။ မီးတောက်မီးလျှံကိုလည်း ဓာတ်လွန်ကိုစွဲ၍ တေဇောဓာတ်ဟု ဆိုရသည်။ အစစ်မဟုတ်။ အစစ်တေဇောကို မျက်စိနှင့် ကြည့်မမြင်ကောင်း။ ဉာဏ်နှင့်ကြည့်မှ မြင်သည်။ တို့ထိ၍ သိကောင်းသည်။

ဝါယော။ ။ ဝါယောဓာတ်ဆိုသည်မှာ ဖောင်းပွခြင်းသဘော၊ ပင့်ခံခြင်းသဘော၊ တွန်းကန်ခြင်းသဘော၊ တောင့်ခိုင်ခြင်းသဘော၊ ဖိညှပ်နှိပ်ပင့်ခြင်းသဘော၊ မှုတ်လွင့်တိုးရှေ့ခြင်းသဘော၊ လှုပ်ရွေ့ခြင်း၊ လှုပ်ရွေ့စေခြင်း အဟုန်သဘောပင်ဖြစ်သည်။ ယင်းသဘောကိုပင် ဝါယောဓာတ်ဟု ဆိုသည်။ ဝါယောလွန်လျှင် လေပြေ၊ လေညှင်း၊ လေပြင်းဖြစ်၏။ လေပြေလေညှင်းလေပြင်းကိုလည်း ဓာတ်လွန်ကိုစွဲ၍ ဝါယောဓာတ်ဟုဆိုသည်။ အစစ်မဟုတ်။ အစစ်ဝါယောကို မျက်စိဖြင့် မမြင်ကောင်း။ ဉာဏ်နှင့်ကြည့်မှ မြင်သည်။ တွေ့ထိ၍သိကောင်း၏။

ခြေလှမ်းရာတွင် မဟာဘုတ်သတ္တိ

ခြေကြွမှုသည် တေဇောသတ္တိ၊ ရှေ့သို့ တည့်တည့်လှမ်းမှု၊ နံဘေးသို့ ဖဲ့၍ လှမ်းမှုသည် ဝါယောသတ္တိ၊ ကြွလှမ်းသောခြေကို အောက်သို့ချမှုသည် အာပေါသတ္တိ၊ ခြေကို မြေ၌ထားမှု၊ ဖိနှိပ်၍ နင်းမှုသည် ပထဝီ

သတ္တိဖြစ်သည်။ ထို့ကြောင့် “တေဇောသည် အထက်သို့ မြောက်တက်ခြင်း သတ္တိရှိ၏။ ဝါယောသည် နံဘေးရှစ်မျက်နှာသို့ လွင့်ခြင်းသတ္တိရှိ၏။ အာပေါသည် အောက်သို့ ကိုင်းရှိုင်းခြင်း လျောသက်ခြင်း သတ္တိရှိ၏။ ပထဝီသည် တည်ခြင်း သဘောရှိ၏” ဟု ဆိုသည်။

စက္ခုပသာဒ။ မျက်စေ့အကြည်။ မျက်လုံးအတွင်း မျက်နက်ဝန်းအလယ် သူငယ်ရိပ်ထင်ရာ၌ စက္ခုပသာဒ ရုပ်ပေါင်းများစွာ ပြန့်နှံ့လျက်ရှိသည်။

သောတပသာဒ။ နားအကြည်။ နားခေါင်းအတွင်း လက်စွပ်ကွင်းသဏ္ဍာန်နှင့်တူသောအရပ်၌ သောတပသာဒ ရုပ်ပေါင်းများစွာ ပြန့်နှံ့လျက်ရှိသည်။

ဃာနပသာဒ။ နှာခေါင်းအကြည်။ နှာခေါင်းအတွင်း ဆိတ်သတ္တဝါ၏ ခွါနှင့် သဏ္ဍာန်တူသောအရပ်၌ ဃာနပသာဒ ရုပ်ပေါင်းများစွာ ပြန့်နှံ့လျက် တည်ရှိသည်။

ဇိဝှါပသာဒ။ လျှာအကြည်။ လျှာ၏အလည်၌ ကြာပွင့်အဖတ်ဖျားနှင့် အလားတူသော အရပ်ဝယ် ဇိဝှါပသာဒ ရုပ်ပေါင်းများစွာ ပြန့်နှံ့လျက်ရှိသည်။

ကာယပသာဒ။ ကိုယ်အကြည်။ အစာသစ်အိမ်၏ အောက်၌တည်သော ဝမ်းမီဟု ခေါ်အပ်သော ပါစကတေ ဇော ကလာပ်၊ အသားမာ အရေခြောက်နှင့် ခြေသည်းလက်သည်းဖျား ဆံပင်အမွေးဖျားမှ တပါး တစ်ကိုယ်လုံး၌ ကာယပသာဒ ရုပ်ပေါင်းများစွာ ပြန့်နှံ့လျက်ရှိသည်။

ရူပါရုံ။ မြင်စရာဖြစ်သော သက်ရှိသက်မဲ့ရှိ အဖြူ အနီ အကြောင်အကျား အနက်စသော အရောင်အမျိုးမျိုး ကို ရူပါရုံဟု မှတ်ပါ။ အိမ်၊ ကား၊ နွား စသည်တို့၏ အထည်ကိုဒြပ်သည် ရူပါရုံမဟုတ်။ ရူပါရုံ က ပြ၍သာ အထည်ဒြပ် ထင်ရှားနေခြင်းဖြစ်သည်။

သဒ္ဓါရုံ။ သက်ရှိသက်မဲ့အရာအားလုံး၏ အသံကို သဒ္ဓါရုံဟု ခေါ်သည်။

ဂန္ဓာရုံ။ ကောင်းကောင်းဆိုဆို အမျိုးမျိုးသော အနံ့ကို ဂန္ဓာရုံဟု ခေါ်သည်။

ရသာရုံ။ အချို၊ အချဉ်၊ အဆိမ့်၊ အဖန်၊ အခါး၊ အငန်၊ အစပ်စသည့် အရသာတို့ကို ရသာရုံဟု ခေါ်သည်။

ဖောဋ္ဌဗ္ဗာရုံ။ တို့ထိစရာမှန်သမျှကို ဖောဋ္ဌဗ္ဗာရုံဟု ခေါ်သည်။ ဖောဋ္ဌဗ္ဗာရုံကား ရုပ်သီးခြားမဟုတ်၊ ပထဝီ
တေဇော ဝါယော ဓာတ်ကြီးသုံးပါးကိုပင် တွေ့ထိကောင်းသောကြောင့် “ဖောဋ္ဌဗ္ဗာရုံ”ဟု ခေါ်၏။
အာပေါဓာတ်ကား အလွန်သိမ်မွေ့သည့်အတွက် တို့ထိ၍ မရသဖြင့် ဖောဋ္ဌဗ္ဗာရုံမဟုတ်။

အဝိနိဗ္ဗောဂရုပ် (ခွဲခြား၍မရကောင်းသောရုပ်) ၈ ပါး

ပထဝီ၊ အာပေါ၊ တေဇော၊ ဝါယော၊ ဝဏ္ဏ၊ ဂန္ဓ၊ ရသ၊ ဩဇာ။

ဝဏ္ဏ (ရူပါရုံ) ဆိုသည်မှာ ဓာတ်ကြီးလေးပါးကို စွဲမှီ၍ဖြစ်သော အဆင်းရုပ်။ ဂန္ဓ (ဂန္ဓာရုံ) ဆို
သည်မှာ ဓာတ်ကြီးလေးပါးကို စွဲမှီ၍ဖြစ်သော အနံ့ရုပ်။ ရသ (ရသာရုံ) ဆိုသည်မှာ ဓာတ်ကြီးလေးပါးကို
စွဲမှီ၍ဖြစ်သော အချို၊ အချဉ်၊ အစပ်၊ အငန်၊ အဖန်၊ အခါးဟူသော အရသာရုပ်။ ဩဇာ ဆိုသည်မှာ
ဓာတ်ကြီးလေးပါးကို စွဲမှီ၍ဖြစ်သော အဆီ၊ အစေး၊ ဩဇာအာဟာရရုပ်။

ဆိုအပ်ပြီးသော ရုပ်ရှစ်ခုတို့သည် တလောကလုံး ဘယ်နေရာမဆို ထိုထိုဝတ္ထု၌ အတူတူ ရှိမြဲ။ ဖြစ်
မြဲ။ ခွဲခြား၍ မရကောင်းသောကြောင့် အဝိနိဗ္ဗောဂရုပ်မည်၏။ ငှက်ပျောသီး ရောက်သီး၌ တွေ့ထိ၍ရသော
အမှုန့် အဖတ် အမာဓာတ်သဘောကို ပထဝီဓာတ်ဟုဆိုသည်။ အမှုန့်အဖတ်တွေကို ဖရိုဖရဲဖြစ်မသွားအောင်
ဖွဲ့စည်းတတ်သော အရည်သဘောကို အာပေါဓာတ်ဟု ဆိုသည်။ ရင့်ကျက်စေတတ် မဲ့စေတတ်သော
အပူ အအေး အနွေးအငွေ့သဘောကို တေဇောဓာတ်ဟု ဆိုသည်။ ဖောင်းကြွပွရွစေတတ်သောသဘောကို
ဝါယောဓာတ်ဟု ဆိုသည်။ အရင်းခံဓာတ်လေးပါးကို စွဲမှီ၍တည်ကြသော ဝဏ္ဏ-အဆင်းရုပ်၊ ဂန္ဓ-အနံ့ရုပ်၊
ရသ-အချိုရုပ်၊ အချဉ်ရုပ်၊ ဩဇာ-အဆီအစေးအာဟာရရုပ်များ ဖြစ်ကြသည်။

ခဲ၊ သံ၊ ကြေး၊ ကျောက်၊ အရိုးစသောဝတ္ထုတို့၌ အမှုန့် အဖတ် အမာ ပထဝီဓာတ်လွန်ကဲသည်။
အာပေါဓာတ်၏ဖွဲ့စည်းခြင်းသဘော အားကောင်းသည့်အတွက် ပထဝီဓာတ်မှုန့်တွေ အလွန်စေ့စပ် ကြပ်တည်း၍
အာကာသနှင့်တကွ ဝါယောဇာတ်သည်။ ပထဝီများ၍ လေးသည်မာသည်။ ရေ၌ ပထဝီ အမှုန့်အဖတ်အမာ
တွေကို အရည်အပျော် အာပေါအဖွဲ့အစည်းစေ့စပ်သည့်အတွက် အာကာသနှင့်ဝါယောဇာတ်သည်။ သို့ဖြစ်၍
ရေသည် လေး၏။ အာပေါဓာတ်လွန်သောကြောင့် အရည်အပျော် ဖြစ်သည်။

“ပထဝီ အာပေါ အားကြီးလျှင် ဝါယောဇာတ်မြဲ။ ဝါယောအားကြီးလျှင် ပထဝီ အာပေါ ငှတ်မြဲ”
မှတ်လေ။

(ပရမတ္ထစက္ခုကျမ်း ၇၅-၈၀မှ ကောက်နှုတ်ချက်)

ဘာဝရုပ် ။ အထီးအမဖြစ်ဖို့ရန် အကြောင်းခံဖြစ်သောရုပ်ကို “ဘာဝရုပ်”ဟု ခေါ်သည်။ ဣတ္ထိဘာဝရုပ်သည် အမသတ္တဝါတို့၏ တကိုယ်လုံး၌ ပြန့်နှံ့၍ တည်၏။ ပုရိသဘာဝရုပ်သည် အထီးသတ္တဝါတို့၏ တကိုယ်လုံး၌ ပြန့်နှံ့၍ တည်၏။ (အထီးအမတို့၏ အင်္ဂါဇာတ်ကို ဘာဝရုပ်ဟု မှတ်မှားတတ်၏။ ထိုအရာဝတ္ထုကား ဘာဝရုပ်မဟုတ်။ ဘာဝရုပ်အတွက် ထင်ရှားသော အကျိုးဆက်သာတည်း။)

ဟဒယဝတ္ထုရုပ်။ သားမြတ်နှစ်ခု အလယ် နှလုံးအိမ်၏ အတွင်း၌ ပုန်းညက်စေခန့်ကျယ်သော တွင်းငယ်ရှိ၏။ ထိုတွင်းငယ်၌ သွေးများစွာရှိ၏။ ထိုသွေးများကို ပြန့်နှံ့လျက် ဤဟဒယဝတ္ထုရုပ်ပေါင်းများစွာ ရှိသည်။

ဇီဝိတရုပ်။ ဤဇီဝိတကား ကံကြောင့်ဖြစ်သော ရုပ်တို့၏ အသက်ပေတည်း။ ဤရုပ်လည်း တကိုယ်လုံးမှာ ပြန့်နှံ့လျက်ရှိ၏။

(ဆောင်) ဘော-ပသာဒ၊ ဇီဝိတ၊ သုက္က သွေး သည်းခြေ။
အစိုကာယရှိသမျှ၊ မုချအနံ့နေ။

အာဟာရရုပ်။ အလုပ် အဆုပ် အလွေးပြု၍ ရကောင်းသော အဖတ်ဖြစ်စေ အရည်ဖြစ်စေ အစာဟူသမျှကို “ကဗဠိကာရ”ဟု ခေါ်သည်။ ကဗဠိကာရ၌ပါသော အဆီအနှစ်အစေးကို “ဩဇာ”ဟုလည်းကောင်း “အာဟာရရုပ်”ဟုလည်းကောင်း ခေါ်သည်။ ကဗဠိကာရအာဟာရသည် ပါစကတေဇောဟူသော ဘေးရန်ကို၊ ဆာလောင်မွတ်သိပ်ခြင်းဟူသော ဘေးရန်ကို ပယ်နိုင်၏။ ရုပ်ကို မဆောင်နိုင်၊ ကျေးဇူး မပြုနိုင်။ ဩဇာသည် ဆာလောင်မှုကို မပယ်နိုင်၊ ရုပ်ကို ကျေးဇူးပြု၏။ အစာမှ ငါးပုံ တပုံသာ ဩဇာဖြစ် သည်။ တပုံကို ပါစကဓာတ်မီးလောင်၏။ တပုံကို ဝမ်းပိုးစား၏။ တပုံသည် ကျင်ကြီးဖြစ်၏။ တပုံသည် ကျင်ငယ်ဖြစ်၏။

မှတ်ချက်။ ။ ရသာရုံနှင့် ဩဇာကို သဘောတူဟု အထင်မှားတတ်၏။ ရသာ ဟူသည် “ချို၊ ချဉ်၊ စပ်၊ ဖန်၊ အငန်၊ အခါး” ခြောက်ပါးတည်း။ ဩဇာကား ထိုထိုအစာ၌ပါသော အဆီ၊ အနှစ်၊ အစေးတည်း။

ပရိစ္ဆေဒရုပ်။ ရုပ်ကလာပ်တို့ကို ရုပ်တစ်ခုနှင့်တစ်ခု မရောယှက်အောင် ပိုင်းခြားတတ်သော အာကာသ(အကြား) ကို ပရိစ္ဆေဒရုပ်ဟု ခေါ်သည်။ ဤအာကာသဓာတ်သည် ပရမတ်အစစ်မဟုတ်။ ရုပ်ကလာပ်နှစ်ခု ဖြစ်ပေါ်လာသည်အခါ အလိုလိုပေါ်လာသော ပညတ်မျှသာဖြစ်သည်။ လက်နှစ်ချောင်းကို ပူးကြည့် စမ်းပါ။ အလိုလိုအကြားတစ်ခု ပေါ်လာပါလိမ့်မည်။

ဝိညတ်ရုပ်။ မိမိအလိုဆန္ဒကို သူတစ်ပါးအား သိစေနိုင်သော အမူအရာထူးကို “ဝိညတ်ရုပ်” ဟု ခေါ်သည်။ ကာယဝိညတ်ဟူသည် ကိုယ်ဖြင့်သိစေတတ်သော အမူအရာတည်း။ ဝစီဝိညတ်ကား နှုတ်ဖြင့် (စကားသံဖြင့်) သိစေတတ်သော အမူအရာတည်း။ လက်ယပ်၍ ပြရာ၌ “လာစေလိုသည်” ဟု သူတစ်ပါးက သိနိုင်ခြင်းသည် လက်ယပ်လိုက်သည်တွင် ပါဝင်နေသော ကာယဝိညတ်၏ အစွမ်းတည်း။ “လာခဲ့ပါ” ဟု အသံပြုရာ၌ “လာစေလိုသည်” ဟု သူတစ်ပါးက သိနိုင်ခြင်းသည် ထိုအသံတွင် ပါဝင်သော ဝစီဝိညတ်ရုပ်၏ အစွမ်းတည်း။ သစ်ပင်လှုပ်ဟန် ရထားခုတ်သံ စသည်တို့၌ ထိုလက်ယပ်မှု စကားပြောမှုနှင့် အလှုပ်ခြင်း အသံခြင်းတူပါလျက် “ဘာဆိုလိုမှန်း” မသိရသည်မှာ ထိုဝိညတ်မျိုးမပါသောကြောင့်တည်း။

အလွယ်ပြောရရင် ကိုယ်အမူအရာကြည့်ပြီး ဒီလူဘာဖြစ်နေလဲ သိလိုရတာ ကာယဝိညတ်ကြောင့်ပဲ။ ပြုံးနေရင် အဲဒီလူ စိတ်ချမ်းသာတယ်၊ မဲ့နေရင် အဲဒီလူစိတ်ညစ်နေတယ်။ စိတ်ချမ်းသာတယ် စိတ်ညစ်နေတယ် စသည်ဖြင့် သိအောင်လုပ်ပေးတဲ့ မျက်နှာအမူအရာဟာ ကာယဝိညတ်ပဲ။ အခြားအမူအရာတွေကိုလည်း ဤသို့ မှတ်ပါ။ စကားသံကြားပြီး စကားပြောသူရဲ့ အလိုဆန္ဒကို သိရတာဟာ ဝစီဝိညတ်ကြောင့်ပဲ။ စကားသံထဲမှာပါတဲ့ အဓိပ္ပါယ်ဖော်ပြနိုင်တဲ့ သဘောဟာ ဝိညတ်ပဲ။

လဟုတာ။ စိတ်ချမ်းသာသောအခါ၊ အာဟာရမျှတသောအခါ၊ ဥတု သာယာသောအခါတို့၌ ရုပ်ခန္ဓာပေါ့ပါးမှု ရှိသည်။ ရိုးရိုးရာရာမှ ထူးရှားသော အမူအရာတည်း။ ဤအမူအရာကို “လဟုတာရုပ်” ဟု သမုတ်ရသည်။

မုဒုတာ။ ထိုဆိုအပ်ခဲ့သောအခါများ၌ ရုပ်ခန္ဓာ၏ နူးညံ့မှုသည် ထူးခြားသော အမူအရာတည်း။ ထိုအမူအရာကို မုဒုတာရုပ်ဟု သမုတ်ရသည်။

ကမ္မညတာ။ ယခင်အခါ၌ ထိုထိုကိုယ်မှုနှုတ်မှုဝယ် ရုပ်ခန္ဓာ၏ ကောင်းမွန်ခံ့ညားခြင်း ဖြတ်လတ်သွက်လက် ခြင်းသည် ထူးခြားသော အမူအရာတည်း။ ထိုအမူအရာကို “ကမ္မညတာရုပ်” ဟု သမုတ်ရသည်။

ဥပစယ။ “ဥပ”သည် “အစ” ဟု အဓိပ္ပါယ်ရသည်။ “အထက်၌” ဟုလည်း အဓိပ္ပါယ်ရသည်။ “စယ”သည် ဖြစ်ခြင်း” ဟု အဓိပ္ပါယ်ရသည်။ ထို့ကြောင့် ပဋိသန္ဓေတည်စ၌ ပဌမဖြစ်ခြင်းနှင့် တဘဝအတွက် ရထိုက်သမျှ ရုပ်များ ပြည့်စုံသည့်တိုင်အောင် အထက်အထက်၌ တိုးတက်၍ ဖြစ်ခြင်းကို “ဥပစယ” ဟူ၍ ဆိုအပ်သည်။

သန္တတိ။ တဘဝအတွက် ရထိုက်သမျှရုပ်များ ပြည့်စုံသည်က စ၍ အစဉ်မပြတ် ထပ်ကာထပ်ကာဖြစ်ခြင်း (ဥပါဒ်)ကို သန္တတိဟု ဆိုသည်။

ဇေတတာ။ ရုပ်၏ ရင့်ရော်မှု (ရုပ်၏ ဌီဇဏကို ဆိုလိုသည်)

အနိစ္စတာ။ ရုပ်၏ မမြဲမှု ပျက်စီးမှု(ရုပ်တို့၏ ဘင်ကို ဆိုလိုသည်)

ရုပ်ပိုင်းဆိုင်ရာ သိစရာများ

ပသာဒချင်း မရောနှော

ကာယပသာဒသည် တကိုယ်လုံး၌ ပျံ့နှံ့သဖြင့် စက္ခုပသာဒ၌ ဖြစ်ရာတွင် ကာယနှင့် စက္ခု ရောနှောနေသည်ဟု ထင်မှတ်စရာရှိ၏။ ထိုသို့ မဟုတ်ပေ။ မှီရာမဟာဘုတ်ချင်း လက္ခဏာချင်း ကွဲပြားသည့် အတွက် မရောယှက်။

စက္ခုပသာဒ စသည်တို့သည် မဟာဘုတ်ကိုမှီရသော ဥပါဒါရုပ်များချည်းတည်း၊ ထိုသို့မှီရာ၌ ကိုယ့်မဟာဘုတ်နှင့်ကိုယ် ဖြစ်၏။ စက္ခုစသည်၏မှီရာ မဟာဘုတ်ကို ကာယပသာဒက မမှီ၊ ကာယပသာဒ၏ မှီရာမဟာဘုတ်ကိုလည်း စက္ခုစသည်တို့က မမှီ၊ ဤသို့မှီရာ မဟာဘုတ်ချင်းအားဖြင့်လည်း ကွဲပြားကြကုန်၏။ စက္ခုပသာဒသည် ကြည့်လိုသောတဏှာ အရင်းခံသည့် ကံကြောင့်ဖြစ်သော မဟာဘုတ်ကို ကြည့်လင်စေခြင်း လက္ခဏာရှိ၏။ သောတပသာဒသည် ကြားလိုသောတဏှာ အရင်းခံသည့် ကံကြောင့်ဖြစ်သော မဟာဘုတ်ကို ကြည့်လင်စေခြင်း လက္ခဏာရှိ၏။ ဤသို့ လက္ခဏာလည်းကွဲပြားသဖြင့် ကိုယ့်ကလာပ်ကိုယ်တည်၍ ကိုယ့်မဟာဘုတ်ကိုယ် မှီရကား ပသာဒချင်း မရောယှက်ပါ။

ဘာဝရုပ်

ပဋိသန္ဓေက ပါလာသော ဘာဝရုပ်မျိုးစေ့အားလျော်စွာ **လိင်္ဂံ၊ နိမိတ္တံ၊ ကုတ္တံ၊ အာကပ္ပတို့သည်** မိန်းမ ယောက်ျားတို့ ခန္ဓာကိုယ်ပေါ်မှာ ပေါ်ထွက်ထင်ရှားလာကုန်၏။ သိစေတတ်သောကြောင့် လိင်္ဂံမည်၏။ မိန်းမတို့၏ လက်ခြေ မျက်နှာ ကိုယ်လုံးကိုပေါက်သည် ယောက်ျားလောက်မကြီးမား၊ ထို့ကြောင့် မကြီးမားသော လက်ခြေစသည်တို့ကို ကြည့်ရှုသူတို့အား မိန်းမဟု သိစေတတ်၍၊ ကြီးမားသော လက်ခြေစသည်တို့ကား ယောက်ျားဟု သိစေတတ်သဖြင့် လိင်္ဂံမည်၏။ မိန်းမအင်္ဂါ ယောက်ျားအင်္ဂါလည်း လိင်္ဂံမည်၏။

မိန်းမဟုလည်းကောင်း၊ ယောက်ျားဟုလည်းကောင်း သိကြောင်းအမှတ်အသားသည် နိမိတ္တမည်၏။ လိင်အမှတ်အသားသည် ခန္ဓာကိုယ်၌ မူလအထည်ကိုယ် အဖြစ်ဖြင့် ပါလာသော အမှတ်အသားတည်း။ နိမိတ္တအမှတ်အသားကား နောက်မှ အပေါ်ယံဖြစ်လာသော အမှတ်အသားတည်း။ မုတ်ဆိတ်ကျင်စွယ် မရှိခြင်းသည် မိန်းမ၏ နိမိတ္တ၊ မုတ်ဆိတ်ကျင်စွယ်သည် ယောက်ျား၏ နိမိတ္တ ဖြစ်သည်။

အပြုအမူသည် ကုတ္တမည်၏။ ငယ်ရွယ်စဉ်က ဗန်းငယ်၊ စကောငယ်ဖြင့် ဈေးရောင်းတမ်း၊ ယက္ကန်းရက်တန်း စသော ကစားမျိုးသည် မိန်းမတို့ အပြုအမူဖြစ်၏။ ရထားငယ် ထွန်ငယ်ဖြင့် လယ်ထွန်တန်း၊ ကူသန်းရောင်းဝယ်တန်းစသည်ဖြင့် ကစားခြင်းသည် ယောက်ျားတို့ အပြုအမူဖြစ်သည်။

အသွင်အပြင် ဟန်ပန်အမူအရာကို အာကပ္ပဟု ခေါ်သည်။ မိန်းမတို့၏ သွားဟန်လာဟန် စားသောက်ဟန် စကားပြောဟန်စသည်တို့သည် ယောက်ျားများလောက် သန့်သန့်ရှင်းရှင်းမရှိ၊ ယောက်ျားတို့၌ ထိုအမူအရာများ သန့်ရှင်း၏။

နပုံးပဏ္ဍုက်၊ ဥဘတောဗျဉ်း၊ လိန်ပြန်ပုံ

နပုံးပဏ္ဍုက်များ၌ ဘာဝရုပ်နှစ်မျိုးလုံးမရှိ၊ မျိုးစေ့ဖြစ်သော ဘာဝရုပ်မရှိသော်လည်း ကျင်ငယ်လမ်းပေါက်မှာ အထိုက်အလျောက် ပါရှိပေမည်သာ။

မိန်းမဖြစ်စေနိုင်သောကံ၊ ယောက်ျားဖြစ်စေနိုင်သောကံ၊ ဤကံနှစ်မျိုးကြောင့်ဖြစ်သော အင်္ဂါဇာတ်ရှိသူကို “ဥဘတောဗျဉ်း”ဟု ခေါ်သည်။ သို့သော် အင်္ဂါဇာတ်နှစ်မျိုး တပြိုင်နက် ဖြစ်ပေါ်သည်မဟုတ်။ အကြောင်းအားလျော်စွာ တမျိုးစီသာ ထင်ရှားပေါ်လာသတဲ။

မိန်းမဥဘတောဗျဉ်း ယောက်ျားဥဘတောဗျဉ်းဟု နှစ်မျိုးရှိရာ မိန်းမဥဘတောဗျဉ်း၌ ဣတ္ထိဘာဝရုပ် အမြဲပါ၏၊ ပုံသဏ္ဍာန်နှင့် အဝတ်အစား အသွားအလာတို့မှာ ရိုးရိုးမိန်းမများနှင့်တူ၏။ ထူးခြားချက်ကား အခြားမိန်းမတစ်ယောက်ကို မြင်ရ၍ ယောက်ျားစိတ် ပေါက်လာသောအခါ ရှေးကံကို အဖော်သဟဲပြုလျက် ရာဂစိတ်ထကြွမှုကြောင့် မိန်းမအင်္ဂါ မထင်ရှားတော့ပဲ ယောက်ျားအင်္ဂါ ထင်ရှားရလေသတဲ။ ယောက်ျားဥဘတောဗျဉ်း၌ ပုရိသဘာဝရုပ်အမြဲပါပုံ၊ ပုံသဏ္ဍာန် အနေအထား အဝတ်အစားတို့ ယောက်ျားရိုးရိုးနှင့်တူပုံ၊ အခြားယောက်ျားတယောက်ကိုမြင်၍ မိန်းမစိတ်ပေါက်လာသော အခါ ရှေးကံကို အဖော်သဟဲပြုလျက် ရာဂစိတ်ထကြွမှုကြောင့် ယောက်ျားအင်္ဂါ မထင်ရှားတော့ပဲ မိန်းမအင်္ဂါ ဖြစ်ပေါ်လာပုံ ကို စဉ်းစားကြပါ။ မိန်းမဥဘတောဗျဉ်းသည် ကိုယ်တိုင် ကိုယ်ဝန်ယူသည့်အပြင် ယောက်ျားကိစ္စကိုဆောင်ရွက်လျက် အခြား မိန်းမကိုလည်း ကိုယ်ဝန်ပေးနိုင်၏။ ယောက်ျား ဥဘတောဗျဉ်းကား ကိုယ်ဝန်သာပေးနိုင်၍ ကိုယ်ဝန်မယူနိုင်။

ပုလ္လိင်မှ ကုတ္တိလိင်ပြန်ပုံ

ဘာဝရုပ်နှစ်မျိုးတွင် ပုရိသဘာဝသည် မြတ်၏။ ကုတ္တိဘာဝသည် ညံ့၏။ ထိုဘာဝရုပ်အတွက် ပေါ်ထွက်သော လိင်စသည်များလည်း အယုတ်အမြတ် ခြားနား၏။ ထို့ကြောင့် ယောက်ျားဖြစ်အောင် စီမံနိုင် သောကံသည် အားကောင်း၏။ မိန်းမဖြစ်ရန် စီမံသောကံကား အားသေး၏။ ထိုတွင် အားကောင်းသော ကုသိုလ် ကံက စီမံလိုက်သည့်အတွက် ပုရိသဘာဝရုပ်ကို ရရှိပြီးသော်လည်း ရှေးရှေးဘဝက ပရဒါရိက (သို့မဟုတ် သူ့မယားကို ပြစ်မှားသော) အကုသိုလ်ကံ၊ သောရေယျသူဌေးသားကဲ့သို့ ယခုဘဝမှာပင် မတော်မလျော်ရာဂဖြစ်မှု အကုသိုလ်ကံကြီးက မူလစီမံလိုက်သော ကုသိုလ်ကံ၏ အစွမ်းသတ္တိကို နှိပ်စက်လျှင် မူလကုသိုလ်ကံသည် သတ္တိစွမ်းပကား နည်းပါးလာသဖြင့် ပုရိသဘာဝရုပ်ကို ဆက်လက်မဖြစ်စေနိုင်တော့ဘဲ ကုတ္တိဘာဝရုပ်ကိုသာ ဖြစ်စေရတော့သည်။ ထိုအခါ ပုရိသဘာဝရုပ်အတွက် ပေါ်ထွက်ပြီးသော လိင်စသည်တို့ တဖြေးဖြေးကွယ်ပ၍ ကုတ္တိဘာဝအတွက် လိင်စသည်များ တဖြေးဖြေး ပေါ်ထွက်သည်ကို ‘လိန်ပြန်သည်’ဟု ပြောဆိုရလေသည်။

ကုတ္တိလိင်မှ ပုလ္လိင်ပြန်ပုံ

အချို့သောကုသိုလ်ကံသည် ပရဒါရိကစသော အကုသိုလ်ကံ၏ နှိပ်စက်မှုကြောင့် အစွမ်းသတ္တိ မထက်သဖြင့် ပဋိသန္ဓေကျိုးပေးစဉ်ကပင် ကုတ္တိဘာဝရုပ်ကိုသာ ဖြစ်စေနိုင်ခဲ့လေသည်။ သို့သော် ထိုသူ့သန္တာန်၌ ဗြဟ္မစရိယကို ကျင့်ခြင်း မိစ္ဆာစာရကို ရှောင်ကြဉ်ခြင်း ယောက်ျားဘဝကို တောင့်တ၍ ကောင်းမှုပြုခြင်းစသော ကုသိုလ်ကံများလည်း ရှေးရှေးဘဝက ရှိခဲ့သေးလေရာ ထိုကံများသည် ပဝတ္တိအခါ၌ အခွင့်သာသဖြင့် မူလပဋိသန္ဓေကျိုးကို ပေးခဲ့သော ကုသိုလ်ကံ၏သတ္တိကို ဖြည့်စွက်ကူညီပြန်သောကြောင့် မူလကံသည် သတ္တိအင်အား ကြီးမားလာသဖြင့် ကုတ္တိဘာဝရုပ် ဥပါဒ်ဋီဘင်စေ၍ အချုပ်မှာ ပုရိသဘာဝရုပ်ကို ဆက်လက်ဖြစ်ပေါ်စေသည်။ ထိုအခါ ကုတ္တိဘာဝရုပ်များအတွက် လိင်စသော အကျိုးဆက်များ ကွယ်ပလျက် ပုရိသဘာဝအတွက် အကျိုးဆက်များ ထင်ရှားပေါ်ပေါက်၍ ယောက်ျားပုံဟန် လိန်ပြန်ခြင်းသို့ ရောက်သည်။

(သင်္ဂြိုဟ်ဘာသာဋီကာ ၄၅၇-၄၆၀)

ကာယဝိညတ်,ဝစီဝိညတ်

လက်ခြေစသည်ကို လှုပ်ပြသူ စကားပြောသူတို့၏ အတွင်းသဘော အလိုဆန္ဒကို သိစေတတ်သော ထူခြားသော အမူအရာတမျိုးသည် ဝိညတ်မည်၏။ ထိုထူးခြားသော အမူအရာသည် ပရမတ္ထအားဖြင့် အထင်အရှားရှိသော သီးခြားရုပ်တမျိုး မဟုတ်။ အတွင်းသဘော အလိုဆန္ဒကို လှုပ်ရှားသော ကိုယ်ကာယ (လက်စသည်)ဖြင့် သိစေတတ်သော အမူအရာထူးသည် ကာယဝိညတ် မည်၏။

တပည့်တယောက် လာစေလို၍ လက်ယပ်ခေါ်ရာ၌ (၁) ရှေးဦးစွာ လာစေလိုသောစိတ်ဖြစ်၏။ (၂) စိတ်ဖြစ်သည် နှင့်တပြိုင်နက် စိတ္တဇရုပ်ကလာပ်တွေ ခန္ဓာကိုယ်၏ ထိုထိုအရပ်၌ အမြောက်အများ ဖြစ်၏။ လှုပ်ရှားမည့် လက်၌ဖြစ်သော စိတ္တဇကလာပ်တွင် ဝါယောဓာတ်သည် အခြားမဟာဘုတ်ထက် သတ္တိလွန်ကဲ၏။ ပကတိရိုးရာအခါကဲ့သို့ အေးအေးဆေးဆေး မဟုတ်ပဲ ထိုဝါယောဓာတ်မှာ ထူးခြားသော အမူအရာတမျိုးလည်းပါ၏။ ထိုဝါယောဓာတ်၏ ထူးခြားသော အမူအရာသည် ဤကာယဝိညတ်ပင်တည်း။ မျက်စိတမှိတ်ခန့် ကာလအတွင်း၌ ကုဋေတသိန်းခန့်မျှ စိတ်တွေဖြစ်နိုင်သောကြောင့် ထိုစိတ်တို့ တွင် ဝိညတ်ကို ဖြစ်စေနိုင်သော စိတ်များလည်း အတော်များများ ပါရှိရကား ထိုစိတ်များဖြစ်တိုင်းဖြစ်တိုင်း ဝါယောဓာတ်လွန်ကဲသော စိတ္တဇကလာပ်တွေ အထပ်ထပ် ဖြစ်သည့်အတွက် လက်အငြိမ်မနေပဲ လှုပ်လျက်ရမ်းလျက်နေ၏။ ထိုသို့ လှုပ်ရာ၌ သစ်ပင်များ လေတိုက်သကဲ့သို့ အရမ်းမဲ့မလှပဲ စိတ်၏အလို ကျအောင် ဝါယောဓာတ်နှင့် ဝိညတ်တို့က ဖြစ်ကြရသည်။ ထို့ကြောင့် လှေပဲ့ပိုင်းမှနေ၍ တယောက်တည်း လှော်ခတ်သူသည် လှေကို လိုရာအရပ်သို့ရောက်အောင် လှော်ပဲ့၊ ပဲ့သကဲ့သို့ ဝါယောဓာတ်နှင့် ဝိညတ် ကလည်း တကွဖြစ်ဘက်ရုပ်များကို စိတ်အလိုအတိုင်း လက်ယပ်နေပုံ လှုပ်ရှားအောင် လှော်ပဲ့-ပဲ့ပေးလေသည်။

ဤကဲ့သို့ အစီအစဉ်ဖြင့် လက်ကို လှုပ်ရမ်း၍ ပြလိုက်သောအခါ တပည့်က ‘ဆရာသည် ငါ့ ကိုလာ စေချင်၏’ဟု ဆရာ၏အတွင်းအလိုဆန္ဒကို သိရလေသည်။ ဤကဲ့သို့ သိရာ၌ ‘စိတ်, စိတ္တဇရုပ်, လှုပ်ရှားမှု, အမူအရာထူး’ဟု အချုပ်မှတ်ဖို့ရာ အချက်လေးခု ရှိ၏။ ထိုတွင် စိတ်သည် အလိုဆန္ဒကို သိနိုင်သလော, စိတ်က သိစေလျှင် မလှုပ်မယှက် စိတ်သက်သက်ဖြစ်ခိုက်မှာ အတွင်းသဘော အလိုဆန္ဒကိုသိရာ၏။ ထိုသို့ လည်း မသိစေနိုင်ကြ။ သို့အတွက် စိတ်သည် အတွင်းသဘော အလိုဆန္ဒကို သူတပါးအား မသိစေနိုင်။

စိတ္တဇရုပ်တွေသည် အလိုဆန္ဒကို သိစေသလော, . . . စိတ္တဇရုပ်က သိစေလျှင် မလှုပ်မယှက် ငြိမ်သက်စွာ နေခိုက်မှာ စိတ္တဇရုပ်ပေါင်းများစွာ ဖြစ်နေသောကြောင့် အလိုဆန္ဒကိုသိရာ၏။ ထိုသို့လည်း မသိစေနိုင်ကြ။ သို့အတွက် စိတ္တဇရုပ်ရိုးရိုးကလည်း အတွင်းသဘော အလိုဆန္ဒကို မသိစေနိုင်။

လှုပ်ရှားမှုသည် အလိုဆန္ဒကို သိစေနိုင်သလော၊ လှုပ်ရှားမှု သက်သက်က အလိုဆန္ဒကို သိစေနိုင်လျှင် အိပ်ပျော်စဉ် လက်ခြေလှုပ်ရာ၌ အလိုဆန္ဒကို သိရာ၏။ ထိုသို့လည်း မသိနိုင်။ လှုပ်ရှားသော လက်၏ အစိတ်အစိတ်ဖြစ်သော စိတ္တဇကလာပ်တွေမှာ ဝါယောဓာတ်ပါ၏။ ထိုဝါယောဓာတ်များ၏ ထူးခြားသောအမူအရာကြောင့်သာ အတွင်းသဘော အလိုဆန္ဒကို သိရ၏။ ထိုထူးခြားသော အမူအရာသည် ဝိညတ်ပင်တည်း။

အတွင်းသဘောအလိုဆန္ဒကို သိစေတတ်သော အမူအရာထူးသည် ဝစီဝိညတ်မည်၏။ တပည့်တယောက်ကို လာစေလို၍ နှုတ်ဖြင့် ခေါ်လိုက်ရာ၌ လာစေလိုသောစိတ် ဖြစ်၏။ လာစေလိုသည့်အတွက် ခေါ်ဖို့ရန် စကားလုံးကြံစည်၏။ ထို့နောက် ‘လာ’ ဟု ပြောဆိုမည့် စိတ်ကြောင့်ဖြစ်သော စိတ္တဇရုပ်အစုတွင် ပထဝီဓာတ်သည် သတ္တိလွန်ကဲလျက်ရှိ၏။ ပကတိရိုးရာအခါကဲ့သို့ အေးအေးဆေးဆေးမဟုတ်ဘဲ ထိုပထဝီဓာတ်မှာ ထူးခြားသော အမူအရာပါ၏။ ထိုပထဝီဓာတ်၏ ထူးခြားသော အမူအရာသည် ဤဝစီဝိညတ်ပင်တည်း။ (လည်ချောင်းစသောအရပ်ဝယ် ကမ္မဇ ဥတုဇ အာဟာရဇ ပထဝီဓာတ်တို့လည်း အမြဲ ဖြစ်လျက်ရှိ၏) လည်ချောင်းစသော အရပ်ဝယ် ထိုအမူအရာထူးပါရှိသော စိတ္တဇပထဝီဓာတ် နှင့် ကမ္မဇ ဥတုဇ အာဟာရဇ ပထဝီဓာတ်တို့ ထိခိုက်မိကြလေသည်။ ထိုအခါ အသံဖြစ်၏။ သို့သော် အများကြားအောင် မထင်ရှားသေး။ ထိုကဲ့သို့ စိတ္တဇပထဝီနှင့် ကမ္မဇ ဥတုဇ အာဟာရဇ ပထဝီဓာတ်တို့ အထပ်ထပ် ထိခိုက်မိကြလေရာ လက်ဖျစ်တချက်တီးလောက်ကြာလျှင် ‘လ’ဟု မပီတပီ အသံပေါ်လာ၍ နှစ်ချက်တီးလောက်အကြာမှာ ထုံးစံအတိုင်း ပီသအောင် ‘လာ’ဟု အသံပေါ်လာသည်။ ထိုကဲ့သို့ ပထဝီဓာတ်ချင်း ထိခိုက်ရာဝယ် တော်စွာလျော်စွာ မထိခိုက်ဘဲ ဝစီဝိညတ်ပါသည့်အတွက် စိတ်ကူးတိုင်း အသံဖြစ်အောင် ထိခိုက်မိကြလေသည်။

သဂြိုဟ်ဘာသာဋီကာ ၄၇၂-၄၇၄

ဖောဋ္ဌဗ္ဗ၏သဘောကို အကျယ်ပြခြင်း

တွေ့ထိလိုရသော ပထဝီ တေဇော ဝါယော ဓာတ်ကြီးသုံးပါးသည် ဖောဋ္ဌဗ္ဗမည်၏။ ၎င်းဓာတ်ကြီးသုံးပါးသည် ကာယပသာဒ၌ တပြိုင်နက် ထင်နိုင်၊ ထိခိုက်နိုင်၏။ သို့သော် သုံးမျိုးလုံးကို ကာယဝိညာဏ်စိတ်က တပြိုင်နက် မသိနိုင်။ နှလုံးသွင်းရာ၊ စိတ်အာရုံစိုက်ရာ၊ အစုအဝေးများရာတို့၌သာ တပါးပါးကို အာရုံပြုနိုင်သည်။

ထမင်းလုံးကို မာသည်ပြောသည် စုံစမ်းသောအခါ ထမင်းလုံး၌ တေဇော ဝါယောတို့ ရှိသော်လည်း ပထဝီကိုသာ စိတ်က သိသည်။ ရေနွေးထဲ လက်ချ၍ ပူသည်အေးသည် စုံစမ်းသည့်အခါ ရေနွေးမှာ ပထဝီ ဝါယောတို့ရှိသော်လည်း တေဇောကိုသာ စိတ်က သိသည်။ နွေကာလ လေသာပြတင်း ဖွင့်၍ လေညှင်းခံသည့်အခါ လေတွင် ပထဝီ၊တေဇောရှိသော်လည်း ဝါယောကိုသာ စိတ်က သိသည်။ ဤသို့ နှလုံးသွင်းရာ တပါးစီကိုသာ သိသည်။

သစ်ငှက်ကို ခလုတ်တိုက်မိသည့်အခါ သစ်ငှက်ဝယ် တေဇော,ဝါယောရှိသော်လည်း ပထဝီကိုသာ စိတ်က သိသည်။ မီးကို နင်းမိသည့်အခါ မီးမှာ ပထဝီ,ဝါယောရှိသော်လည်း တေဇောကိုသာ စိတ်က သိသည်။ နားရွက်ကို လေပြင်းခတ်သည့်အခါ လေဝယ် ပထဝီ,တေဇောတို့ရှိသော်လည်း ဝါယောကိုသာ စိတ်က သိသည်။ ဤသို့ အစုအဝေးများရာ တပါးစီကိုသာ စိတ်က သိသည်။

အပ်ဆယ်ချောင်းဖြင့် ခန္ဓာကိုယ်ကို ထိုးစိုက်လျှင် ဆယ်ချောင်းလုံးကို တပြိုင်နက် မသိ။ ကာယပသာဒများရာ, ထိခိုက်မှုများရာ၌သာ စိတ်က ဦးစွာသိသည်။ ကြက်တောင်ဖြင့် အနာကို ဆေးသုတ်ရာတွင် အမွှေးတိုင်းက ကာယပသာဒကို ထိသော်လည်း ကာယပသာဒများရာ အရပ်၌သာ စိတ်က သိသည်။

ဇီဝိတိန္ဒြေ

ဇီဝိတိန္ဒြေသည် တကွဖြစ်ဘက် ကမ္မဇရုပ်တို့ကို စောင့်ရှောက်သောကြောင့် ကမ္မဇရုပ်များ၏ အသက်တည်း၊ ထင်ရှားစေအံ့-စိတ္တဇ ဥတုဇ အာဟာရဇရုပ်တို့သည် စိတ် ဥတု အာဟာရတို့ ထင်ရှားရှိနေခိုက်မှာ ဖြစ်ကြရသောကြောင့် (အမိထင်ရှားရှိနေသောသားကို သူတပါးက စောင့်ရှောက်ဘွယ် မလိုတော့ သကဲ့သို့) တပါးသော တရားတို့က စောင့်ရှောက်ဘွယ်မလို၊ စိတ် ဥတု အာဟာရတို့ကပင် ထင်ရှားအောင် စောင့်ရှောက်နိုင်ကြသည်။ ဤကမ္မဇရုပ်တို့မှာ အကြောင်းကံတရား ချုပ်ပြီးနောက် အတော် ကြာမှ (တချို့ ကမ္မဇရုပ်များသည် ကံနှင့် ဘဝပေါင်းများစွာ ကွာခြားပြီးမှ) ဖြစ်ပေါ်ရကား (အမိမဲ့သားကို နို့ထိန်းက စောင့်ရှောက်ရသကဲ့သို့ ထိုရုပ်တို့ အသက်တမ်းအတိုင်း ဆက်လက်တည်တံ့နိုင်ရန် ဇီဝိတိန္ဒြေက စောင့်ရှောက်ပေးရသည်။ ထို့ကြောင့် စက္ခုဒသက ကလာပ်၌ပါသော ရုပ်ကိုးခုကို ထိုကလာပ် ၌ပါသော ဇီဝိတသည် စောင့်ရှောက်၏။ ဤသို့ ကမ္မဇကလာပ် ကိုးစည်း၌ပါသော ဇီဝိတ,က မိမိ၏ ကလာပ်တူ ရုပ်များကို စောင့်ရှောက်သည်။

သဂြိုဟ်ဘာသာဋီကာ-၄၆၅

ခန္ဓာကိုယ်တည်ဆောက်ပုံ

ဓာတ်ကြီးလေးပါး သဘောသွားကို ဆင်ခြင်စဉ်းစားပါ။ ရှေးဦးစွာ မြေဖြင့် ပြုလုပ်ထားသော လူရုပ်ကလေးကို စဉ်းစားကြည့်ပါ။ မြေမှုန့်ချည်းသက်သက် လူရုပ်ဖြစ်နိုင်မလား၊ မဖြစ်နိုင်။ မြေမှုန့်ချည်းထားလျှင် လေတိုက်သဖြင့် လွင့်သွားလိမ့်မည်။ သို့ဖြစ်၍ ရေဖြင့် ဆွတ်ဖျန်းပေးရာ၏။ မြေနှင့်ရေ ပေါင်းမိရုံမျှဖြင့် လူရုပ်ဖြစ်နိုင်မလား၊ မဖြစ်နိုင်သေး။ ရေဆွတ်ထားသော မြေမှုန့်များ လုံးထွေးမိအောင် စုပေးရဦးမည်။ ထိုမျှလောက်ဖြင့်လည်း လူရုပ်မဖြစ်သေး၊ ရေဆွတ်ထားသဖြင့် စိုဖတ်ဖတ်မနေအောင် နေပူလှမ်းရလိမ့်ဦးမည်။ ထိုကဲ့သို့ မြေဓာတ်, ရေဓာတ် (လုံးထွေးမိအောင် ပြုမှုဟူသော) လေဓာတ် နေပူဟူ

ရူပက္ခန္ဓာခေါ် ရုပ်တရားများကို ဝိပဿနာရှုပုံ

ကိုယ်ထဲမှာ စမ်းသပ်ကြည့်သည့်အခါ ခက်မာကြမ်းတမ်းတာကို တွေ့ရမယ်။ ကြမ်းတာကလဲ နည်းနည်း ကြမ်းတာနဲ့ များများကြမ်းတာရှိတယ်။ များများကြမ်းတာကို ခက်မာပထဝီ၊ နည်းနည်းကြမ်းတာ ကို နူးညံ့ပထဝီလို့ ခေါ်တယ်။ ဥပမာ - ဝါဂွမ်းဟာ နူးညံ့တယ်၊ ဒါပေမဲ့ ဝါဂွမ်းထက် နူးညံ့တာနဲ့စာရင် ဝါဂွမ်းက ကြမ်းသွားပြန်ရော။ ဝါဂွမ်းကို ကိုယ်ပေါ်မှာ တို့ကြည့်ရင် ဝါဂွမ်းက နုတယ်။ မျက်လုံးမှာ တို့ကြည့်ရင်တော့ ဝါဂွမ်းက ကြမ်းတယ်။ မျက်စိက နုတယ်။ ဒါကြောင့် နုတယ်ကြမ်းတယ်ဆိုတာ အခြေ အနေမူတည်ပြီး ပြောတယ် မှတ်ပါ။ သို့သော် နုတယ်ပဲပြောပြော ကြမ်းတယ်ပဲ ပြောပြော၊ ပထဝီကို ပြောတယ်လို့ သိရမယ်။ ခန္ဓာကိုယ်နဲ့ အခြားအရာတခု တွေ့တဲ့အခါ မာတဲ့ နုညံ့တဲ့ သဘောတွေ သိရတယ်။ အဲဒါ ပထဝီကို သိတာပဲလို့မှတ်ပါ။

အရည်သဘော အစိုသဘောတွေဟာ အာပေါဓာတ်ပဲ၊ ကိုယ်ထဲမှာလည်း အရည်ဓာတ် အစိုဓာတ်တွေ ရှိတာပဲ။ အဲဒါ ကိုယ်ထဲက အာပေါဓာတ်လို့ သိရမယ်။

အပူအအေးသဘောက တေဇောပဲ။ အပူအအေးဆိုတာ အခိုးအငွေ့ကို အခြေအနေအရ သတ်မှတ် ပြောဆိုတဲ့သဘောပဲ။ ဥပမာ - သောက်ရေအိုးက ရေဟာ အေးတယ်။ သို့သော် ရေခဲရေနှင့် စာရင် သောက်ရေအိုးထဲက ရေဟာ ပူသွားပြန်ရော။ ဒါကြောင့် ပူတာအဆင့်ဆင့် အေးတာအဆင့်ဆင့် မှန်သမျှကို တေဇောဓာတ်လို့မှတ်။ ကိုယ်မှာ စမ်းကြည့်ရင် ပူတာအေးတာတွေ့ရတယ်။ စမ်းမကြည့်လဲ စိတ်က ကိုယ်မှာ ကပ်ကြည့်လိုက်ရင် ပူတာအေးတာ တွေ့ရတယ်။ လည်ချောင်းမှာ အာရုံစိုက်ကြည့်ရင် ပူတာလေး တွေ့ရ တယ်။ အဲဒါဟာ တေဇောဓာတ်ပဲ။ အဲဒီတေဇောဓာတ်ကို ဆက်တိုက်သိနေအောင် လုပ်နေရင် တရားမှတ်နေ တာပဲ။

ထောက်ကန်တောင့်တင်း လှုပ်ရှားတဲ့သဘောဟာ ဝါယောဓာတ်ပဲ။ ထိုင်တဲ့အခါမှာ ကိုယ်ကို လဲမသွားအောင် ဝါယောက ထောက်ကန်ပေးထားတယ်။ ကိုယ်ကို အာရုံစိုက်ကြည့်လိုက်ရင် တောင့်တင်းတဲ့ သဘောကို တွေ့ရမယ်။ အဲဒီတောင့်တင်းတဲ့သဘောကို ဆက်တိုက်သိနေအောင်လုပ်တာဟာ တရားထိုင်တာပဲ။ လှုပ်ရှားတာလဲ ဝါယောပဲ။ စကြိုလျှောက်တရားမှတ်တဲ့အခါ သွားတယ် သွားတယ်လို့ မှတ်ရတယ်။ ဒါမှ မဟုတ် ပိုအသေးစိတ်မှတ်ချင်ရင် ကြွတယ် လှမ်းတယ် ချတယ်လို့ မှတ်ရတယ်။ အစတော့ ခြေထောက်ကို သိနေလိမ့်မယ်။ သမာဓိရတဲ့အခါ တောင့်တင်းတဲ့သဘော တွန်းကန်တဲ့သဘော လှုပ်ရှားတဲ့ သဘောကိုပဲ သိလိမ့်မယ်။ အဲဒါ ဝါယောကို သိတာပဲ။ ဒီဝါယောကို ဆက်တိုက်သိအောင်လုပ်နေတာကို တရားရှုတယ်လို့ ပြောကြတယ်။

ယောဂီတယောက်ဟာ အထက်ပိုင်းကိုယ်ကို ဖြောင့်ဖြောင့်ထားပြီး တင်ပလွင်ခွေထိုင် တရားမှတ်မယ် ဆိုရင် ခါးမှာ တောင့်တင်းတာ ထင်ထင်ရှားရှားတွေ့ရမယ်။ အဲဒါကို သိပြီး ထိုင်တယ်ထိုင်တယ်လို့ မှတ်။ ထိုင်တယ်ထိုင်တယ် အမည်မပေးရင်လဲ ရတယ်။ ဒါပေမဲ့ တောင့်တင်းတာကို ဆက်တိုက်သိရမယ်။ အဲဒါ ဝါယောဓာတ်ကို မှတ်တာပဲ။ လှုပ်တဲ့အခါမှာ လှုပ်ရှားဝါယောတွေ့ရမယ်။ တရားထိုင်စဉ် ကိုယ်မှာ ပူတာအေးတာ တွေ့နိုင်တယ်။ တင်ပါးနဲ့ကြမ်းပြင် ထိတာကို ထိတယ်ထိတယ်လို့ မှတ်နိုင်တယ်။ အဲဒီကို စိတ်ကအာရုံစိုက်ရင် မာတာပျော့တာ ပူတာအေးတာ တွေ့နိုင်တယ်။ ခန္ဓာကိုယ်ထဲမှာ အစိုအရည်သဘောတွေ တွေ့နိုင်တယ်။

ဒီဓာတ်လေးပါးကို မရှုလိုက်ရင် တဏှာ (လောဘ)နဲ့ သာယာမယ်။ ဒိဋ္ဌိနဲ့ ပုဂ္ဂိုလ် သတ္တဝါလို့ စွဲလမ်းမယ်။ တဏှာဒိဋ္ဌိနဲ့ သာယာစွဲလမ်းစရာတွေကို ဥပါဒါနက္ခန္ဓာလို့ ခေါ်တယ်။ ရုပ်တရားမှန်သမျှ သာယာစွဲလမ်းစရာတွေချည်းပဲ။ နာမ်တရားမှာတော့ မဂ်စိတ် ၄-ခု၊ ဖိုလ်စိတ် ၄-ခု ဟာ သာယာစွဲလမ်းစရာမဟုတ်လို့ လောကီစိတ် ၈၁-ပါး ကသာ သာယာစွဲလမ်းစရာ ဖြစ်တယ်။

မြင်တဲ့အခါ မြင်တယ်ရှု၊ ကြားတဲ့အခါ ကြားတယ်ရှု၊ နံတဲ့အခါ နံတယ်ရှု၊ စားတဲ့အခါ စားတယ်ရှု၊ အရသာနဲ့ လျှာနဲ့ တွေ့တဲ့အခါ ချိုရင် ချိုတယ်ရှု၊ ချဉ်ရင် ချဉ်တယ်ရှု၊ ကိုယ်နဲ့ တခုခု ထိတဲ့အခါ ထိတယ် ရှု၊ ခန္ဓာကိုယ် လှုပ်ရှားသမျှ ကွေးတယ် ဆန့်တယ် ရှု။

အာပေါဓာတ်ကို ရှုမှတ်နည်း

တရားရှုရာမှာ နာမ်ရုပ်၏ အမှတ်အသား (လက္ခဏ) လုပ်ဆောင်ချက် (ရသ) ယောဂီ၏ ထင်မြင်ချက် (ပစ္စုပဋ္ဌာန) နီးသောအကြောင်း (ပဒဋ္ဌာန) တို့တွင် တခုခုဖြင့် ရှုနိုင်သည်။ အာပေါဓာတ်ရဲ့ နီးသောအကြောင်းက ပထဝီ တေဇော ဝါယောပဲ။ အဲဒီ ဓာတ်သုံးပါးကို မှီပြီးတော့ အာပေါဓာတ်က ဖြစ်ရတယ်။ အာပေါဓာတ်ကို အတွေ့အထိကနေ သိနိုင်တယ်။ တွေ့ထိလိုက်ရင် ပထဝီ တေဇော ဝါယောတို့ကို တွေ့ထိတာပဲ။ အာပေါဓာတ်ကို တွေ့ထိလို့မရဘူး။ သို့သော် သူနဲ့ တွဲပြီးတော့ နေတဲ့ ပထဝီ တေဇော ဝါယောကို သိပြီးတော့ အရည်တွေပဲ အစိုတွေပဲ ဆိုတာ သိရတယ်။ ဒါ ပဒဋ္ဌာန်ကနေပြီး အာပေါဓာတ်ကို သိရတာပဲ။

ဘာဝရုပ်စသည် ရှုမှတ်နည်း

အမျိုးသမီးနဲ့ အမျိုးသားတို့ရဲ့ စိတ်နေစိတ်ထား ကိုယ်အမူအရာ ပုံသဏ္ဍာန်မတူကြတာတွေကို ကြည့်ပြီး မတူအောင်လုပ်ပေးတဲ့ ဘာဝရုပ်ကို သိရတယ်။ စိတ်ကူးကြံစည်တာကို ရှုမှတ်လိုက်တဲ့အခါ စိတ် ကူးစိတ်ရဲ့ တည်ရာမှီရာ ဟဒယဝတ္ထုရုပ်ကိုပါ သိရတယ်။ အစာစားပြီးတဲ့အခါ ခန္ဓာကိုယ် အင်အားရှိလာမှု

အဆာပြေမှုကို သိရတာ အာဟာရရုပ်ကို သိတာပဲ။ မျက်စိရုပ် နားရုပ် စတဲ့ ကမ္မဇရုပ်တွေကို စဉ်ဆက်မပြတ် ဖြစ်နေတာကို သိခြင်းဟာ ဇီဝိတရုပ်ကို သိတာပဲ။ ဒီရုပ်သဘောတွေက အလွန်သိမ်မွေ့လို့ တိုက်ရိုက် ရှုမရတဲ့အတွက် ဗဟုသုတရှိတဲ့ ပုဂ္ဂိုလ်တွေမှ သိနိုင်မှာ။

မြင်တိုင်း ကြားတိုင်း နံတိုင်း စားတိုင်း ထိသိတိုင်း ကွေးတိုင်း ဆန့်တိုင်း လှုပ်ရှားတိုင်း စိတ်ကူးစဉ်းစား ကြံစည်တိုင်း ရှုမှတ်နေတာဟာ မျက်စိနှင့်အဆင်း နားနဲ့အသံ လျှာနဲ့အရသာ ကိုယ်နဲ့အတွေ့အထိ အဲဒါတွေကို ရှုမှတ်နေတာပဲ။ အဲဒီ ရှုမှတ်နေတာတွေထဲမှာ အာပေါဓာတ်လဲပါသွားတယ်။ စိတ်ကူးစဉ်းစား ကြံစည်မှုကို ရှုတော့ နှလုံးရုပ်လည်း ပါသွားတယ်။ မြင်မှုကြားမှုတွေ ထပ်ခါထပ်ခါ ရှုရင်း မျက်စိရုပ် နားရုပ်တွေ ထပ်ခါထပ်ခါ ဖြစ်တာတွေ့တော့ ဇီဝိတရုပ်ကိုလည်း သိပြီးဖြစ်သွားတယ်။ အစာအာဟာရ စားမျိုတဲ့အခါ အဆာပြေသွားတာ လန်းဆန်းလာတာတွေ့ရတော့ အာဟာရရုပ်လဲ ရှုတဲ့အထဲ ပါသွားတယ်။

ရုပ် ၁၈-မျိုးကို နာမည်ပေးခြင်း

အခုပြောခဲ့တဲ့ရုပ်တရားတွေဟာ ပရမတ်သဘာဝ ရုပ်တရားတွေ ဖြစ်တယ်။ ဒီရုပ်တွေကို တရားရှုလို့ ရလို့ သမ္မသနရုပ် လို့ ခေါ်တယ်။ အများနှင့်ဆိုင်သော ဖြစ်တည်ပျက် လက္ခဏာရှိ၍ သလက္ခဏာရုပ် လို့ ခေါ်တယ်။ ကံ စိတ် ဥတု အာဟာရ ဟူသော အကြောင်းတရားတို့ ဖြစ်စေအပ်သောကြောင့် နိပ္ပန္နရုပ် ဟု ခေါ်သည်။ ဖောက်ပြန်ပြောင်းလဲတတ်သောကြောင့် ရူပရုပ်ဟုခေါ်သည်။ ကိုယ်ပိုင်သဘော ရှိ၍ သဘာဝရုပ်လို့ ခေါ်တယ်။

အခုပြောခဲ့တဲ့ရုပ် ၁၈-မျိုးမှ အခြားရုပ် ၁၀ မျိုးသည် ပရမတ်သဘာဝရုပ်တွေ မဟုတ်ဘူး။ ပညတ်ရုပ် တရားတွေ ဖြစ်တယ်။ ဒါကြောင့် သူတို့ကိုတော့ အသဘာဝရုပ်, အလက္ခဏာရုပ်, အနိပ္ပန္နရုပ်, အရူပရုပ်, အသမ္မသနရုပ်လို့ ခေါ်တယ်။

(မဟာစည်ဆရာတော် အဘိဓမ္မာတရားတော်ကြီးမှ ကောက်နုတ်ချက်)

(၂) ရုပ်တို့၏ အစုလိုက်နေပုံ(ကလာပ)ကို ပြဆိုခြင်း

ကလာပခေါ်ပုံ

ယခုအခါ မြို့ကြီးများ၌ လူအများ စုပေါင်းဖွဲ့စည်းထားသော အဖွဲ့တစ်မျိုးကို “ကလာပ”ဟု ခေါ်၏။ ကလာပဟူသော နာမည်သည် အပေါင်းအစု၏ နာမည်တည်း။ ပြခဲ့သောရုပ်တို့လည်း တစ်စီတစ်စီ ခွဲ၍ မဖြစ်။ ပေါင်း၍ရစကောင်းသော ရုပ်ကလေးများ အချင်းချင်း စုပေါင်းတွဲစပ်၍ ဖြစ်ရိုးရှိသည်။ ထိုသို့ အတူဖြစ်ဖက် အတူပျက်ဖက် ရုပ်အစုကို “ကလာပတစ်စည်း”ဟု မှတ်ပါ။

အမြဲတွဲနေသောရုပ် ၈ ပါး

ပထဝီ အာပေါ တေဇော ဝါယောဟူသော မဟာဘုတ်လေးပါးတို့နှင့် ဝဏ္ဏ(အဆင်း) ဂန္ဓ(အနံ့) ရသ(အရသာ) သြဇာ(အဆီအနှစ်) ဤလေးပါးသည် အမြဲတွဲနေသော ရုပ်အပေါင်းတည်း။ ဘယ်နေရာဘယ်ဌာန မှ ထို ၈ ပါးတို့ ကွဲပြားလျက်မရှိ။ မြေထဲ၌ ရှိရှိသမျှ မြေမှုန့်တို့သည် ထိုရုပ်ရှစ်ပါး အပေါင်းချည်းသာတည်း။ မြေကြီး၌ အဆင်း (ဝဏ္ဏ) ရုပ် ပါ၏။ နမ်းကြည့်လျှင် အနံ့တစ်မျိုးရှိ၏။ စားကြည့်လျှင် အရသာတစ်မျိုး ရှိ၏။ ထိတွေ့၍လည်း ရကောင်း၏။ မြေကြီးသာမဟုတ်၊ ရေ၌လည်း ဤရုပ် ၈-ပါး၊ လေ၌လည်း ဤရုပ် ၈-ပါး၊ မီးပူ နေပူ နေရောင် စသည်တို့၌လည်း ဤရုပ် ၈-ပါးတို့ ပေါင်း၍ ဖြစ်ကြလေသည်။

ကလာပတစ်ခု၏ ပမာဏ

ထိုကလာပတစ်ခုသည် အလွန်သေးငယ်၏။ စိတ်နိုင်သမျှစိတ်၊ မှုန်နိုင်သမျှ မှုန်နေသော မြူမှုန့် ကလေး၌ပင် ကလာပအမျိုးပေါင်း အလွန်များစွာပါရှိ၏။ ပကတိမျက်စိဖြင့် ကြည့်၍မမြင်ရ။ အလွန်အား ကောင်းသော မှန်ဘီလူးဖြင့် ချဲ့ထွင်၍ကြည့်မှသာ မြင်ရသော ပိုးကောင်ကလေး၌ ကံကြောင့်ဖြစ်သော ရုပ် ကလာပများစွာ စိတ်ကြောင့် ဥတုကြောင့် အာဟာရကြောင့်ဖြစ်သော ရုပ်ကလာပကလေးတွေ အလွန်များစွာ ပါရှိလေရကား ကလာပတစ်ခု၏ ပမာဏသည် “မည်မျှသေးငယ်သည်”ဟု ပြောပြ၍ မဖြစ်နိုင်အောင်ပင် သေးငယ်လှပေသည်။

(ကိုယ်ကျင့်အဘိဓမ္မာ-၂၇၇-၂၇၈)

ရှေးသုံးအတိုင်းအတာ

ပရမာဏုမြူတစ်လုံး၌ ကလာပ်စည်း ငါးဆဲ့တစ်စည်း ရသင့်သောကြောင့် အစိန္တယျ(မကြံစီအပ်သော) အရာဟူ၍ ဆိုအပ်၏။ အဋ္ဌကလာပ်စည်းမျှသာဖြစ်သော ပရမာဏုမြူ သုံးဆယ့်ခြောက်လုံး ပေါင်းစုနေလျှင် အဏုမြူတစ်လုံးဟုခေါ်သည်။

- | | |
|---|------------------------------------|
| ပရမာဏုမြူ ၃၆လုံး = အဏုမြူတစ်လုံး | သန်းဦးခေါင်း ၇ လုံး = စပါးတစ်လုံး |
| အဏုမြူ ၃၆လုံး = တဇ္ဇာရီမြူတစ်လုံး | စပါး ၇ လုံး = တသစ်။ ၁၂သစ်=တထွာ |
| တဇ္ဇာရီမြူ ၃၆လုံး = ရထရေဏုမြူတစ်လုံး | နှစ်ထွာ = တစ်တောင်။ ၇တောင်=တစ်တာ |
| ရထရေဏုမြူ ၃၆လုံး = လိက္ခာမြူတစ်လုံး | တာတစ်ထောင်=တစ်တိုင် |
| လိက္ခာမြူ ၃၆ လုံး = သန်းဦးခေါင်းတစ်လုံး | ခြောက်တိုင်နှင့်တာလေးရာ = တစ်ယူဇနာ |
- (ပရမတ္ထစက္ခုကျမ်း-၉၆)

ကလာပ်အင်္ဂါသုံးပါး

- ၁။ ဧကုပ္ပါဒ-တကလာပ်ထဲ၌ ပါဝင်သောရုပ်များတွင် တခုကဖြစ်လျှင် အခြားတွဲဘက်များလည်း တပြိုင်နက် ဖြစ်ကြရသည်။
- ၂။ ဧကနိရောဓ-ရုပ်တစ်ခုကချုပ်လျှင် အခြားတွဲဘက် ကလာပ်တူရုပ်များလည်း ချုပ်ကြရသည်။
- ၃။ ဧကနိဿယ-ရုပ်ကလာပ်တစ်ခု၌ ပါဝင်သော ဥပါဒါရုပ်တို့သည် မဟာဘုတ်၄-ပါးကိုချည်း မှီကြရသည်။ မဟာဘုတ်များလည်း အချင်းချင်း အပြန်အလှန်မှီကြရသည်။

အာကာသဓာတ်နှင့်လက္ခဏာရုပ် ကလာပ်ဖွဲ့ရာ၌ မပါဝင်ကြခြင်း

အာကာသဓာတ်သည် ကလာပ်တို့၏ အပိုင်းအခြားသာဖြစ်သည်။ ကလာပ်နှစ်ခုစပ်လျှင် အာကာသဓာတ်(အကြား)သည် အလိုလိုပါလာ၏။ ထို့ကြောင့် အာကာသဓာတ်သည် ကလာပ်ဖွဲ့စည်းရာ၌ ကလာပ်၏ အစိတ်အပိုင်း မဖြစ်နိုင်။ ကလာပ်၏ အပြင်ဘက်က ဖြစ်သည်။ လက္ခဏာရုပ်လည်း ကလာပ် တို့၏ ဖြစ်ခြင်း ရင့်ခြင်း ပျက်ခြင်းဟူသော အမှတ်အသားမျှသာ ဖြစ်သည်။ လူတစ်ယောက်၏ မွေးဖွားခြင်း ကြီးရင့်ခြင်း စုတေခြင်းဟူရာ၌ မွေးဖွားမှု ကြီးရင့်မှု စုတေမှုသည် လူကောင်မဟုတ်။ “မွေးလာပြီ၊ ကြီးရင့်ပြီ၊ သေရှာပြီ”ဟု လူတစ်ယောက်ကို မှတ်သားပြောဆိုဘို့ရာ အမှတ်လက္ခဏာသာ ဖြစ်သကဲ့သို့ ထို့အတူ ဖြစ်ခြင်း ရင့်ခြင်း ပျက်ခြင်းဟူသော ဥပစယ သန္တတိ ဧရတာ အနိစ္စတာလည်း ရုပ်စစ်မဟုတ်။ ရုပ်ကလာပ်တို့၏ အမှတ်လက္ခဏာမျှသာ ဖြစ်သည်။ ထို့ကြောင့် လက္ခဏာရုပ်လေးပါးကိုလည်း ရုပ်ကလာပ်၌ မသွင်းထိုက်။ ရုပ်ကလာပ်အထည်ကိုယ်မှာ အစိတ်အပိုင်းအင်္ဂါအဖြစ်ဖြင့် မပါဝင်နိုင်။

ဝိကာရရုပ် ကလာပ်၌ပါဝင်

ဝိကာရရုပ် ၅ ခုကိုကား ဝိကာရရုပ်တို့ပါဝင်သောအခါနှင့် မပါဝင်သောအခါ ရုပ်ကလာပ်တို့ဖြစ်ပုံ ထူးခြားသောကြောင့် သဘာဝဓမ္မမဟုတ်ဘဲ ကလာပ်သို့ သွင်းပြရသည်။ ဝိညတ်ပါလျှင် အလိုဆန္ဒကို သိစေသော အမူအရာထူး ရုပ်ကလာပ်၌ပါဝင်၏။ လဟုတာစသည်ပါလာလျှင် ပေါ့ပါးသော အမူအရာထူး ပါဝင်လာ၏။

စိတ်,ဥတုကြောင့် အသံဖြစ်သည်

သဒ္ဓရုပ် အသံသည် စိတ်ဥတုနှစ်ပါးကြောင့် ဖြစ်သည်ဟုဆိုသော်လည်း စိတ်ဥတုနှစ်ပါးက တပြိုင်နက်ဖြစ်စေသည်ဟု မမှတ်ရ။ သက်ရှိသတ္တဝါတို့၏ စကားပြောသံ ရယ်မောသံ ငိုကြွေးသံ စသည်တို့မှာ စိတ်ကြောင့်ဖြစ်ပေါ်လာရသော အသံဖြစ်၍ ဝမ်းတွင်း၌ လှုပ်ရှားသံ ဓာတ်စက်သံ အပြင်အပ၌ ရှိသမျှ လေသံ မိုးသံ တီးမှုတ်သံ စသည်များကား ဥတုကြောင့်ဖြစ်သည်ဟု မှတ်ပါ။

အသံကောင်း,မကောင်း

သက်ရှိသတ္တဝါတို့၏အသံသည် စိတ်ကြောင့်ဖြစ်လျှင် ဘာကြောင့် အချို့မှာ အသံကောင်း၍ ဘာကြောင့် အချို့မှာ အသံမကောင်းပါသနည်း။ စိတ်ကြောင့်ဖြစ်ခြင်း တူပါလျှင် အသံလည်းတူသင့်သည် မဟုတ်ပါလော့ ? ဟု မေးစရာရှိ၏။ အဖြေကား . . . “သက်ရှိသတ္တဝါတို့၏ အသံသည် စိတ်ကြောင့်ဖြစ်သည်”ဟုဆိုရာ၌ အသံဖြစ်ဘို့ရာ အနီးကပ်ဆုံးအကြောင်းကို ပြခြင်းဖြစ်သည်။ အသံကောင်းမကောင်းမှာ စိတ်တစ်မျိုးနှင့်သာ သက်ဆိုင်သည်မဟုတ်ပေ။ ကံတရားနှင့်လည်း သက်ဆိုင်ပေသည်။ ကံက အသံဖြစ်ဘို့ရာဌာန၌ ကမ္မဇပထဝီ ကောင်းကောင်းစီမံလျှင် အသံကောင်း၏။ ထိုကမ္မဇပထဝီညံ့လျှင် အသံညံ့သည်။ (သဂြိုဟ်ဘာသာဋီကာ ရုပ်ပိုင်းမှ ကောက်နှုတ်ချက်)

ရုပ်ဖြစ်ကြောင်းတရား လေးပါး

ကံ	စိတ်	ဥတု	အာဟာရ
အဝိနိဗ္ဗောဂ-၈	အဝိနိဗ္ဗောဂ-၈	အဝိနိဗ္ဗောဂ-၈	အဝိနိဗ္ဗောဂ-၈
ပရိစ္ဆေဒ (အာကာသ) ၁	ပရိစ္ဆေဒ (အာကာသ) ၁	ပရိစ္ဆေဒ (အာကာသ) ၁	ပရိစ္ဆေဒ (အာကာသ) ၁
ပသာဒ-၅	လဟုတာဒိ-၃	လဟုတာဒိ-၃	လဟုတာဒိ-၃
ဘာဝ-၂	သဒ္ဓ-၁	သဒ္ဓ-၁	
ဇီဝိတ-၁	ဝိညတ်-၂		
ဟဒယ-၁			
၁၈	၁၅	၁၃	၁၂

ကမ္မဏေလာပ် ၉-စည်း

ပထဝီ	ပထဝီ	ပထဝီ	ပထဝီ	ပထဝီ	ပထဝီ	ပထဝီ	ပထဝီ	ပထဝီ
အာပေါ	အာပေါ	အာပေါ	အာပေါ	အာပေါ	အာပေါ	အာပေါ	အာပေါ	အာပေါ
တေဇော	တေဇော	တေဇော	တေဇော	တေဇော	တေဇော	တေဇော	တေဇော	တေဇော
ဝါယော	ဝါယော	ဝါယော	ဝါယော	ဝါယော	ဝါယော	ဝါယော	ဝါယော	ဝါယော
ဝဏ္ဏ	ဝဏ္ဏ	ဝဏ္ဏ	ဝဏ္ဏ	ဝဏ္ဏ	ဝဏ္ဏ	ဝဏ္ဏ	ဝဏ္ဏ	ဝဏ္ဏ
ဂန္ဓ	ဂန္ဓ	ဂန္ဓ	ဂန္ဓ	ဂန္ဓ	ဂန္ဓ	ဂန္ဓ	ဂန္ဓ	ဂန္ဓ
ရသ	ရသ	ရသ	ရသ	ရသ	ရသ	ရသ	ရသ	ရသ
ဩဇာ	ဩဇာ	ဩဇာ	ဩဇာ	ဩဇာ	ဩဇာ	ဩဇာ	ဩဇာ	ဩဇာ
ဇီဝိတ	ဇီဝိတ	ဇီဝိတ	ဇီဝိတ	ဇီဝိတ	ဇီဝိတ	ဇီဝိတ	ဇီဝိတ	ဇီဝိတ
စက္ခုဒဿာဒ	သောတ-	ဃာန-	ဇိဝှါ-	ကာယ-	ဣတ္ထိဘာဝ	ပုမ္မာဝ-	ဟဒယဝတ္ထု-	

ကမ္မဏေလာပ် ၉-စည်း ရေတွက်ပုံ

- | | | |
|--------------------|---------------------|---------------------|
| ၁။ စက္ခုဒဿကကလာပ် | ၂။ သောတဒဿကကလာပ် | ၃။ ဃာနဒဿကကလာပ် |
| ၄။ ဇိဝှါဒဿကကလာပ် | ၅။ ကာယဒဿကကလာပ် | ၆။ ဣတ္ထိဘာဝဒဿကကလာပ် |
| ၇။ ပုမ္မာဝဒဿကကလာပ် | ၈။ ဟဒယဝတ္ထုဒဿကကလာပ် | ၉။ ဇီဝိတနဝကကလာပ် |

စိတ္တဏေလာပ် ၆-စည်း

ပထဝီ	ပထဝီ	ပထဝီ	ပထဝီ	ပထဝီ	ပထဝီ
အာပေါ	အာပေါ	အာပေါ	အာပေါ	အာပေါ	အာပေါ
တေဇော	တေဇော	တေဇော	တေဇော	တေဇော	တေဇော
ဝါယော	ဝါယော	ဝါယော	ဝါယော	ဝါယော	ဝါယော
ဝဏ္ဏ	ဝဏ္ဏ	ဝဏ္ဏ	ဝဏ္ဏ	ဝဏ္ဏ	ဝဏ္ဏ
ဂန္ဓ	ဂန္ဓ	ဂန္ဓ	ဂန္ဓ	ဂန္ဓ	ဂန္ဓ
ရသ	ရသ	ရသ	ရသ	ရသ	ရသ
ဩဇာ	ဩဇာ	ဩဇာ	ဩဇာ	ဩဇာ	ဩဇာ
	ကာယဝိညတ်	ဝစီဝိညတ်		ကာယဝိညတ်	ဝစီဝိညတ်
		သဒ္ဓ			သဒ္ဓ
			လဟုတာဒိ-၃	လဟုတာဒိ-၃	လဟုတာဒိ-၃

စိတ္တဇကလာပ် ၆-စည်း ရေတွက်ပုံ

- ၁။ သုဒ္ဓဋ္ဌကကလာပ် ၂။ ကာယဝိညတ္တိနဝကကလာပ် ၃။ ဝစီဝိညတ္တိသဒ္ဓဒသကကလာပ်
- ၄။ လဟုတာဒိဇကဒသကကလာပ် ၅။ ကာယဝိညတ္တိလဟုတာဒိဒ္ဓါဒသကကလာပ်
- ၆။ ဝစီဝိညတ္တိသဒ္ဓလဟုတာဒိ တေရသကကလာပ်

ဝိသုဒ္ဓိမဂ်အဋ္ဌကထာ,က ၈ စည်းပြ

သဒ္ဓ+အဝိနိဗ္ဗောဂ ၈ = ၉
 သဒ္ဓ+လဟုတာဒိ၃+အဝိနိဗ္ဗောဂ ၈ =၁၂

♣ ထွက်သက်ဝင်သက်လေသည် ဝိညတ်မပါသော စိတ္တဇသဒ္ဓဟု ဆို၏။ အိပ်ပျော်စဉ်ဖြစ်သော ဘဝင်စိတ်သည် ဝိညတ်ကို မဖြစ်စေနိုင်၊ သို့ဖြစ်၍ ဟောက်သံသည် စိတ္တဇသဒ္ဓနဝကကလာပ်သာ ဖြစ်သည်။ တခါတရံ လဟုတာဒိ ၃-ခုနှင့် တွဲဘက်၍လည်း ဖြစ်ကောင်းသည်သာ။

♣ ထွက်သက်ရှူသံ၊ ဝင်သက်ရှိုက်သံ၊ ချေဆပ်သံ၊ သမ်းသောအသံ၊ ချောင်းဟန့်သံ၊ ကြို့ထိုးသံ၊ စသည်သည် ဝိညတ်မပါသော စိတ္တဇသဒ္ဓဖြစ်သည်။ **လျက်ဖြစ်တီးသောအသံစသည်များကား** စိတ္တဇသဒ္ဓ မဟုတ်။ စိတ္တပစ္စယဥတုသေတို့သာတည်း။ စိတ်လျှင် အကြောင်းရင်းရှိသော ဥတုအသံတို့သာတည်း။
 (ပရမတ္ထသံခိပ်ဋီကာ-၂၄၃)

ဥတုဇကလာပ် ၄-စည်း

ပထဝီ	ပထဝီ	ပထဝီ	ပထဝီ
အာပေါ	အာပေါ	အာပေါ	အာပေါ
တေဇော	တေဇော	တေဇော	တေဇော
ဝါယော	ဝါယော	ဝါယော	ဝါယော
ဝဏ္ဏ	ဝဏ္ဏ	ဝဏ္ဏ	ဝဏ္ဏ
ဂန္ဓ	ဂန္ဓ	ဂန္ဓ	ဂန္ဓ
ရသ	ရသ	ရသ	ရသ
ဩဇာ	ဩဇာ	ဩဇာ	ဩဇာ
	သဒ္ဓ		သဒ္ဓ
		လဟုတာဒိ-၃	လဟုတာဒိ-၃

ဥတုဇကလာပ် ၄-စည်း ရေတွက်ပုံ

၁။ သုဒ္ဓဋ္ဌကကလာပ် ၂။ သဒ္ဓနဝကကလာပ် ၃။ လဟုတာဒိဇကာဒသကကလာပ်
၄။ သဒ္ဓလဟုတာဒိဒ္ဓါဒသကကလာပ်

♣ လဟုတာဒိပါသော ကလာပ်စည်းသည် သက်ရှိသန္တာန်၌သာ ဖြစ်နိုင်သည်။

အာဟာရဇကလာပ် ၂-စည်း ရေတွက်ပုံ

ပထဝီ	ပထဝီ
အာပေါ	အာပေါ
တေဇော	တေဇော
ဝါယော	ဝါယော
ဝဏ္ဏ	ဝဏ္ဏ
ဂန္ဓ	ဂန္ဓ
ရသ	ရသ
ဩဇာ	ဩဇာ
	လဟုတာဒိ-၃

အာဟာရဇကလာပ် ၂-စည်း ရေတွက်ပုံ

၁။ သုဒ္ဓဋ္ဌကကလာပ် ၂။ လဟုတာဒိဇကာဒသကကလာပ်

အဇ္ဈတ္တ / ဗဟိဒ္ဓ ၌ ရနိုင်သော ကလာပ်များ

ကလာပ်စည်းပေါင်း ၂၁-စည်းရှိသည်။ သက်ရှိသတ္တဝါ(အဇ္ဈတ္တ)၌ ၂၁-စည်းလုံး ဖြစ်သည်။ အထီးသတ္တဝါ၌ ဣတ္ထိဘာဝဒသက မရ။ အမသတ္တဝါ၌ ပုမ္ဘာဝဒသက မရ။ ပဋိသန္ဓေအားဖြင့် မျက်စိကန်းသု၌ စက္ခုဒသက မရ။ နားပင်းသု၌ သောတဒသက မရ။

သစ်ပင် တော တောင် ရေ မြေ စသည့် သက်မဲ့အရာဝတ္ထု(ဗဟိဒ္ဓ)တို့၌ ဥတုဇ ၄-စည်းမှ သုဒ္ဓကကလာပ်, သဒ္ဓနဝကကလာပ်တို့သာ ဖြစ်နိုင်သည်။ သစ်ပင်သစ်ကိုင်း လှုပ်သံ, တုံးခေါက်သံ, မိုးခြိမ်းသံ, ရေဒီယိုသံ စသည်တို့မှာ ဥတုဇသဒ္ဓနဝက ကလာပ်များ ဖြစ်သည်။

ဝီထိပိုင်း

“ဝီထိ”သဒ္ဒါသည် “အစဉ်အတန်း”ဟူသော အနက်ကို ဟော၏။ ထို့ကြောင့် ပဉ္စဒ္ဒါရာဝဇ္ဇန်း၊ စက္ခုဝိညာဏ်၊ သမ္ပဋိစ္ဆိန်စသည်ဖြင့် စိတ်၏ဖြစ်စဉ်ကို ပြသော အပိုင်းအခန်းကို “ဝီထိပိုင်း”ဟု ခေါ်သည်။

စိတ်၏ဖြစ်ပုံသည် ပဋိသန္ဓေအခါဖြစ်ပုံ၊ ပဝတ္တိအခါ ဖြစ်ပုံဟု နှစ်မျိုးရှိ၏။ ထိုတွင် ပဝတ္တိအခါ၌ ဖြစ်ပုံမှာ ပဉ္စဒ္ဒါရာဝဇ္ဇန်း စက္ခုဝိညာဏ်စသည်ဖြင့် တမျိုးပြီးတမျိုး စီကာစဉ်ကာ ဖြစ်သောကြောင့်၎င်း၊ စက္ခုဒ္ဒါရစသော ၆-ဒ္ဒါရ၌ ထိုက်သည်အားလျော်စွာ ဖြစ်သောကြောင့်လည်းကောင်း “ဝီထိ”ဟု ခေါ်၏။ ပဋိသန္ဓေ၊ ဘဝင်၊ စုတိစိတ်တို့၏ ဖြစ်ပုံကား စိတ်တမျိုးတည်းဖြစ်သောကြောင့်၎င်း၊ ထိုထိုဒ္ဒါရ၌ မဖြစ်သောကြောင့်၎င်း “ဝီထိမုတ္တ=ဝီထိမှအလွတ်”ဟု ခေါ်၏။ ထိုဝီထိမုတ်စိတ်များကို ပြသောအပိုင်းကို “ဝီထိမုတ်ပိုင်း” ဟု ခေါ်လိမ့်မည်။

စိတ်ဖြစ်စဉ်ကို ပြောပြသော ဝီထိပိုင်းကို နားလည်ရန် ဝတ္ထု ၆-ပါး၊ ဒ္ဒါရ ၆-ပါး၊ အာရုံ ၆-ပါး၊ ဝိညာဏ် ၆-ပါး၊ ဝီထိ ၆-ပါး၊ ဝိသယပဝတ္တိ ၆-ပါးတို့ကို နားလည်ရမည်။

ဝတ္ထု ၆ ပါး

စိတ်စေတသိက်တို့၏ မှီရာ(နေရာ)သည် ဝတ္ထုမည်၏။ ၎င်းဝတ္ထုသည် စက္ခုဝတ္ထု၊ သောတဝတ္ထု၊ ဃာနဝတ္ထု၊ ဇိဝှါဝတ္ထု၊ ကာယဝတ္ထု၊ ဟဒယဝတ္ထု ဟု ၆-မျိုးရှိ၏။

ထိုတွင် စက္ခုပသာဒရုပ်ကို စက္ခုဝတ္ထု ဟု ခေါ်၏။ သောတပသာဒရုပ်ကို သောတဝတ္ထု ဟု ခေါ်၏။ ဃာနပသာဒရုပ်ကို ဃာနဝတ္ထု ဟု ခေါ်၏။ ဇိဝှါပသာဒရုပ်ကို ဇိဝှါဝတ္ထု ဟု ခေါ်၏။ ကာယပသာဒရုပ်ကို ကာယဝတ္ထု ဟု ခေါ်၏။ ဟဒယဝတ္ထုရုပ်ကို ဟဒယဝတ္ထု ဟု ခေါ်၏။

ဝိညာဏ် ၆ ပါး

စက္ခုဝိညာဏ် သောတဝိညာဏ် ဃာနဝိညာဏ် ဇိဝှါဝိညာဏ် ကာယဝိညာဏ် မနောဝိညာဏ်ဟု ဝိညာဏ် ၆ ပါးရှိ၏။ ထို ၆ ပါးတွင် စိတ် ၈၉-ပါးမှ စက္ခုဝိညာဏ်ဒွေး(မြင်စိတ်နှစ်ခု)ကို စက္ခုဝိညာဏ်ဟု ခေါ်၏။ သောတဝိညာဏ်ဒွေးကို သောတဝိညာဏ်ဟု ခေါ်၏။ ဃာနဝိညာဏ်ဒွေးကို ဃာနဝိညာဏ်ဟု ခေါ်၏။ ဇိဝှါဝိညာဏ်ဒွေးကို ဇိဝှါဝိညာဏ်ဟု ခေါ်၏။ ကာယဝိညာဏ်ဒွေးကို ကာယဝိညာဏ်ဟု ခေါ်၏။ ကျန်စိတ် ၇၉-ခုကို မနောဝိညာဏ်ဟု ခေါ်သည်။

စိတ်နှင့်မှီရာတွဲစပ်ပြပုံ

စက္ခုဝိညာဏ်သည် စက္ခုဝတ္ထု၌ မှီ၏။ ဖြစ်၏။ မြင်စိတ်သည် မျက်လုံး၌ ဖြစ်၏ဟု ဆိုလိုသည်။
သောတဝိညာဏ်သည် သောတဝတ္ထု၌ ဖြစ်၏။ ဃာနဝိညာဏ်သည် ဃာနဝတ္ထု၌ ဖြစ်၏။ ဇိဝါဝိညာဏ်သည်
ဇိဝါဝတ္ထု၌ ဖြစ်၏။ ကာယဝိညာဏ်သည် ကာယဝတ္ထု၌ ဖြစ်၏။ မနောဝိညာဏ်သည် ဟဒယဝတ္ထု၌ ဖြစ်၏။

ဒွါရ ၆ ပါး

လူနေအိမ် တံခါးပေါက်ကို ပါဠိလို “ဒွါရ”ဟု ခေါ်၏။ ပကတိ တံခါးပေါက်သည် လူတို့ဝင်ရောက်
ကြောင်း ဖြစ်သကဲ့သို့ ခန္ဓာအိမ်မှာရှိသော စက္ခုပသာဒသည်လည်း မြင်စိတ်အစဉ်၏ ဝင်ရောက်ကြောင်းဖြစ်၍
ဒွါရဟုပင် အမည်ရသည်။

ထိုဒွါရသည် စက္ခုဒွါရ သောတဒွါရ ဃာနဒွါရ ဇိဝါဒွါရ ကာယဒွါရ မနောဒွါရဟူ၍ ၆-မျိုးရှိ၏။
ထိုတွင် စက္ခုပသာဒရုပ်ကိုပင် စက္ခုဒွါရဟု ခေါ်၏။ သောတပသာဒရုပ်ကိုပင် သောတဒွါရဟု ခေါ်၏။
ဃာနပသာဒရုပ်ကိုပင် ဃာနဒွါရဟု ခေါ်၏။ ဇိဝါပသာဒရုပ်ကိုပင် ဇိဝါဒွါရဟု ခေါ်၏။ ကာယပသာဒရုပ်
ကိုပင် ကာယဒွါရဟု ခေါ်သည်။ ဘဝင်စိတ်ကို မနောဒွါရဟု ခေါ်၏။

အာရုံ ၆ ပါး

ဥယျာဉ်ပန်းမာလ်သည် လူတို့၏ မွေ့လျော်ရာဖြစ်သကဲ့သို့ ရူပါရုံစသည်တို့သည် စိတ်စေတသိက်
(နာမ်တရား)တို့၏ မွေ့လျော်ရာဖြစ်၍ အာရမ္မဏ=အာရုံ မည်၏။ ထိုအာရုံသည် ရူပါရုံ၊ သဒ္ဓါရုံ၊ ဂန္ဓာရုံ၊
ရသာရုံ၊ ဖောဋ္ဌဗ္ဗာရုံ၊ ဓမ္မာရုံဟု ၆-မျိုးရှိ၏။

ထိုတွင် အရောင်အဆင်းကို ရူပါရုံ ဟုခေါ်သည်။ အသံကို သဒ္ဓါရုံဟု ခေါ်သည်။ အနံ့ကို ဂန္ဓာရုံဟု
ခေါ်သည်။ အရသာကို ရသာရုံဟု ခေါ်သည်။ မာပျော့ပူအေးထောက်ကန်သဘော အတွေ့ကို ဖောဋ္ဌဗ္ဗာရုံဟု
ခေါ်သည်။ အဆင်းရုပ် အသံရုပ် အနံ့ရုပ် အရသာရုပ်၊ ပထဝီ၊ တေဇော၊ ဝါယောဟူသော အတွေ့ရုပ်မှတစ်ပါး
ကျန်ရုပ်တရားအားလုံးနှင့် စိတ်၊ စေတသိက်၊ နိဗ္ဗာန်၊ အမည်နာမ ပညတ်အမျိုးမျိုးကို ဓမ္မာရုံဟု ခေါ်သည်။

ဝီထိ ၆-ပါး

စိတ်တို့၏ဖြစ်ပုံ အစဉ်အတန်း (ဝီထိ) သည် စက္ခုဒွါရဝီထိ သို့မဟုတ် စက္ခုဝိညာဏဝီထိဟု၎င်း၊ သောတဒွါရဝီထိ/သောတဝိညာဏဝီထိဟု၎င်း၊ ဃာနဒွါရဝီထိ/ဃာနဝိညာဏဝီထိဟု၎င်း၊ ဇိဝါဒွါရဝီထိ/ဇိဝါဝိညာဏဝီထိဟု၎င်း၊ ကာယဒွါရဝီထိ/ကာယဝိညာဏဝီထိဟု၎င်း၊ မနောဒွါရဝီထိ/မနောဝိညာဏဝီထိဟု၎င်း ၆-မျိုးရှိ၏။

မျက်စိ၌ ဖြစ်သောစိတ်အစဉ်ကို စက္ခုဒွါရဝီထိဟု ခေါ်၏။ နား၌ ဖြစ်သောစိတ်အစဉ်ကို သောတဒွါရဝီထိဟု ခေါ်၏။ နှာခေါင်း၌ ဖြစ်သောစိတ်အစဉ်ကို ဃာနဒွါရဝီထိဟု ခေါ်၏။ လျှာ၌ ဖြစ်သောစိတ်အစဉ်ကို ဇိဝါဒွါရဝီထိဟု ခေါ်၏။ ကိုယ်၌ ဖြစ်သောစိတ်အစဉ်ကို ကာယဒွါရဝီထိဟု ခေါ်၏။ ဘဝင်စိတ်၌ ဖြစ်သောစိတ်အစဉ်ကို မနောဒွါရဝီထိဟု ခေါ်၏။

ဝိသယပဝတ္တိ ၆-ပါး

အာရုံ၏ ဖြစ်ပုံထင်ပုံကို ဝိသယပဝတ္တိဟု ခေါ်သည်။ ဝိသယပဝတ္တိသည် ရှေ့ဒွါရ ၅-ခု (ပဉ္စဒွါရ) ၌ အတိမဟန္တာရုံ၊ မဟန္တာရုံ၊ ပရိတ္တာရုံ၊ အတိပရိတ္တာရုံ ဟု လေးမျိုးရှိ၏။ မနောဒွါရ၌ ဝိဘူတာရုံ၊ အဝိဘူတာရုံဟု နှစ်မျိုးရှိ၏။ နှစ်ခုပေါင်း ၆-မျိုးရှိ၏။ ထိုတွင် အလွန်ထင်ရှားသော သိစရာအာရုံကို အတိမဟန္တာရုံဟု ခေါ်သည်။ ထင်ရှားသော သိစရာအာရုံကို မဟန္တာရုံဟု ခေါ်သည်။ မထင်ရှားသော သိစရာအာရုံကို ပရိတ္တာရုံဟု ခေါ်သည်။ အလွန်မထင်ရှားသော သိစရာအာရုံကို အတိပရိတ္တာရုံဟု ခေါ်သည်။ စိတ်၌ ထင်ရှားစွာ ပေါ်လာသောအာရုံကို ဝိဘူတာရုံဟုခေါ်သည်။ စိတ်၌ မထင်မရှား ပေါ်လာသောအာရုံကို အဝိဘူတာရုံဟုခေါ်သည်။

စိတ်သက်နှင့်ရုပ်သက်

ဥပါဒ=ဥပါဒ်(ဖြစ်ပေါ်လာမှု) ဌိတိ=ဌိ(ဖြစ်ပြီးနောက်တည်နေမှု) ဘင်္ဂ=ဘင်(တည်ပြီးနောက်ပျက်စီးချုပ်ကွယ်မှု) ဤသို့စိတ်တခု၌ ဥပါဒ် ဌိ ဘင် (ဖြစ် တည် ပျက်) ဟု အခိုက်အတန့် သုံးမျိုးရှိ၏။ အတိုဆုံးသော အချိန်ကာလကလေးကို “ခဏ”ဟု ခေါ်၏။ စိတ်၏ ဥပါဒ်ရာ ကာလကလေးသည် ဘာလောက်မျှမကြာ၊ တခဏသာတည်း။ တည်ရာကာလကလည်း ခဏကလေးမျှသာ၊ ပျက်ရာကာလကလည်း ခဏကလေးမျှသာတည်း။ ဤခဏကလေးမျိုး သုံးချိန်အပေါင်းသည် စိတ္တက္ခဏတခုမည်၏။ ယခင်အစိတ်အစိတ် ခဏကလေးများကို ထောက်၍ ဤစိတ္တက္ခဏကို “ခဏကြီးတစ်ခု”ဟု ခေါ်စမှတ်ပြုကြ၏။

ရုပ်၏အသက်ရှည်ရာ ကာလကား စိတ္တက္ခဏ (စိတ်၏ ဖြစ်ရာ ခဏကြီး)ဖြင့် ရေတွက်လျှင် ၁၇-ချက်ခန့် ကြာ၏။ ရုပ်၏အသက်သည် စိတ်၏အသက် ၁၇-သက်နှင့် ညီမျှသည်။ စိတ်၏ ဥပါဒ်ခဏ ဌီခဏ ဘင်ခဏ ဟူသော ခဏငယ်ဖြင့် ရေတွက်လျှင်ကား ရုပ်တသက်သည် ခဏငယ် ၅၁-ချက်ခန့် ကြာ၏။ ထိုတွင် ရုပ်၏ ဥပါဒ်ခဏနှင့် ဘင်ခဏသည် စိတ်၏ဥပါဒ်ခဏ ဘင်ခဏနှင့် ကာလချင်းညီမျှ၏။ ဖြစ်ပြီးနောက်၌ မချုပ်သေးဘဲ တည်နေရာ ဌီခဏကသာ ကြာရှည်၏။ ထို့ကြောင့် ရုပ်၏ ဌီခဏသည် စိတ်၏ ခဏကြီးပေါင်း ၁၆-ချက်နှင့် ခဏငယ် တချက်ခန့်ကြာ၏။ ခဏငယ်သက်သက်ဖြင့် ရေတွက်လျှင် ၄၉-ချက်ခန့် ကြာသည်ဟု မှတ်ပါ။

ရုပ်တို့သည် ခဏကြီး ၁၇-ချက် (ခဏငယ် ၅၁-ချက်) အသက်ရှည်သည်ဟု ဆိုသော်လည်း ဝိညတ်ဒွေးနှင့် လက္ခဏရုပ် လေးခုသည် ထိုမျှလောက် အသက်မရှည်ကြ။ ဝိညတ်ဒွေးသည် စိတ်နှင့်အတူ တကွ ဖြစ်ရချုပ်ရသည်။ ခဏငယ်သုံးချက် အသက်ရှည်၏။ ဥပစယနှင့် သန္တတိသည် ရုပ်၏ ဥပါဒ်ခဏနှင့် ညီမျှသည်။ ဇေတာသည် ရုပ်၏ ဌီခဏနှင့် ညီမျှသည်။ ခဏငယ် တချက်သာ အသက်ရှည်၏။ ဤသို့ ဝိညတ်ဒွေးနှင့် လက္ခဏရုပ်လေးပါးသည် စိတ္တက္ခဏ ၁၇-ချက် အသက်မရှည်ကြဟု မှတ်ပါ။

(အခြေပြုသဂြိုဟ်-၁၁၈၊ သဂြိုဟ်ဘာသာဋီကာ-၂၁၂)

ပဉ္စဒွါရဝီထိခဏ်း

ဝီထိသည် ပဉ္စဒွါရဝီထိ၊ မနောဒွါရဝီထိဟု နှစ်မျိုးရှိ၏။ ထိုတွင် မြင်ရ၊ ကြားရ၊ နံရ၊ စားရ၊ တွေ့ထိရ၍ ဖြစ်သော စိတ်အစဉ်ကို ပဉ္စဒွါရဝီထိဟု ခေါ်သည်။ စိတ်ကူးကြံစည် စဉ်းစားစဉ် ဖြစ်သော စိတ်အစဉ်ကို မနောဒွါရဝီထိဟု ခေါ်သည်။

ဝီထိကို နားလည်ဖို့ ဝီထိစိတ်အစဉ်တွင် မပါသော ဘဝင်စိတ်ကိုလည်း နားလည်ဖို့လိုသည်။ သတ္တဝါတို့ သန္တာန်၌ ဝီထိစိတ်မဖြစ်သောအခါ ဘဝင်စိတ်အစဉ်သာလျှင် အမြဲဖြစ်နေ၏။ ဘဝင်စိတ်ဖြစ်နေသည့်အခါ ဘာကိုမျှ ထူးထူးထွေထွေ မသိ။ အခြားမဲ့ လွန်ပြီးစ ဘဝဟောင်း၌ စုတေခါနီးက မရဏာသန္ဓေဇာသည် ယူပေးအပ်သော ကံ ကမ္မနိမိတ် ဂတိနိမိတ် ၃-ပါးတွင် တပါးပါးကို အာရုံပြုနေသည်။ အိပ်ပျော်စဉ်အခါ၌ ဘဝင်ချည်း ဖြစ်နေသည်။ ထိုဘဝင်တို့၏ အကြားအကြား၌ ထင်လာသောအာရုံသစ်ကို စွဲ၍ ထိုက်သင့်သော စိတ်အစဉ် တသုတ်တသုတ် ပေါ်လာလေသည်။ ထိုကဲ့သို့ ပေါ်လာမှုကို ဝီထိကျသည်ဟု ခေါ်၏။ ထိုဝီထိ စိတ်အစဉ်ကုန်သောအခါ ဘဝင်ကျမြဲကျလေတော့၏။

ရူပါရုံစသော အာရုံငါးပါးသည် စက္ခုပသာဒစသော ငါးဒွါရ၌ ထင်လာသောအခါ ဥပါဒ်လျှင် ဥပါဒ်ချင်း မထင်နိုင်သေး။ ရုပ်တို့မည်သည် ဌီအခိုက်၌သာ အားရှိ၏။ ထိုကြောင့် အားအကောင်းဆုံး ရူပါရုံသည် အကြည်လင်ဆုံး စက္ခုပသာဒ၌ ထင်ရသော်လည်း အနည်းဆုံး စိတ္တက္ခဏတချက်ခန့် လွန်ပြီးနောက် ဌီသို့ရောက်မှ ထင်လာနိုင်သည်။

“စက္ခာလောက၊ ရူပထင်ပြီ၊ မနသီ၊ လေးလီစက္ခာဘို့” နှင့်အညီ စက္ခုဝိညာဏ်ဖြစ်ကြောင်း ၄-ပါးတွင် စက္ခုပသာဒရုပ်က ညံ့ဖျင်းနေသော်၎င်း၊ အာလောကခေါ်သော အလင်းရောင်က ညံ့ဖျင်းနေသော်၎င်း၊ ရူပါရုံက အားသေးခဲ့သော်၎င်း၊ ဤသို့ တပါးပါးက ညံ့ဖျင်းချို့ယွင်းနေလျှင် စိတ္တက္ခဏ ၂-ချက်ခန့်မှစ၍ ၁၅-ချက်တိုင်အောင် လွန်ပြီးနောက် ဌီသို့ အတော်ကြာ ရောက်ပြီးမှသာ ထင်လာနိုင်သည်။ သဒ္ဓါရုံ စသည်များလည်း ဤနည်းပင်တည်း။

စက္ခုဒွါရိကအတိမဟန္တာရုံဝီထိဖြစ်ပုံ အသေးစိတ် ရှင်းလင်းချက်

စက္ခုဒွါရိကဖြစ်၍ အတိမဟန္တာရုံကို အာရုံပြုသော စိတ်အစဉ်ကို “စက္ခုဒွါရိကအတိမဟန္တာရုံဝီထိ” ဟု ခေါ်သည်။

ဘဝင်စိတ်သည် ကံ ကမ္မနိမိတ် ဂတိနိမိတ် သုံးပါးတွင် တပါးပါးကို အာရုံပြုနေစဉ် စက္ခုပသာဒ၌ ရူပါရုံ ကျရောက်လာသည်။ ရူပါရုံနှင့် စက္ခုပသာဒ ထိမိမှုသည် စိတ္တက္ခဏတခုအချိန်လောက် ကြာသောအခါ

ရူပါရုံသည် စက္ခုပသာဒ၌ ထိခိုက်မှု(အရိပ်ထင်မှု) ပြီးဆုံး၏။ ထိုအရိပ်ထင်မှုကြောင့် ဘဝင်စိတ်သည် ယူနေဆဲ အာရုံကို စွဲမြဲစွာလည်း မယူနိုင်၊ လွတ်လည်း မလွတ်နိုင်သေးဘဲ၊ ပယ်ကိုယ်သဘောမှ ဖောက် ပြန်လေသည်။ ထို့သို့ ဖြစ်သောအချိန်ကာလသည် ဘဝင်စိတ် နှစ်ခုစာ ကြာသည်။ ပထမဘဝင်ကို ဘဝင်စလန(ဘဝင်လှုပ်ခြင်း) ဒုတိယဘဝင်ကို ဘဝင်ဂုံပစ္ဆေဒ(ဘဝင်ရပ်ခြင်း)ဟု နာမည်ပေးကြသည်။

ဤနေရာတွင် မေးစရာရှိ၏။ စက္ခုပသာဒသည် မျက်လုံးအိမ်အတွင်းမှာ တည်ရှိ၏။ ဟဒယဝတ္ထုကား ရင်ချိုင့်အတွင်းမှာ တည်ရှိ၏။ စက္ခုပသာဒနှင့် ဟဒယဝတ္ထုသည် သတ္တဝါ အကြီးအငယ် အလိုက် ဌာနအားဖြင့် အပုံကြီး ဝေးသေး၏။ အသုရိန်နတ်ကြီး၏ သန္တာန်၌ကား ခရီးတိုင်တာ များစွာပင် ဝေးသေး၏။ ဘဝင်လှုပ်ရှားမှုမှာလည်း ရူပါရုံထင်လာသည်နှင့် တပြိုင်နက် ဖြစ်ရမည်။ သို့ပါလျက် စက္ခုပသာဒ၌ ရူပါရုံထင်လာချက်ကြောင့် ဟဒယဝတ္ထုကိုမှီသော ဘဝင်စိတ်က လှုပ်ရှားရခြင်းသည် ဖြစ်နိုင်ခဲ့သောအရာ လွန်စွာခက်ခဲ့သော အချက်ကြီးပါလော။

အဖြေကား။ ။ စက္ခုပသာဒ၌ ရူပါရုံက ထိခိုက်သောအခါ မနောဒွါရဟူသော ဘဝင်၌လည်း တပြိုင်နက် ထင်လျက်ရှိ၏။ ဥပမာ ငှက်တစ်ကောင်သည် သစ်ပင်ဖျား၌ နားသောအခါ သစ်ပင်ဖျား၌ ထိခိုက်မိသည်နှင့် တပြိုင်နက် အောက်မြေပြင်မှာ ငှက်ရိပ်ထင်လာသကဲ့သို့တည်း။ ထိုကဲ့သို့ ဘဝင်စိတ်၌ တပြိုင်နက် **ဓာတ်ခိုက်ထင်လာခြင်းကြောင့်** ဘဝင်လှုပ်ရသည်။ ငှက်နှင့်ရူပါရုံ၊ ငှက်၏ သစ်ခက်၌ ထိခိုက်ခြင်းနှင့် မနောဒွါရတည်းဟူသော ဘဝင်၌ ထင်လာခြင်းသည် တူ၏။

မှတ်ချက်။ ။ ဤနည်းဝယ် ရူပါရုံစသော အာရုံ ၅ပါးသည် ၂ဒွါရ ၂ဒွါရ၌ ထင်လေ့ရှိသော်လည်း မနောဒွါရမှာ အာရုံအားလုံးနှင့် ဆက်ဆံသောကြောင့် “မနောဒွါရ၌ ထင်လာသည်”ဟု မပြတော့ဘဲ အများနှင့် မဆက်ဆံသော ဒွါရဖြင့် ပိုင်းရှား၍ ရူပါရုံသည် စက္ခုဒွါရ၌ ထင်သည်ဟု အသာဓာရဏနည်းအားဖြင့်ဆိုသည်။

ဘဝင်ရပ်ပြီးအခါတွင် ထင်လာသော အာရုံအသစ်(ရူပါရုံ)ကို ဆင်ခြင်သကဲ့သို့ဖြစ်သော(စ၍သိသော) ပဉ္စဒွါရာဝဇ္ဇန်းစိတ် ဖြစ်၍ ချုပ်၏။ ထို့နောက် ရူပါရုံကို မြင်တတ်သော စက္ခုဝိညာဏ်စိတ်၊ ရူပါရုံကို ခံယူသကဲ့သို့ဖြစ်သော သမ္ပဋိဋ္ဌိန်းစိတ်၊ ရူပါရုံကို စုံစမ်းသကဲ့သို့ဖြစ်သော သန္တိရဏစိတ်၊ ရူပါရုံကို “ရူပါရုံအမှန်ပင်”ဟု ဆုံးဖြတ်သကဲ့သို့ဖြစ်သော ဝုဋ္ဌောစိတ်တို့ အစဉ်အတိုင်း ဖြစ်ကြချုပ်ကြသည်။

ဝုဋ္ဌောစိတ် ချုပ်ပြီးနောက် ဇောစောချိန်ရောက်လတ်သော် ကာမတရားဖြစ်သော ရူပါရုံကို ကာမဇော၊ကသာ အာရုံပြုနိုင်သည်။ ထို့ကြောင့် ကာမဇော တခုယုတ်သုံးဆယ်တွင် တပါးပါးသော ဇောသာ စောနိုင်ခွင့်ရှိသည်။ ထိုသို့စောရာ၌လည်း မိမိဆိုင်ရာ အကြောင်းအားလျော်စွာ စောကြသည်။

“ယောနိသော မနသိကာရ” (အသင့်အတင့်နှလုံးသွင်းမှု) ဟူသော အကြောင်းရှိလျှင် ကုသိုလ်ဇောတပါးပါး စော၏။ “အယောနိသော မနသိကာရ” (အသင့်အတင့်နှလုံးမသွင်းမှု) ဟူသော အကြောင်းရှိလျှင် အကုသိုလ် ဇောတပါးပါး စော၏။ အနုသယကင်းသော ရဟန္တာသန္တာန်ဖြစ်လျှင် ကြိယာဇော တပါးပါးစော၏။ ထိုကဲ့သို့ အခွင့်ရသောဇောသည် စိတ်တမျိုးတည်းက ၇-ကြိမ် ထပ်၍ဖြစ်၏။ ၇-ကြိမ်ဟူသောစကားကိုလည်း ၇-ကြိမ် အဖြစ်များသောကြောင့် ဆိုသည်။ ပကတိရိုးရာအခါပင် ၆-ကြိမ် စောသောအရာလည်း ရှိသေး၏။ စုတေခါနီး အခါ၊ တွေဝေမိန်းမောရာအခါတို့၌ ၅-ကြိမ်မျှ စောသောအရာလည်း ရှိသေး၏။

ဇောစောပြီးနောက် မဟာဝိပါက်စိတ် ၈-ပါး၊ သန္တိဏစိတ် ၃-ပါး၊ ပေါင်း ၁၁-ပါးသောစိတ်တို့မှ စိတ်တခုခုသည် ဇောသိသော အာရုံကို သိလျက် နှစ်ကြိမ်ဆက်တိုက် ဖြစ်၏။ ထိုစိတ်တို့ကို တဒါရုံဟု ခေါ်၏။ မိမိရှေ့က ဇောတို့ ယူအပ်ပြီးသောအာရုံကို ထပ်၍ယူသောကြောင့် တဒါရမဏ(တဒါရုံ) ဟုခေါ်၏။ ရေညှာသို့ဆန်၍ သဘောဆုတ်သွားရာ၌ အောက်အကြေသို့ စီးဆင်းနေသော ရေအယဉ်သည် သဘောနောက်သို့ အနည်းငယ်ခန့် ကာလမျှ ဆန်တက်လိုက်သွားသကဲ့သို့ ထို့အတူ ဇောအဆုံးတွင် ဘဝင်စိတ်များ ဖြစ်သင့်သော်လည်း မဖြစ်သေးဘဲ မဟာဝိပါက်စိတ် ၈-ပါး၊ သန္တိဏစိတ် ၃-ပါး၊ ပေါင်း ၁၁-ပါးသောစိတ်မှ စိတ်တခုခုသည် နှစ်ကြိမ်ဆက်တိုက် ဖြစ်ရလေသည်။

တဒါရုံနှစ်ကြိမ်ဖြစ်ပြီးနောက် ဝီထိစိတ်အစဉ်ကုန်သဖြင့် ဘဝင်ဘက်သို့ စိတ်အစဉ်ကျလေ၏။ ဝီထိစိတ်တို့၏ ဖြစ်ခြင်းသည် ထထကြွကြွ ဗျာပါရရှိသဖြင့် မြင့်မောက်ကြွတက်သကဲ့သို့ ထင်ရ၏။ ဘဝင်အစဉ် ဖြစ်ပုံကား ငြိမ်သက်လှသဖြင့် အောက်ကျန်မိခိုင်းသကဲ့သို့ ထင်ရ၏။ ထို့ကြောင့် ဘဝင်စိတ်အစဉ်၏ ဖြစ်ခြင်းကို “ဘဝင်ကျသည်”ဟု ဆိုသည်။ (အခြေပြုသဂြိုဟ်၊ သဂြိုဟ်ဘာသာဋီကာ)

တဒါရမ္မဏဝါရ စက္ခုဒွါရိက အတိမဟန္တာရုံဝီထိဖြစ်ပုံ ဆိုရိုး
(နတ်တက်အောင်ဖတ်ရန်)

တဒါရမ္မဏဝါရ စက္ခုဒွါရိက အတိမဟန္တာရုံဝီထိဖြစ်ဟန်ကား ရူပါရုံနှင့်စက္ခုပဿာဒတို့ ရှေးရှုအတူ ဥပါဒ်ကျသည်မှစ၍ အတီတဘဝင် တချက်အလွန်တွင် စက္ခုပဿာဒ၌ ရူပါရုံထင်ခြင်းသို့ ရောက်သဖြင့် ဘဝင်စလန၊ ဘဝင်ပစ္ဆေဒ၊ ပဉ္စဒွါရာဝဇ္ဇန်း၊ စက္ခုဝိညာဏ်၊ သမ္ပဋိဇ္ဈိန်း၊ သန္တိရဏ၊ ဝုဠော၊ ဇော ၇-ကြိမ်၊ တဒါရုံနှစ်ကြိမ် ဖြစ်ပြီးလျှင် ရူပါရုံနှင့် စက္ခုပဿာဒတို့ တဆယ့်ခုနှစ်ချက် ရုပ်သက်စေ့ရကား ဒုတိယတဒါရုံ၏ ဘင်နှင့်ပြိုင်၍ ချုပ်ခြင်းရှိသော ဝီထိသည် “စက္ခုဒွါရိကအတိမဟန္တာရုံဝီထိ”မည်၏။ ထို့နောက် ဘဝင်ဖြစ်ထိုက်သမျှ ဖြစ်၏။

စက္ခုဒြါရိကအတိမဟန္တာရုံ ဝိထိပုံစံ

ကံ / ကမ္မနိမိတ် / ဂတိနိမိတ်

ရူပါရုံ

တီ	န	ဒ	ပ	စ	သံ	တီ	ဝ	ဇ	ဇ	ဇ	တ	တ	သ
၀၀၀	၀၀၀	၀၀၀	၀၀၀	၀၀၀	၀၀၀	၀၀၀	၀၀၀	၀၀၀	၀၀၀	၀၀၀	၀၀၀	၀၀၀	၀၀၀

ဝိထိပုံအတွက် နာယကချက်

တီ=အတိတဘဝင်၊ န=ဘဝင်စလန၊ ဒ=ဘဝင်ပစ္စေဒ၊ ပ=ပဉ္စဒါရာဝဇ္ဇန်း၊ စ=စက္ခုပညာဏ်၊ သံ=သမ္ပဋိမျှိန်း၊ တီ=သန္တိရဏ၊ ဝ=ဝဋ္ဋေ၊ ဇ=ဇော၊ တ=တဒါရုံ၊ ဘ=ဘဝင်ဟု အတိုချုပ်ရေးထားသည်မှတ်။ သုညမည်သည် ကင်းဆိတ်ခြင်း ဘာမျှမရှိခြင်းဟူသော အနက်ကိုပြ၏။ ခဏဟူသော ကာလအတိုကလေးကလည်း အထင်အရှားဘာမျှမရှိ၊ ထို့ကြောင့် “ ၀၀၀ ” ဤသို့ ပြထားသော သုည ၃-လုံးဖြင့် ထိုထိုစိတ်တို့၏ ဥပါဒ်ခဏ ဦးခဏ ဘင်ခဏကို အစဉ်အတိုင်းပြသည်။

“ ” ဤအမှတ်အတွင်းရှိ စိတ်များသာ ဝိထိစိတ်ဖြစ်သည်။ အပြင်ဘက်စိတ်များကား ဘဝင်စိတ်ချည်းတည်း။ ဘဝင်စိတ်များသည် ကံ ကမ္မနိမိတ် ဂတိနိမိတ် သုံးပါးတွင် တပါးပါးကို အာရုံပြုသည်ဟုမှတ်။ ပဉ္စဒါရာဝဇ္ဇန်းအစ တဒါရုံအဆုံးရှိသော ဝိထိစိတ်အားလုံးတို့သည် ထင်လာသော ပစ္စုပ္ပန်ရူပါရုံကို အာရုံပြုသည်ဟု မှတ်ပါ။ စက္ခုပညာဏ်စိတ်သည် အတိတဘဝင်နှင့် တပြိုင်နက်ဖြစ်သော စက္ခုဝတ္ထုရုပ်ကို မှီသည်ဟုမှတ်ပါ။ ဘဝင်နှင့်တကွ ကြွင်းသော စိတ်အားလုံးကား မိမိရှေ့ကစိတ်နှင့် ပြိုင်၍ဖြစ်သော ဟဒယဝတ္ထုကိုလည်း မှီကြသည်ဟု မှတ်ပါ။ ဤသို့ စိတ်တို့၏ မှီရာ(နေရာ) နှင့် သိစရာ (အာရုံ)တို့ကို သိအောင် ကြိုးစားပါ။

ဝီထိစဉ်နှင့် ပင့်ကူချည် ဥပမာ

ပိုးကောင်စသော သတ္တဝါကို လမ်း၌စောင့်ဖမ်း၍ စားသောက်သော ပင့်ကူတကောင်သည် တခုသော အရပ်၌ ပင့်ကူချည်ကိုဖြန့်၍ ပင့်ကူအိမ် ကွန်ရက် ပြုလုပ်ပြီးလျှင် ပင့်ကူအိမ်ကွန်ရက်အလယ်၌ အိပ်နေလေ၏။ ထိုအခါ ဖြန့်ထားအပ်သော ပင့်ကူချည်ကို ပိုး၊ နှံ၊ ယင်ကောင်တို့ တိုးမိ၊ ထိမိ၊ တိုက်မိလေသော် ပင့်ကူသည် အိပ်နေရာမှ လှုပ်လှုပ်ရွရွ ထွက်လာကာ ပင့်ကူချည်သို့ အစဉ်လျှောက်သွားပြီးလျှင် ပိုး၊ နှံ၊ ယင်ကောင်တို့ကို ဖမ်းယူစားပြီးနောက် မိမိနေရာ ပင့်ကူအိမ် ကွန်ရက်အလယ်သို့ ပြန်အိပ်လေ၏။

ထိုစကားရပ်၌ -

စက္ခုပသာဒသည် တခုသောအရပ်၌ ဖြန့်ထားအပ်သော ပင့်ကူအိမ်နှင့် တူသည်။ စက္ခုဝိညာဏ်သည် ပင့်ကူအိမ် ကွန်ရက်အလယ်၌ အိပ်သော ပင့်ကူနှင့် တူသည်။ အာရုံနှင့် ပသာဒတို့ ထိခိုက်ခြင်းသည် ပိုး၊ နှံ၊ ယင်ကောင်တို့ ပင့်ကူချည်ကို တိုးမိ၊ ထိမိ၊ တိုက်မိခြင်းနှင့် တူသည်။ ဘဝင်စိတ်အစဉ်၏ (အတိတ်ဘဝ မရဏာသန္ဓေဇာ၏ အာရုံကို ယူနေရာမှ) ပြတ်ခြင်းသည် ပင့်ကူ၏ အိပ်ပျော်ရာမှ နိုးခြင်းနှင့် တူ၏။ ဘဝင်စိတ်အစဉ် ပြတ်ပြီးနောက် ထိုစိတ်အစဉ်ကို ယခုပဝတ္တိဘဝ ပစ္စုပ္ပန်အာရုံသို့ ရှေးရှုလည်စေသော အာဝဇ္ဇန်းစိတ် ဖြစ်ပေါ်လာခြင်းသည် ပင့်ကူအိမ်အလယ်၌ အိပ်နေသော ပင့်ကူ၏ လှုပ်ရှားခြင်းနှင့် တူ၏။ အာဝဇ္ဇန်းစသော ဝီထိစိတ်တို့ ဖြစ်ခြင်းသည် ပင့်ကူ၏ ပင့်ကူချည်သို့ အစဉ်အတိုင်း လျှောက်သွားခြင်းနှင့် တူ၏။ အာရုံ၏အရသာကို ဇောက ခံစားခြင်းသည် ပင့်ကူ၏ ပိုး၊ နှံ၊ ယင်ကောင်ကို ဖမ်းယူစားခြင်းနှင့် တူ၏။ တဖန် ဘဝင်စိတ်ဖြစ်ခြင်းသည် ပင့်ကူအိမ် ကွန်ရက်အလယ်သို့ ပင့်ကူပြန်အိပ်ခြင်းနှင့် တူသည်။

ဤဥပမာ၌ ဆိုလိုရင်း အချက်နှစ်ခုမှာ - (၁) အာရုံနှင့် ပသာဒရုပ်တို့ ထိခိုက်သဖြင့် ဖြစ်ပေါ်လာသော ဝီထိစိတ်အစဉ်တွင် ပသာဒရုပ်ပေါ်၌ မှီ၍ ဖြစ်ပေါ်လာသည့် ပစ္စုပ္ပန်စိတ် မဖြစ်ပေါ်လာမှီ ဟဒယဝတ္ထုရုပ်၌ မှီ၍ ဖြစ်ပေါ်လာသော ပစ္စုပ္ပန်ရာဝဇ္ဇန်းစိတ်က ရှေးဦးစွာ ဖြစ်ပေါ်လာကြောင်းကို ပြသည်။

(၂) ထို့ပြင် တခုသောအာရုံသည် ပသာဒရုပ်ပေါ်၌ ထင်လာလျှင် ဟဒယဝတ္ထုရုပ်ပေါ်၌လည်း ထင်လာကြောင်း၊ တခုသော ပစ္စုပ္ပန်သည် နှစ်ခုသောဒွါရ၌ ထင်လာကြောင်းကို ပြဆိုခြင်းဖြစ်သည်။

(အဋ္ဌသာလိနီ အဋ္ဌကထာ၊ စိတ္တုပ္ပါဒကဏ္ဍ၊ နှာ-၃၁၁-၂၊ အဘိဓမ္မာဝတာရ အဋ္ဌကထာနိဿယသစ် နှာ-၆၇၀)

ဝီထိစဉ်နှင့် တံခါးစောင့် ဥပမာ

မင်းတပါးသည် သလွန်ညောင်စောင်း၌ အိပ်စက်နေ၏။ အလုပ်အကျွေးသည် မင်း၏ ခြေရင်း၌ နေ၏။ နားလေးသော တံခါးစောင့်သည် တံခါးနား၌ ရပ်တည်နေ၏။ မင်း၏ အစောင့်အရှောက် ကိုယ်ရံတော် ၃-ယောက်တို့သည် အစဉ်အတိုင်း ရပ်တည်နေကြသည်။

ထိုအခါ ရွာစွန်ရွာဖျား၌ နေသော လူတယောက်သည် လက်ဆောင်ပဏ္ဏာယူလာပြီးလျှင် နန်းတော်တံခါး ကို ခေါက်၏။ တံခါးခေါက်သံကို အလုပ်အကျွေး ငယ်ကျွန်ကြား၍ နားလေးသော တံခါးစောင့်အား အချက်ပြကာ အသိပေး၏။ ထိုအချက်ပြဖြင့် နားလေးသော တံခါးစောင့်သည် တံခါးကို ဖွင့်ကြည့်၏။ ရွာ စွန်ရွာဖျား၌ နေသောသူ ပေးသော လက်ဆောင်ပဏ္ဏာကို မင်း၏ ပထမ အစောင့်အရှောက် ကိုယ်ရံတော်က ယူ၍ ဒုတိယ အစောင့်အရှောက် ကိုယ်ရံတော်အား ပေး၏။ ဒုတိယအစောင့်အရှောက် ကိုယ်ရံတော်က တတိယအစောင့်အရှောက် ကိုယ်ရံတော်အား ပေး၏။ တတိယအစောင့်အရှောက် ကိုယ်ရံတော်က မင်အား လက်ဆောင်ပဏ္ဏာကို ဆက်သ၏။ မင်းသည် ထိုလက်ဆောင်ပဏ္ဏာကို သုံးဆောင်၏။

ထိုစကားရပ်၌ - စက္ခုပသာဒရပ်၌ ရူပါရုံ၏ထိခိုက်ခြင်းသည် လက်ဆောင်ပဏ္ဏာ ယူလာသော ရွာစွန်ရွာဖျား၌ နေသောသူ၏ တံခါးခေါက်ခြင်းနှင့် တူ၏။ ဘဝင်ပြတ်ပြီးနောက် အာဝဇ္ဇန်းက စိတ်အစဉ်ကို ပဝတ္တိဘဝ ပစ္စုပ္ပန်အာရုံသို့ ဦးလှည့်၍ ဆင်ခြင်စေခြင်းသည် မင်း၏အလုပ်အကျွေး ငယ်ကျွန်က နားလေးသော တံခါးစောင့်အား အချက်ပြ အသိပေးခြင်းနှင့် တူ၏။ စက္ခုဝိညာဏ်၏ ရူပါရုံကို မြင်ခြင်းသည် နားလေးသော တံခါးစောင့်၏ တံခါးဖွင့်ကြည့်ခြင်းနှင့် တူ၏။ သမ္ပဋိစ္ဆိန်က အာရုံကို ခံယူခြင်းသည် မင်း၏ ပထမအစောင့်အရှောက် ကိုယ်ရံတော်က ရွာစွန်ရွာဖျား၌ နေသောသူ ပေးသော လက်ဆောင် ပဏ္ဏာကို လှမ်းယူခြင်းနှင့် တူ၏။ သန္တိရဏက အာရုံကို စုံစမ်းစစ်ဆေးခြင်းသည် ပထမအစောင့်အရှောက် ကိုယ်ရံတော်အား လက်ဆောင်ပဏ္ဏာကို တဆင့်ပေးလိုက်သည့်အခါ ဒုတိယကိုယ်ရံတော်က စစ်ဆေးခြင်းနှင့် တူ၏။ ဝုဠောက အာရုံကို ပိုင်းခြားမှတ်သားခြင်းသည် ဒုတိယအစောင့်အရှောက် ကိုယ်ရံတော်က တတိယအစောင့်အရှောက် ကိုယ်ရံတော်အား လက်ဆောင်ပဏ္ဏာကို ထပ်ဆင့်ပေးလိုက်သည့်အခါ တတိယကိုယ်ရံတော်က ပိုင်းခြားမှတ်သားခြင်းနှင့် တူ၏။ အာရုံကို ဇောထံသို့ ဝုဠောကပို့ခြင်းသည် တတိယအစောင့်အရှောက် ကိုယ်ရံတော်က မင်းအား လက်ဆောင်ပဏ္ဏာ ဆက်သခြင်းနှင့် တူ၏။ အာရုံ၏ အရသာကို ဇောက ခံစားခြင်းသည် လက်ဆောင်ပဏ္ဏာကို မင်းသုံးဆောင်ခြင်းနှင့် တူ၏။

ဤဥပမာသည် - “ရူပါရုံသည် စက္ခုပသာဒကို ထိခိုက်ခြင်း ကိစ္စသာ ရှိသည်။ ပဉ္စဒွါရာဝဇ္ဇန်းသည် ဘဝင်ကိုလည်စေခြင်း၊ ပြတ်စေခြင်းကိစ္စသာ ရှိသည်။ စက္ခုဝိညာဏ်သည် ရူပါရုံကို မြင်ခြင်းကိစ္စသာရှိသည်။

သမ္ပုဋ္ဌိစွဲနန်းသည် အာရုံကို ခံယူခြင်းကိစ္စသာ ရှိသည်။ သန္တီရဏသည် အာရုံကို စုံစမ်းစစ်ဆေးခြင်း ကိစ္စသာ ရှိသည်။ ဝုဋ္ဌောသည် အာရုံကို ပိုင်းခြားမှတ်သားခြင်း ကိစ္စသာ ရှိသည်။ ပဉ္စဒွါရာဝဇ္ဇန်းအစ ဝုဋ္ဌောဆုံးသော စိတ်တို့သည် အာရုံ၏အရသာကို မခံစားနိုင်ကြ။ ဇောကသာ အာရုံ၏ အရသာကို ခံစားနိုင်သည်” ဟူသော အဓိပ္ပါယ်ကို ပြသည်။

(အဋ္ဌသာလိနီ အဋ္ဌကထာ-၃၁၉၊ အဘိဓမ္မာဝတာရ အဋ္ဌကထာနိဿယသစ် နှာ-၆၇၂)

ဝီထိစဉ်နှင့် ရွာသားငယ် ဥပမာ

ကလေးသူငယ်များစွာတို့သည် လမ်းခရီးအကြား၌ မြေမှုန့်ဆုပ်တမ်းကစားကြရာ သူငယ်တဦး၏ လက်ထဲ အသပြာ တခုငြိကပ်ပါလာသည်။ ထိုအခါ ယင်းသူငယ်က ကစားဖော်သူငယ်များကို ငါ့လက်ထဲ ငြိကပ်ပါလာသော ဤအရာဝတ္ထုကား အဘယ်နည်းဟု မေးသော် -

သူငယ်တဦးက ဤအရာဝတ္ထုကား ဖြူသောအရာဝတ္ထုတည်းဟု ပြောသည်။ လက်ထဲ အသပြာ ငြိကပ်ပါလာသောသူငယ်က မြေမှုန့်နှင့်တကွ အသပြာကို မိမိရရ ဆုပ်ကိုင်ထားသည်။ အခြားသူငယ်တဦးက ပြားသောအရာဝတ္ထု၊ သို့မဟုတ် လေးထောင့်အရာဝတ္ထုဟု ပြောဆိုသည်တွင် -

လက်ထဲ အသပြာ ငြိကပ်ပါလာသော သူငယ်က ဤအရာဝတ္ထုကား အသပြာတည်းဟု ပြောဆိုပြီး မိခင်အား အသပြာကို ပေးလေသည်။ မိခင်သည် ထိုအသပြာကို သုံးစွဲလေသည်။

ထိုစကားရပ်၌ - ကလေးများစွာတို့ လမ်းခရီးအကြား၌ ကစားကြစဉ် ထိုင်နေသောအခါနှင့် ဘဝင်စိတ်ဖြစ်ခြင်း တူသည်။ သူငယ်၏လက်ထဲ အသပြာငြိကပ်ပါလာခြင်းနှင့် အာရုံနှင့် ပသာဒ ထိခိုက်ခြင်း တူသည်။ ဤအရာဝတ္ထုကား အဘယ်ဟာနည်းဟု မေးခြင်းနှင့် ပဉ္စဒွါရာဝဇ္ဇန်း၏ ဘဝင်အစဉ်ကို လည်စေခြင်းနှင့် တူသည်။ ဤအရာဝတ္ထုကား ဖြူသောအရာဝတ္ထုတည်းဟု ပြောဆိုခြင်းနှင့် စက္ခုဝိညာဏ်ဖြင့် မြင်ခြင်းကိစ္စ ပြီးစေခြင်း တူသည်။ မြေမှုန့်နှင့်တကွ အသပြာကို မိမိရရ ဆုပ်ကိုင်ခြင်းနှင့် သမ္ပုဋ္ဌိစွဲနန်း၏ အာရုံကို ခံယူခြင်း တူသည်။ ဤအရာဝတ္ထုကား ပြားသောအရာဝတ္ထုတည်း၊ သို့မဟုတ် လေးဒေါင့်သဏ္ဍာန်ရှိသော အရာဝတ္ထုတည်းဟု ပြောဆိုခြင်းနှင့် သန္တီရဏစိတ်၏ အာရုံကို စစ်ဆေးခြင်း တူသည်။ ဤအရာဝတ္ထုကား အသပြာတည်းဟု ပြောဆိုခြင်းနှင့် ဝုဋ္ဌော၏ အာရုံကို ပိုင်းခြားမှတ်သားခြင်း တူသည်။ မိခင်သည် အသပြာ ကို သုံးစွဲခြင်းနှင့် ဇော၏ အာရုံ၏အရသာကို ခံစားခြင်း တူသည်။

ဤဥပမာ၌ ဆိုလိုရင်းမှာ ပဉ္စဒွါရာဝဇ္ဇန်း၊ သမ္ပုဋ္ဌိစွဲနန်း၊ သန္တီရဏ၊ ဝုဋ္ဌော၊ ဇောစိတ်တို့သည် မြင်ခြင်းကိစ္စ မပြီးစေနိုင်၊ စက္ခုဝိညာဏ်စိတ်ကသာ မြင်ခြင်းကိစ္စ ပြီးစေနိုင်သည် ဟူလို။

(အဋ္ဌသာလိနီ အဋ္ဌကထာ၊ စိတ္တုပ္ပါဒကဏ္ဍ၊ နှာ-၃၂၀၊ အဘိဓမ္မာဝတာရ အဋ္ဌကထာနိဿယသစ် နှာ-၆၇၄)

ဝီထိစဉ်နှင့် သရက်ဥပမာ

ယောက်ျားတစ်ယောက်သည် အသီးသီးသော သရက်ပင်ရင်း၌ ဦးခေါင်းခြုံလျက် အိပ်နေ၏။ ထိုအခါ သရက်သီးမှဲ့ တလုံးသည် ထိုယောက်ျားအနီး၌ ကြွေကျလာ၏။ ထိုယောက်ျားသည် သရက်သီးကြွေကျသော အသံဖြင့် အိပ်ပျော်ရာမှ လန့်နိုး၍ မျက်စိဖွင့်ပြီး ကြည့်ရှုလေရာ သရက်သီးကို မြင်ရသဖြင့် ကောက်ယူပြီးသော် မှည့်မမှည့် လက်ဖြင့်နှိပ်စမ်း ရှုနမ်းပြီးနောက် မှည့်မှန်းသိ၍ ထိုသရက်သီးကို သုံးဆောင်၏။ ထိုသရက်သီး သုံးဆောင်ပြီးနောက် သရက်ပင်ရင်း၌ ပြန်အိပ်လေ၏။

ထိုစကားရပ်၌ -

ဘဝင်ကျနေခြင်းသည် သရက်ပင်ရင်း၌ ထိုယောက်ျား၏အိပ်ပျော်ခြင်းနှင့် တူသည်။ ပသာဒရုပ်၌ အာရုံ၏ထိခိုက်ခြင်းသည် သရက်သီးကြွေကျခြင်းနှင့် တူသည်။ ဘဝင်လှုပ်ခြင်းသည် သရက်သီး ကြွေကျသံကြောင့် အိပ်ပျော်ရာမှ လန့်နိုးခြင်းနှင့်တူသည်။ ရူပါရုံကို စက္ခုဝိညာဏ်၏ မြင်ခြင်းသည် မျက်စိဖွင့်၍ ကြည့်ရှုခြင်းနှင့် တူသည်။ အာရုံကို သမ္ပဋိစွဲနိုးက ခံယူခြင်းသည် သရက်သီးကို ကောက်ယူခြင်းနှင့် တူသည်။ အာရုံကို သန္တိရဏစိတ်က စုံစမ်းခြင်းသည် သရက်သီး မှည့်မမှည့် လက်ဖြင့်နှိပ်၍ စုံစမ်းခြင်းနှင့် တူသည်။ အာရုံကို ဝုဋ္ဌောက ပိုင်းခြားမှတ်သားခြင်းသည် သရက်သီးကို နမ်းရှုခြင်းနှင့် တူသည်။ အာရုံ ဟူသော အရသာကို ဇော၏ ခံစားခြင်းသည် သရက်သီးကို စားနေခြင်းနှင့် တူသည်။ တဒါရုံစိတ်၏ ဇောနောက်လိုက်ကာ ဇောအာရုံကို ယူခြင်းသည် သရက်သီးကို မျိုချလိုက်ခြင်းနှင့် တူသည်။ တဖန် ဘဝင်ကျခြင်းသည် သရက်ပင်ရင်း၌ ပြန်အိပ်ခြင်းနှင့် တူ၏။

ဤဥပမာဖြင့် ပဉ္စဒွါရာဝဇ္ဇန်း၊ စက္ခုဝိညာဏ်၊ သမ္ပဋိစွဲနိုး၊ သန္တိရဏ၊ ဝုဋ္ဌောတို့သည် အာရုံ၏ အရသာကို မခံစားနိုင်ကြ၊ ဇောကသာ အာရုံ၏အရသာကို ခံစားနိုင်သည်ဟူသော အနက်အဓိပ္ပါယ်ကို သိစေသည်။

(အဋ္ဌသာလိနီ အဋ္ဌကထာ၊ စိတ္တပွါဒကဏ္ဍ၊ နှာ-၃၁၁-၂)

စက္ခုဝိညာဏ်စသော ဝိပါက်စိတ်တို့သည် ကုသိုလ်အကုသိုလ်တို့၏ (သုခ၊ဒုက္ခ) ကောင်းကျိုးဆိုးကျိုး မျှသာ ဖြစ်၍ ဣဋ္ဌအနိဋ္ဌအာရုံကို (ဣဋ္ဌပဲ အနိဋ္ဌပဲ)ဟု ခွဲခြားမှုမပြုတတ်ကြ။ ဇောသည် ရဇ္ဇန (တပ်မက်စရာ၌ တပ်မက်မှု) ဝိရဇ္ဇန (မတပ်မက်စရာ၌ မတတ်မက်မှု) စသည်ကို ပြုသောအားဖြင့် ဣဋ္ဌအနိဋ္ဌခွဲခြားမှုကို ပြုတတ်၏။ ထို့ကြောင့် ဇောသည်သာ အာရုံ၏အရသာကို ခံစားနိုင်သည်။

(ဋ္ဌနိဘာဋီ တ ၃၀၂)

ဝီထိစဉ်နှင့် ကြံညှစ်သူ ဥပမာ

၁၁-ယောက်သော ကြံညှစ်သမားတို့သည် ကြံခင်းပိုင်ရှင်ထံသို့ သွား၍ ငါတို့သည် ကြံညှစ်သမား တို့ပေတည်းဟု ပြောကြလေရာ ကြံခင်းပိုင်ရှင်သည် ကြံညှစ်သမား ၁၁-ယောက်တို့ကို ခေါ်၍ ကြံညှစ်စက်ရုံသို့ သွား၏။ ကြံခင်းပိုင်ရှင်နှင့် ကြံညှစ်သမား ၁၁-ယောက်တို့သည် ကြံညှစ်ခြင်းစသော ပြုဘွယ်ကိစ္စတို့ကို ပြုကြပြီးနောက် ကြံညှစ်သမား ၁၁-ယောက်တို့သည် ကြံညှစ်စက်ရုံကို ကြံခင်းပိုင်ရှင်ထံ ပြန်အပ်၍ ရသင့်ရထိုက်သော အဘို့အစု အသီးအသီးတို့ကို ယူကြပြီးလျှင် ပြန်သွားကြသည်။

ထိုစကားရပ်၌ -

စက္ခုဒွါရဝီထိတို့တွင် စက္ခုပသာဒသည် ကြံညှစ်စက်ရုံနှင့် တူ၏။ ရူပါရုံသည် ကြံခင်းနှင့် တူသည်။ ကုသလဝိပါက် သမ္ပဋိစ္ဆိန်၊ သန္တီရဏဒွေး၊ မဟာဝိပါက် ၈-ပါး၊ ပေါင်း ၁၁-ပါးသော ဝိပါက်စိတ်တို့သည် ကြံညှစ်သမား ၁၁-ယောက်တို့နှင့် တူသည်။ စက္ခုဝိညာဏ်သည် ကြံညှစ်စက်ရုံ ပိုင်ရှင်နှင့် တူသည်။ စက္ခုဒွါရမှ တပါးသော ဒွါရသို့ စက္ခုဝိညာဏ်၏ မပြောင်းရွှေ့ခြင်းသည် ကြံညှစ်သမား ၁၁-ယောက်တို့ ပြန်အပ်နှံသော ကြံညှစ်စက်ရုံကို ကြံညှစ်စက်ရုံ ပိုင်ရှင်၏ ပြန်လက်ခံခြင်းနှင့် တူ၏။ ဝိပါက်စိတ် ၁၁-ပါးတို့သည် စက္ခုပသာဒ၌ အတည်အမြဲ မတည်မူ၍ ရံခါ ကြံကြိုက်သည့်အခါ၌သာ မှီပြီးလျှင် တခြားဒွါရသို့ အခါအားလျော်စွာ ပြောင်းသွားခြင်းသည် ကြံညှစ်သမား ၁၁-ယောက်တို့သည် မိမိတို့အဘို့ အစု အသီးအသီးတို့ကို ယူ၍ ပြန်သွားခြင်းနှင့် တူ၏။

ဤဥပမာ၌ ဆိုလိုရင်းမှာ - စက္ခုဝိညာဏ်သည် စက္ခုဒွါရကိုသာ အမြဲဧကန်မှီ၍ ရူပါရုံကိုသာ အမြဲဧကန် အာရုံပြုသည်။ စက္ခုဒွါရမှတစ်ပါး တခြားသောဒွါရသို့ ပြောင်းရွှေ့သွားခြင်းမရှိ။

ထိုနည်းတူ သောတဝိညာဏ် စသည်ကိုလည်း သိရာသည်။

သမ္ပဋိစ္ဆိန်စသော ဝိပါက်စိတ် ၁၁-ပါးတို့မှာ စက္ခုဒွါရစသည်တို့ကို အမြဲ မမှီမူ၍ အခါအားလျော်စွာသာ ထိုဒွါရတို့ကို မှီပြီးလျှင် သက်ဆိုင်ရာ ပဉ္စာရုံတို့ကို အာရုံပြုကြခြင်း ဖြစ်သည်။ ထိုဝိပါက်စိတ် ၁၁-ပါးတို့မှာ ဒွါရတရုတည်းကိုသာ စွဲမှီ၍ တည်မနေကြောင်း၊ အခါအားလျော်စွာ ဒွါရတရုမှ တရုသို့ ပြောင်းရွှေ့၍ ဖြစ်ပေါ်နေကြောင်းကို ပြလိုခြင်းဖြစ်သည်။

(အဋ္ဌသာလိနီ အဋ္ဌကထာ၊ စိတ္တုပ္ပါဒကဏ္ဍ၊ နှာ-၃၁၄-၅၊ အဘိဓမ္မာဝတာရ အဋ္ဌကထာနိဿယစံ နှာ-၆၇၅)

ဝိထိစဉ်နှင့် သူကျိုး ဥပမာ

ငကန်းသည် သူ့ချည်းသက်သက် အရပ်လေးမျက်နှာသို့ သွားလာခြင်းငှါ မတတ်နိုင်သကဲ့သို့ ငကျိုးသည်လည်း သူတဦးတည်း အရပ်လေးမျက်နှာသို့ သွားလာခြင်းငှါ မတတ်နိုင်။ ၎င်းတို့ နှစ်ဦး အချင်းချင်း တိုင်ပင်ပြောဆိုကြပြီးလျှင် ငကန်းသည် ငကျိုးကို မိမိ ပုခုံးပေါ် တက်စေကာ ငကျိုး ပြောဆိုလမ်းညွှန်သည့်အတိုင်း သွားလာလှည့်လည်သော် အလိုရှိရာ အရပ်မျက်နှာသို့ ရောက်၍ ချမ်းချမ်းသာသာ အသက်မွေးမြူနိုင်ကြလေသည်။

ထိုစကားရပ်၌ -

ငကန်းသည် ရူပကာယနှင့် တူသည်။

ငကျိုးသည် နာမကာယနှင့်တူသည်။

ငကန်းသည် ငကျိုးနှင့် ကင်း၍ အရပ်မျက်နှာသို့ မသွားလာနိုင်ခြင်းနှင့် ရုပ်သည်နာမ်နှင့်ကင်း၍ ယူခြင်း၊ ကိုင်ခြင်း၊ လှုပ်ရှားခြင်းစသည်ကို မဖြစ်စေနိုင်ခြင်း တူသည်။ ငကျိုးသည်လည်း ငကန်းနှင့်ကင်း၍ အရပ်မျက်နှာသို့ မသွားလာနိုင်ခြင်းနှင့် နာမ်တရားသည်လည်း ပဉ္စဝေါကာရဘုံ၌ ရုပ်နှင့်ကင်း၍ မဖြစ်နိုင်ခြင်းသည် တူသည်။ ငကန်းနှင့် ငကျိုး နှစ်ဦးပေါင်းစပ်ပြီး အလိုရှိရာ အရပ်မျက်နှာသို့ သွားကာ ချမ်းသာစွာ အသက်မွေးမြူနိုင်ခြင်းနှင့် ရုပ်တရားနှင့် နာမ်တရား အချင်းချင်းယှဉ်ခြင်းဖြင့် ယူခြင်း ကိုင်ခြင်းစသော ကိစ္စအားလုံးကို ပြုနိုင်သည်နှင့် တူသည်။

ဤဥပမာသည် - “ပဉ္စဝေါကာရဘုံ၌ ရုပ်နှင့်နာမ်သည် အချင်းချင်း ပေါင်းစပ်ကျေးဇူးပြုသော အားဖြင့်ဖြစ်သည်”ဟူသော အဓိပ္ပာယ်ကို ဖော်ပြသည်။ ဤ၌ “ဝိပါက်စိတ်သည် မှီရာရုပ်နှင့် ကင်း၍မဖြစ်” ဟူသော အဓိပ္ပာယ်ကို ပြသည်။

(အဋ္ဌသာလိနီ အဋ္ဌကထာ၊ စိတ္တုပ္ပါဒကဏ္ဍ၊ နှာ-၃၂၀၀-၁၊ အဘိဓမ္မာဝတာရ အဋ္ဌကထာနိဿယသစ် နှာ-၆၇၆)

ဝီထိစဉ်ဖြစ်ရန် အကြောင်းတရားများ

မြင်စိတ်အစဉ်(စက္ခုဒွါရဝီထိ) ဖြစ်ရန် အကြောင်း ၄-ပါး

၁။ စက္ခုပသာဒ ၂။ ရူပါရုံ ၃။ အာလောက(အလင်းရောင်) ၄။ မနသိကာရ (ပဉ္စဒွါရာဝဇ္ဇန်းစိတ်)

ကြားစိတ်အစဉ် (သောတဒွါရဝီထိ) ဖြစ်ရန် အကြောင်း ၄-ပါး

၁။ သောတပသာဒ ၂။ သဒ္ဓါရုံ ၃။ အာကာသ ၄။ မနသိကာရ (ပဉ္စဒွါရာဝဇ္ဇန်းစိတ်)

နံစိတ်အစဉ် (ဃာနဒွါရဝီထိ) ဖြစ်ရန် အကြောင်း ၄-ပါး

၁။ ဃာနပသာဒ ၂။ ဂန္ဓာရုံ ၃။ ဝါယောဓာတ်(လေ) ၄။ မနသိကာရ (ပဉ္စဒွါရာဝဇ္ဇန်းစိတ်)

အရသာသိစိတ်အစဉ် (ဇိဝှိဒွါရဝီထိ) ဖြစ်ရန် အကြောင်း ၄-ပါး

၁။ ဇိဝှိပသာဒ ၂။ ရသာရုံ ၃။ အာပေါဓာတ်(လျှာရည်,တံတွေး) ၄။ မနသိကာရ (ပဉ္စဒွါရာဝဇ္ဇန်းစိတ်)

ထိသိစိတ်အစဉ် (ကာယဒွါရဝီထိ) ဖြစ်ရန် အကြောင်း ၄-ပါး

၁။ ကာယပသာဒ ၂။ ဖောဋ္ဌဗ္ဗာရုံ ၃။ ထဒ္ဓပထဝီ ၄။ မနသိကာရ (ပဉ္စဒွါရာဝဇ္ဇန်းစိတ်)

ကြံသိစိတ်အစဉ်(မနောဒွါရဝီထိ) ဖြစ်ရန်အကြောင်း ၄-ပါး

၁။ မနောဒွါရ (ဘဝင်စိတ်) ၂။ ဓမ္မာရုံ ၃။ ဟဒယဝတ္ထု ၄။ မနောဒွါရာဝဇ္ဇန်း

အားကြီးသော မှီရာအကြောင်း

စက္ခုဝိညာဏ်စိတ်သည် - စက္ခုပသာဒ, ရူပါရုံ, အလင်းရောင်, ပဉ္စဒွါရာဝဇ္ဇန်းဟူသော မနသိကာရ၊ ဤအကြောင်း ၄-ပါးလုံး ပြည့်စုံမှသာ ဖြစ်ပေါ်သည်။ အကြောင်းတစ်ခုခု ချို့ယွင်းသော် မဖြစ်ပေါ်နိုင်။ သေ သောသူ၌ စက္ခုပသာဒပျက်စီး၍ စက္ခုဝိညာဏ်စိတ် မဖြစ်ပေါ်နိုင်။ အသက်ရှင်သူ၌ သည်းခြေ, သလိပ်, သွေး, တစ်ခုခု မြေးယုတ်ဖုန်းကွယ်၍ စက္ခုပသာဒ ပျက်စီးသောအခါ၌ စက္ခုဝိညာဏ်စိတ် မဖြစ်ပေါ်နိုင်။ ထို့ကြောင့် စက္ခုပသာဒစသော ၄-ပါးကို စက္ခုဝိညာဏ်စိတ်၏ အားကြီးသော မှီရာအကြောင်းဟု ဆိုသည်။

သောတဝိညာဏ်စိတ်သည် - သောတပသာဒ, သဒ္ဓါရုံ, အာကာသ, ပဉ္စဒွါရာဝဇ္ဇန်းဟူသော မနသိကာရ၊ ဤအကြောင်း ၄-ပါးလုံး ပြည့်စုံမှသာ ဖြစ်ပေါ်သည်။ အကြောင်းတစ်ခုခု ချို့ယွင်းသော် မဖြစ်ပေါ်နိုင်။ ဤ၌ အာကာသဆိုသည်မှာ အပေါက်ဟင်းလင်းကို ဆိုလိုသည်။ နားနှင့်အသံ ဆက်ဆံရန် အပေါက်ဟင်းလင်းရှိပါမှ သောတဝိညာဏ်စိတ် ဖြစ်ပေါ်နိုင်သည်။ နားပိတ်နားပင်းသူမှာ သောတဝိညာဏ်စိတ် မဖြစ်ပေါ်နိုင်။ ထို့ကြောင့် သောတပသာဒစသော ၄-ပါးကို သောတဝိညာဏ်စိတ်၏ အားကြီးသော မှီရာအကြောင်းဟု ဆိုသည်။

ဃာနဝိညာဏ်စိတ်သည် ဃာနပသာဒ, ဂန္ဓာရုံ, ဝါယောဓာတ်(လေ), ပဉ္စဒွါရာဝဇ္ဇန်းဟူသော မနသိ ကာရ၊ ဤအကြောင်း ၄-ပါးလုံး ပြည့်စုံမှသာ ဖြစ်ပေါ်သည်။ အကြောင်းတစ်ခုခု ချွတ်ယွင်းလျှင် မဖြစ်ပေါ်နိုင်။ ဤ၌ ဝါယောဓာတ်ဆိုသည်မှာ အနံ့ကိုဆောင်ယူလာသောလေနှင့် နှာခေါင်းလေ, ရှူလေရှိုက်လေကို ဆိုလိုသည်။ ယင်းလေမရှိခဲ့လျှင်လည်း နံသိမှုဟူသော ဃာနဝိညာဏ်စိတ် မဖြစ်ပေါ်နိုင်။ ထို့ကြောင့် ဃာနပသာဒစသောအကြောင်း ၄-ပါးကို ဃာနဝိညာဏ်စိတ်၏ အားကြီးသော မှီရာအကြောင်းဟု ဆိုသည်။

ဇိဝှိပသာဒ, ရသာရုံ, အာပေါဓာတ် (လျှာရည်, တံတွေး) ပဉ္စဒွါရာဝဇ္ဇန်းဟူသော မနသိကာရ၊ ဤ ၄-ပါးသည် ဇိဝှိဝိညာဏ်စိတ်၏ ဖြစ်ကြောင်းများ ဖြစ်သည်။ ဤအကြောင်း ၄-ပါးလုံး ပြည့်စုံမှသာ ဇိဝှိဝိညာဏ်စိတ် ဖြစ်ပေါ်သည်။ အကြောင်းတစ်ခုခု ချွတ်ယွင်းလျှင် ဇိဝှိဝိညာဏ်စိတ် မဖြစ်ပေါ်နိုင်။ ဤ၌ အာပေါဓာတ်ဆိုသည်မှာ အစာ၌ပါသော အရည်နှင့် လျှာ၏ စိုစွတ်ခြင်း(လျှာရည်)ကို ဆိုလိုသည်။ လျှာခြောက်သွေ့ခဲ့လျှင် ရသာရုံသည် ဇိဝှိဝိညာဏ်စိတ် မထိမခိုက်နိုင်။ မထိမခိုက်လျှင်လည်း အရသာကို လျက်သိမှု ဟူသော ဇိဝှိဝိညာဏ်စိတ် မဖြစ်ပေါ်နိုင်။ ထို့ကြောင့် ဇိဝှိပသာဒစသော အကြောင်း ၄-ပါးကို ဇိဝှိဝိညာဏ်စိတ်၏ အားကြီးသော မှီရာအကြောင်းဟု ဆိုသည်။

ကာယပသာဒ, ဖောဋ္ဌဗ္ဗာရုံ, ပထဝီဓာတ်, ပဉ္စဒွါရဒွါရာဝဇ္ဇန်းဟူသော မနသိကာရ၊ ဤ ၄-ပါးသည် ကာယဝိညာဏ်စိတ်၏ ဖြစ်ကြောင်းများဖြစ်သည်။ ဤအကြောင်း ၄-ပါးလုံး ပြည့်စုံမှသာ ကာယဝိညာဏ်စိတ် ဖြစ်ပေါ်သည်။ အကြောင်းတခုခု ချွတ်ယွင်းလျှင် ကာယဝိညာဏ်စိတ် မဖြစ်ပေါ်နိုင်။ ပထဝီဓာတ်ဟူသော အမှီရမှသာ ကာယဝိညာဏ်စိတ် ဖြစ်ပေါ်နိုင်သည်။ ပထဝီဓာတ်ဟူသော အမှီမရလျှင် ကာယဝိညာဏ်စိတ် မဖြစ်ပေါ်နိုင်။

(အဘိဓမ္မာဝတာရ အဋ္ဌကထာနိဿယသစ် ၄၁-၆၇၈-၆၈၀)

နောက်ထပ် ရှင်းလင်းပြပါဦးမည်။

ဖောဋ္ဌဗ္ဗာရုံသည် ကာယပသာဒ၌ ထိခိုက်သောအခါ ကာယပသာဒတွင် တန့်ရပ်မနေ၊ ကာယပသာဒ ၏မှီရာ မဟာဘုတ်ကိုလည်း ထိခိုက်၏။ ထိုမဟာဘုတ်များတွင်ကား ပထဝီဓာတ်သည် အချုပ်အခြာ အမာခံပင်တည်း။ ထို့ကြောင့် ဖောဋ္ဌဗ္ဗာရုံ၏ ကာယဒွါရဝယ် ထင်ရာ၌ ပထဝီဓာတ်သည် အရေးကြီးသော အထောက်အပံ့တခု ဖြစ်သည်။

(သင်္ဂြိုဟ်ဘာသာဋီကာ-၂၁၂)

ဖောဋ္ဌဗ္ဗ ၃-မျိုး။

။ ဤကာယဒွါရဝီထိဖြစ်ရန် အကြောင်းလေးပါးတို့တွင် ပဓာနဖြစ်သော ပထဝီဓာတ်ကိုသာ အထူးပြု၍ ထဒ္ဒဟု ဆိုခဲ့ပေသည်။ သေချာစွာ စိစစ်လျှင် ဖောဋ္ဌဗ္ဗာရုံ သုံးမျိုးရှိပေသောကြောင့် ထဒ္ဒသုံးမျိုးဟူ၍ စိစစ်ရာ၏။ ဖောဋ္ဌဗ္ဗသည် ခက်မာမှု၊ နူးညံ့မှုဟု ဆိုအပ်သော ပထဝီဖောဋ္ဌဗ္ဗတပါး၊ ပူမှုအေးမှုဟု ဆိုအပ်သော တေဇောဖောဋ္ဌဗ္ဗတပါး၊ ပွရွလှုပ်ရှားမှု ဟုဆိုအပ်သော ဝါယောဖောဋ္ဌဗ္ဗတပါး ဤသို့အားဖြင့် ဖောဋ္ဌဗ္ဗသုံးမျိုးရှိ၏။ တုံးတိုင် အိုးခွက် အထည်အလိပ် စသည်တို့ကို ခက်မာလေသလော၊ နူးညံ့ပျော့ပျောင်းလေသလောဟု စမ်းသပ်သောအခါ ဝီထိစိတ်အစဉ်သည် ခက်မာမှု နူးညံ့မှု ပထဝီသို့သာ ညွတ်လေ၏။ (ပထဝီဖောဋ္ဌဗ္ဗကိုသာ အာရုံပြုလေ၏၊ တေဇော၊ ဝါယောတို့ကို အာရုံမပြုဟူလို)

ထမင်းဟင်း၊ စားဘွယ်၊ သောက်ဘွယ်စသည်တို့ကို၎င်း၊ ကိုယ်ငွေ့ မီးငွေ့စသည်တို့ကို၎င်း၊ အေးလေ သလော ပူလေသလောဟု စမ်းသပ်သောအခါ စိတ်အစဉ်သည် ပူမှု အေးမှု တေဇောသို့သာ ညွတ်လေ၏။ (တေဇောဖောဋ္ဌဗ္ဗကိုသာ အာရုံပြု၏၊ ပထဝီ၊ ဝါယောတို့ကို အာရုံမပြုဟူလို)

လေပြည့်သော သရေအိပ် လေခေါင်းအုံး လေမွေ့ရာစသည်တို့ကို တောင့်တင်းခိုင်ခန့်လေသလော ရှော့ရဲရဲရှိလေသလောဟု စမ်းသပ်သောအခါ စိတ်အစဉ်သည် ပွရွတောင့်တင်းမှု ဝါယောသို့သာ ညွတ်လေ၏။ (ဝါယောဖောဋ္ဌဗ္ဗကိုသာ အာရုံပြု၏၊ ပထဝီ၊ တေဇောတို့ကို အာရုံမပြုဟူလို)

ထဒ္ဒ ၃-မျိုး။ ။ ဤသို့ ဖောဋ္ဌဗ္ဗသုံးမျိုး ရှိလေသောကြောင့် ကာယဒွါရဝီထိသည်လည်း သုံးမျိုးပင် ရှိသင့်ပေသည်။ ထိုသို့ ဖောဋ္ဌဗ္ဗသုံးမျိုး ရှိသောကြောင့်ပင်လျှင် ကာယဒွါရဝီထိဖြစ်ရန် အကြောင်းလေးခုတွင် ပါရှိသော ထဒ္ဒသည်လည်း ၃-မျိုးရှိရာ၏။ ထိုခိုက်လောက်အောင် ကြမ်းရင့်ထက်သန်သော ပထဝီထဒ္ဒတမျိုး၊ ထိုခိုက်လောက်အောင် ကြမ်းရင့်ထက်သန်သော တေဇောထဒ္ဒတမျိုး၊ ထိုခိုက်လောက်အောင် ကြမ်းရင့်ထက်သန်သော ဝါယောထဒ္ဒတမျိုး။ ဤကား ထဒ္ဒသဘော သုံးမျိုးခွဲခြမ်းပုံတည်း။

နံ့သောပထဝီစသည်။ ။ ထဒ္ဒမဟုတ် နံ့သောပထဝီ၊ တေဇော၊ ဝါယောတို့သည်မူကား ကာယဒွါရဝီထိစိတ်ကို ဖြစ်ပေါ်အောင် ကျေးဇူးမပြုနိုင်ကြကုန်။ ဥပမာအားဖြင့် လရောင် ကြယ်ရောင်တို့၌ ပါရှိသော ပထဝီ၊ တေဇော၊ ဝါယောတို့သည်၎င်း၊ ပကတိ ဟင်းလင်းပွင့်၍နေသော အနန္တာကာသ တပြင်လုံး၌ အပြည့်အနံ့ရှိနေသော ပထဝီ၊ တေဇော၊ ဝါယောတို့သည်၎င်း၊ နံ့လှကုန်သောကြောင့် လူတို့၏ကိုယ်ကာယနှင့် ထိစပ်၍နေသော်လည်း ကာယဒွါရဝီထိကို မဖြစ်စေနိုင်ကုန်။ ဝီထိစိတ် ဖြစ်ပေါ်လာအောင် မထိခိုက်နိုင်ကြလေကုန်။

မိမိကိုယ်တွင်း၌ရှိသော အသားစိုင်ဟူသမျှတို့သည်လည်း ဖောဋ္ဌဗ္ဗအထည်တို့သာတည်း။ အသားဆိုင် အချင်းချင်း ဖိနှိပ်ကြပ်တည်း၍ နေကြသော်လည်း ပကတိအားဖြင့် အချင်းချင်း နေထားတကျ မျှတလျက် ရှိနေကြသောကြောင့် မထက်သန်ဘဲ နုနုလေရကား ကာယဒွါရဝီထိကို မဖြစ်စေနိုင်ကြကုန်။ တိုက်မိခိုက်မိ၍ ပကတိအခါထက် အခိုက်အတိုက်နစ်နာ၍ ဝိသေသအခါတို့၌သာလျှင် ကာယဒွါရဝီထိကို ဖြစ်စေနိုင်၏။ မိမိ အဇ္ဈတ္တသန္တာန်၌ရှိသော သမတေဇောသည် ပကတိအားဖြင့် နေထားတကျ မျှတနေသဖြင့် ကာယဒွါရဝီထိကို မဖြစ်စေနိုင်။ ဖျားသောအခါစသည်တို့၌ကား လွန်ကဲအောင် ကြမ်း၍လာသဖြင့် ကာယဒွါရဝီထိကို ဖြစ်စေ၏။ မိမိ အဇ္ဈတ္တသန္တာန်၌ရှိသော သမဝါယောဓာတ်သည်လည်း နေထားတကျမျှတနေသောကြောင့် ကာယဒွါရဝီထိကို မဖြစ်စေနိုင်။ ထကြွသောင်းကျန်း၍ ဖောက်ဖောက်ပြန်ပြန် ဖြစ်သည်ရှိသော် လေထိုး၍နာခြင်း၊ ကြွတက်ခြင်း၊ အကြောတက်ခြင်း၊ သွက်ချာပါဒဖမ်းခြင်းစသောအားဖြင့် ကြီးကျယ်လှစွာသော ကာယဒွါရဝီထိများကို ဖြစ်စေနိုင်၏။ **အထက်အနုနုဟူရာမှာ မိမိ၏ကာယပသာဒမှီရာ မဟာဘုတ်စုနှင့် ချင့်ချိန်နှိုင်းဆရာ၏။** မိမိ၏ ကာယပသာဒသည်လည်း ကိုယ်တခုတည်း၌ အမျိုးမျိုးရှိပြန်၏။ ကျောသား၊ ခြေသားလုံး ပြင်ဘက်သား၊ လက်ရုံးပြင်ဘက်သား၊ ခြေဘဝါးစသည်တို့၌ ရှိသော ကာယပသာဒမှီရာ မဟာဘုတ်စုသည် ကြမ်းတမ်း၏။ ထို့ကြောင့် ကြမ်းတမ်းသော ဖောဋ္ဌဗ္ဗနှင့် တွေ့ထိမှ သိနိုင်၏။ သေးငယ်လှစွာသော ပိုးသတ္တဝါစသည်တို့၏ အတွေ့အထိဖြင့် မသိနိုင်ချေ။ ရင်သား၊ ဝမ်းသား၊ ခံတွင်း၊ နှုတ်ခမ်း၊ နှာခေါင်းတွင်း စသော ဌာနတို့၌ ရှိသော အသားစုမှာတည်ရှိသည့် မဟာဘုတ်များသည် နူးညံ့လှစွာ၏။ ထို့ကြောင့် သေးငယ်သော သတ္တဝါတို့၏ အတွေ့အထိ ဖြစ်သော်လည်း သိနိုင်၏။

အခံဖြစ်သော ကာယပသာဒ၏မှီရာ မဟာဘုတ်ထက် ကြမ်းတမ်းသော ဖောဋ္ဌဗ္ဗဖြစ်ပါမှ ကာယဒွါရဝီထိ ဖြစ်စေနိုင်သည်။ ပသာဒ၏မှီရာ မဟာဘုတ်ထက် နူးညံ့သောဖောဋ္ဌဗ္ဗဖြစ်ခဲ့လျှင် ကာယဒွါရဝီထိကို မဖြစ်စေနိုင်။ ကိုယ်တွင်း၌ ရိရှိသမျှ ဖောဋ္ဌဗ္ဗဓာတ်တို့သည် အချင်းချင်းမျှတ၍ သမဓာတ်ဖြစ်နေသောအခါ ကာယဒွါရဝီထိကို မဖြစ်စေနိုင်ကုန်။ အကယ်၍ တခုခုက ကဲလွန်၍ အဓိကဝိသမ ဖြစ်လာလျှင် တကိုယ်လုံး၌ရှိသော ဖောဋ္ဌဗ္ဗဓာတ်တို့သည် ရန်သူကြီးတွေ ဖြစ်ကြကုန်ပြီးလျှင် ဒုက္ခဝေဒနာနှင့် ယှဉ်သော ကာယဒွါရဝီထိဖြင့် သေသည်တိုင်အောင် နှိပ်စက်ဖိစီးကြကုန်၏။

(ပရမတ္ထသံခိပ်ဋီကာ-၂၄၄-၂၄၆)

မနောဒွါရ၊ ဓမ္မာရုံ၊ ဟဒယဝတ္ထု၊ မနောဒွါရာဝဇ္ဇန်းဟူသော မနသိကာရ၊ ဤအကြောင်း ၄-ပါးသည် မနောဝိညာဏ်၏ ဖြစ်ကြောင်းများ ဖြစ်သည်။ ဤအကြောင်း ၄-ပါး စုံမှသာ မနောဝိညာဏ်စိတ် ဖြစ်ပေါ်နိုင်သည်။ အကြောင်းတခုခု ချွတ်ယွင်းလျှင် မဖြစ်ပေါ်နိုင်။

ဤ၌ မနောဒွါရဟူသည် ဘဝင်စိတ်ကို ဆိုလိုသည်။ ယင်းဘဝင်စိတ်လည်း အာဝဇ္ဇန်းဖြစ်နိုင် လောက်အောင် ကျေးဇူးပြုနိုင်သော ဘဝင်စိတ်ဖြစ်မှသာ မနောဝိညာဏ်စိတ် ဖြစ်ပေါ်နိုင်သည်။

ဘဝင်စိတ်ချုပ်ပြီးသောအခါ အာဝဇ္ဇန်းဖြစ်နိုင်လောက်အောင် ကျေးဇူးမပြုနိုင်သော ဘဝင်စိတ်ဖြစ် သောအခါ၊ ဓမ္မာရုံ မထင်သောအခါ၊ ဟဒယဝတ္ထုဟူသော အမှီမရသောအခါတို့၌ မနောဝိညာဏ်စိတ် မဖြစ်ပေါ်နိုင်။

ထို့ကြောင့် မနောဒွါရစသော အကြောင်းလေးပါးကို မနောဝိညာဏ်၏ အားကြီးသော မှီရာအကြောင်းဟု ဆိုလိုသည်။

(အဋ္ဌသာလိနီ အဋ္ဌကထာ၊ စိတ္တုပ္ပါဒကဏ္ဍ၊ နှာ-၃၂၁-၃၂၂၊ အဘိဓမ္မာဝတာရ အဋ္ဌကထာနိဿယသစ် နှာ-၆၈၀)

စက္ခုဒွါရိက ၁၅-ဝီထိ

“စက္ခုလောက၊ ရူပထင်ပြီ၊ မနသီ၊ လေးလီစက္ခုဘို့” နှင့်အညီ စက္ခုဝိညာဏ်ဖြစ်ကြောင်း ၄-ပါးတွင် စက္ခုပသာဒရုပ်က ညံ့ဖျင်းနေသော်၎င်း၊ အာလောကခေါ်သော အလင်းရောင်က ညံ့ဖျင်းနေသော်၎င်း၊ ရူပါရုံက အားသေးခဲ့သော်၎င်း၊ ဤသို့ တပါးပါးက ညံ့ဖျင်းချို့ယွင်းနေလျှင် စိတ္တက္ခဏ ၂-ချက်ခန့်မှစ၍ ၁၅-ချက်တိုင်အောင် လွန်ပြီးနောက် ဌီသို့အတော်ကြာရောက်ပြီးမှသာ ထင်လာနိုင်သည်။ သဒ္ဓါရုံ စသည်များလည်း ဤနည်းပင်တည်း။

စက္ခုဒွါရိကအတိမဟန္တာရုံ ၁ ဝီထိ

“တီ န ဒ ပ စ သံ တီ ဝု ဇ ဇ ဇ ဇ ဇ
ဝဝဝ ဝဝဝ ဝဝဝ ဝဝဝ ဝဝဝ ဝဝဝ ဝဝဝ ဝဝဝ ဝဝဝ ဝဝဝ ဝဝဝ ဝဝဝ ဝဝဝ
ဇ ဇ တ တ” ဘ ဘ ဘ
ဝဝဝ ဝဝဝ ဝဝဝ ဝဝဝ ဝဝဝ ဝဝဝ ဝဝဝ

“တီ န ဒ ပ စ သံ တီ ဝု ဇ ဇ ဇ ဇ ဇ ဇ ဇ ဇ ဘ ဘ” ဘ

စက္ခုဒွါရိကမဟန္တာရုံ ၂ဝီထိ

“တီ တီ န ဒ ပ စ သံ တီ ဝု ဇ ဇ ဇ ဇ ဇ ဇ ဇ ဇ ဘ” ဘ ဘ
“တီ တီ တီ န ဒ ပ စ သံ တီ ဝု ဇ ဇ ဇ ဇ ဇ ဇ ဇ ဇ” ဘ ဘ

ပရိတ္တာရုံ ၆ ဝီထိ

“တီ တီ တီ တီ န ဒ ပ စ သံ တီ ဝု ဝု ဝု ဘ ဘ ဘ ဘ” ဘ
“တီ တီ တီ တီ တီ န ဒ ပ စ သံ တီ ဝု ဝု ဝု ဘ ဘ ဘ” ဘ
“တီ တီ တီ တီ တီ တီ န ဒ ပ စ သံ တီ ဝု ဝု ဝု ဘ ဘ” ဘ
“တီ တီ တီ တီ တီ တီ တီ န ဒ ပ စ သံ တီ ဝု ဝု ဝု” ဘ
“တီ တီ တီ တီ တီ တီ တီ တီ န ဒ ပ စ သံ တီ ဝု ဝု” ဘ

အတိပရိတ္တာရုံ ၆ ဝီထိ

“တိ တိ တိ တိ တိ တိ တိ တိ တိ တိ န န ဘ ဘ ဘ ဘ ဘ” ဘ
 “တိ တိ တိ တိ တိ တိ တိ တိ တိ တိ တိ န န ဘ ဘ ဘ ဘ” ဘ
 “တိ တိ တိ တိ တိ တိ တိ တိ တိ တိ တိ တိ န န ဘ ဘ ဘ” ဘ
 “တိ တိ တိ တိ တိ တိ တိ တိ တိ တိ တိ တိ တိ န န ဘ ဘ” ဘ
 “တိ တိ တိ တိ တိ တိ တိ တိ တိ တိ တိ တိ တိ တိ န န ဘ” ဘ
 “တိ တိ တိ တိ တိ တိ တိ တိ တိ တိ တိ တိ တိ တိ န န” ဘ

ပဉ္စဒါရဝီထိအပြား

ပဉ္စဒါရဝီထိတို့တွင် တခုတခု၌ အတိမဟန္တာရုံဝီထိ၊ မဟန္တာရုံဝီထိ၊ ပရိတ္တာရုံဝီထိ၊ အတိပရိတ္တာရုံဝီထိဟု ၄-မျိုးရှိသည်။ အလွန်ထင်ရှားသော သိစရာအာရုံကို အတိမဟန္တာရုံဟု ခေါ်သည်။ ထင်ရှားသော သိစရာအာရုံကို မဟန္တာရုံဟု ခေါ်သည်။ မထင်ရှားသော သိစရာအာရုံကို ပရိတ္တာရုံဟု ခေါ်သည်။ အလွန်မထင်ရှားသော သိစရာအာရုံကို အတိပရိတ္တာရုံဟု ခေါ်သည်။ ဤကား ပဉ္စဒါရ၌ အာရုံထင်ပုံ(ဝိသယ ပဝတ္တိ) ၄-မျိုးဖြစ်သည်။ ဝီထိစိတ်အစဉ်ဖြစ်ဖို့ အကြောင်းများတွင် ရုပ်ပိုင်းဆိုင်ရာ အချက်အလက် သုံးမျိုးက အားကောင်းရင် ကောင်းသလောက် အာရုံထင်ရှားပြီး အားနည်းရင် နည်းသလောက် အာရုံမထင်ရှား။

ရူပါရုံ သဒ္ဓါရုံ ဂန္ဓာရုံ ရသာရုံ ဖောဋ္ဌဗ္ဗာရုံဟူသော အာရုံ ၅ပါးကို အတိမဟန္တာရုံ ၅-ပါး၊ မဟန္တာရုံ ၅-ပါး၊ ပရိတ္တာရုံ ၅-ပါး၊ အတိပရိတ္တာရုံ ၅-ပါးဟူ၍ ခွဲနိုင်သည်။ အတိမဟန္တာရုံကို အာရုံပြု၍ ဖြစ်သော စိတ်အစဉ်ကို “အတိမဟန္တာရုံဝီထိ”ဟု ခေါ်သည်ဟု စသည်ဖြင့်သိပါ။

အတိတာဝင်သတ်မှတ်ချက်ဖြင့် ဝီထိခွဲပုံ

ဥပါဒ်ပြီးနောက် စိတ္တက္ခဏ ၁-ချက်လွန်မှ ဒွါရ၌ ထင်နိုင်ထိခိုက်နိုင်သော ပဉ္စာရုံသည် အတိမဟန္တာရုံ မည်၏။ ဤအတိမဟန္တာရုံ၌ တဝီထိစီသာ ရသောကြောင့် အတိမဟန္တာရုံ ၅-ဝီထိ ဖြစ်၏။

ဥပါဒ်ပြီးနောက် စိတ္တက္ခဏ ၂-ချက်လွန်မှ ဒွါရ၌ ထင်နိုင်ထိခိုက်နိုင်သော ပဉ္စာရုံမျိုး၊ ဥပါဒ်ပြီးနောက် စိတ္တက္ခဏ ၃-ချက်လွန်မှ ဒွါရ၌ ထင်နိုင်ထိခိုက်နိုင်သော ပဉ္စာရုံမျိုး၊ ဤ ၂-မျိုးသည် မဟန္တာရုံမည်၏။ ဤမဟန္တာရုံ၌ ၂-ဝီထိစီသာ ရသောကြောင့် မဟန္တာရုံ ၁၀-ဝီထိ ဖြစ်၏။

ဥပါဒ်ပြီးနောက် စိတ္တက္ခဏ ၄-ချက်လွန်မှ ဒွါရ၌ ထင်နိုင်ထိခိုက်နိုင်သော ပဉ္စာရုံမျိုး၊ ဥပါဒ်ပြီးနောက် စိတ္တက္ခဏ ၅, ၆, ၇, ၈, ၉-ချက်လွန်မှ ဒွါရ၌ ထင်နိုင်ထိခိုက်နိုင်သော ပဉ္စာရုံမျိုး၊ ဤ ၆-မျိုးသည် ပရိတ္တာရုံမည်၏။ ဤပရိတ္တာရုံ၌ ၆-ဝီထိစီသာ ရသောကြောင့် ပရိတ္တာရုံ ၃၀-ဝီထိ ဖြစ်၏။

ဥပါဒ်ပြီးနောက် စိတ္တက္ခဏ ၁၀-ချက်လွန်မှ ဒွါရ၌ ထင်နိုင်ထိခိုက်နိုင်သော ပဉ္စာရုံမျိုး၊ ဥပါဒ်ပြီးနောက် စိတ္တက္ခဏ ၁၁, ၁၂, ၁၃, ၁၄, ၁၅-ချက်လွန်မှ ဒွါရ၌ ထင်နိုင်ထိခိုက်နိုင်သော ပဉ္စာရုံမျိုး၊ ဤ ၆-မျိုးသည် အတိပရိတ္တာရုံမည်၏။ ဤအတိပရိတ္တာရုံ၌ ၆-ဝီထိစီ ရသောကြောင့် အတိပရိတ္တာရုံ ၃၀-ဝီထိ ဖြစ်၏။

ဤသို့ဖြင့် ပဉ္စဒွါရဝီထိပေါင်း ၇၅-မျိုး ဖြစ်နိုင်သည်။ ဗြဟ္မာတို့၌ အတိမဟန္တာရုံဝီထိ၊ ဒေါသမူဇောနှင့် စပ်သော အတိမဟန္တာရုံဝီထိမှာ အတိမဟန္တာရုံဖြစ်သော်လည်း တဒါရုံ မဖြစ်နိုင်။ သို့ဖြစ်၍ အတိမဟန္တာရုံကို တဒါရုံဖြစ်သောဝီထိ၊ တဒါရုံမဖြစ်သောဝီထိဟု နှစ်မျိုးယူလျှင် ၁-ဒွါရ၌ ၁၆-ဝီထိဖြစ်နိုင်၍ ၅-ဒွါရ၌ ဝီထိပေါင်း ၈၀ ဖြစ်နိုင်သည်။

ဝါရ ၄-မျိုး နှင့် အာရုံ ၄-မျိုး တွဲစပ်ပြပုံ

တဒါရုံဆုံးသော စိတ်အစဉ်ကို တဒါရမ္မဏဝါရဟု ခေါ်သည်။ ဇောဆုံးသော စိတ်အစဉ်ကို ဇေနဝါရဟု ခေါ်သည်။ ဝုဋ္ဌောဆုံးသော စိတ်အစဉ်ကို ဝေါဋ္ဌဗ္ဗနဝါရဟု ခေါ်သည်။(ဇောစောခွင့်မရလျှင် ဝုဋ္ဌောစိတ်သည်ပင် ဇောတု ဇောယောင်ဖြင့် နှစ်ကြိမ်သုံးကြိမ် ထပ်လျက် ဖြစ်ခွင့်ရှိသည်) ဝီထိစိတ်မပါသော စိတ်အစဉ်ကို မောဃဝါရဟု ခေါ်သည်။ (မောဃ=ယုတ်လျော့သည်၊ ဝီထိစိတ်မှ ယုတ်လျော့၍ ဘဝင်လှုပ်ရုံမျှဖြစ်သော စိတ်အစဉ်ကို မောဃဝါရဟု ဆိုသည်)

သို့ဖြစ်၍ အတိမဟန္တာရုံဝီထိသည် တဒါရုံဆုံး၍ တဒါရမ္မဏဝါရ မည်၏။ မဟန္တာရုံ ဝီထိသည် ဇောဆုံး၍ ဇေနဝါရမည်၏။ ပရိတ္တာရုံ ဝီထိသည် ဝုဋ္ဌောဆုံး၍ ဝေါဋ္ဌဗ္ဗနဝါရ မည်၏။ အတိပရိတ္တာရုံ ဝီထိသည် ဝီထိစိတ်မပါ၍ မောဃဝါရ မည်၏။ (ဤအတိပရိတ္တာရုံကို အာရုံပြု၍ ဝီထိစိတ်မဖြစ်သောကြောင့် ဝီထိ ဟူ၍ မခေါ်ထိုက်။ သို့သော် မိန့်မမြဲမသား ဟူသကဲ့သို့ ဥပစာတင်စား၍ အတိပရိတ္တာရုံဝီထိဟု ဝီထိနာမည်တပ်ရသည်။

အကျဉ်းချုပ်မှတ်ရန်

- ၁။ အတိမဟန်၊ တချက်လွန်၊ မဟန် နှစ်၊ သုံးသာ။
- ၂။ လေးကအစ၊ ကိုးတိုင်မျှ၊ လွန်ကပရိတ္တာ။
- ၃။ တဆယ်အာဒိ၊ ဆယ့်ငါးထိ၊ လွန်တိပရိတ္တာ။
- ၄။ တဒါ နှင့် ဇော၊ ဝုဋ္ဌော မောဃ လေးဝါရ၊ ယှဉ်ကြစဉ်တိုင်းသာ။
- ၅။ ပရိတ္တာထုံး၊ ဝုဋ္ဌောဆုံး၊ နှစ်သုံးအကြိမ်သာ။

ပဉ္စဒွါရဝီထိဆိုင်ရာ မှတ်စရာ

♣ အာရုံများစွာနှင့် ပသာဒများစွာ ပေါင်းစုမိမှသာ ပသာဒ၌ အာရုံထင်နိုင်

ရုပ်ကလာပ်တခုသည် ပြောပြ၍ မဖြစ်နိုင်လောက်အောင်ပင် သေးငယ်၏။ ပကတိမျက်စိဖြင့် ကြည့်ချင်တိုင်း ကြည့်၍ မမြင်ရ၊ အလွန်ကောင်းသော မှန်ဘီလူးဖြင့်သာ မြင်ရသော ပိုးကောင်ကလေးများ ရှိသေး၏။ ထိုပိုးကောင်ကလေးများ၌ ကမ္မဇ စိတ္တဇ ဥတုဇ အာဟာရဇကလာပ် အစုအဝေးကြီးတွေ မရေမတွက်နိုင်အောင် များ၏။ သို့ပါလျက်လည်း ပကတိမျက်စိဖြင့် မမြင်နိုင်။ ထို့ကြောင့် ရူပါရုံသည် စက္ခုပသာဒသို့ ထင်လာရာ၌ ရူပါရုံတခုတည်း မထင်နိုင်၊ ရူပါရုံအများ ပေါင်းစုမိမှ ထင်လာနိုင်သည်။ ရူပါရုံအပေါင်းဟူသည်လည်း ပရမတ်အစုအဝေးသာ ဖြစ်သည်။ သမူဟပညတ်မဟုတ်သေး။ ထို့ကြောင့် စက္ခုဝိညာဏ်သည် ပရမတ်ဖြစ်သော ရူပါရုံအများကိုသာ အာရုံပြုသည်ဟုမှတ်ပါ။ ပညတ်ကို အာရုံပြုသည် ဟု မမှတ်နှင့်။

ရူပါရုံများစွာပေါင်းမိမှ အာရုံထင်နိုင်သကဲ့သို့ စက္ခုပသာဒသည်လည်း များစွာပေါင်းမိမှ ရူပါရုံကို ဖမ်းယူနိုင်သည်။ သဒ္ဓ ဂန္ဓ ရသ ဖောဋ္ဌဗ္ဗတို့ သောတ ဃာန ဇိဝါ ကာယတို့နှင့် တိုက်ဆိုင်၍ အာရုံထင်ရာ တွင်လည်း နည်းတူမှတ်ပါ။

♣ ရူပါရုံ သဒ္ဓါရုံ စသော အာရုံ ၅-ပါးလုံး တပြိုင်နက် မသိနိုင်

မွှေးကြိုင်သင်းယုံ့စွာ ပြင်ဆင်ထားသော ပွဲထိုင်အခမ်းအနား၌ စားသောက်ဘွယ်များကို စားသောက် လျက် ပွဲလမ်းသဘင်ကြည့်ရှုနေခိုက်မှာ အာရုံငါးပါးလုံးပင် အနီးဥပစာ၌ ကျရောက်လျက် ရှိကြသော်လည်း စိတ်သည် အာရုံ ၅-ပါးလုံးကို တပြိုင်နက် မသိနိုင်။ အာရုံအများ စုမိရာ၌ စိတ်ကြိုက်ရာ၊ အာရုံထင်ရှားရာကို ရှေးဦးစွာလည်းသိနိုင်၊ ကူးပြောင်း၍လည်း သိနိုင်သည်။

ရူပါရုံကို ကြိုက်သူသည် ရူပါရုံကို ရှေးဦးစွာ သိ၏။ ရူပါရုံ အများတွင်လည်း ပို၍နှစ်သက်ရာ အာရုံကို ရှေးဦးစွာသိ၏။ သဒ္ဓါရုံ စသည်တွင်လည်း နည်းတူသိပါ။ စိတ်ကြိုက်အာရုံ မရှိရာ၌ ထင်ရှားသိသာသော အာရုံကို ရှေးဦးစွာ သိလိမ့်မည်။

♣ ပဉ္စာရုံသည် ဒွါရ၌ ထင်လာရာတွင် ဖြစ်ရာခဏ(ဥပါဒ်ခဏ) အလွန်တိုတောင်းသဖြင့် ဖြစ်ရာခဏမှာ မထင်နိုင်သေးဘဲ တည်ရာခဏ(ဋီခဏ)ကျမှ ထင်နိုင်ကြသည်။

♣ ဘဝင်နှစ်ကြိမ်လှုပ်ရပုံ

အာရုံသစ်မထင်လာခင် ဖြစ်နှင့်သော ဘဝင်အစဉ်သည် အာရုံသစ်ထင်သည်နှင့် တပြိုင်နက် အစဉ်ရပ်၍ မပြတ်နိုင်သောကြောင့် ဘဝင်နှစ်ကြိမ်တိုင်အောင် လှုပ်ပြီးမှ ပြတ်ရလေသည်။ ဥပမာ-ပန်းပြေးပြိုင်ပွဲ၌ အဟုန်ပြင်းစွာ အတင်းပြေးလာသော ယောက်ျားသည် ပန်းတိုင်အရပ်သို့ ရောက်လျှင် ရပ်ချင်သော်လည်း မရပ်နိုင်သေးဘဲ နှစ်လမ်းလောက် လွန်မိကာမှ ရပ်နိုင်သကဲ့သို့တည်း။

♣ ဇောအခိုက်အတန့်တွင် ယောနိသောမနသိကာရကြောင့် ပုထုဇဉ်နှင့် သေက္ခ၌ ကုသိုလ်ဇောဖြစ်ပြီး ရဟန္တာ၌ ကြိယာဇောဖြစ်၊ အယောနိသောမနသိကာရကြောင့် အကုသိုလ်ဇောဖြစ်

ထိုယောနိသောမနသိကာရ ဖြစ်ဘို့ မဖြစ်ဘို့ အကြောင်းအဆက်ဆက်ကား အတ္တသမ္မာပဏိမိ၊ သဒ္ဓမ္မဿဝန၊ သပ္ပရိဿူပနိဿယ၊ ပဋိရူပဒေသဝါသ၊ ပုဗ္ဗေစ ကတပုညတာ ဟူသော သမ္ပတ္တိစက်တို့၏ ရှိခြင်း မရှိခြင်းများတည်း။ ထပ်၍ ရှင်းပြပါမည်။ ရှေးရှေးဘဝက ကုသိုလ်ကောင်းမှု ပြုခဲ့ဘူးခြင်းဟူသော ပုဗ္ဗေစ ကတပုညတာ သမ္ပတ္တိစက် ရှိခဲ့သူသည် သင့်တင့်လျောက်ပတ် သူတော်သူမြတ်တို့နေရာ ပဋိရူပဒေသ ခေါ်သောအရပ်၌ ဖြစ်ရ၏။ ထိုပဋိရူပဒေသဝါသ သမ္ပတ္တိစက်ရှိသူသည် မိကောင်း ဘကောင်း ဆွေမျိုးကောင်း ဆရာသမားကောင်းဟူသော သူတော်ကောင်းတို့ကို မှီခို ဆည်းကပ်ရခြင်းဟူသော သပ္ပရိဿူပနိဿယစက်နှင့် ပြည့်စုံ၏။ ထိုသပ္ပရိဿူပနိဿယစက်နှင့် ပြည့်စုံသူသည် သူတော်ကောင်းတရားကို နာရခြင်းဟူသော သဒ္ဓမ္မဿဝနစက်နှင့် ပြည့်စုံ၏။ ထိုသဒ္ဓမ္မဿဝနစက်နှင့် ပြည့်စုံသူသည် မိမိကိုယ်ကို၎င်း မိမိစိတ်ကို၎င်း ထိန်းသိမ်းနိုင်ခြင်းဟူသော အတ္တသမ္မာပဏိမိစက်နှင့် ပြည့်စုံ၏။ ဤအတ္တသမ္မာပဏိမိစက်နှင့် အချက်ကျကျ ပြည့်စုံနေသူ၏ သန္တာန်မှာ တွေ့မြင်ရာ အာရုံတိုင်း၌ ယောနိသောမနသိကာရအဖြစ်များ၍ ကုသိုလ်ဇော စောကြတော့မည်သာ။ ဤသို့ အဆင့်ဆင့်စက်များ ချွတ်ယွင်းပျက်ပြားနေသူ၏ သန္တာန်၌ကား အယောနိသောမနသိကာရအဖြစ်များ၍ အကုသိုလ်ဇောများသာ စောခွင့်ရကြတော့လတုံ။

ဤစကားစဉ်အရ ယခုဘဝ ကုသိုလ်စောရာ၌ ယောနိသောမနသိကာရသည် နီးသောအကြောင်း အတ္တသမ္မာပဏိမိ စသည်ကား ဝေးသောအကြောင်းဟု မှတ်ပါ။

ယောနိသောမနသိကာရ၊ အယောနိသောမနသိကာရဟူသည်မှာ ပဉ္စဒွါဝဇ္ဇန်းစိတ်နှင့် မနောဒွါရာဝဇ္ဇန်း စိတ်ပင်တည်း။ ပဉ္စဒွါရာဝဇ္ဇန်းစိတ်ကို မိမိနောက်၌ စက္ခုဝိညာဏ် သမ္ပဋိစိုက်စသော ဝီထိအစဉ်ကို ဖြစ်စေ တတ်၍ ဝီထိပဋိပါဒကမနသိကာရ ဟု ခေါ်သည်။ မနောဒွါရာဝဇ္ဇန်းစိတ်ကို မိမိ၏နောက်၌ ဇောအစဉ်ကို ဖြစ်ပေါ်စေတတ်သောကြောင့် ဇေနပဋိပါဒကမနသိကာရ ဟု ခေါ်သည်။ ဤမနသိကာရ နှစ်မျိုးကို ယောနိသောမနသိကာရ၊ အယောနိသောမနသိကာရဟု ခေါ်သည်။

♣ စိတ်သည် အရှိတရားမဟုတ်၊ အဖြစ်တရားသာ

စိတ်+စေတသိက်တို့သည် အခွင့်သာလျှင် သင့်ရာမှာဖြစ်ဖို့ ခန္ဓာကိုယ်တွင်း၌ စုဝေးတည်ရှိနေသည်မဟုတ်၊ အပြင်ဘက်မှာ တစုံတခုသော နေရာ၌ စုပေါင်းသိမ်းဆည်းနိုင်သူလည်းမရှိ။ ဝတ္ထု အာရုံ မနသိကာရစသော ဆိုင်ရာအကြောင်းတို့ ပေါင်းဆုံမိကြသောအခါကျမှ ရုတ်ခနဲဖြစ်ပေါ်လာကြပေသည်။ ဥပမာ-နေအရှိန် ကျရောက်က မီးထ၍တောက်သော သူရိယကာန္တ ခေါ်သော ကျောက်တမျိုးရှိ၏။ မီးသည် နေရောင်မှာလည်း မရှိသေး၊ သူရိယကာန်ကျောက်မှာလည်း မရှိသေးချေ။ သို့သော် နေရောင်နှင့်သူရိယကာန်ကျောက်တို့ ပေါင်းဆုံမိသောအခါ ဓာတ်သဘာဝအလျောက် မီးထ၍ တောက်သကဲ့သို့တည်း။ သူရိယကာန္တကျောက်နှင့် မှီရာဝတ္ထု၊ နေရောင်နှင့် အာရုံ၊ မီးပေါ်လာပုံနှင့် စိတ်ပေါ်လာပုံတို့ တူကြပေသည်။

♣ တဒါရုံစိတ်သည် နှစ်ကြိမ်သာဖြစ်ရိုး၊ တကြိမ်တည်း ဖြစ်ရိုးထုံးစံမရှိ

အတိတဘဝင် နှစ်ချက်လွန်တွင် အာရုံထင်လာသောဝီထိ၌ သတ္တမဇောနောင် စိတ္တက္ခဏတချက်ခန့် ရုပ်သက်ကျန်သေး၍ တဒါရုံတကြိမ်ဖြစ်စရာ အချိန်ရသေးသော်လည်း “မစားရအရင်း စားရဆီထမင်း”ဟူသ ကဲ့သို့ တဒါရုံတို့မည်သည် မကျသာလျှင် အလျင်းမကျ၊ ကျသာလျှင် ၂-ကြိမ်သာ ကျရိုးရှိသောကြောင့် ထိုအာရုံကို အာရုံပြု၍ တဒါရုံတကြိမ်မကျတော့။

တဒါရုံသည် နှစ်ကြိမ်ကျရိုးဖြစ်ခဲ့လျှင် ပထမတဒါရုံက ပစ္စုပ္ပန်အာရုံကို သိ၍ ဒုတိယတဒါရုံကား အတိတ်အာရုံကို သိပြီး ဖြစ်နိုင်စရာမရှိဘူးလား တွေးစရာရှိ၏။ ထိုသို့လည်း ဖြစ်ရန်အကြောင်းမရှိ။ မဂ်၊ဖိုလ်စိတ်အစဉ်မဟုတ်လျှင် စိတ်အစဉ်တခုအတွင်း ဤသို့ အတိတ်အာရုံတမျိုး ပစ္စုပ္ပန်အာရုံတမျိုးဟု ကွဲပြားရိုးမရှိသောကြောင့် တဒါရုံ နှစ်ကြိမ် မကျထိုက်။

♣ မြင်ရသလိုလို ကြားရသလိုလို

ဇောဖြစ်သည့်တိုင်အောင် အာရုံအဖြစ် မရပ်တည်နိုင်ပဲ ပြောက်ကွယ်သွားမည့် အာရုံကို သိသော ဝီထိစိတ်အစဉ်သည် ပရိတ္တာရုံဝီထိများ ဖြစ်သည်။ ဤပရိတ္တာရုံကို အာရုံပြုသော ဝီထိများကား “မြင်လိုက်ရ သလိုလို၊ ကြားလိုက်မိသလိုလို၊ တွေးမိ ထိမိသလိုလို” ဖြစ်သောအခါမျိုးဝယ် ကျသော ဝီထိများတည်း။

♣ စိတ္တနိယာမသဘောအရ စိတ်အစဉ်ဖြစ်လျှင် ဝုဋ္ဌောသို့ ရောက်ရမည်

စိတ္တနိယာမသဘောအရ ပဉ္စဒွါရာဝဇ္ဇန်းစိတ်ဖြစ်သွားလျှင် ဝုဋ္ဌောသို့ မရောက်ခင် စက္ခုဝိညာဏ် သမ္ပုဋ္ဌိမျှော်စား သန္တိရဏအခိုက်အတန့်၌ စိတ်အစဉ် ရပ်ရိုးထုံးစံမရှိ။ ဝုဋ္ဌောသို့ ရောက်ပြီးမှသာ ဇောမဖြစ်ပဲ စိတ်အစဉ် ပြတ်နိုင်သည်။ ဝုဋ္ဌောဖြစ်လောက်သည်အထိ စိတ်အစဉ်မဖြစ်နိုင်လျှင် ပဉ္စဒွါရာဝဇ္ဇန်းစိတ်ပင် မဖြစ်တော့။ ထို့ကြောင့် အတိပရိတ္တာရုံ ထင်လာရာ၌ ဘဝင်လှုပ်ရုံသာလှုပ်၍ ဝီထိစိတ်မဖြစ်ပဲ ဘဝင်စိတ် အဆက်ဆက်သာ ဖြစ်ရပြန်လေသည်။

♣ အမိဝမ်းတွင်း ကိန်းအောင်းစဉ် ဖြစ်နိုင်သော ဝီထိများ

အမိဝမ်းတွင်း၌ အလင်းရောင်မရှိ၍ စက္ခုဒွါရဝီထိ မဖြစ်။ အတောင်တရာနှစ်ရာရှိသော သစ်တုံးကြီး ၏အရင်း၌ နားကိုကပ်၍ တစပ်တည်းထားလျှင် သစ်တုံးဖျားက တိုးတိုးသာသာ ခေါက်သည့်အသံကို ကြားနိုင်သောကြောင့် အမိဝမ်းတွင်း၌နေသောသူငယ်၏ သောတပသာဒရုပ်များ ပြည့်စုံလုံလောက်သောအခါ သူငယ်၏နားနှင့် နီးကပ်လျက်ရှိသော အူတွင်းအူမက ဝမ်းရတ်သံ ဝမ်းမိုက်၌ ထိခိုက်ရိုက်နှက်သံများကို အာရုံပြု၍ သောတဒွါရိကဝီထိကား ဖြစ်သင့်ပေသည်။ အမိဝမ်းတွင်းမှာနေခိုက် အသက်မရှူနိုင်၊ အသက် မရှူက ဂန္ဓာရုံသည် နှာခေါင်းတွင်းသို့ မရောက်နိုင်သောကြောင့် ယာနဒွါရဝီထိ ဖြစ်ဘွယ်မရှိ။ ဇိဝါပသာဒ ပြည့်စုံလုံလောက်သည့်အခါ သူငယ်၏ခံတွင်း၌ အဆင်သင့်ရှိကြသော အာရည်လျှာရည်တို့ အတွက်ကြောင့် ဇိဝါဒွါရိကဝီထိများ ဖြစ်ရန်ရှိသည်။ ကာယဒွါရိကဖြစ်ဘို့ရာ ထိခိုက်ဖွယ် ဖောဋ္ဌဗ္ဗာရုံတွေ အမိဝမ်းတွင်းမှာပင် အပြည့်အစုံ ရှိသောကြောင့် ယုံမှားဘွယ်မရှိပြီ။

ဤသို့လျှင် သောတ ဇိဝါ ကာယဒွါရဝီထိတို့ အမိဝမ်းတုန်းကပင် ဖြစ်နှင့်ကြသော်လည်း စက္ခုဒွါရိက ယာနဒွါရိကဝီထိတို့တွင် အမိဝမ်းမှ ထွက်ပြီးနောက် အရည်အမြွေးများ ကင်းစင်၍ မျက်စိပွင့်မှ စက္ခုဒွါရိကဝီထိများ ဖြစ်နိုင်ကြသည်။ ထွက်သက်ဝင်သက် လေမှန်မှန်နှင့် အနံ့ကို ခံယူနိုင်လောက်အောင် နှလုံးသွင်းမှု မနသိကာရရှိသည့် အခါကျမှ ယာနဒွါရိက ဝီထိတို့ ဖြစ်နိုင်ကြသည်။

(သဂြိုဟ်ဘာသာဋီကာ ရုပ်ပိုင်းမှ ကောက်နုတ်ချက်)

မနောဒွါရဝီထိ

မနောဒွါရဟူသည် ဘဝင်စိတ်တည်း။ ထိုမနောဒွါရဘဝင်၌ ထင်လာသော အာရုံကား (ပဉ္စဒွါရကဲ့သို့ ရူပါရုံစသော အာရုံငါးပါးသာမက) စိတ် စေတသိက် ရုပ်အားလုံးနှင့် နိဗ္ဗာန်ပညတ်များပင် ထင်လာနိုင်သည်။ မနောဒွါရ၌ ကာမဇောဝါရဝီထိ၊ အပ္ပနာဇောဝါရ ဝီထိဟု နှစ်မျိုးရှိ၏။ ထိုသို့ထင်လာ၍ စိတ်အစဉ်ဖြစ်ရာတွင် ဇောနေရာ၌ အကုသိုလ်စိတ်-၁၂ / မဟာကုသိုလ်စိတ်-၈ / မဟာကြိယာစိတ်-၈ / ဟသိတုပ္ပါဒ်စိတ်-၁၊ ပေါင်း ၂၉-ပါးသောစိတ်တို့မှ တပါးပါးက ဖြစ်လျှင် ထိုစိတ်အစဉ်ကို ကာမဇောဝါရ မနောဒွါရဝီထိ စိတ်အစဉ်ဟု ခေါ်သည်။ စိတ်အစဉ်ဖြစ်ရာတွင် ဇောနေရာ၌ ရူပကုသိုလ်/ကြိယာ ၁၀၊ အရူပကုသိုလ်/ကြိယာ ၈၊ မဂ်-၄၊ ဖိုလ်-၄၊ ပေါင်း ၂၆-ပါးသောစိတ်တို့မှ တပါးပါးက ဖြစ်လျှင် ထိုစိတ်အစဉ်ကို အပ္ပနာဇောဝါရမနောဒွါရဝီထိ စိတ်အစဉ်ဟု ခေါ်သည်။

ကာမဇောဝါရ မနောဒွါရဝီထိသည်လည်း ဝိဘူတာရုံဝီထိ၊ အဝိဘူတာရုံ ဝီထိဟူ၍ နှစ်မျိုးရှိပြန်သည်။ မနောဒွါရ၌ ထင်ရှား ကြည်လင် ပြတ်သားစွာ ထင်လာသောအာရုံကို သိသော စိတ်အစဉ်ကို ဝိဘူတာရုံဝီထိ ဟုခေါ်၏။ မနောဒွါရ၌ မထင်မရှား မကြည်မလင် မပြတ်သားစွာ ထင်လာသောအာရုံကို သိသော စိတ်အစဉ်ကို အဝိဘူတာရုံဝီထိ ဟုခေါ်၏။

ဝိဘူတာရုံဝီထိပုံ

ဘ ဘ န ၃ “မ ဇ ဇ ဇ ဇ ဇ ဇ ဇ ရုံ ရုံ” ဘ ဘ ဘ ဘ ဘ ဘ ဘ ဘ ဘ

ဝိဘူတာရုံဝီထိဆိုရိုး

ထင်ရှားသော အာရုံ တစ်ပါးပါးသည် မနောဒွါရ၌ ထင်လာသည်ရှိသော် ဘဝင်စလန ဘဝင်ပစ္ဆေဒ မနောဒွါရာဝဇ္ဇန်း ဇောကြိမ် တဒါရုံနှစ်ကြိမ် ဖြစ်ပြီးလျှင် ထို့နောက် ဘဝင် ဖြစ်ထိုက်သမျှဖြစ်၏။

အဝိဘူတာရုံဝိထိပုံ

ဘ ဘ ဘ န ၅ “မ ဇ ဇ ဇ ဇ ဇ ဇ ဇ” ဘ ဘ ဘ ဘ ဘ ဘ ဘ ဘ ဘ

အဝိဘူတာရုံဝိထိဆိုရိုး

မထင်ရှားသော အာရုံတစ်ပါးပါးသည် မနောဒွါရ၌ ထင်လာသည်ရှိသော် ဘဝဂံစလန ဘဝဂုံပစ္ဆေဒ မနောဒွါရာဝဇ္ဇန်း ဇောဒုနှစ်ကြိမ် ဖြစ်ပြီးလျှင် ထို့နောက် ဘဝင်ဖြစ်ထိုက်သမျှ ဖြစ်၏။

♣ မနောဒွါရ၌ထင်နိုင်သောအာရုံများ

မနောဒွါရ၌ လွန်လေပြီးသော အတိတ် ရုပ်နာမ်တရား၊ မဖြစ်သေးသော အနာဂတ် ရုပ်နာမ်တရား၊ ဖြစ်တုန်းဆဲဆဲဖြစ်သော ပစ္စုပ္ပန်ရုပ်နာမ်တရား၊ ထင်ရှားမရှိသော ပညတ်အမျိုးမျိုး အလွန်သိမ်မွေ့နက်နဲသော နိဗ္ဗာန်တရားများလည်း ထင်လာနိုင်ကြသည်။ ထိုသို့ထင်လာခြင်း၏ အကြောင်းများကား

(ဆောင်)တွေ့-အကြား၊ နှစ်ပါးရယ်နှင့် စပ်၍ကြုံ၊ သဒ္ဓါယုံ-ကိုယ်အကြိုက်ကယ်နှင့်၊ ခြင်းရာကို ကြံကာနိုက်၊ ကိန်းဆိုက်အာရုံ၊ ဉာဏ်အမှု-ကြံရှု၍နှစ်သက်ပုံ၊ ကံအဟုန်တန်ခိုး၊ ဓာတ်ခေါ်ဘံ၊ နတ်များငယ် ဆော်ဖန်လို့၊ လျော်ကန်တော်မှန်သိတာကြောင့်၊ ဘဝင်မှာ ထင်လာငြိရတယ်၊ ကျမ်းရှိလက်ရိုး။

တွေ့ ။ ။ ကိုယ်တိုင်ဒိဋ္ဌ တွေ့ခဲ့ရသောကြောင့်လည်း မနောဒွါရ၌ အာရုံထင်လာတတ်၏။ ဒိဋ္ဌ(တွေ့)ဟူသောစကား၌ ကိုယ်တိုင်ဒိဋ္ဌ မြင်ခဲ့ရ၊ ကိုယ်တိုင်ဒိဋ္ဌကြားခဲ့ရ၊ နမ်းခဲ့ရ၊ စားခဲ့ရ၊ တွေ့ထိခဲ့ရ၊ သိခဲ့ရသမျှ အာရုံအားလုံးတည်း။ ဒိဋ္ဌတွေ့ကြုံခဲ့ရပြီးနောက် ထိုအာရုံများကို ပြန်၍ ဆင်ခြင်သောအခါ ထိုတွေ့ကြုံခဲ့ဘူးသော အာရုံများသည် ဘဝင်ဟူသော မနောဒွါရ၌ ထင်လာတတ်၏။

အကြား ။ ။ သူတပါးတို့ ပြောသံဟောသံကို ကြားဘူးခြင်းဟူသော သုတကြောင့်လည်း ထင်လာတတ်၏။ သုတ(အကြား)ဟူရာ၌ သူတပါးတို့ တဆင့်ဟောပြောအပ်သော ရူပါရုံ၏အကြောင်းအရာ သဒ္ဓါရုံ၏ အကြောင်းအရာ ဂန္ဓာရုံ၏အကြောင်းအရာ၊ ရသဖောဋ္ဌဗ္ဗမ္မာရုံတို့၏ အကြောင်းအရာ အားလုံးတည်း။ ထိုသို့ပြောဟောသံကို ကြားဘူးခြင်းကြောင့်လည်း ထိုပြောဟောရာတွင် ပါဝင်သော အကြောင်းအရာတို့သည် ပြန်၍ဆင်ခြင်သောအခါ မမြင်ဘူးပဲလျက် (ဘဝင်မှာ) ထင်လာကြသည်။

နှစ်ပါးရယ်နှင့်စပ်၍ကြုံ ။ ။ ဒိဋ္ဌသုတနှစ်မျိုးနှင့် ဆက်သွယ်နေသော ဥဘယသမ္ပန္နခေါ် အာရုံမျိုးလည်း ထင်လာတတ်၏။ အာရုံတစ်ခုခုကို ကိုယ်တိုင်တွေ့ဘူးသည့်အခါ သို့မဟုတ် တဆင့်စကားကြားဘူးသည့်အခါ ထိုတွေ့ကြားရသော အာရုံများနှင့်တူသော မတွေ့မကြားအပ်ဘူးသော အာရုံများလည်းထင်လာတတ်၏။ တူသောအာရုံသာမက တွေ့ရမြင်ရသောအာရုံနှင့် ဆန့်ကျင်ဘက်အာရုံများလည်း ဆက်သွယ်ထင်လာတတ် သည်သာ။

သဒ္ဓါယုံ ။ ။ သူတပါးက အဆန်းတကြယ်ပြောဟောလျှင် တွေးတောဆင်ခြင်မှုမရှိဘဲ တခါတည်းပုံ၍ ယုံကြည်လိုက်ခြင်းကြောင့် မှားသည်ဖြစ်စေ မှန်သည်ဖြစ်စေ ထိုပြောသမျှ ဟောသမျှ အာရုံတွေသည် နောင် အခါ မနောဒွါရမှာ ထင်လာတတ်၏။

ကိုယ်အကြိုက် ။ ။ ပါဠိလို “ရုစိ”ဟု ခေါ်ဆိုအပ်သော မိမိကြိုက်နှစ်သက်ရာ အာရုံများလည်း မြင်ဘူး ကြားဘူး မဟုတ်ဘဲလျက် မိမိနှစ်သက်မှုကြောင့် ဘဝင်မှာ ထင်လာတတ်သည်။

ခြင်းရာကို ကြံကာနိုက် ။ ။ ပရမတ္ထတို့၏ အခြင်းအရာသဘောကို နှိုက်နှိုက်ချွတ်ချွတ် ကြံစည်စားခြင်း သည် ပါဠိလို “အာကာရပရိဝိတက္က” မည်၏။ ထိုအာကာရပရိဝိတက္ကကြောင့် ပရမတ္ထတရားတို့၏ အခြင်းအရာ အာကာရအမျိုးမျိုးသည် ဘဝင်မှာ ထင်လာတတ်၏။

ဉာဏ်အမှု ကြံရှု၍နှစ်သက်ပုံ ။ ။ ဘယ်အရာမဆို ဉာဏ်ဖြင့် စူးစမ်းကြံရှုလျက် နှစ်သက်ကျေနပ် မှုကို “ဒိဋ္ဌိနိဇ္ဈာနကန္တိ”ဟု ခေါ်သည်။ ထိုသို့ဉာဏ်ဖြင့် ကြည့်ရှုလျက် နှစ်သက်ကျေနပ် ဆုံးဖြတ်အပ်သော အာရုံများလည်း ဘဝင်မှာ ထင်လာတတ်သည်။

ကံအဟုန်တန်ခိုး။ ။ မရဏာသန္ဓေအခါကဲ့သို့ ကံအဟုန်၏ အစွမ်းကြောင့်လည်းကောင်း၊ တန်ခိုးရှိသော ပုဂ္ဂိုလ်များ၏ တန်ခိုးဖြင့် ဖန်ဆင်းဆောင်ပြမှုကို “ဣဒ္ဓိဗလ”ဟုခေါ်၏။ ထိုဣဒ္ဓိဗလခေါ်သော တန်ခိုး၏ အစွမ်းကြောင့်လည်းကောင်း ထင်လာတတ်၏။

ဓာတ်ခေါ်ဘဲ နတ်များငယ်ဆော်ဖန်လို့။ ။ သလိပ်သည်းချေ သွေးလေစသော ဓာတ်တို့၏ ချောက်ချားမှုကို ပါဠိလို ဓာတုက္ခောဘဟုခေါ်၏။ ထိုဓာတ်ချောက်ချားမှုကြောင့် ဆောင်းအခါ၌ ကတောက် ကတက် အိပ်မက် မက်ခြင်း ရူးသွပ်လျက် အမျိုးမျိုးထင်မြင်နေခြင်း စသည်ကြောင့်လည်းကောင်း၊ ပါဠိလို “ဒေဝတောပသံဟာရတာ” ဟု ခေါ်ဆိုရသော နတ်တို့၏ ဖန်ဆင်းဆောင်ပြမှုကြောင့်လည်းကောင်း အာရုံအမျိုးမျိုး ထင်လာတတ်၏။

လျော်ကန်တော်မှန်သိတာကြောင့်။ ။ သစ္စာလေးပါးကို ပိုင်နိုင်စွာ မဟုတ်သေးဘဲ အရိပ်အရောင်မျှ လျော်ကန်အောင် သိမှုကို “အနုဗောဓ”ဟု ခေါ်၏။ ထိုအနုဗောဓကြောင့်လည်းကောင်း၊ သစ္စာလေးပါးကို မှန်ကန်ပိုင်နိုင်စွာ သိမှုကို ပဋိဝေဓဟု ခေါ်၏။ ထိုပဋိဝေဓကြောင့်လည်းကောင်း သစ္စာလေးပါးကို ရှေးက မမြင်မကြားဘူးဘဲလျက် ထင်လာတတ်၏။ ဓမ္မစကြာ၌ ပုဗ္ဗေ အနုဿုတေသု ဓမ္မေသု စက္ခု ဥဒပါဒိ စသည်ဖြင့် ပြတော်မူသည့်အတိုင်း ဘုရားရှင်၌ သစ္စာလေးပါးတို့ ထင်ထင်ရှားရှား ထင်လာရသည်မှာ ဤပဋိဝေဓအသိပင်တည်း။ ဤသို့ စသည်ဖြင့် မနောဒွါရ၌ ထင်လာခြင်း၏ အကြောင်းများစွာရှိသည်။

မနောဒွါရ၌ အတိတဘဝင်ချဘွယ်လို/မလို။ ။ စိတ်စေတသိက်တို့သည် ပင်ကိုယ်က စိတ္တက္ခဏ တစ်ချက်ခန့်မျှသာ အသက်ရှည်၏။ သို့အတွက် စိတ်စေတသိက် အာရုံထင်လာရာ၌ အတိတဘဝင် မချ ထိုက်။ အတိတ်ရုပ် တရားတို့သည် ချုပ်ကွယ်လေပြီ။ အနာဂတ်ရုပ်တရားတို့ကား လုံးဝ မဖြစ်ကြသေး။ ပညတ်တရားတွေမှာ ဥပါဒိဋ္ဌိဘင် အထင်အရှားမရှိ။ နိဗ္ဗာန်တရားသည်လည်း ဥပါဒိခြင်းသဘောရှိသော တရားမဟုတ်။ ထို့ကြောင့် အတိတ်အနာဂတ်ရုပ်တရားနှင့် ပညတ်နိဗ္ဗာန်တို့ ထင်လာရာ၌လည်း ဥပါဒိပြီးနောက် စိတ္တက္ခဏ မည်မျှလွန်မှ ထင်လာသည်ဟု ဆိုဖွယ်မရှိရကား အတိတဘဝင်ချဘွယ်မလို။

ထို့ပြင် မနောဒွါရ၌ ဖြစ်ဆဲရုပ်တရားများ၊ ဖြစ်ပြီး၍ ဋီကာလ၌ (သုည တခုစာ နှစ်ခုစာ) တည်လျက်ရှိသော ရုပ်တရားများ၊ ပျက်ဆဲရုပ်တရားများလည်း ထင်နိုင်သည်။ ထိုသို့ မနောဒွါရ၌ ဖြစ်ဆဲရုပ်တရားများ ထင်ရာတွင် ဥပါဒိပြီးနောက် ထိုက်သင့်သမျှ ဋီသို့ ရောက်ပြီးမှ ထင်လာသည်လည်းရှိရကား အတိတဘဝင် ပါထိုက်သော မနောဒွါရလည်းရှိသေး၏ဟု မှတ်ပါ။

(သင်္ဂြိုဟ်ဘာသာဋီကာ-၂၄၄ / ပရမတ္ထသံခိပ်ဋီကာ-၂၇၃)

ဝီထိနစ်ခုအကြား ဘဝင်များ

♣ ပကတိကာလ၌ မြတ်စွာဘုရားတို့မှာ တဝီထိနှင့် တဝီထိအကြား ဘဝင်နှစ်ကြိမ်သာ ခြားသည်။ အရှင်သာရိပုတ္တရာမှာ ၁၆-ကြိမ်သာခြားသည်။ ကြွင်းသောသူတို့မှာ အပိုင်းအခြားမရှိ။ အာဝဇ္ဇနဝသီဘော်အရာ၌ အရှင်သာရိပုတ္တရာစသော ပုဂ္ဂိုလ်တို့အားလည်း ပေစွဝေက္ခဏာ တဝီထိနှင့် တဝီထိအကြား ဘဝင်နှစ်ကြိမ်သာ ခြားသည်။

မနောဒွါရဝီထိဖြင့်သာ အိပ်နိုးရ

♣ သတ္တဝါများအိပ်လျှင် မနောဒွါရဝီထိနောင် ဘဝင်ကျ၍ အိပ်ပျော်သည်။ ပဉ္စဒွါရဝီထိဖြင့် အိပ်ပျော်ခြင်းသို့ မရောက်။ နိုးပြန်လျှင်လည်း မနောဒွါရဝီထိဖြစ်၍ နိုးရသည်။ မီးရောင် အသံ အနံ့ အရသာ အတွေ့ကြောင့် နိုးရသော်လည်း မနောဒွါရဝီထိသာ ရှေးဦးစွာ ဖြစ်ရသည်။

မနောဒွါရဝီထိ လေးမျိုးခွဲပုံ

ပထမနည်း၌ မနောဒွါရဝီထိကို ဝိဘူတာရုံဝီထိ အဝိဘူတာရုံဝီထိဟု နှစ်မျိုးသာ ခွဲပြခြင်း။ ဤနည်း၌ မနောဒွါရဝီထိသည် အတိဝိဘူတာရုံဝီထိ၊ ဝိဘူတာရုံဝီထိ၊ အဝိဘူတာရုံဝီထိ၊ အတိအဝိဘူတာရုံဝီထိဟု ၄-မျိုးရှိ၏။ မနောဒွါရ၌ အလွန်ထင်ရှားစွာ ပေါ်လာသောအာရုံကို သိသောစိတ်အစဉ်ကို အတိဝိဘူတာရုံဝီထိ ဟု ခေါ်သည်။ အတော်အသင့် ထင်ရှားစွာ ပေါ်လာသောအာရုံကို သိသောစိတ်အစဉ်ကို ဝိဘူတာရုံဝီထိ ဟု ခေါ်သည်။ မထင်မရှား ပေါ်လာသောအာရုံကို သိသောစိတ်အစဉ်ကို အဝိဘူတာရုံဝီထိ ဟု ခေါ်သည်။ အလွန်မထင်ရှားသော အာရုံကို သိသောစိတ်အစဉ်ကို အတိအဝိဘူတာရုံဝီထိဟု ခေါ်သည်။

အတိဝိဘူတာရုံဝီထိကို စိတ်အစဉ်တွင် တဒါရုံဆုံးသောကြောင့် တဒါရမ္မဏဝါဟု ခေါ်သည်။ ဝိဘူတာရုံဝီထိကို စိတ်အစဉ်တွင် ဇောဆုံးသောကြောင့် ဇေနဝါရဟု ခေါ်သည်။ အဝိဘူတာရုံဝီထိကို စိတ်အစဉ်တွင် မနောဒွါရာဝဇ္ဇန်းဆုံးသောကြောင့် ဝေါဠုပ္ပနဝါရဟု ခေါ်သည်။ အတိဝိဘူတာရုံဝီထိကို စိတ်အစဉ်တွင် ဝီထိစိတ် လုံးဝမပါသောကြောင့် မောဃဝါဟု ခေါ်သည်။

အတိဝိဘူတာရုံဝီထိ(တဒါရမ္မဏဝါရ)

ဘ ဘ န ဒ “မ ဇ ဇ ဇ ဇ ဇ ဇ ဇ ရုံ ရုံ” ဘ ဘ ဘ ဘ ဘ ဘ ဘ ဘ ဘ

ဝိဘူတာရုံဝီထိ(ဇေနဝါရ)

ဘ ဘ ဘ န ဒ “မ ဇ ဇ ဇ ဇ ဇ ဇ ဇ” ဘ ဘ ဘ ဘ ဘ ဘ ဘ ဘ ဘ ဘ

အဝိဘူတာရုံဝီထိ(ဝေါဠုပ္ပနဝါရ)

ဘ ဘ ဘ န ဒ “မ မ မ” ဘ ဘ ဘ ဘ ဘ ဘ ဘ ဘ ဘ ဘ ဘ ဘ ဘ ဘ ဘ

အတိအဝိဘူတာရုံဝီထိ(မောဃဝါရ)

ဘ ဘ ဘ ဘ န န ဘ ဘ ဘ ဘ ဘ ဘ ဘ ဘ ဘ ဘ ဘ ဘ ဘ ဘ ဘ

သုဒ္ဓ နှင့် အနုဗန္ဓက

ကာမဇောမနောဒွါရဝီထိသည် သုဒ္ဓမနောဒွါရဝီထိ၊ အနုဗန္ဓကမနောဒွါရဝီထိဟူ၍ နှစ်မျိုးကွဲပြန်သည်။ ပဉ္စဒွါရဝီထိ၏ နောက်လိုက်ဖြစ်သော မနောဒွါရဝီထိကို အနုဗန္ဓကမနောဒွါရဝီထိဟု ခေါ်သည်။ ပဉ္စဒွါရဝီထိမှ အလွတ်ဖြစ်သော သက်သက်ဖြစ်သော ဝီထိကို သုဒ္ဓမနောဒွါရမနောဒွါရဝီထိဟု ခေါ်သည်။

အနုဗန္ဓကမနောဒွါရဝီထိသည်လည်း

- (က) အတိတ်အာရုံကို အာရုံယူသော အတိတဂ္ဂဟဝီထိ၊
- (ခ) အတိတ်အာရုံအပေါင်းကို အာရုံယူသော သမူဟဂ္ဂဟဏဝီထိ
- (ဂ) အနက်ဒြပ် သဏ္ဍာနပညတ်အာရုံကို အာရုံယူသော အတ္တဂ္ဂဟဏဝီထိ
- (ဃ) နာမပညတ်ကို အာရုံယူသော နာမဂ္ဂဟဏဝီထိ ဟု လေးမျိုး ရှိပြန်သည်။

အနုဗန္ဓကဝီထိဖြစ်ပုံ

စက္ခုဒွါရိကအတိမဟန္တာရုံဝီထိ

တိ န ဒ ပ စ သံ သန် ဝု ဇ ဇ ဇ ဇ ဇ ဇ ဇ ရုံ ရုံ ဘ ဘ ဘ ဘ ဘ (၁ ဖြစ်ဆဲသိ စိတ်စဉ်)

အတိတဂ္ဂဟဏ အနုဗန္ဓက မနောဒွါရဝီထိ

ဘ န ဒ မ ဇ ဇ ဇ ဇ ဇ ဇ ဇ ရုံ ရုံ ဘ ဘ ဘ ဘ ဘ ဘ ဘ ဘ ဘ (၂ ဖြစ်ပြီးသိ စိတ်စဉ်)

သမူဟဂ္ဂဟဏ အနုဗန္ဓက မနောဒွါရဝီထိ

ဘ န ဒ မ ဇ ဇ ဇ ဇ ဇ ဇ ဇ ရုံ ရုံ ဘ ဘ ဘ ဘ ဘ ဘ ဘ ဘ ဘ (၃ အပေါင်းသိ စိတ်စဉ်)

အတ္တဂ္ဂဟဏ အနုဗန္ဓက မနောဒွါရဝီထိ

ဘ န ဒ မ ဇ ဇ ဇ ဇ ဇ ဇ ဇ ဘ ဘ ဘ ဘ ဘ ဘ ဘ ဘ ဘ (၄ ဒြပ်သိ စိတ်စဉ်)

နာမဂ္ဂဟဏ အနုဗန္ဓက မနောဒွါရဝီထိ

ဘ န ဒ မ ဇ ဇ ဇ ဇ ဇ ဇ ဇ ဘ ဘ ဘ ဘ ဘ ဘ ဘ ဘ ဘ (၅ နာမည်သိ စိတ်စဉ်)

မှတ်ချက်။ ဖြစ်ဆဲသိစိတ်အစဉ်၊ ဖြစ်ပြီးသိ စိတ်အစဉ်၊ အပေါင်းသိ စိတ်အစဉ် တို့သည် ပရမတ်အာရုံကို သိ၏။ ခြပ်သိ စိတ်အစဉ်၊ အမည်သိ စိတ်အစဉ်တို့သည် ပညတ်အာရုံကို သိ၏။

(ဝိထိနှင့်သုံးချက်စု ဘာသာဋီကာ-၃၃)

ပရမတ္ထသံခိပ်ကျမ်းက အပေါင်းသိစိတ်အစဉ်သည် အပေါင်းပညတ်ကို သိ၏ဟုဆို၏။

(ပရမတ္ထသံခိပ်စကားပြေ နှာ-၇၃)

လူတယောက်ကို မြင်ရာ၌ ဖြစ်ဆဲသိ စိတ်အစဉ်၊ ဖြစ်ပြီးသိ စိတ်အစဉ် နှစ်ခုမျှဖြင့် လူတကိုယ်လုံးကို မမြင်နိုင်သေး၊ ဦးခေါင်းပိုင်းကို စ၍မြင်လျှင် ဦးခေါင်းတစ်တပိုင်းမှာရှိသည့် ရူပါရုံကို အာရုံပြုပြီးနောက် ဦးခေါင်း၏ အခြားသော အစိတ်အပိုင်းများကို ရွှေ့ကာရွှေ့ကာ အာရုံပြုသော ဖြစ်ဆဲသိ စိတ်အစဉ်၊ ဖြစ်ပြီးသိ စိတ်အစဉ်၊ အစုံများစွာ ဖြစ်ပြီးမှ မြင်ရသမျှ ဦးခေါင်းတစ်ခုလုံး၏ ရူပါရုံအပေါင်းကို အာရုံပြုသော အပေါင်းသိ စိတ်အစဉ် ဖြစ်၏။ (ဤ အပေါင်းသိ စိတ်အစဉ်သည် ရူပါရုံအပေါင်းဖြစ်သော ကာမတရားကို အာရုံပြုသောကြောင့် ဝိဘူတာရုံဖြစ်က တဒါရုံကျနိုင်သေး၏။ **“ရူပါရုံအပေါင်း”ဆိုသော်လည်း ပညတ်မဟုတ်၊ အစိတ်အစိတ် ရူပါရုံကို ကြည့်ထားလျှင် အပေါင်းဟူ၍ မရှိ၊ ထို့ကြောင့် ရူပါရုံအပေါင်းဟူသည် ပရမတ်ပင်တည်း။**)

အပေါင်းသိ စိတ်အစဉ်သည် ဘဝင်ခြားကာခြားကာ အကြိမ်များစွာ ဖြစ်ပြီးနောက် ရူပါရုံ၏ တည်ရာ ဦးခေါင်း အထည်ကိုယ်ခြပ်ကို တပ်အပ်သိနိုင်သော ခြပ်သိစိတ်အစဉ် အကြိမ်များစွာဖြစ်၏။ ဤဦးခေါင်းအထည်ကိုယ် ခြပ်ကို အာရုံပြုရာ၌ အထည်ကိုယ်ခြပ်က ပညတ်ဖြစ်သောကြောင့် စိတ်အစဉ်၌ တဒါရုံမပါ။ ထို့နောက် အထည်ကိုယ် ခြပ်၏ လောကအခေါ်အဝေါ်အတိုင်း “ဦးခေါင်း”ဟူသော နာမည်သိ စိတ်အစဉ် အကြိမ်များစွာ ဖြစ်၏။

ဤသို့လျှင် ဦးခေါင်းအတွက် နာမည်သိ စိတ်အစဉ်တိုင်အောင် စိတ်အစဉ်အကြိမ်ပေါင်းများစွာ ဖြစ်ပြီးမှ ဦးခေါင်း အောက်က လည်ပင်း၊ လက်၊ ကိုယ်စသော ကိုယ်အင်္ဂါအစိတ်အပိုင်းများကို မြင်နိုင်သမျှ ရွှေ့ကာရွှေ့ကာ စိတ်အစဉ်ပေါင်း များစွာဖြင့် သိပြီးနောက် လူတကိုယ်လုံးကို မြင်သိသော ဖြစ်ဆဲသိစိတ်အစဉ်မှ နာမည်သိစိတ်အစဉ်အထိ စိတ်အစဉ် ၅မျိုးဖြင့် လူဟူသော နာမည်ပညတ်ကို အတတ်သိရလေသည်။ အထည်ကိုယ် သေးလျှင်သေးသလောက် ကြီးလျှင်ကြီးသလောက် စိတ်အစဉ် အနည်းအများ ကွာနိုင်သည်။ ပင်ကိုယ်က နာမည်သိဘူးမှသာ ခြပ်သိ စိတ်အစဉ်နောက် နာမည်သိ စိတ်အစဉ် ဖြစ်သည်။ အရာဝတ္ထု၏ နာမည်ကို မသိသေးသူမှာ ခြပ်သိစိတ်အစဉ်နောက် နာမည်သိစိတ်အစဉ် မဖြစ်နိုင်ပေ။

နံသိစိတ်အစဉ်နောက်သို့ လိုက်သောစိတ်စဉ်ဝယ် အပေါင်းသိစိတ်အစဉ်က အနံ့အပေါင်းကို အာရုံပြု၏။ သိ၏။ ခြပ်သိ စိတ်အစဉ်က အနံ့တည်ရာ ခြပ်ကိုသိ၏။ နာမည်သိစိတ်အစဉ်က ရေမွှေးနံ့ နံ့သာဆီနံ့စသော အမည်ကိုသိ၏။ အရသာသိစိတ်အစဉ်များ၌ အပေါင်းသိစိတ်အစဉ်က အရသာအပေါင်းကို၊ ခြပ်သိစိတ်အစဉ်က အရသာတည်ရာခြပ်ကို၊ အမည်သိစိတ်အစဉ်က ထမင်းဟင်းအမည်ကို သိ၏။ အတွေ့အာရုံသိ စိတ်အစဉ်ဝယ် အပေါင်းသိစိတ်အစဉ်က ထိစရာအပေါင်းကို ခြပ်သိစိတ်အစဉ်က ထိစရာတည်ရာ ခြပ်ကို၊ အမည်သိစိတ် အစဉ်က ဖဲမွေ့ရာအတွေ့ ကမ္မလာအတွေ့စသော အမည်ကို သိ၏။

တစ်စုံတစ်ယောက်က ‘နွား’ဟု ရွတ်ဆိုလိုက်သည့်အခါ ရွတ်ဆဲတွင် ကြားရသော အသံကို အာရုံပြု၍ ကြားသိစိတ် အစဉ် ဖြစ်၏။ ၎င်းနောက် ဘဝင်စိတ်များ ထိုက်သင့်သလောက်ဖြစ်ပြီး ဖြစ်ပြီးပျောက်သွားသော အသံကို အာရုံပြုလျက် ဖြစ်ပြီးသိ စိတ်အစဉ် ဖြစ်၏။ ဤ ဖြစ်ဆဲသိ စိတ်အစဉ်နှင့် ဖြစ်ပြီးသိ စိတ်အစဉ်တို့ သည် အစုံလိုက် အကြိမ်များစွာ ဖြစ်၏။ စာတလုံး၏ အသံသည် အသံတိုလျှင် လက်ဖျောက်တချက်တီးခန့် ကြား၏။ အသံရှည်လျှင် လက်ဖျောက်နှစ်ချက်တီးခန့် ကြား၏။ လက်ဖျောက်တချက်တီးခန့်ကာလ၌ စိတ် ပေါင်း ကုဋေတသိန်းခန့် ဖြစ်နိုင်၏။ ထို့ကြောင့် ‘နွား’ဟူသော အသံတခု၌ ထပ်၍ထပ်၍ဖြစ်သော အစိတ် အစိတ် ဖြစ်ဆဲအသံပေါင်းများစွာကို အာရုံပြုသော ဖြစ်ဆဲသိ ကြားသိစိတ်အစဉ် များစွာဖြစ်၏။ ၎င်းနောက် ဘဝင်စိတ် ထိုက်သင့်သလောက်ဖြစ်ပြီးမှ ဖြစ်ပြီး၍ပျက်သွားသော အသံကိုသိသော စိတ်အစဉ်များစွာ ထပ်ကာထပ်ကာ ဖြစ်၏။ စကားလုံးတခုကို ကြားရာ၌ အပေါင်းသိစိတ်အစဉ် ဖြစ်စရာမရှိ။ ဖြစ်ပြီးသိ စိတ် အစဉ်နောက်၌ အပေါင်းသိ စိတ်အစဉ်မဖြစ်တော့ပဲ နာမည်ပညတ်ကိုသိသော အမည်သိ စိတ်အစဉ် များစွာဖြစ်၏။ ဖြစ်ဆဲသိ၊ ဖြစ်ပြီးသိ အခိုက်အတန့်၌ အသံသာမညကိုသာ သိနိုင်၏။ ‘နွား’ဟု ပိုင် ပိုင်နိုင်နိုင်မသိသေး။ နာမည်သိ စိတ်အစဉ်ကျမှ ‘နွား’ကို ဆိုလိုကြောင်း နားလည်သည်။ ၎င်းနောက် ‘နွား’ ဟူသော အသံက ပြောပြသော နွားခြပ်ကို သိလေသည်။ (ကြားသိစိတ်အစဉ်များ၌ အမည်သိကရေ၊ ခြပ်သိက နောက်မှဖြစ်၏။ အခြားစိတ်အစဉ်များ၌ ခြပ်သိကရေ၊ နာမည်သိက နောက်မှ ဖြစ်၏။)

စာလုံး နှစ်လုံးသုံးလုံးပါသော အသံကို ကြားရာတွင် အပေါင်းသိ စိတ်အစဉ် ဖြစ်၏။ ဥပမာ - ‘ဗုဒ္ဓ’ ဟု တစ်စုံတစ်ယောက်က ရွတ်ဆိုရာ၌ ‘ဗုဒ္ဓ’ဟုရွတ်ခိုက် ဖြစ်ပေါ်ဆဲအသံကိုသိသော ဖြစ်ဆဲသိ စိတ်အစဉ်နှင့် ဖြစ်ပြီး၍ ပျက်သွားပြီးသော အသံကို သိသော ဖြစ်ပြီးသိ စိတ်အစဉ် ဖြစ်၏။ ဤစိတ်အစဉ်နှစ်ခု အကြိမ်များစွာဖြစ်၏။ ထို့နောက် ‘ဗုဒ္ဓ၊ ဓ’ အသံနှစ်ခုကို သိသော အပေါင်းသိ စိတ်အစဉ် အကြိမ်များစွာဖြစ်၏။ ဤသို့အတူ ‘သဗ္ဗညု’ ဆိုသည့်အသံ ကြားရာ၌ ဖြစ်ဆဲသိ စိတ်အစဉ် ဖြစ်ပြီးသိ စိတ်အစဉ်တို့ ‘သဗ်’အတွက် ‘ဗင်’ အတွက် ‘ညု’အတွက် အစုံများစွာဖြစ်ပြီးမှ ‘သဗ် ဗင် ညု’ သုံးသံကို ပေါင်း၍သိသော အပေါင်းသိ စိတ်အစဉ် ဖြစ်၏။ ၎င်းနောက်မှ ဗုဒ္ဓဟူသော အမည်၊ သဗ္ဗညုဟူသောအမည် ပညတ်ကိုသိသော အမည်သိ စိတ်အစဉ် ဖြစ်၏။ ၎င်းနောက်မှ ဗုဒ္ဓ၊ သဗ္ဗညု၊ စာလုံးတို့က ရည်ညွှန်းသော ဘုရားခြပ်ကိုသိသော ခြပ်သိ စိတ်အစဉ် ဖြစ်၏။

နာမည်သိ စိတ်အစဉ် ဖြစ်ပြီးနောက် နာမည်က ရည်ညွှန်းသော ဒြပ်ကို မသိက နာမည်သိ စိတ်အစဉ် မည်မျှပင် အထပ်ထပ်ဖြစ်သော်လည်း ဒြပ်သိ စိတ်အစဉ် မဖြစ်နိုင်ပါ။ ဥပမာ - ကုလားစကားမတတ်သူသည် ကုလားစကားသံ မည်မျှပင်ကြားသော်လည်း ဘာဆိုလိုမှန်း မသိနိုင်ပါ။

လက်ယပ်ခေါ်သည်ကို မြင်ရာ၌ ၁။ ဖြစ်ဆဲသိစိတ်အစဉ် ၂။ ဖြစ်ပြီးသိစိတ်အစဉ် ၃။ အပေါင်းသိစိတ်အစဉ် ၄။ (လာခြင်းကြိယာ) ပညတ်သိစိတ်အစဉ် ၅။ (လာစေလိုခြင်း) အဓိပ္ပါယ်သိစိတ်အစဉ် ဖြစ်၏။ ‘လာ, သွားပါ’ဟူသော အသံကိုကြားရာ၌ ၁။ ဖြစ်ဆဲသိစိတ်အစဉ် ၂။ ဖြစ်ပြီးသည့်စိတ်အစဉ် ၃။ အပေါင်းသိစိတ် အစဉ်(အသံတခုတည်းဖြစ်လျှင် အပေါင်းသိဖြစ်စရာမလို)၄။ (လာခြင်း, သွားခြင်းကြိယာ) ပညတ်သိစိတ်အစဉ် ၅။ (လာစေလိုခြင်း, သွားစေလိုခြင်း) အဓိပ္ပါယ်သိ စိတ်အစဉ်များ ဖြစ်၏။

မြင်မှုကြားမှုစသည်၌ စိတ်အစဉ်ဆက်တိုက်ဖြစ်ပုံ ရှင်းပြချက်

မျက်စိက မြင်တယ်ဆိုလို့ရှိရင် ထင်ဆဲဖြစ်တဲ့ အဆင်းရုပ်ကို အဦးအစဆုံးမြင်လိုက်ရတဲ့ ဝီထိက တဝီထိ၊ နောက် စဉ်းစားဆင်ခြင်တဲ့ ဝီထိက တဝီထိ၊ သဏ္ဍာန်ဒြပ် ပညတ်ပေါ်လာတာက တဝီထိ၊ နောက်ပြီးတော့ အမည်နာမ ပညတ်ပေါ်လာတာက တဝီထိ၊ အဲဒီလို ၄-ဝီထိရောက်အောင် ဖြစ်ပြီးတော့မှ အကောင်အထည်နှင့်တကွ အမည်နာမတွေ ပေါ်လာတယ်။

ရှေးဦးစွာ မျက်စိနဲ့မြင်တဲ့အခါ ထင်ဆဲဖြစ်တဲ့ အဆင်းရုပ်ကို မြင်တာပဲ။ အဲဒါ စက္ခုဒွါရုမှာဖြစ်တဲ့ စက္ခုဝိညာဏ်စိတ်က မြင်လိုက်တယ်။ မြင်ရုံမြင်တာပဲ။ မြင်ရတဲ့အရာဟာ ပုဂ္ဂိုလ် သတ္တဝါ ယောက်ျား မိန်းမ ရယ်လို့လဲ မသိဘူး၊ ကောင်းတယ်၊ ဆိုးတယ်၊ လှတယ်၊ အကြည်းတန်တယ်လို့လဲ မသိဘူး၊ မြင်ရုံ မြင်လိုက်ပြီး အဲဒီစိတ်အစဉ်ဟာ ပြီးသွားတာပဲ။ နောက်ပြီးတော့ မြင်လို့လဲ ပြီးရော ပြန်စဉ်းစားတယ်။ ပြန်စဉ်းစားတဲ့ အခါကျတော့ အဲဒီအဆင်းလေးက မရှိတော့ဘူး၊ မြင်ပြီးကတည်းက သူက ပျောက်သွားပြီ၊ ဒီလိုမရှိပေမဲ့ မြင်ပြီးသားကို ပြန်စဉ်းစားတော့ ထစ်ကနဲ ပြန်ပေါ်လာတယ်။ ဒီလိုပြန်စဉ်းစားတာက မျက်စိနဲ့ မြင်တာ မဟုတ်တော့ဘူး။ မြင်ပြီးသား အတိတ်အဆင်းရုပ်ကို ပြန်ပြီးဆင်ခြင် စဉ်းစားတာပဲ။ သူက မနောဒွါရာဝဇ္ဇန်းနဲ့ ပြန်ပြီး ဆင်ခြင်စဉ်းစားတာဖြစ်တော့ ပဉ္စဒွါရဝီထိမဟုတ်ဘူး၊ နောက်လိုက် မနောဒွါရဝီထိပဲ။ ဆင်ခြင်တဲ့ဝီထိဖြစ်ပြီးနောက် ဘဝင်စိတ်ခြားပြီး နောက်ထပ် ပြန်ပြီး ဆင်ခြင်တဲ့ ဝီထိကျတော့ ပုံသဏ္ဍာန် ပေါ်လာတယ်။ လူသဏ္ဍာန်၊ ယောက်ျားသဏ္ဍာန်၊ မိန်းမသဏ္ဍာန်၊ အထည်ဝတ္ထုသဏ္ဍာန် ပေါ်လာတယ်။ သူလဲ မနောဒွါရဝီထိပဲ။ ဘဝင်ခြားပြီးနောက် နောက်ထပ် ပြန်ပြီး ဆင်ခြင်တဲ့ ဝီထိကျတော့ အမည်နာမ ပညတ်တွေ ပေါ်လာတယ်။ ဒါလဲ မနောဒွါရဝီထိပဲ။

မြင်ပြီးပြီးချင်း မြင်တယ် မြင်တယ်လို့ ရှုမှတ်နိုင်ရင် နောက်ထပ် စဉ်းစားတဲ့ဝီထိတွေ မပေါ်တော့ဘူး၊ ပုံသဏ္ဍာန်လည်း မပေါ်တော့ဘူး။ အမည်ပညတ်တွေလည်း မပေါ်တော့ဘူး။ အဲဒီလို အသိစိတ် စင်ကြယ်အောင် လေ့ကျင့်နေရတာပဲ။ မြင်ရင် မြင်တယ်၊ ကြားရင် ကြားတယ်၊ နံရင် နံတယ်၊ စသည်ဖြင့်

လေ့ကျင့်နေရတာပဲ။ ချက်ချင်းချက်ချင်း သိပြီး ရှုမှတ်မိအောင် အားထုတ်ရတယ်။ မြင်ပြီးပြီးချင်း မရှုမှတ်နိုင်ရင် မြင်ပြီးတဲ့တရားကို ပြန်စဉ်းစားတဲ့ ဝီထိတွေ ပေါ်လာနိုင်တယ်။ မြင်ပြီးတရားကို စဉ်းစားတဲ့ စိတ် ဆုံးတာနဲ့ တပြိုင်နက် မြင်တယ်မြင်တယ်လို့ ရှုမှတ်နိုင်လို့ရှိရင် ဒါဟာ ပရမတ်ကို ရှုမှတ်မိနေတာပါပဲ။

အဲဒီလို ၂-ဝီထိ ပြီးပြီးချင်း ရှုမှတ်နိုင်ရင်တော့ သဏ္ဍာန်ဒြပ်စသည် မပေါ်လာတော့ဘူး။ ဒီလိုမှ မရှုမှတ်နိုင်ရင်တော့ သဏ္ဍာန်ဒြပ်စသည် ပေါ်လာမှာပဲ။ ယောကျ်ားသဏ္ဍာန်၊ မိန်းမသဏ္ဍာန်၊ လှတယ်၊ မလှဘူး စသည်ဖြင့် စိတ်တွေ ဖြစ်လာမယ်။ အဲဒီလို ဖြစ်လာရင် အဲဒီအခါ ကိလေသာတွေ ဖြစ်တော့တာပဲ။ နှစ်သက်စရာအာရုံဆိုရင် နှစ်သက်သာယာတဲ့ တဏှာဖြစ်တယ်။ မုန်းစရာအာရုံဆိုရင် စိတ်ဆိုးတဲ့ ဒေါသတွေ ပေါ်လာတယ်။ မဖြစ်မပေါ်အောင် မလုပ်နိုင်တော့ဘူး။ အဲဒီမရောက်ပဲ စိတ်အစဉ်ပြတ်သွားအောင် ရှုမှတ်နေရတာပဲ။ (မဟာစည်ဆရာတော် အဘိဓမ္မာတရားတော်ကြီး၊ ၃၆၁-၃၆၃)

ဝိပဿနာရှုတာ မြင်ကာမျှစသည် ဖြစ်ဖို့ပဲ

ဝိပဿနာရှုမှတ်တဲ့အခါ ဝိပဿနာဉာဏ် အင်မတန် ကောင်းနေတဲ့အခါမျိုး ဘင်္ဂဉာဏ်တို့ သင်္ခါရုပေက္ခာဉာဏ်တို့ ရောက်နေတဲ့အခါမျိုးမှာဆိုရင် ဆုံးဖြတ်တဲ့ဝုဋ္ဌောဆိုတာ မဆုံးဖြတ်နိုင်ပဲနဲ့ ဝေလယ်ဝေလယ် ဖြစ်ပြီး ဒီတင်ပဲရပ်သွားတယ်။ ပုဂ္ဂိုလ်သတ္တဝါ အကောင်ရယ်လို့ ပေါ်မလာတော့ဘူး။ ချစ်စရာ မုန်းစရာရယ်လို့လဲ မပေါ်လာတော့ဘူး။ သဘောတရားလေးမျှပဲ ပေါ်လာတော့တယ်။ မြင်ရင် မြင်ကာမျှ ကြားရင် ကြားကာမျှ နံရင် နံကာမျှ စားသိရင် စားသိကာမျှ တွေ့ထိရင် တွေ့ထိကာမျှပဲ။ “ဒိဋ္ဌေ ဒိဋ္ဌမတ္တံ ဘဝိဿတိ” ဆိုတာ အဲဒီမှာ ဖြစ်တာပဲ။ ဒီလိုဖြစ်အောင် မြင်တိုင်း၊ ကြားတိုင်း၊ နံတိုင်း၊ စားတိုင်း၊ တွေ့ထိတိုင်း အကုန်လိုက်ပြီး ရှုနေရတာ။

အခုစပြီးရှုကာစမှာတော့ မြင်ရင်မြင်တယ်လို့ ရှုပေမဲ့ မြင်ကာမျှတင်မရပ်သေးဘူး။ အကုန်လုံးလျှောက် ပြီး သိနေသေးတာပဲ။ ပုဂ္ဂိုလ်ပဲ သတ္တဝါပဲ ယောကျ်ားပဲ မိန်းမပဲ ဒီလိုလျှောက်ပြီး သိနေသေးတာပဲ။ အဲ-ဘင်္ဂဉာဏ်တို့ သင်္ခါရုပေက္ခာဉာဏ်တို့ ရောက်ပြီဆိုတော့ ဒီလိုလျှောက်ပြီး မသိတော့ဘူး။ မြင်ရင် မြင်ကာမျှ စသည်လောက်သာ သိတော့တယ်။ ဇောစိတ်ထိအောင် မရောက်တော့ဘူး။ အဲဒီလိုဖြစ်အောင်လို့ ဝိပဿနာ ရှုရတာ။ (မဟာစည်ဆရာတော် အဘိဓမ္မာတရားတော်ကြီး၊ ၃၅၉-၃၆၀)

ဒိဋ္ဌေဒိဋ္ဌမတ္တံ။ သိစရာအာရုံတစ်ခုကို သိရာ၌ ဖြစ်ဆဲသိ စိတ်အစဉ်၊ ဖြစ်ပြီးသိ စိတ်အစဉ်မျှတို့ဖြင့် စိတ်အစဉ်ပြတ်သွားလျှင် ဒိဋ္ဌေ ဒိဋ္ဌမတ္တံနှင့် ညီ၏။ မြင်ရုံ ကြားရုံစသည်ဖြင့် မရပ်ပဲ ဒြပ်ပုံသဏ္ဍာန် အမည် နာမစသည်ကို သိလျှင် ဒိဋ္ဌေ ဒိဋ္ဌမတ္တံ မဟုတ်တော့ပေ။ (အဋ္ဌသာလိနိဘာဋီ-စ ၂၅၇)

၁။ ဒိဋ္ဌေ-မြင်အပ်သောရူပါရုံ၌၊ ဒိဋ္ဌမတ္တံ-မြင်ရုံမျှမြင်ကာမျှသည်၊ ဘဝိဿတိ-ဖြစ်လတံ။

မြင်ခိုက် ကြားခိုက် ရှုမှတ်ခြင်းနှင့် အဘိဓမ္မာသဘော နှီးနှောပြဆိုချက်

ဝိပဿနာယောဂီသည် မြင်စိတ်၊ ကြားစိတ်၊ နံစိတ်၊ စားစိတ်၊ တွေ့ထိစိတ်၊ ကြံသိသောစိတ်နှင့် ၎င်းတို့၏မှီရာရုပ်၊ ၎င်းစိတ်တို့ကြောင့်ဖြစ်သောရုပ်၊ ၎င်းစိတ်တို့၏ အာရုံဖြစ်သော ရုပ်တို့ကို ရှုမှတ် ရမည်။

ထိုတွင် မြင်သောစိတ်ဟူသည်မှာ အာဝဇ္ဇန်းအစ တဒါရုံအဆုံးရှိသော စက္ခုဒွါရဝီထိ တခုလုံးကို ဆိုလိုသည်။ ဝိပဿနာအရာ၌ တဝီထိလုံးကို တစိတ်စီ ပိုင်းခြား၍ မရှုနိုင်။ တဝီထိလုံးကိုသာ ပိုင်းရှား၍ ရှုနိုင်သည်။

မြင်ဆဲခဏ၌ မြင်တယ် မြင်တယ် ဟုမှတ်လိုက်လျှင် စက္ခုပသာဒ၊ ရူပါယတန၊ စက္ခုဝိညာဏ်၊ ဖဿ၊ ဝေဒနာ ဟူသော တရားငါးပါးကို မှတ်သားရာ ရောက်၏။ (ဝိပဿနာ ရှုနည်း-၂၈၀)

ပစ္စုပ္ပန် သုံးမျိုး

ပစ္စုပ္ပန်သည် ခဏပစ္စုပ္ပန် သန္တတိပစ္စုပ္ပန် အဒ္ဓါပစ္စုပ္ပန်ဟု သုံးမျိုးရှိ၏။ ထိုတွင် ဥပါဒ် ဦး ဘင် ခဏငယ် သုံးချက် အခိုက်အခါသည် ခဏပစ္စုပ္ပန်မည်၏။ တစုံတခုကို အာရုံပြု၍ ဇောဝီထိ တစဉ်တတန်း ဖြစ်ရာအခါသည် သန္တတိပစ္စုပ္ပန်မည်၏။ ဥပမာ-ရူပါရုံကို အာရုံပြု၍ စက္ခုဒွါရဝီထိ တဒနုဝတ္တကမနောဒွါရ ဝီထိတို့ဖြင့် ထိုရူပါရုံကို ပိုင်နိုင်စွာ သိသည့်တိုင်အောင် စိတ်အစဉ်ဖြစ်၏။ ထိုစိတ်အစဉ်ဖြစ်ရာအခါသည် သန္တတိပစ္စုပ္ပန် တခုသာတည်း။ ပစ္စုပ္ပန်ဘဝ အတိတ်ဘဝစသော တဘဝလုံးကာလသည် အဒ္ဓါပစ္စုပ္ပန်မည်၏။

(သင်္ဂြိုဟ်ဘာသာဋီကာ-၂၄၅)

ပဉ္စဒွါရ၌ စိတ်ဖြစ်ပုံ နှင့် မနောဒွါရ၌ စိတ်ဖြစ်ပုံ နှိုင်းယှဉ်ချက်

အာရုံနှင့်ပသာဒထိခိုက်မှ ပဉ္စဒွါရဝီထိဖြစ်၏။ အာရုံသည် ပသာဒ၌ထင်ဖို့ ထိခိုက်နေသော အချိန်ကို စိတ်သက်တမ်းနှင့် သတ်မှတ်၍ စိတ်တခုစာကြာလျှင် အတိတဘဝင်တခု၊ နှစ်ခုစာကြာလျှင် အတိတဘဝင် နှစ်ခု စသည်ဖြင့် ပဉ္စဒွါရဝီထိ၌ သတ်မှတ်လေသည်။

မနောဒွါရ၌ကား စိတ်၌ အာရုံပေါ်လာအောင် တိုက်ဆိုင်ထိခိုက်နေစရာလို။ သိစရာအာရုံက စိတ်၌ ပေါ်လာမှုသက်သက်သာတည်း။ ပဉ္စဒွါရ၌ အာရုံထင်ခြင်းသည် အာရုံကြောင့်ဖြစ်၏။ ထို့ကြောင့် အာရုံ ထင်ရှားရင် ထင်ရှားသလောက် ထိခိုက်ချိန်နည်းပြီး အတိတဘဝင်နည်း၏။ အာရုံမထင်ရှားရင် မထင်ရှား သလောက် ထိခိုက်ချိန်ကြာပြီး အတိတဘဝင်များ၏။ မနောဒွါရ၌ အာရုံထင်လာခြင်းသည် စိတ်အစွမ်းကြောင့် ဖြစ်သည်။ ကံကြောင့်၊ တန်ခိုးကြောင့်၊ နတ်တို့ကြောင့်လည်း ဖြစ်သေး၏။ မနောဒွါရ၌ အာရုံပေါ်လာ

ခြင်းသည် စိတ်ကြောင့်ဖြစ်ရကား စိတ်ကြည်လင်လေ သမာဓိကောင်းလေ အာရုံထင်ရှားလေဖြစ်သည်။ မှန်ကို ကြည့်ရာ၌ မှန်ကြည်ရင် ကြည်သလောက် လူရိပ်ထင်ရှားသလို ဖြစ်သည်။

ပဉ္စဒွါရ၌ ပစ္စုပ္ပန်ရုပ်တရားများသည် အားနည်း၍ ဖြစ်ဆဲဥပါဒ်ခဏတွင် ပသာဒဉ္စမထင်၊ ဦခဏကျမှ အားရှိ၍ ထင်ကြသည်ဟု ဆို၏။ မနောဒွါရ၌ကား ပျက်ပြီးသော အတိတ်ရုပ်နာမ်တရား၊ ဖြစ်လတုံသော အနာဂတ်ရုပ်နာမ်တရား၊ အချိန်ကာလသတ်မှတ်၍ မရသော (ကာလဝိမုတ္တိ) နိဗ္ဗာန်နှင့် ပညတ်တရားများလည်း ပေါ်လာနိုင်၍ ဖြစ်ဆဲရုပ်တရားများ၊ ဖြစ်ပြီး၊ (သုည တခုစာ နှစ်ခုစာတည်လျက်ရှိသော ရုပ်တရားမှအစ) ပျက်ဆဲရုပ်တရားများလည်း ထင်နိုင်သည်။ သာမန်မျက်စိဖြင့် မမြင်ရသော ငရဲမီးကို အာရုံယူသောအခါ ဖြစ်ဆဲတောက်ဆဲ ငရဲမီးက သာ၍ထင်ရှားပြီး ဖြစ်ပြီးပျက်ပြီး အတိတ်ငရဲမီးက မထင်မရှား မှိန်မှိန်သာ ထင်နိုင်သည် ဆိုတာမျိုး မရှိ။ စိတ်ကြည်မကြည်၊ စိတ်အားရှိမရှိ အပေါ်မူတည်၍ အာရုံထင်ရှားမှု မထင်ရှားမှု ဖြစ်မည်။

(သဂြိုဟ်ဘာသာဋီကာ-၂၄၄ / ပရမတ္ထသံခိပ်ဋီကာ-၂၇၃)

ဝိပါကစိတ်များကို သတ်မှတ်ပြခြင်း

ဝီထိစိတ်အစဉ်တွင်ပါသော ပဉ္စဒွါရာဝဇ္ဇန်း၊ ဝုဋ္ဌောခေါ် မနောဒွါရာဝဇ္ဇန်းသည် ကြိယာစိတ်တည်း။ ၎င်းစိတ်များသည် တစိတ်တည်းသာရှိကြ၍ ကောင်းသည့်အာရုံ(ဣဋ္ဌာရုံ)ပဲဖြစ်ဖြစ်၊ မကောင်းသည့်အာရုံ (အနိဋ္ဌာရုံ)ပဲ ဖြစ်ဖြစ် ပဉ္စဒွါရာဝဇ္ဇန်းဖြင့် စသိပြီး၊ ဝုဋ္ဌောခေါ် မနောဒွါရာဝဇ္ဇန်းဖြင့် ဆုံးဖြတ်သည်။

စက္ခုဝိညာဏ်စိတ်၊ သမ္ပဋိဇ္ဈိန်း၊ သန္တိရဏနှင့် တဒါရုံတို့သည် ဝိပါကစိတ်များ ဖြစ်ကြသည်။ စက္ခုဝိညာဏ်စိတ်သည် ကုသိုလ်ကံအကျိုး စက္ခုဝိညာဏ်၊ အကုသိုလ်ကံအကျိုး စက္ခုဝိညာဏ်ဟု နှစ်မျိုးရှိ၏။ သမ္ပဋိဇ္ဈိန်းလည်း စက္ခုဝိညာဏ်ကဲ့သို့ နှစ်မျိုးရှိ၏။ သန္တိရဏကား အကုသိုလ်အကျိုး ဥပေက္ခာသဟဂုတ် သန္တိရဏ၊ ကုသိုလ်အကျိုး ဥပေက္ခာသန္တိရဏ၊ သောမနဿသန္တိရဏဟု သုံးမျိုးရှိ၏။ တဒါရုံကား မဟာဝိပါက စိတ် ၈-ပါး၊ သန္တိရဏ ၃-ပါး၊ ပေါင်း ၁၁-မျိုးဖြစ်၏။

ငါးဒွါရ၌ လာတိုက်သော အာရုံသည် အနိဋ္ဌာရုံ(မကောင်းသည့်အာရုံ) ဣဋ္ဌာရုံ(သာမန်ကောင်းသည့်အာရုံ) အတိဋ္ဌာရုံ(အလွန်ကောင်းသည့်အာရုံ)ဟု သုံးမျိုးရှိ၏။

စက္ခုဒွါရ၌ အနိဋ္ဌာရုံ အဆင်းထင်လျှင် အကုသဝိပါက် စက္ခုဝိညာဏ်၊ အကုသလဝိပါက် သမ္ပဋိစ္ဆိန်၊ အကုသလဝိပါက် သန္တိရဏစိတ်နှင့် တဒါရုံတွင်လည်း အကုသလဝိပါက် ဥပေက္ခာသန္တိရဏသာဖြစ်သည်။ ဣဋ္ဌာရုံ နှင့် အတိဏ္ဍာရုံ အဆင်းထင်လျှင် ကုသဝိပါက် စက္ခုဝိညာဏ်၊ ကုသလဝိပါက် သမ္ပဋိစ္ဆိန်ဖြစ်သည်။ ဣဋ္ဌာရုံအဆင်းထင်လျှင် ကုသလိပါက် ဥပေက္ခာသန္တိရဏနှင့် ဥပေက္ခာတဒါရုံများ ဖြစ်သည်။ အတိဏ္ဍာရုံ အဆင်းထင်လျှင် ကုသလိပါက် သောမနဿသန္တိရဏနှင့် သောမနဿတဒါရုံများဖြစ်သည်။

ကြိယာ	ဝိပါက်			ကြိယာ	ကု/အကု/ကြိယာ	ဝိပါက်
တီ“ ပ	စ	သံ	တီ	ဝု	ဇ-၇	တ တ” ဘ
ပဉ္စဒွါရဝဇ္ဇန်း	အကုဝိ-စက္ခု ကုဝိ-စက္ခု	အကုဝိ-သံ ကုဝိ-သံ	အကုဝိ-ဥတီ ကုဝိ-ဥတီ ကုဝိ-သောတီ	မနောဒွါရဝဇ္ဇန်း	အကု-၁၂ မဟာကု-၈ မဟာကြိ-၈ ဟသိတုပ္ပါဒ်-၁	မဟာဝိ-သောဉာသံအ သောဉာသံသ သောဉာဝိအ သောဉာဝိသ ဥဉာသံအ ဥဉာသံသ ဥဉာဝိအ ဥဉာဝိသ အဟိတ်ကုဝိ ဥ-တီ သော-တီ အဟတ်အကုဝိ-ဥ-တီ

တဒါရုံသတ်မှတ်ချက်

ဝီထိစိတ်အစဉ်တွင်ပါသော တဒါရုံစိတ်ဖြစ်ရာတွင် ဇောစိတ်များနှင့် တိုက်ဆိုင်ကြည့်၍လည်းကောင်း၊ စိတ်ဖြစ်ရာ ပုဂ္ဂိုလ်နှင့် တိုက်ဆိုင်ကြည့်၍လည်းကောင်း၊ ဝီထိအစဉ်၏ သိစရာအာရုံနှင့် တိုက်ဆိုင်ကြည့်၍လည်းကောင်း တဒါရုံ ၁၁-မျိုးမှ မည်သည့် တဒါရုံဖြစ်နိုင်ကြောင်း စဉ်းစားဆုံးဖြတ်ရမည်။

ရှေ့က ဇောနှင့် လိုက်ဖက်သော တဒါရုံများသာ ဖြစ်နိုင်သည်။ လောဘမူ-၈၊ မောဟမူ-၂၊ မဟာကုသိုလ်-၈ ပေါင်း ဇော ၁၈-ပါးနောင် သင့်တော်ရာ မဟာဝိပါက်-၈၊ သန္တိရဏ-၃၊ ပေါင်း တဒါရုံ ၁၁-ပါးမှ တပါးပါး ဖြစ်နိုင်သည်။ ဒေါသမူ-၂၊ မဟာကြိယာဥပေက္ခာ-၄ ပေါင်း ဇော ၆-ပါးနောင် မဟာဝိပါက်ဥပေက္ခာ-၄၊ ဥပေက္ခာ သန္တိရဏ-၂၊ ပေါင်း တဒါရုံ ၆-ပါးမှ တပါးပါးဖြစ်နိုင်သည်။ မဟာကြိယာသောမနဿ-၄၊ ဟသိတုပ္ပါဒ်-၁၊ ပေါင်း ဇော ၅-ပါးနောင် မဟာဝိပါက်သောမနဿ-၄၊ သောမနဿသန္တိရဏ-၁၊ ပေါင်း တဒါရုံ ၅-ပါး ဖြစ်နိုင်သည်။

တဒါရုံအကြောင်း သိမှတ်ဖွယ်

သောမနဿပုဂ္ဂိုလ်မှာ အတိက္ကဋ္ဌာရုံ မဟဂ္ဂုတ်အာရုံ ပညတ်အာရုံတို့၌ ဒေါသဇောကျသော အတိမဟန္တာရုံဝီထိ၊ အတိဝိဘူတာရုံဝီထိတို့ဖြစ်ကုန်လျှင် ထိုဒေါသဇောနောင် အာဂန္တုကဘဝင်ကျရန် မိန့်ဆိုတော်မူ၏။

အတိက္ကဋ္ဌာရုံအတွက် ရှေးဦးစွာ ပြဆိုအံ့ - သောမနဿပုဂ္ဂိုလ်မှာ အတိက္ကဋ္ဌာရုံ၌ ဒေါသဇောကျသော အတိမဟန္တာရုံဝီထိ၊ အတိဝိဘူတာရုံဝီထိများ ဖြစ်ခဲ့လျှင် တဒါရုံကျခွင့်မရှိ။ ဒေါသဇောနောင် အာဂန္တုကဘဝင်သာ ကျရ၏။ အကယ်၍ တဒါရုံကျခဲ့ပါလျှင် **အတိက္ကဋ္ဌာရုံဖြစ်သောကြောင့် သောမနဿတဒါရုံ ကျရလိမ့်မည်။ သို့သော်လည်း ဒေါသဇောနောင်ဖြစ်၍ သောမနဿတဒါရုံမကျနိုင်။** ဒေါသဇောကိုင့်၍ ဥပေက္ခာတဒါရုံကို ချပါတော့လောဟူမူ-အာရုံသည် **အတိက္ကဋ္ဌာရုံဖြစ်နေသောကြောင့် ထိုဥပေက္ခာတဒါရုံ မချနိုင်ချေ။** ထိုသို့ဖြစ်လျှင် မိမိမူလဘဝင်ကို ချပါတော့လောဟူမူ - မိမိ မူလဘဝင်ကလည်း သောမနဿ ဖြစ်နေပြန်သောကြောင့် ဒေါသဇောနှင့်ကန့်လန့်နေ၍ မချနိုင်ပြန်ချေ။ ထို့ကြောင့် မိမိလေ့ကျက်နေကျဖြစ်သော ကာမအာရုံကို အာရုံပြု၍ အာဂန္တုကဘဝင်ကိုသာ ချရ၏။ ထို့နောက်မှ မိမိ မူလသောမနဿဘဝင်ကို ချရ သည်။

မဟဂ္ဂုတ်အာရုံ ပညတ်အာရုံတို့ကို အာရုံပြု၍ ဒေါသဇောကျသော အတိဝိဘူတာရုံ ဝီထိဖြစ်ခဲ့လျှင်လည်း ထိုဒေါသဇောနောင် အာဂန္တုကဘဝင်ကို ချရ၏။ မဟဂ္ဂုတ်အာရုံ ပညတ်အာရုံဖြစ်သောကြောင့်တဒါရုံ၏ အခွင့်မဟုတ်။ ဤတဒါရုံဖြစ်ရန်နှင့် မဆိုပေ။ ဒေါသဇောနောင် ဖြစ်နေသောကြောင့်လည်း မိမိမူလသောမနဿ ဘဝင်လည်း ကျခွင့်မရှိ။ ထို့ကြောင့် အာဂန္တုကဘဝင်ကို ချရပေသည်။

ဥပေက္ခာနှင့် ပဋိသန္ဓေနေသော ပုဂ္ဂိုလ်မှာပင်သော်လည်း အတိက္ကဋ္ဌာရုံ၌ ဒေါသဇောကျသော အတိမဟန္တာရုံဝီထိ၊ အတိဝိဘူတာရုံဝီထိများဖြစ်ခဲ့လျှင် ဇောနှင့်ကန့်လန့်နေ၍ တဒါရုံကျခွင့်မရှိ။ မိမိမူလ ဥပေက္ခာဘဝင်သာ ကျလေတော့၏။ ဥပေက္ခာပုဂ္ဂိုလ်ဖြစ်နေသောကြောင့် အာဂန္တုကဘဝင်ကိုမူကား ချရန် မလိုချေ။

တဒါရုံကျခြင်း အကြောင်းသုံးပါး

ဇောနောင် တဒါရုံဖြစ်ခြင်းအကြောင်းကား (၁) ကာမပုဂ္ဂိုလ်လည်းမှန်ပါမှ (၂) ကာမဇောကျသော ဝီထိလည်းဖြစ်ပါမှ (၃) ကာမအာရုံလည်းဖြစ်ပါမှ တဒါရုံကျနိုင်သည်။ ဤအကြောင်း ၃-ပါးတို့တွင် တပါးပါး ချို့တဲ့လျှင် တဒါရုံမကျနိုင်။

တဒါရုံမကျနိုင်ပုံများ

ရူပဗြဟ္မာ အရူပဗြဟ္မာတို့၌ တဒါရုံမကျနိုင်။ ထို့ကြောင့် ထိုဗြဟ္မာတို့သန္တာန်မှာ အတိမဟန္တာရုံဝီထိ အတိဝိဘူတာရုံ ဝီထိပင်ဖြစ်သော်လည်း တဒါရုံဝါရဟု မဆိုရ။ ဇောဝါရသာဆိုရ၏။ မဟဂ္ဂုတ်ဇော လောကုတ္တရာဇော ဝီထိတို့၌လည်း တဒါရုံမကျ။ ကာမအာရုံမဟုတ်သော မဟဂ္ဂုတ်အာရုံ၊ ပညတ်အာရုံ၊ နိဗ္ဗာန်အာရုံတို့၌လည်း တဒါရုံမကျ။

ရူပ, အရူပဗြဟ္မာတို့၌ တဒါရုံမကျခြင်း

ရူပပုဂ္ဂိုလ် အရူပပုဂ္ဂိုလ်တို့၌ အဘယ်ကြောင့် တဒါရုံမဖြစ်ပါသနည်း။ ထိုဗြဟ္မာတို့မှာလည်း ကာမအာရုံကို အာရုံပြု၍ ကာမဇောကျသော ဝီထိဖြစ်ပေါ်လျှင် တဒါရုံကျခွင့်ရှိသည် မဟုတ်ပါလောဟူမူ “ထိုဗြဟ္မာတို့မှာ တဒါရုံဖြစ်နိုင်ရန် ကာမဘဝင်မရှိသောကြောင့် တဒါရုံမကျ”ဟု ဖြေရာ၏။ မဟဂ္ဂုတ်ဘဝင်များသည်ပင်လျှင် တဒါရုံကိစ္စနှင့် ဖြစ်ပါတော့လောဟူမူ **အလွန်တရာနူးညံ့လှစွာသော နိမိတ် အာရုံကို အာရုံပြုနေကျဖြစ်သော မဟဂ္ဂုတ်ဘဝင်များသည် ကြမ်းတမ်းသော ကာမအာရုံများကို အာရုံမပြုနိုင် သောကြောင့် တဒါရုံကိစ္စနှင့်ဖြစ်ခြင်းငှါ မထိုက်ကုန်။** ထို့ကြောင့် တဒါရုံမဖြစ်နိုင်ဟု ဖြေရာ၏။ ရူပဗြဟ္မာတို့မှာ တဒါရုံကိစ္စနှင့် ဖြစ်လိုလျှင် ဖြစ်နိုင်သော သန္တိရဏ ၃-ခုကို ရလျက်ရှိနေသောကြောင့် ထိုသန္တိရဏစိတ်များ သည်ပင်လျှင် ရူပဗြဟ္မာတို့သန္တာန်မှာ တဒါရုံကိစ္စနှင့် ဖြစ်ပါတော့လောဟူမူ - **ထိုသန္တိရဏစိတ်များသည် တဒါရုံကိစ္စနှင့် ဖြစ်ခွင့်မရကုန်။ စက္ခုဒွါရဝီထိ သောတဒွါရဝီထိတို့၌ စိတ်ပြည့်စုံစွာဖြစ်ရန် သန္တိရဏကိစ္စအနေ နှင့်သာ ရအပ်ပေသည်။** တဒါရုံကိစ္စအနေနှင့် ရအပ်သည် မဟုတ်ပေ။ ထို့ကြောင့် တစုံတရာမျှ ဗြဟ္မာတို့သန္တာန် မှာ တဒါရုံကျနိုင်ရန် အကြောင်းမရှိချေ။

ကာမဇောတို့သာလျှင် ပျံ့နှံ့လှုပ်ရှား၍ ထက်မြက်သောအဟုန်နှင့် ဖြစ်နိုင်ကုန်၏။ ထို့ကြောင့် ကာမဇောတို့နောင်မှသာလျှင် တဒါရုံကျနိုင်သည်။ မလှုပ်မရှား ငြိမ်သက်သောအဟုန်နှင့် ဖြစ်လေ့ရှိသော အပ္ပနာဇောတို့နောက်မှာမူကား တဒါရုံမကျနိုင်ချေ။ အဘိညာဉ်ကိစ္စမတတ်သော အပ္ပနာဇောတို့သည်မူကား ကာမကို အာရုံပြုလေ့မရှိကုန်သောကြောင့် ထိုဇောတို့နောင် ကာမကိုသာ ဧကန်အာရုံပြုလေ့ရှိသော တဒါရုံ မဖြစ်နိုင်ဟူသော စကားသည် သင့်တန်ပါစေတော့။ ကာမကို အာရုံပြု၍ဖြစ်သော အဘိညာဉ်ဇောနောက်မှာ မူကား ကာမအာရုံချင်းတူသော တဒါရုံဖြစ်သင့်သည် မဟုတ်ပါလောဟူမူ - **အဘိညာဉ်ဇောသည် အလွန် သိမ်မွေ့သော သဘောရှိ၏။ တဒါရုံသည် အလွန်ကြမ်းတမ်း၏။** ထိုသို့သဘောကွဲလျက်ရှိနေသောကြောင့် ကာမကိုအာရုံပြုသော အဘိညာဉ်ဇောနောက်မှာသော်လည်း တဒါရုံမကျနိုင်ဟူ၍ ဖြေရာ၏။

တဒါရုံစိတ်တို့သည် ကာမအာရုံလျှင် မြဲသောအာရုံရှိကြကုန်သောကြောင့် မဟဂ္ဂုတ်အာရုံ၊ နိဗ္ဗာန်အာရုံ၊ လောကုတ္တရာအာရုံ၊ ပညတ်အာရုံများကို အာရုံမပြုနိုင်ကြကုန်။ ကာမအာရုံကိုသာ အဘယ့်ကြောင့် အာရုံပြုရ ပါသနည်းဟူမူ - တဒါရုံတို့သည် အထူးကြံစည်၍ ယူနိုင်သော ဝိကပ္ပသတ္တိ မရှိကြလေကုန်။ ထို့ကြောင့် မြတ်စွာဘုရားကိုယ်တော်မြတ်ကြီးသန္တာန်မှာ ဖြစ်ရသော တဒါရုံတို့ပင် ဖြစ်စေကာမူ ထင်ရှားမရှိသော ပညတ်အာရုံများကို၎င်း၊ နူးညံ့သိမ်မွေ့သော မဟဂ္ဂုတ်အာရုံများကိုလည်းကောင်း၊ နက်နဲလှစွာသော လောကုတ္တရာအာရုံများကိုလည်းကောင်း အာရုံမပြုနိုင်ကြလေကုန်။

(ပရမတ္ထသံခိပ်ဋီကာ ၂၈၄-၂၈၇)

အပ္ပနာဇောမနောဒွါရဝီထိ

ရူပကုသိုလ်/ကြိယာ ၁၀၊ အရူပကုသိုလ်/ကြိယာ ၈၊ မဂ်-၄၊ ဖိုလ်-၄၊ ပေါင်း ၂၆-ပါးကို အပ္ပနာဇော ဟု ခေါ်သည်။ ထိုအပ္ပနာဇောများ ပါသော စိတ်အစဉ်ကို အပ္ပနာဇောဝါရဟု ခေါ်သည်။ ဈာန် မဂ် ဖိုလ် ရဖို့ရာ ကသိုဏ်းစသော အာရုံကိုမှန်း၍ ကမ္မဋ္ဌာန်းစီးဖြန်းသောအခါ ထိုကသိုဏ်းစသော အာရုံများ အလွန် ထင်ရှားစွာ ထင်ပေါ်လာမှသာ ဈာန်စသည်ကို ရနိုင်ကြသည်။ ထို့ကြောင့် ဈာန်ဇော မဂ်ဇော ဖိုလ်ဇော စောရာ အပ္ပနာဇောဝီထိ၏ အာရုံမှန်လျှင် ထင်ရှားသော ဝိဘူတာရုံ တမျိုးသာ ဖြစ်ရမည်။ အဝိဘူတာရုံ ဟူ၍ မရှိစကောင်း။ ကာမဇောနောက်၌သာ တဒါရုံကျနိုင်၍ ဤအပ္ပနာဇော ဝီထိ၌ တဒါရုံဖြစ်ခြင်းလည်း မရှိ။

တရားအားထုတ်နေစဉ် ဈာန်မဂ်ဖိုလ်ဟူသော တရားထူး ရလောက်အောင် သမာဓိအလွန် ကောင်းသော အခါ စိတ်အကြည်၌ (မနောဒွါရ၌) ကမ္မဋ္ဌာန်းအာရုံထင်၍ ဘဝင်နှစ်ကြိမ်လှုပ်၍ ရပ်ပြီး ထင်လာသောအာရုံကို သိလျက် မနောဒွါရဝဇ္ဇန်းစိတ် ဖြစ်သည်။ ထို့နောက် မဟာကုသိုလ် မဟာကြိယာ ဉာဏသမ္ပယုတ် ၈-ပါးတွင် တပါးပါးသည် မန္တပည-ညံ့နဲ့သု၌ ပရိကမ် ဥပစာ အနုလုံ ဂေါတြဘု ဟူသောနာမည်ဖြင့် ၄-ကြိမ်သော်လည်းကောင်း၊ တိက္ခပည-ဉာဏ်ထက်သု၌ ဥပစာ အနုလုံ ဂေါတြဘု ဟူသောနာမည်ဖြင့် ၃-ကြိမ်သော်လည်းကောင်း ဖြစ်ကြသည်။ ထို့နောက် ဈာန်ရအောင် ကသိုဏ်းစသော အာရုံကိုမှန်း၍ တရားထိုင်သု၌ ရူပကုသိုလ်/ကြိယာ ၁၀-ပါး၊ အရူပကုသိုလ်/ကြိယာ ၈-ပါး တို့မှ တပါးပါး ဖြစ်မည်။ သောတာပန်စသည်ဖြစ်အောင် အနိစ္စ ဒုက္ခ အနတ္တသဘောကို အာရုံပြု၍ တရားအားထုတ်သု၌ မဂ်စိတ် ဖိုလ်စိတ်များ ဖြစ်ပေါ်လာမည်။

ခက်ဆစ်အဓိပ္ပါယ်များ

- ♣ ပရိကမ်-ဈာန်စိတ် မဂ်စိတ် ဖိုလ်စိတ်များ ဖြစ်ပေါ်ရန် ပြုပြင်သော ဇောစိတ် ဥပစာ-ဈာန်စိတ် မဂ်စိတ် ဖိုလ်စိတ်တို့၏ အနီး၌ ဖြစ်သော ဇောစိတ် / မကြာမီ ဈာန်မဂ်ဖိုလ်စိတ်များ ပေါ်လာရန် ဆောင်ရွက်သောစိတ်
- အနုလုံ-ဈာန်မဂ်ဖိုလ်စိတ်များ၏ ဘေးရန်ကိုဖျောက်၍ ဈာန်မဂ်ဖိုလ်စိတ်များပေါ်လာရန် ဆောင်ရွက်သောစိတ်
- ဂေါတြဘု-ကာမအနွယ် ပုထုဇဉ်အနွယ်ကို ဖြတ်သော ဇောစိတ်(မဟဂ္ဂုတ်ဈာန်အရာ၌ ဤဂေါတြဘု ခဏ၌ ကာမအနွယ်၊ မဂ်ဖိုလ်အရာ၌ ပုထုဇဉ်အနွယ် ပြတ်လေ၏)

မန္တပညပုဂ္ဂိုလ်၏ အစဆုံးရသော ဈာနဝီထိပုံ

ဘ	“	န	ဒ	မ	ပ	ဥ	န	ဂေါ	ဈ	”	ဘ
၀၀၀		၀၀၀	၀၀၀	၀၀၀	၀၀၀	၀၀၀	၀၀၀	၀၀၀	၀၀၀		၀၀၀
					မဟာကု/ကြိယာ	သောညသံ-၄			ပ,ဒု,တ,စ-ဈာန်	ကု/ကြိ-၈	
					မဟာကု/ကြိယာ	ဥညသံ-၄			မ-ဈာန်	ကု/ကြိ	၁၀

တိက္ခပညပုဂ္ဂိုလ်၏ အစဆုံးရသော ဈာနဝီထိပုံ

ဘ	“	န	ဒ	မ	ဥ	န	ဂေါ	ဈ	”	ဘ
၀၀၀		၀၀၀	၀၀၀	၀၀၀	၀၀၀	၀၀၀	၀၀၀	၀၀၀		၀၀၀

အစဆုံးရသော ပထမရူပါဝစရဈာနဝီထိဖြစ်ပုံ

ပထဝီကသိုဏ်းစသည်ကို စီးဖြန်းဖန်များသဖြင့် ဈာန်ရလုလတ်၍ ပထဝီကသိုဏ်းပညတ်စသော အာရုံတပါးပါးသည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထိုကသိုဏ်းနိမိတ်ကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ် သောမနဿညဏသမ္ပယုတ်စိတ် နှစ်ပါးတွင် တစ်ပါးပါးသည် (မန္တပညပုဂ္ဂိုလ်၌) ပရိကမ် ဥပစာ အနုလုံ ဂေါတြဘု ဟု ဥပစာရသမာဓိဇော လေးကြိမ်, (တိက္ခပညပုဂ္ဂိုလ်၌) ဥပစာ အနုလုံ ဂေါတြဘု ဟု ဥပစာရသမာဓိဇော သုံးကြိမ်ဖြစ်၍ ချုပ်၏။ ထို့နောက် **ရူပါဝစရ ပထမဈာန်ကုသိုလ်စိတ်သည်** အပ္ပနာဇောအဖြစ် တကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

(ရူပါဝစရဒုတိယဈာန, ရူပါဝစရတတိယဈာန, ရူပါဝစရစတုတ္ထဈာနဝီထိဖြစ်ပုံတူသည်။ ရူပါဝစရပထမဈာန် ကုသိုလ်စိတ်အစား ရူပါဝစရဒုတိယဈာန်စိတ်သည်, ရူပါဝစရတတိယဈာန်စိတ်သည်, ရူပါဝစရစတုတ္ထဈာန် စိတ်သည် စသည်ဖြင့် ပြောင်းလဲဆိုရုံသာထူးသည်)

အစဆုံးရသော ပဉ္စမရူပါဝစရဈာနဝီထိဖြစ်ပုံ

ပထဝီကသိုဏ်းစသည်ကို စီးဖြန်းဖန်များသဖြင့် ဈာန်ရလုလတ်၍ ပထဝီကသိုဏ်းပညတ်စသော အာရုံတပါးပါးသည် မနောဒွါရ၌ ထင်လာသည်ရှိသော် ဘဝဂံစလန ဘဝဂုံပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထိုကသိုဏ်းနိမိတ်ကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ် ဥပေက္ခာဉာဏသမ္ပယုတ်စိတ် နှစ်ပါးတွင် တစ်ပါးပါးသည် (မန္တပညပုဂ္ဂိုလ်၌) ပရိကမ် ဥပစာ အနုလုံ ဂေါတြဘု ဟု ဥပစာရသမာဓိဇော လေးကြိမ်၊ (တိက္ခပညပုဂ္ဂိုလ်၌) ဥပစာ အနုလုံ ဂေါတြဘု ဟု ဥပစာရသမာဓိဇော သုံးကြိမ်ဖြစ်၍ ချုပ်၏။ ထို့နောက် **ရူပါဝစရ ပဉ္စမဈာန်ကုသိုလ်စိတ်သည်** အပ္ပနာဇောအဖြစ် တကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

အစဆုံးရသော ပထမအရူပါဝစရဈာန (အာကာသာနဉ္စာယတနဈာန) ဝီထိဖြစ်ပုံ

အာရုပ္ပကမ္မဋ္ဌာန်းကို စီးဖြန်းဖန်များသဖြင့် ဈာန်ရလုလတ်၍ **ကောင်းကင်ပညတ်အာရုံသည်** မနောဒွါရ၌ ထင်လာသည်ရှိသော် ဘဝဂံစလန ဘဝဂုံပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထိုကောင်းကင်ပညတ်အာရုံကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ် ဥပေက္ခာဉာဏသမ္ပယုတ်စိတ် နှစ်ပါးတွင် တစ်ပါးပါးသည် (မန္တပညပုဂ္ဂိုလ်၌) ပရိကမ် ဥပစာ အနုလုံ ဂေါတြဘု ဟု ဥပစာရသမာဓိဇော လေးကြိမ်၊ (တိက္ခပညပုဂ္ဂိုလ်၌) ဥပစာ အနုလုံ ဂေါတြဘု ဟု ဥပစာရသမာဓိဇော သုံးကြိမ်ဖြစ်၍ ချုပ်၏။ ထို့နောက် **အာကာသာနဉ္စာယတနဈာန်ကုသိုလ်စိတ်သည်** အပ္ပနာဇောအဖြစ် တကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

အစဆုံးရသော ဒုတိယအရူပါဝစရဈာန (ဝိညာဏဉ္စာယတနဈာန) ဝီထိဖြစ်ပုံ

အာရုပ္ပကမ္မဋ္ဌာန်းကို စီးဖြန်းဖန်များသဖြင့် ဈာန်ရလုလတ်၍ **အာကာသာနဉ္စာယတနကုသိုလ်စိတ်အာရုံ** သည် မနောဒွါရ၌ ထင်လာသည်ရှိသော် ဘဝဂံစလန ဘဝဂုံပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထိုအာကာသာနဉ္စာယတနစိတ်အာရုံကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ် ဥပေက္ခာဉာဏသမ္ပယုတ်စိတ် နှစ်ပါးတွင် တစ်ပါးပါးသည် (မန္တပညပုဂ္ဂိုလ်၌) ပရိကမ် ဥပစာ အနုလုံ ဂေါတြဘု ဟု ဥပစာရသမာဓိဇော လေးကြိမ်၊ (တိက္ခပညပုဂ္ဂိုလ်၌) ဥပစာ အနုလုံ ဂေါတြဘု ဟု ဥပစာရသမာဓိဇော သုံးကြိမ်ဖြစ်၍ ချုပ်၏။ ထို့နောက် **ဝိညာဏဉ္စာယတနဈာန်ကုသိုလ်စိတ်သည်** အပ္ပနာဇောအဖြစ် တကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

အစဆုံးရသော တတိယရူပါဝစရဈာန (အာကိဉ္ဇညာယတနဈာန) ဝီထိဖြစ်ပုံ

အာရပ္ပကမ္မဋ္ဌာန်းကို စီးဖြန်းဖန်များသဖြင့် ဈာန်ရလုလတ်၍ **အာကာသာနဉ္ဇာယတနကုသိုလ်စိတ်၏ မရှိခြင်းဟူသော နတ္ထိဘောပညတ်အာရုံသည်** မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထိုအာကာသာနဉ္ဇာယတနစိတ်၏ မရှိခြင်းဟူသော နတ္ထိဘောပညတ်အာရုံကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ် ဥပေက္ခာဉာဏသမ္ပယုတ်စိတ် နှစ်ပါးတွင် တစ်ပါးပါးသည် (မန္တပညပုဂ္ဂိုလ်၌) ပရိကမ် ဥပစာ အနုလုံ ဂေါတြဘု ဟု ဥပစာရသမာဓိဇော လေးကြိမ်၊ (တိက္ခပညပုဂ္ဂိုလ်၌) ဥပစာ အနုလုံ ဂေါတြဘု ဟု ဥပစာရသမာဓိဇော သုံးကြိမ်ဖြစ်၍ ချုပ်၏။ ထို့နောက် **အာကိဉ္ဇညာယတနဈာန်ကုသိုလ်စိတ်သည်** အပ္ပနာဇောအဖြစ် တကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

အစဆုံးရသော စတုတ္ထအရူပါဝစရဈာန (နေသညာနာသညာယတနဈာန) ဝီထိဖြစ်ပုံ

အာရပ္ပကမ္မဋ္ဌာန်းကို စီးဖြန်းဖန်များသဖြင့် ဈာန်ရလုလတ်၍ **အာကိဉ္ဇညာယတနကုသိုလ်စိတ်အာရုံသည်** မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထို အာကိဉ္ဇညာယတနကုသိုလ်စိတ်အာရုံကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ် ဥပေက္ခာဉာဏသမ္ပယုတ်စိတ်နှစ်ပါးတွင် တစ်ပါးပါးသည် (မန္တပညပုဂ္ဂိုလ်၌) ပရိကမ် ဥပစာ အနုလုံ ဂေါတြဘု ဟု ဥပစာရသမာဓိဇော လေးကြိမ်၊ (တိက္ခပညပုဂ္ဂိုလ်၌) ဥပစာ အနုလုံ ဂေါတြဘု ဟု ဥပစာရသမာဓိဇော သုံးကြိမ်ဖြစ်၍ ချုပ်၏။ ထို့နောက် **နေသညာနာသညာယတနဈာန်ကုသိုလ်စိတ်သည်** အပ္ပနာဇောအဖြစ် တကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

♣ (ရဟန္တာများ၏ ဈာနဝီထိများတွင် ပရိကမ် ဥပစာ အနုလုံ ဂေါတြဘု နေရာတွင် မဟာကြိယာ ဉာဏသမ္ပယုတ် လေးပါးတွင် တပါးပါးဖြစ်ပြီး၊ ဈာန်နေရာတွင် ရူပကြိယာဈာန် ၅-ပါးနှင့် အရူပကြိယာဈာန် ၄-ပါး ဖြစ်သည်သာထူး၏။ ကျန်အားလုံး တူသည်)

ဈာန်ဝင်စားသော ရူပဈာနသမာပတ္တိဝီထိ

ကသိုဏ်းနိမိတ်အာရုံသည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထိုကသိုဏ်းနိမိတ်အာရုံကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ် သောမနဿဉာဏသမ္ပယုတ်စိတ် နှစ်ပါးတွင် တစ်ပါးပါးသည် (မန္တပညပုဂ္ဂိုလ်၌) ပရိကမ် ဥပစာ အနုလုံ ဂေါတြဘု ဟု ဥပစာရသမာဓိဇော လေးကြိမ်, (တိက္ခပညပုဂ္ဂိုလ်၌) ဥပစာ အနုလုံ ဂေါတြဘု ဟု ဥပစာရသမာဓိဇော သုံးကြိမ်ဖြစ်၍ ချုပ်၏။ ထို့နောက် **ရူပါဝစရ ပထမဈာန်ကုသိုလ်စိတ်သည်** အပ္ပနာဇောအဖြစ် အကြိမ်များစွာဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

♣ ဒုတိယဈာန် တတိယဈာန် စတုတ္ထဈာန်စသည့် အတွက် အထက်ပါအတိုင်း ဆိုရုံသာ။ ပဉ္စမဈာန်အတွက်မူ သောမနဿဉာဏသမ္ပယုတ်စိတ်အစား ဥပေက္ခာဉာဏသမ္ပယုတ်စိတ်ဟု ပြောင်းလဲဆိုပါ။


ဈာန်ဝင်စားသော အရူပဈာနသမာပတ္တိဝီထိ

ကသိုဏ်းနိမိတ်အာရုံကို ခွါ၍ရအပ်သော ကောင်းကင်ပညတ်အာရုံသည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထိုကောင်းကင်ပညတ်အာရုံကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ် ဥပေက္ခာဉာဏသမ္ပယုတ်စိတ် နှစ်ပါးတွင် တစ်ပါးပါးသည် (မန္တပညပုဂ္ဂိုလ်၌) ပရိကမ် ဥပစာ အနုလုံ ဂေါတြဘု ဟု ဥပစာရသမာဓိဇော လေးကြိမ်, (တိက္ခပညပုဂ္ဂိုလ်၌) ဥပစာ အနုလုံ ဂေါတြဘု ဟု ဥပစာရသမာဓိဇော သုံးကြိမ်ဖြစ်၍ ချုပ်၏။ ထို့နောက် **အာကာသာနဉ္စာယတနဈာန်ကုသိုလ်စိတ်သည်** အပ္ပနာဇောအဖြစ် အကြိမ်များစွာ ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

♣ ဈာန်ခိုင်မြဲစေဖို့, ဝသီဘော်ရောက် ပါရဂူမြောက်ဖို့, ဈာန်ချမ်းသာခံစားဖို့, အဘိညာဉ်အခြေခံ, ဝိပဿနာ အခြေခံဖြစ်ဖို့ ဈာန်ဝင်စားသည်။ (နိဗ္ဗာနဂါမိနိပဋိပဒါ ဒု ၉၈)

♣ ကျန်အရူပဈာန်များတွက် ဆိုင်ရာအာရုံနှင့် ဆိုင်ရာဈာန်စိတ်ကို ပြောင်းလဲ တွဲစပ်၍ ဆိုပါ။

သောတာပတ္တိမဂ္ဂဝိထိဖြစ်ပုံ



ဝိပဿနာကမ္မဋ္ဌာန်းအားထုတ်သော ယောဂီ၏သန္တာန်၌ ရုပ်နာမ်တို့၏ မမြဲခြင်း အနိစ္စသဘော၊ ဆင်းရဲခြင်းဒုက္ခသဘော၊ အစိုးမရခြင်းအနတ္တသဘော၊ ဤသဘောလက္ခဏာသုံးပါးတို့တွင် တပါးပါးသည် အာရုံ၌ ထင်ရှားစွာ ပေါ်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထိုလက္ခဏာအာရုံကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ် ဉာဏသမ္ပယုတ်စိတ် လေးပါးတွင် တစ်ပါးပါးသည် (မန္တပညပုဂ္ဂိုလ်၌) ပရိကမ် ဥပစာ အနုလုံ ဟုသုံးကြိမ်ဖြစ်၍ ချုပ်၏။ ထို့နောက် နိဗ္ဗာန်ကို အာရုံပြု၍ ဂေါတြဘုဟု တကြိမ်ဖြစ်၍ ချုပ်၏။ ထို့နောက် **သောတာပတ္တိမဂ်စိတ်သည်** နိဗ္ဗာန်ကို အာရုံပြု၍ အပ္ပနာဇောအဖြစ် တကြိမ်ဖြစ်၍ ချုပ်၏။ ထို့နောက် **သောတာပတ္တိဖိုလ်စိတ်သည်** နိဗ္ဗာန်ကို အာရုံပြု၍ အပ္ပနာဇောအဖြစ် နှစ်ကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

♣ သကဒါဂါမိမဂ္ဂဝိထိ၊ အနာဂါမိမဂ္ဂဝိထိ၊ အရဟတ္တမဂ္ဂဝိထိ ဖြစ်ပုံတို့၌ ဂေါတြဘုနေရာ၌ ဝေါဒါန်ဟု ပြောင်းဆိုပါ။ သောတာပတ္တိမဂ်စိတ်/ဖိုလ်စိတ် နေရာ၌ သကဒါဂါမိမဂ်စိတ်/ဖိုလ်စိတ်၊ အနာဂါမိမဂ်စိတ်/ဖိုလ်စိတ်၊ အရဟတ္တမဂ်စိတ်/ဖိုလ်စိတ် ဟု လည်းကောင်း ပြောင်းဆိုပါ။

ဝိပဿနာကမ္မဋ္ဌာန်းအားထုတ်သော ယောဂီ၏သန္တာန်၌ ရုပ်နာမ်တို့၏ မမြဲခြင်း အနိစ္စသဘော၊ ဆင်းရဲခြင်း ဒုက္ခသဘော၊ အစိုးမရခြင်း အနတ္တသဘော၊ ဤသဘောလက္ခဏာသုံးပါးတို့တွင် တပါးပါးသည် အာရုံ၌ ထင်ရှားစွာ ပေါ်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထိုလက္ခဏာအာရုံကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ် ဉာဏသမ္ပယုတ်စိတ် လေးပါးတွင် တစ်ပါးပါးသည် (တိက္ခပညပုဂ္ဂိုလ်၌) ဥပစာ အနုလုံ ဟု နှစ်ကြိမ်ဖြစ်၍ ချုပ်၏။ ထို့နောက် နိဗ္ဗာန်ကိုအာရုံပြု၍ ဝေါဒါန်ဟု တကြိမ်ဖြစ်၍ ချုပ်၏။ ထို့နောက် **သကဒါဂါမိမဂ်စိတ်သည်** နိဗ္ဗာန်ကို အာရုံပြု၍ အပ္ပနာဇောအဖြစ် တကြိမ်ဖြစ်၍ ချုပ်၏။ ထို့နောက် **သကဒါဂါမိဖိုလ်စိတ်သည်** နိဗ္ဗာန်ကို အာရုံပြု၍ အပ္ပနာဇောအဖြစ် သုံးကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

ဈာန်အင်္ဂါကို ဆင်ခြင်သည့် ဈာန်ပစ္စေက္ခဏာဝိထိ

ဈာန်အင်္ဂါများ

ဘ ဘ ဘ “ န ဒ မ ဇ ဇ ဇ ဇ ဇ ဇ ” ဘ ဘ ဘ

မဟာကု-၈၊ မဟာကြိ-၈

ဈာန်ကို ဆင်ခြင်လိုသော ဈာန်ရပုဂ္ဂိုလ်၏ သန္တာန်၌ ဈာန်၌ပါသော အတိတ်ဖြစ်သော ဝိတက်သည် မနောဒွါရ၌ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထင်လာသော ဝိတက်ကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ်စိတ် ၈-ပါးတွင် တပါးပါးသည် ထင်လာသော ဝိတက်ကို အာရုံပြု၍ ပစ္စေက္ခဏာဇောအဖြစ် ၇-ကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

ဈာန်ကို ဆင်ခြင်လိုသော ဈာန်ရ ရဟန္တာပုဂ္ဂိုလ်၏ သန္တာန်၌ ဈာန်၌ပါသော အတိတ်ဖြစ်သော ဝိတက်သည် မနောဒွါရ၌ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထင်လာသော ဝိတက်ကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကြိယာစိတ် ၈-ပါးတွင် တပါးပါးသည် ထင်လာသော ဝိတက်ကို အာရုံပြု၍ ပစ္စေက္ခဏာဇောအဖြစ် ၇-ကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

(ဝိစာရကို ဆင်ခြင်သည့် ဝိထိ၊ ပီတိကို ဆင်ခြင်သည့် ဝိထိ၊ (ဝေဒနာ) သုခ သို့မဟုတ် ဥပေက္ခာကို ဆင်ခြင်သည့် ဝိထိ၊ ဧကဂ္ဂတာကို ဆင်ခြင်သည့် ဝိထိ၊ အပေါင်းဖြစ်သော ဝိတက် ဝိစာရ ပီတိ ဝေဒနာ ဧကဂ္ဂတာကို ဆင်ခြင်သည့်ဝိထိ တို့၌လည်း နည်းတူ ဆိုပါ)

♣ ဝသိဘော်နိုင်သည့် ပစ္စေက္ခဏာဇောတို့သည် ၄-ကြိမ် သို့မဟုတ် ၅-ကြိမ်သာ ဖြစ်သည်။ ဝသိဘော် မနိုင်သေးသည့် ပစ္စေက္ခဏာဇောတို့သည် ၇-ကြိမ်ပင် ကျသည်။

မဂ်/ဖိုလ်/နိဗ္ဗာန်ကို ဆင်ခြင်သည့် ပစ္စေကေက္ခဏာဝိထိ

မဂ် / ဖိုလ် / နိဗ္ဗာန်
ဘ ဘ ဘ “ န ဒ မ ဇ ဇ ဇ ဇ ဇ ဇ ” ဘ ဘ ဘ
မဟာကုညသံ-၄၊ မဟာကြိညသံ-၄

သောတာပတ္တိမဂ်ကို ဆင်ခြင်သော သောတာပန်၏ သန္တာန်၌ အတိတ်ဖြစ်သော သောတာပတ္တိမဂ်စိတ်သည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထင်လာသော သောတာပတ္တိမဂ်စိတ်ကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် **မဟာကုသိုလ် ဉာဏသမ္ပယုတ်စိတ် ၄-ပါး**တွင် တပါးပါးသည် ထင်လာသော မဂ်ကို အာရုံပြု၍ ပစ္စေကေက္ခဏာဇောအဖြစ် ၇-ကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

(သောတာပတ္တိဖိုလ်၊ သကဒါဂါမိမဂ်၊ သကဒါဂါမိဖိုလ်၊ အနာဂါမိမဂ်၊ အနာဂါမိဖိုလ်တို့ အတွက်လည်း နည်းတူ ဆိုပါ)

နိဗ္ဗာန်ကို ဆင်ခြင်သော သောတာပန်၏ သန္တာန်၌ နိဗ္ဗာန်သည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထင်လာသော နိဗ္ဗာန်ကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် **မဟာကုသိုလ် ဉာဏသမ္ပယုတ်စိတ် ၄-ပါး**တွင် တပါးပါးသည် ထင်လာသော နိဗ္ဗာန်ကို အာရုံပြု၍ ပစ္စေကေက္ခဏာဇောအဖြစ် ၇-ကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

အရဟတ္တမဂ်ကို ဆင်ခြင်သော ရဟန္တာပုဂ္ဂိုလ်၏ သန္တာန်၌ အတိတ်ဖြစ်သော အရဟတ္တမဂ်သည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထင်လာသော အရဟတ္တမဂ်စိတ်ကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် **မဟာကြိယာ ဉာဏသမ္ပယုတ်စိတ် ၄-ပါး**တွင် တပါးပါးသည် ထင်လာသော မဂ်ကို အာရုံပြု၍ ပစ္စေကေက္ခဏာဇောအဖြစ် ၇-ကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

ပယ်ပြီးကိလေသာ / ကြွင်းကိလေသာကို ဆင်ခြင်သည့် ပေစွဝေက္ခဏာဝီထိ

ဘ ဘ ဘ “ န ဒ မ ဇ ဇ ဇ ဇ ဇ ဇ ” ဘ ဘ ဘ
ပယ်ပြီးကိလေသာ / ကြွင်းကိလေသာ
မဟာကု-၈၊ မဟာကြိ-၈

ပယ်ပြီး ကိလေသာကို ဆင်ခြင်သော သောတာပန်/သကဒါဂါမ်/အနာဂါမ်တို့၏သန္တာန်၌ ပယ်ပြီး ကိလေသာသည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထင်လာသော ပယ်ပြီး ကိလေသာကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ်စိတ် ၈-ပါးတွင် တပါးပါးသည် ထင်လာသော ပယ်ပြီး ကိလေသာကို အာရုံပြု၍ ပေစွဝေက္ခဏာဇောအဖြစ် ၇-ကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

(ကြွင်းကိလေသာအတွက်လည်း နည်းတူဆိုပါ)

ပယ်ပြီး ကိလေသာကို ဆင်ခြင်သော ရဟန္တာ၏သန္တာန်၌ ပယ်ပြီး ကိလေသာသည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထင်လာသော ပယ်ပြီး ကိလေသာကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကြိယာစိတ် ၈-ပါးတွင် တပါးပါးသည် ထင်လာသော ပယ်ပြီး ကိလေသာကို အာရုံပြု၍ ပေစွဝေက္ခဏာဇောအဖြစ် ၇-ကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

♣ ရဟန္တာ၌ ကြွင်းကိလေသာမရှိတော့၍ ကြွင်းကိလေသာဆင်ခြင်သည့် ဝီထိ မဖြစ်။ သောတာပန်၌ ပေစွဝေက္ခဏာ ၅ ဝီထိ၊ သကဒါဂါမ်၊ အနာဂါမ်အတွက်လည်း ၅-ဝီထိစီ။ ရဟန္တာအတွက် ၄-ဝီထိ။ ပေါင်း ပေစွဝေက္ခဏာဝီထိ ၁၉-မျိုးဖြစ်၏။ ထို ၁၉-ဝီထိတွင် ဖြစ်သော ပေစွဝေက္ခဏာဉာဏ်ကို ဝိမုတ္တိဉာဏ် ၁၉-တန်ဟု ခေါ်သည်။ (ဝီထိပုံကျမ်း-၂၀)

အဘိညာဓိထိ

၁။ ပါဒကဗျာနဝိထိ - ဘ “န ဒ မ ပ ဥ န ဂေါ ဖျ ဖျ ဖျ (လိုသလောက်)” ဘ
မဟာကု/ကြိ ဥညသံ-၄ | ရူပကု/ကြိ-မဈာန်-၂

၂။ ပရိကမ္မဝိထိ - ဘ “န ဒ မ ဇ ဇ ဇ ဇ ဇ ဇ ဇ” ဘ
မဟာကု-၈ / မဟာကြိ-၈

၃။ ပါဒကဗျာနဝိထိ - ဘ “န ဒ မ ပ ဥ န ဂေါ ဖျ ဖျ ဖျ (လိုသလောက်)” ဘ
မကု/ကြိ ဥညသံ-၄ | ရူပကု/ကြိ-မဈာန်-၂

၄။ အဘိညာဓိထိ - ဘ “န ဒ မ ပ ဥ န ဂေါ ဘိ” ဘ
မဟာကု/ကြိ ဥညသံ-၄ | ရူပကု/ကြိ-မဈာန်-၂

အဘိညာဓိထိဖြစ်စဉ်ဆိုရိုး

၁။ ကိုယ်ခွဲတထောင် ဖန်ဆင်းရန် ရူပါဝစရ ပဉ္စမဈာန်ကို ဝင်စားလိုသူသန္တာန်၌ (ပထဝီ)ကသိုဏ်း ပဋိဘာဂနိမိတ် အာရုံသည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒဟူ၍ ဘဝင်နှစ်ကြိမ်လှုပ်၍ ပြတ်ပြီးလျှင် ထိုထင်လာသော ကသိုဏ်းပဋိဘာဂနိမိတ်ကို အာရုံပြု၍ မနောဒွါရာဝဇ္ဇန်းစိတ် ဖြစ်၏။ ထို့နောင် မဟာကုသိုလ် ဥပေက္ခာ ဉာဏသမ္ပယုတ်စိတ် ၂-ပါး (ရဟန္တာအတွက် မဟာကြိယာ ဥပေက္ခာ ဉာဏသမ္ပယုတ်စိတ် ၂-ပါး) တွင် တပါးပါးသည် မန္တပညပုဂ္ဂိုလ်၌ ပရိကမ် ဥပစာ အနုလုံ ဂေါတြဘု ဟု ဥပစာရသမာဓိဇော ၄-ကြိမ်၊ တိက္ခပညပုဂ္ဂိုလ်၌ ဥပစာ အနုလုံ ဂေါတြဘု ဟု ဥပစာရသမာဓိဇော ၃-ကြိမ် ဖြစ်၍ ချုပ်၏။ ထို့နောက် ဈာန်အင်္ဂါနှစ်ပါးနှင့်ပြည့်စုံသော ရူပါဝစရ ပဉ္စမဈာန် ကုသိုလ် (ရဟန္တာအတွက် ကြိယာ) စိတ်သည် အလိုရှိတိုင်း များစွာဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

♣ ပါဒကဗျာန်ကို ဝင်စားသဖြင့် သမာဓိရ၍ “တရာဖြစ်ပါစေ၊ တထောင်ဖြစ်ပါစေ” စသည်ဖြင့် စိတ်အကြံအဓိဋ္ဌာန်ပြုသည့် (ပရိကမ်ပြုသည့်) အခါ စိတ်ကို တည်ငြိမ်အောင် ထားနိုင်စွမ်းရှိ၏။

၂။ ကိုယ်ခွဲတထောင် ဖန်ဆင်းရန် စိတ်အကြံဖြင့် တထောင်ဖြစ်ပါစေဟု အဓိဋ္ဌာန်ပြုသူသန္တာန်၌ ကိုယ်ခွဲတထောင်အရပ်သည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ် လှုပ်၍ ပြတ်ပြီးလျှင် ထင်လာသော ကိုယ်ခွဲတထောင်အရပ်ကို အာရုံပြု၍ မနောဒွါရာဝဇ္ဇန်းစိတ်ဖြစ်၏။ ထို့နောက် မဟာကုသိုလ် ၈-ပါးတွင် (ရဟန္တာအတွက် မဟာကြိယာ ၈-ပါးတွင်) တပါးပါးသည် အဓိဋ္ဌာန်ဇောအဖြစ် ရ-ကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

♣ “တရာဖြစ်ပါစေ၊ တထောင်ဖြစ်ပါစေ” စသည်ဖြင့် စိတ်အကြံ အဓိဋ္ဌာန်ပြုသည့်အခါ (ပရိကမ်ပြုသည့်အခါ) ဖြစ်စေ လိုရာကို စိတ်ဖြင့် အာရုံပြု၍ ဆောက်တည်ရသည်။ စိတ်ထဲ၌ စွဲမြဲလာအောင် အဓိဋ္ဌာန်ရမည် ဖြစ်၍ ဤဝိထိမျိုး အတော်များများ ဖြစ်နိုင်သည်။

၃။ ကိုယ်ခွဲတထောင် ဖန်ဆင်းရန် အဘိညာဉ်၏ အခြေခံ ရူပါဝစရပဉ္စမဈာန်ကို ဝင်စားလိုသူသန္တာန်၌ (ပထဝီ)ကသိုဏ်း ပဋိဘာဂနိမိတ် အာရုံသည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒ ဟူ၍ ဘဝင်နှစ်ကြိမ်လှုပ်၍ ပြတ်ပြီးလျှင် ထိုထင်လာသော ကသိုဏ်းပဋိဘာဂနိမိတ်ကို အာရုံပြု၍ မနော ဒွါရာဝဇ္ဇန်းစိတ် ဖြစ်၏။ ထို့နောင် မဟာကုသိုလ် ဥပေက္ခာ ဉာဏသမ္ပယုတ်စိတ် ၂-ပါး (ရဟန္တာအတွက် မဟာကြိယာ ဥပေက္ခာ ဉာဏသမ္ပယုတ်စိတ် ၂-ပါး) တွင် တပါးပါးသည် မန္တပညပုဂ္ဂိုလ်၌ ပရိကမ် ဥပစာ အနုလုံ ဂေါတြဘု ဟု ဥပစာရသမာဓိဇော ၄-ကြိမ်၊ တိက္ခပညပုဂ္ဂိုလ်၌ ဥပစာ အနုလုံ ဂေါတြဘု ဟု ဥပစာရသမာဓိဇော ၃-ကြိမ် ဖြစ်၍ ချုပ်၏။ ထို့နောက် ဈာန်အင်္ဂါနှစ်ပါးနှင့် ပြည်စုံသော ရူပါဝစရ ပဉ္စမ ဈာန် ကုသိုလ် (ရဟန္တာအတွက် ကြိယာ) စိတ်သည် အလိုရှိတိုင်း များစွာဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

♣ အဘိညာဉ်ဝိထိအားရှိအောင် ပါဒကဈာန်ကို ထပ်မံဝင်စားရသည်။ အဘိညာဉ်၌ ကျွမ်းကျင်သူမှာ ပါဒကဈာန်ကို ထပ်မံ ဝင်စားရန်မလို။ အဘိညာဉ်ဝိထိ မပေါ်နိုင်သေးသမျှ ပါဒကဈာန်ဝိထိ ပရိကမ္မဝိထိတို့ကို ထပ်ကာထပ်ကာ ဖြစ်စေရမည်။

၄။ ကိုယ်ခွဲတထောင် ဖန်ဆင်းလိုသူ သန္တာန်၌ ကိုယ်ခွဲတထောင် အာရုံသည် မနောဒွါရ၌ ထင်လာသည်ရှိသော် ဘဝင်္ဂစလန ဘဝင်္ဂပစ္ဆေဒဟူ၍ ဘဝင်နှစ်ကြိမ်လှုပ်၍ ပြတ်ပြီးလျှင် ထိုထင်လာသော ကိုယ်ခွဲတထောင်ကို အာရုံပြု၍ မနောဒွါရာဝဇ္ဇန်းစိတ် ဖြစ်၏။ ထို့နောင် မဟာကုသိုလ် ဥပေက္ခာ ဉာဏသမ္ပယုတ်စိတ် ၂-ပါး (ရဟန္တာအတွက် မဟာကြိယာ ဉာဏသမ္ပယုတ်စိတ် ၂-ပါး) တွင် တပါးပါးသည် မန္တပညပုဂ္ဂိုလ်၌ ပရိကမ် ဥပစာ အနုလုံ ဂေါတြဘု ဟု ဥပစာရသမာဓိဇော ၄-ကြိမ်၊ တိက္ခပညပုဂ္ဂိုလ်၌ ဥပစာ အနုလုံ ဂေါတြဘု ဟု ဥပစာရသမာဓိဇော ၃-ကြိမ် ဖြစ်၍ ချုပ်၏။ ထို့နောက် ဈာန်အင်္ဂါနှစ်ပါးနှင့် ပြည်စုံသော ရူပါဝစရ ပဉ္စမဈာန် ကုသိုလ် (ရဟန္တာအတွက် ကြိယာ) စိတ်သည် အဘိညာဉ်အဖြစ် တကြိမ်ဖြစ်၍ ချုပ်၏။ ထို့နောက် ဘဝင်ဖြစ်ထိုက်သမျှ ဖြစ်၏။

အဘိညာဝီထိနှင့်စပ်၍ သိမှတ်ဖွယ်ရာများ

ရူပကုသိုလ်ကြိယာ ပဉ္စမဈာန်နှင့်ယှဉ်သော အလွန်အကျူး အထူးသိတတ်သော ဉာဏ်ကို “အဘိညာ” ဟု ခေါ်သည်။ ဈာန်ကိုးပါးလုံးရပြီး ဝသိဘော်မြောက်အောင် လေ့ကျင့်ထားပြီးသူသည်သာ အဘိညာဉ်ကို ဖြစ်စေနိုင်သည်။ ထူးခြားသူ အချို့တို့၌ ရူပပဉ္စမဈာန်ကို ရရုံဖြင့်လည်းကောင်း မဂ်ကိုရသည်နှင့် တပြိုင်နက်လည်းကောင်း အဘိညာဉ်ကိုလည်း ရနိုင်သည်။

အဘိညာဝီထိသည် ဣဒ္ဓိဝိဓ^၁အဘိညာဝီထိ၊ ဒိဗ္ဗသောတ^၂၊ ပရစိတ္တဝိဇာနန^၃၊ ပုဗ္ဗေနိဝါသာနုဿတိ^၄၊ ဒိဗ္ဗစက္ခု^၅၊ ယထာကမ္မူပဂ်^၆၊ အနာဂတံသ^၇အဘိညာဝီထိ ဟူ၍ ၇-မျိုး ရှိ၏။ ထိုတွင် ဣဒ္ဓိဝိဓအဘိညာဉ်ဝီထိ၌ လည်း အဓိဋ္ဌာန်ဒ္ဓိ^၈၊ ဝိကုဗ္ဗန်ဒ္ဓိ^၉၊ မနောမယိဒ္ဓိ^{၁၀} ဟူ၍ သုံးမျိုး ရှိပြန်သည်။

ဣဒ္ဓိဝိဓ(အဓိဋ္ဌာန်ဒ္ဓိ)ဖြင့် တယောက်ကိုအများ၊ အများကို တယောက်ဖြစ်စေခြင်း၊ ကိုယ်ထင်ပြုခြင်း၊ နံရံ တံတိုင်း အဆီးအတားမဲ့ သွားလာနိုင်ခြင်း၊ ရေကို မြေပြင်ပြုခြင်း၊ မြေကို ရေအသွင်ပြုခြင်း၊ ကောင်းကင်သို့သွားခြင်း၊ လနေကိုကိုင်ခြင်း၊ ဗြဟ္မာ့ပြည်ကို သွားခြင်း စသည့်တန်ခိုး အမျိုးမျိုး ဖြစ်စေ နိုင်သည်။ လူအများ မြင်နိုင်သော ကိုယ်ဖြင့် ဝါဂွမ်းဆိုင်လို ပေါ့ပါးစွာ ကောင်းကင်မှ လိုရာအရပ်သို့ သွားရာ၌ ရူပါဝစရပဉ္စဈာန် အဘိညာဉ်စိတ်သည် ပါဒကဖြစ်သော ရူပါဝစရပဉ္စဈာန်ကို အာရုံပြုသည်။ လူအများမမြင်နိုင်ပဲ ရုတ်တရက် လျင်မြန်စွာ အလိုရှိရာသို့ သွားရာ၌ အဘိညာဏ်စိတ်သည် မိမိရူပကာယ ခန္ဓာကိုယ်ကို အာရုံပြုသည်။ အဘိညာဉ်စိတ်၏ ဥပါဒ် ၌ ဘင် ခဏမှာပင် အလိုရှိရာ နတ်ပြည် ဗြဟ္မာ့ပြည် သို့ ရောက်နိုင်သည်။

ဣဒ္ဓိဝိဓ(ဝိကုဗ္ဗန်ဒ္ဓိ)ဖြင့် မိမိအသွင်သဏ္ဍာန်ကို ဖျောက်၍ သူငယ်အသွင် နဂါး ဂဠုန် ကုမ္ဘဏ် ယက္ခ ဂန္ဓဗ္ဗနှင့် ဒေဝဗြဟ္မာ သမုဒြာတောတောင် သားကောင်အမျိုးမျိုး၊ ဆင်မြင်းရထား ခြေလျင်အားဖြင့် စစ်အင်္ဂါ အမျိုးမျိုးဖြစ်အောင် အယောင်ဆောင်သော တန်ခိုးကို ဖြစ်စေနိုင်သည်။

-
- ၁ အထူးထူးသော တန်ခိုး
 - ၂ နတ်နား
 - ၃ သူတပါးစိတ်ကို သိခြင်း
 - ၄ ရှေးဘဝ၌ အတွေ့အကြုံကို သတိရခြင်း
 - ၅ နတ်မျက်စိ
 - ၆ ကံအားလျော်စွာ ဘဝသို့ ကပ်ရောက်ရခြင်း
 - ၇ အနာဂတ်အဘို့
 - ၈ အဓိဋ္ဌာန်ရသည့် တန်ခိုး
 - ၉ အရုပ်အမျိုးမျိုး ပြုလုပ်ခြင်း
 - ၁၀ စိတ်ကြောင့်ဖြစ်သောတန်ခိုး

ဒိဗ္ဗသောတအဘိညာဉ်ဖြင့် ပကတိနားနှင့် မကြားနိုင်သော ကိုယ်တွင်းအဇ္ဈတ္တအသံ၊ အပြင်ဗဟိဒ္ဓ ဝေးသောအသံ တိုးသောအသံတို့ကို အားကောင်းသော သမာဓိအစွမ်းကြောင့် ကြားနိုင်သည်။ နတ်ဗြဟ္မာတို့သည်လည်း ၎င်းတို့၏ ထူးမြတ်သော ကံကြောင့်ဖြစ်သော သောတပသာဒသည် သလိပ် သည်းခြေ လေစသော အနှောက်အယှက်ကင်းပြီး အလွန်သန့်ရှင်း၍ ဝေးသောအသံ တိုးသောအသံတို့က ကြားနိုင်သည်။ အဓိဋ္ဌာန်ပြုရာ၌ “ဤသူ၏ အသံကို ကြားလို၏”ဟု အဓိဋ္ဌာန်ပြုရသည်။

ပရစိတ္တဝိဇာနနအဘိညာဉ်ဖြင့် လွန်လေပြီးသော ၇-ရက်မှ စ၍ လာလတုံသော ၇-ရက်တွင်း ဖြစ်သမျှ သူတပါးတို့၏ စိတ်+စေတသိက် အမျိုးမျိုးကို သိနိုင်သည်။ အဓိဋ္ဌာန်ပြုရာ၌ “ဤသူ၏ စိတ်ကို သိလို၏”ဟု အဓိဋ္ဌာန်ပြုရသည်။

ပုဗ္ဗေနိဝါသာနုဿတိ အဘိညာဉ်ဖြင့် လွန်ပြီးစ ဒုတိယဘဝမှစ၍ မိမိ၌လည်းကောင်း သူတပါး၌လည်းကောင်း ဖြစ်ခဲ့ဘူးသမျှ စိတ်+စေတသိက်အားလုံးနှင့် ၎င်းတို့နှင့်ဆက်နွယ်သော အမျိုးအနွယ်အမည်စသည်ကို သိနိုင်သည်။ ပရိနိဗ္ဗာန်ပြုပြီးသူ၏ နိဗ္ဗာန်ကိုလည်း သိနိုင်သည်။ လွန်လေပြီး ၇-ရက်မှစ၍ ဤဘဝတွင် ဖြစ်ခဲ့သမျှကိုလည်း ပုဗ္ဗေနိဝါသအဘိညာဉ်ဖြင့်ပင် သိသည်ဟု **ရာသီစုကျမ်းက** ဆိုသည်။ **ဝိသုဒ္ဓိမဂ်ကျမ်းက** ဤဘဝအတွက် မိမိနှင့်စပ်သော လွန်ပြီးသော အာရုံဟူသမျှကို ရိုးရိုးပရိကမ္မသမာဓိနှင့်ယှဉ်သော ကာမာဝစရဉာဏ်ကပင် သိနိုင်သည်ဟု ဆိုသည်။ **ပရမတ္ထဒီပနီကျမ်းက** ဤဘဝ၌ လွန်ခဲ့ပြီးသော သူတပါး၏ စိတ်စေတသိက်နှင့် အမျိုးအနွယ်စသော ပညတ်, နိဗ္ဗာန်ကို ပုဗ္ဗေနိဝါသအဘိညာဉ်ဖြင့် သိသည်ဟု ဆိုသည်။ အဓိဋ္ဌာန် ပြုရာ၌ “ဤသူ၏ ခန္ဓာ, အမျိုးအနွယ်, နိဗ္ဗာန် စသည်ကို သိလို၏”ဟု အဓိဋ္ဌာန်ပြုရသည်။

ဒိဗ္ဗစက္ခုအဘိညာဉ်ဖြင့် ပကတိမျက်စိနှင့် မမြင်နိုင်သော ကိုယ်တွင်းအဇ္ဈတ္တအဆင်း, အပြင်ဗဟိဒ္ဓ ဝေးသောအဆင်း သိမ်မွေ့နူးညံ့သော အဆင်းတို့ကို အားကောင်းသော သမာဓိအစွမ်းကြောင့် မြင်နိုင်သည်။ သစ်ပင်တောတောင်ကွယ်နေသည့် အဆင်းကိုလည်း သစ်ပင်တောတောင်တို့၏ အာကာသမှ ဖောက်ထွင်း၍ မြင်နိုင်သည်။ စုတေခါနီးသူ ပဋိသန္ဓေနေပြီးခါစသူတို့ကိုလည်း မြင်နိုင်သောကြောင့် **“စုတူပပါတဉာဏ်”** ဟုလည်း ခေါ်သည်။ နတ်ဗြဟ္မာတို့သည်လည်း ၎င်းတို့၏ ထူးမြတ်သည့် ကံကြောင့်ဖြစ်သော စက္ခုပသာဒ သည် သလိပ် သည်းခြေ လေစသော အနှောက်အယှက်ကင်းပြီး အလွန်သန့်ရှင်း၍ ဝေးသောအဆင်း သိမ်မွေ့နူးညံ့သော အဆင်းနှင့် တောင်နံရံစသည် ကွယ်နေသည့်အရာကိုလည်း မြင်နိုင်သည်။ အဓိဋ္ဌာန် ပြုရာ၌ “ဤသူ၏ အဆင်းကို မြင်လို၏”ဟု အဓိဋ္ဌာန်ပြုရသည်။ ပါဒကဗျာန်ဝင်စားသည့်အခါ အလင်းရောင် ပေါ်ဖို့ရာ တေဇော ဩဒါတ အာလောက ကသိုဏ်းသုံးမျိုးတွင်သာ တမျိုးမျိုးကို အာရုံပြု၍ ဝင်စားရမည်။ အခြားကသိုဏ်းကို အာရုံပြု၍ မရ။

ယထာကမ္မူပဂအဘိညာဉ်ဖြင့် ကံအားလျော်စွာ ထိုထိုဘဝသို့ ရောက်နေသူများ၏ ဘဝသို့ ရောက်ကြောင်း အတိတ်ကံ(စေတနာ)ကို အတိအကျ သိနိုင်သည်။ ကံကိုပဓာနပြု၍ ကံနှင့်ယှဉ်သော စိတ်+စေတသိက် နာမက္ခန္ဓာ ၄-ပါးလုံးကိုပင် သိသည်။ ဒိဗ္ဗစက္ခုဖြင့် ထိုထိုဘဝသို့ ရောက်နေသူကို မြင်၏။ ထို့နောက် ပါဒကဈာန်ကို ဝင်စား၍ ဈာန်မှထပြီးလျှင် “ဘယ်ကံကြောင့် ဤဘုံ၌ ဖြစ်ပါလိမ့်မည်နည်း”ဟု စိတ်အကြံစိတ်ထိဖြစ်သည်။ ထို့နောင် တဖန်ပါဒကဈာန်ဝင်စားပြီး၍ အဘိညာဉ်စိတ်ထိဖြစ်သောအခါ ထိုဘဝသို့ ရောက်ကြောင်းကံကို အမှန်အတိုင်းသိရသည်။

အနာဂတံသအဘိညာဉ်ဖြင့် ယနေ့အဘို့မှစ၍ အဇ္ဈတ္တ ဗဟိဒ္ဓ မိမိသူတပါး သန္တာန်၌ရှိသော ကာမ မဟဂ္ဂုတ် လောကုတ္တရာ စိတ်+စေတသိက် ရုပ်ဟူသော အနာဂတ်တရားစုနှင့် အနွယ်အမည် အထည်ဒြပ် ပညတ် နိဗ္ဗာန်တို့ကို သိနိုင်သည်။ အဝေး၌ နေသူကို ဒိဗ္ဗစက္ခုဖြင့် ကြည့်ရှု၍ ထိုသူ၏ အတိတ်ကံကိုလည်းကောင်း ယခုဘဝ၌ ပြုအပ်ခဲ့ပြီးသော ကံကိုလည်းကောင်း ယထာကမ္မူပဂဉာဏ်ဖြင့် သိပြီးလျှင် “ဤကံများကြောင့် အနာဂတ် ဘဝဝယ် ဘာဖြစ်လိမ့်မည်နည်း”ဟု စဉ်းစားသည့် စိတ်ထိဖြစ်သည်။ ထို့နောက် တဖန်ပါဒကဈာန် ဝင်စားပြီး၍ အဘိညာဉ်စိတ်ထိဖြစ်သောအခါ ထိုသူ၏ အနာဂတ်အကြောင်းအရာတွေကို သိရလေသည်။

အထူးမှတ်ရန် ယနေ့မှစ၍ ၇-ရက်အတွင်း ဖြစ်လတံ့သော စိတ်,စေတသိက်အားလုံးကို ပရစိတ္တဝိဇာနန နှင့် အနာဂတံသအဘိညာဉ် နှစ်မျိုးလုံးက သိနိုင်သည်။ ၇-ရက်အတွင်း၌ စိတ်စေတသိက်မှ ကြွင်းသော အာရုံများကိုလည်းကောင်း, ၇-ရက်မှနောက် စိတ်စေတသိက်နှင့်တကွ အာရုံအားလုံးကိုလည်းကောင်း အနာဂတံသအဘိညာဉ်သာ သိနိုင်သည်။

အဘိညာဉ်အကြောင်း
သင်္ဂြိုဟ်ဘာသာဋီကာ ၆၇၅-၆၈၀
ဝီထိနှင့်သုံးချက်စု ဘာသာဋီကာ ၆၀-၇၀
မိုင်းခိုင်းဆရာတော်ဝီထိပုံ ၂၁-၂၃
ပဋ္ဌာန်းအရကောက် ၃၅၆-၃၅၈

နိရောဓသမာပတ္တိဝီထိ

ဤနိရောဓသမာပတ်ကို ကာမ+ရူပဘုံသား လောကီသမာပတ် ၈-ပါး ရကြသည့် အနာဂါမ် အရိယာ ရဟန္တာတို့သာ ဝင်စားနိုင်၏။ ဤနိရောဓသမာပတ်ကို ဝင်စားလိုသူသည် ရှေးဦးစွာ ရူပါဝစရပထမဈာန်ကို ဝင်စားရ၏။ ပထမဈာန်သမာပတ္တိဝီထိ ဖြစ်သည်။ ထိုဈာန်မှ ထပြီးသောအခါ ထိုဈာန်အတွင်း ဖြစ်ပွားသော ရုပ်နာမ်တို့ကို အနိစ္စ ဒုက္ခ အနတ္တဟု ဝိပဿနာ အကြိမ်ကြိမ် ရှုရ၏။ ကာမဇောမနောဒွါရဝီထိ ဖြစ်သည်။ ဤ၌ ဈာန်ဝင်စားသည်ကား သမထဖြစ်သည်။ လက္ခဏာရေး ၃-ပါးကို ရှုသည်ကား ဝိပဿနာဖြစ်သည်။ ဤသို့ ပထမဈာန်၌ သမထနှင့်ဝိပဿနာ အစုံအလုပ်လုပ်သကဲ့သို့ ဒုတိယဈာန်ကို ဝင်စား၊ ထိုဈာန်မှထပြီး ဝိပဿနာရှု၊ တတိယဈာန်ကို ဝင်စား၊ ထိုဈာန်မှထပြီး ဝိပဿနာရှု၊ စတုတ္ထဈာန်ကို ဝင်စား၊ ထိုဈာန်မှထပြီး ဝိပဿနာရှု၊ ပဉ္စမဈာန်ကို ဝင်စား၊ ထိုဈာန်မှထပြီး ဝိပဿနာရှု၊ အာကာသာနဉ္စာယတနဈာန်ကို ဝင်စား၊ ထိုဈာန်မှထပြီး ဝိပဿနာရှု၊ ဝိညာနဉ္စာယတနဈာန်ကို ဝင်စား၊ ထိုဈာန်မှထပြီး ဝိပဿနာရှုရမည်။ ထို့နောက် အာကိဉ္စညာယတနဈာန်ကို ဝင်စားပြီး ထိုဈာန်မှအထတွင် ဝိပဿနာမရှုတော့ပဲ ပုဗ္ဗကိစ္စ^၁ ၄-ပါးပြုလုပ်ရသည်။

ပုဗ္ဗကိစ္စ ၄-ပါးကား

၁။ နာနာဗဒ္ဓအဝိကောပန အဓိဋ္ဌာန်^၂

မိမိကိုယ်နှင့် ကင်းကွာနေသော ပရိက္ခရာတို့ကို မိမိ သမာပတ်ဝင်စားနေခိုက် ရန်သူမျိုး ၅-ပါး တို့ မပျက်ဆီးနိုင်ပါစေသားဟု အဓိဋ္ဌာန်ပြုရသည်။ ကာမဇောမနောဒွါရဝီထိ ဖြစ်သည်။ **မိမိကိုယ်၌ စပ်လျက် ရှိသော** သင်္ကန်းစသည်မှာ သမာပတ်၏ အစွမ်းကြောင့် မပျက်စီးနိုင်၍ အဓိဋ္ဌာန်ပြီး ကာကွယ်ဖို့မလို။

၂။ သတ္တုပက္ကောသန အဓိဋ္ဌာန်^၃

မိမိသမာပတ် ဝင်စားနေခိုက် မြတ်စွာဘုရားက မိမိကို အလိုရှိ၍ တမန်ရဟန်းလွှတ်ပြီး အခေါ်ခိုင်း ခဲ့သော် ထိုတမန်ရဟန်း မိမိထံမရောက်ခင် ကြိုတင်၍ ငါသည် သမာပတ်မှ ထရပါလို၏ဟု အဓိဋ္ဌာန်ပြုရသည်။ ဘုရားကို ရိုသေလှသောကြောင့် ဤသို့ပြုသည်။ ဘုရားရှင်ပရိနိဗ္ဗာန် စံပြီးနောက်၌ကား ဤသို့ အဓိဋ္ဌာန်ဘွယ် မလိုတော့။

၁ (နိရောဓသမာပတ်မဝင်စားမှီ) ရှေးဦးပြုဘွယ်
၂ နာနာဗဒ္ဓ-အမျိုးမျိုးသောအရပ်၌ စပ်နေသော မိမိပရိက္ခရာဘဏ္ဍာများကို၊ အဝိကောပန-မပျက်စီးရအောင် အဓိဋ္ဌာန်ပြုခြင်း
၃ သတ္တု-မြတ်စွာဘုရား၊ ပက္ကောသန-ခေါ်ခြင်း

၃။ သံဃပဋိမာနန အဓိဋ္ဌာန်^၁

မိမိသမာပတ် ဝင်စားနေခိုက် သံဃာက ကိစ္စရှိ၍ မိမိထံ တမန်ရဟန်းလွှတ်ကာ အခေါ်ခိုင်းလျှင် ထိုတမန်ရဟန်း မိမိထံ မရောက်ခင် ကြိုတင်၍ ငါသည် သမာပတ်မှ ထရပါလို၏ဟု အဓိဋ္ဌာန်ပြုရ၏။ သံဃာကို ရိုသေလှသောကြောင့် ဤသို့ ပြုသည်။ ဤသို့ အဓိဋ္ဌာန်၍ ဝင်စားလျှင် သံဃာတို့က စောင့်ဆိုင်းသည်နှင့် သမာပတ်မှ ထနိုင်၏။ အဓိဋ္ဌာန်မပြုဘဲ ဝင်စားလျှင် သံဃာတို့က အလိုရှိသည့်အခါ သံဃာ့အမိန့်ဖြင့် ကြားလောက်ရာအရပ်က “အရှင့်ကို သံဃာများ မျှော်နေသည်”ဟု ပြောလိုက်လျှင် သမာပတ်မှ ထရသည်။

၄။ အဒ္ဓါနပရိစ္ဆေဒ (အာယုသင်္ခါရ ဩလောကန)^၂

မိမိက ခုနှစ်ရက် သမာပတ် ဝင်စားလိုလျှင် ထိုခုနှစ်ရက်တိုင်အောင် “ငါ၏အသက် ရှင်နိုင်မည်လား၊ မရှင်နိုင်မည်လား”ဟု ဆင်ခြင်ရမည်။ ခုနှစ်ရက်ထက်ပို၍ အသက်ရှင်နိုင်ပါမှ “ငါသည် ခုနှစ်ရက်ပတ်လုံး စိတ်မရှိပဲနေအံ့၊ နိရောဓသမာပတ်ကို ဝင်စားအံ့”ဟု ဆောက်တည်ရသည်။

ဤပုဗ္ဗကိစ္စ ၄-ပါးကို ပြုပြီးမှ နေဝသညာနာသညာယတနဈာန်ကို ဆက်၍ဝင်စား၏။ ထိုအခါ နေဝသညာနာသညာယတန ဈာန်ဇောနှစ်ကြိမ် စောပြီးလျှင် (စိတ်+စေတသိက်+စိတ္တဇရုပ်တို့ အဖြစ်ရပ်သွားခြင်း၊ မဖြစ်ပဲ ချုပ်နေခြင်းဟူသော) နိရောဓသို့ ရောက်သွားလေသည်။ ထိုသို့ နိရောဓသို့ ရောက်သွားသည်ကို ပင် နိရောဓသမာပတ် ဝင်စားနေသည်ဟု ဆိုရလေသည်။ မိမိအဓိဋ္ဌာန် ဆောက်တည်ချက်အတိုင်း ခုနှစ်ရက် စသည် နိရောဓသို့ ရောက်ပြီး၍ ထိုနိရောဓမှ ထလိုလတ်သော် အနာဂါမ်ပုဂ္ဂိုလ်အား အနာဂါမ်ဖိုလ်ဇော တကြိမ် (ရဟန္တာဖြစ်က အရဟတ္တဖိုလ်ဇော တကြိမ်) စောပြီးနောက် ဘဝင်ကျလေတော့သည်။ ထိုသို့ ဖိုလ်ဇော ဖြစ်လာသောအခါ နိရောဓသမာပတ်မှ ထသည်ဟု ဆိုရလေသည်။

၁ သံဃ-သံဃာ၊ ပဋိမာနန-မြော်လင့်တော်မူခြင်း

၂ အဒ္ဓါန-(အသက်ရှည်ရာ)ကာလ+ပရိစ္ဆေဒ-ပိုင်းခြားခြင်း၊ အာယုသင်္ခါရ-အသက်ကို ပြုပြင်သောအင်အား+ဩလောကန-ကြည့်ခြင်း

နိရောဓသို့ ရောက်ရန် ဖြစ်သော စိတ်အစဉ်(ဝီထိ)များ

၁။ ဈာနသမာပတ္တိဝီထိ တ “န ၃ မ ပ ဥ န ဂေါ ဈာန် ဈာန် ဈာန် (လိုသလောက်)” တ တ
ဆိုင်ရာ(ကသိုဏ်းစသည်)အာရုံ
မဟာကု/ကြိညသံ-၈ ပထမဈာန်

၂။ ဝိပဿနာဝီထိ တ “န ၃ မ ဇ ဇ ဇ ဇ ဇ ဇ ဇ” တ တ
ပထမဈာန်စိတ်စသည်အာရုံ
မဟာကုသိုလ်ကြိယာ-၁၆

၃-- ဈာနသမာပတ္တိဝီထိ တ “န ၃ မ ပ ဥ န ဂေါ ဈာန် ဈာန် ဈာန် (လိုသလောက်)” တ တ
ဆိုင်ရာ(ကသိုဏ်းစသည်)အာရုံ
မဟာကု/ကြိညသံ-၈ ဒု-ဈာန်စသည်

၄-- ဝိပဿနာဝီထိ တ “န ၃ မ ဇ ဇ ဇ ဇ ဇ ဇ ဇ” တ တ
ဒု-ဈာန်စိတ်စသည်အာရုံ
မဟာကုသိုလ်ကြိယာ-၁၆

♣ ဤသို့ ရူပ တ, စ, မ၊ အရူပ ပ, ဒု အတွက် ဈာနသမာပတ္တိနှင့် ဝိပဿနာဝီထိ တစုံစီ ဖြစ်ရမည်။

၁၅။ ဈာနသမာပတ္တိဝီထိ တ “န ၃ မ ပ ဥ န ဂေါ ဈာန် ဈာန် ဈာန် (လိုသလောက်)” တ တ
နတ္ထိဘောပညတ် အာရုံ
မဟာကု/ကြိညသံ၄ အာကိဉ္ဇညာယတနဈာန်

၁၆။ ပုဗ္ဗကိစ္စ ၄-ပါး ဝီထိများ တ “န မ ဇ ဇ ဇ ဇ ဇ ဇ ဇ” တ တ တ (ဤဝီထိ ၄-ကြိမ်)
ပုဗ္ဗကိစ္စအာရုံများ
မဟာကုသိုလ်ကြိယာ-၁၆

၁၇။ နိရောဓသမာပတ္တိဝီထိ တ “န ၃ မ ပ ဥ န ဂေါ ဈာန် ဈာန် (နိရောဓ) ဖိုလ်” တ တ
အာကိဉ္ဇညာယတနဈာန်အာရုံ နိဗ္ဗာန်အာရုံ
မဟာကု/ကြိညသံ၄ နေဝသညာ- ဈာန် အနာဖိုလ်/အရဖိုလ်

မရဏာသန္နဝီထိ(သေခါနီးစိတ်အစဉ်)များ

♣ ဝီထိစိတ်များအဆုံးတွင် ဘဝင်အနည်းငယ်ခြား၍၎င်း၊ မခြားဘဲ၎င်း စုတိစိတ်ဖြစ်သော ဝီထိကို မရဏာသန္နဝီထိ ဟု ခေါ်သည်။

(က) ပဉ္စဒွါရ မရဏာသန္နဝီထိ

(ခ) မနောဒွါရ မရဏာသန္နဝီထိ

(က) ပဉ္စဒွါရ မရဏာသန္နဝီထိ

၁။ စက္ခုဒွါရဝီထိ ၂။ သောတဒွါရဝီထိ ၃။ ဃာနဒွါရဝီထိ

၄။ ဇိဝှါဒွါရဝီထိ ၅။ ကာယဒွါရဝီထိ

စက္ခုဒွါရဝီထိ၌လည်း ဇောနောင် စုတိ၊ ဇော ဘဝင် နောင် စုတိ၊ တဒါရုံနောင် စုတိ၊ တဒါရုံ ဘဝင် နောင် စုတိ ၄-မျိုး ရှိ၏။ သောတ၊ ဃာန၊ ဇိဝှါ၊ ကာယတို့၌လည်း ၄-မျိုးစီ ဖြစ်သည်။

ဇော နောင် စုတိ ဝီထိ

ကံ/ကမ္မနိမိတ်/ဂတိနိမိတ်	ပစ္စုပ္ပန်ရူပါရုံ (ကမ္မနိမိတ်) သိ	ကံ/ကမ္မဂတိ	ရှေးဘဝသေခါနီးဇော
ဘ တီ န ဒ	ပ စ သံ ဏ ဝု ဇ ဇ ဇ ဇ ဇ	စု	သိသည့်အာရုံကိုသိ
	၁ ၂၅ ၂ ၃ ၁ အကု-၁၂မဟာကု-၈		ဦး ဘ ၁၄ကြိမ်
(ဘဝ/တိဟိတ်ပဋိသန္ဓေ)			သောဉာသံအ+၃၆
သောဉာသံအ+၃၆ကာယ,ဘာဝ,ဟဒယ			ကာယ,ဘာဝ,ဟဒယ

ဘ^၁ မ ဇ ဇ ဇ ဇ ဇ ဇ ဇ ဇ ဘ ဘ

၁ ဘဝနိကန္တိက^၂လောဘမူစိတ်-ဂ

♣ ဥပေက္ခာဖြင့် ပဋိသန္ဓေနေခဲ့၍ အတိဏ္ဍဋ္ဌာရုံ၌ ဒေါသဇောကျလျှင် ဤပုံအတိုင်း စုတေရမည်။

၁ မနောဒွါရဝဇ္ဇန်း ရှေ့တွင် ဘဝင်စလန ဘဝင်ပစ္ဆေဒ ရေးသင့်သော်လည်း အစဉ်အလာအရ ရေးရိုးမရှိ၍ ဘဝင်ဟုသာ ရေးထားသည်။ (ဝီထိပုံ-၃၇)

၂ ဘဝကို နှစ်သက်ခြင်း

စက္ခုဒွါရဝီထိ (ဇောနောင် စုတိ ဖြစ်သော) ဝီထိဆိုရိုး

ဆွေမျိုးစသည်တို့က ယူဆောင်ပြု၍သော်လည်းကောင်း အလိုအလျောက်သော်လည်းကောင်း ရူပါရုံသည်(ကမ္မနိမိတ်အာရုံသည်) ဥပါဒ်သည်မှစ၍ အတိတဘဝင် တချက်အလွန်တွင် စက္ခုပသာဒ၌ ထင်လာသည်ရှိသော် ဘဝင်စလန ဘဝင်ပစ္စေဒ ဟူ၍ ဘဝင်နှစ်ကြိမ်လှုပ်၍ ပြတ်ပြီးလျှင် ထင်လာသော ရူပါရုံ(ကမ္မနိမိတ်အာရုံ)ကို အာရုံပြု၍ ပဉ္စဒွါရာဝဇ္ဇန်း စက္ခုဝိညာဏ် သမ္ပဋိဇ္ဈိန်း သန္တိရဏ ဝုဋ္ဌော မရဏာသန္ဓဇော ၅-ကြိမ် ဖြစ်၍ ချုပ်၏။ ထို့နောက် ကံ ကမ္မနိမိတ် ဂတိနိမိတ် ၃-ပါးတွင် ၁-ပါးပါးကို အာရုံပြု၍ စုတိစိတ်သည် ဖြစ်၍ ချုပ်၏။ ထို့နောက် မရဏာသန္ဓဇော သိသော (ရူပါရုံ ကမ္မနိမိတ်) အာရုံကို အာရုံပြု၍ ပဋိသန္ဓေစိတ်သည် ဖြစ်၍ ချုပ်၏။ ထို့နောက် ပဋိသန္ဓေစိတ်သိသော အာရုံကို သိလျက် ပဋိသန္ဓေစိတ်နှင့်တူသော စိတ်သည် ဘဝင်စိတ်အဖြစ်ဖြင့် ၁၅-ကြိမ် သို့မဟုတ် ၁၆-ကြိမ် ဖြစ်၍ချုပ်၏။ ထို့နောက် ဘဝဟူသော ပဋိသန္ဓေစိတ်+စေတသိက်နှင့် ကာယ, ဘာဝ, ဟဒယ ကလာပစည်းတို့ကို အာရုံပြု၍ မနောဒွါရာဝဇ္ဇန်းစိတ် ၁-ကြိမ်၊ ဘဝကို ကြိုက်နှစ်သက်သော ဘဝနိကန္တိက လောဘဇော ၇-ကြိမ် ဖြစ်၍ ချုပ်၏။ ထို့နောက် ဘဝင် ဖြစ်ထိုက်သမျှ ဖြစ်၏။

♣ ရဟန္တာများသည် ဤကဲ့သို့ ပဉ္စဒွါရဝီထိဖြင့် စုတေတော်မမူ။

♣ မရဏာသန္ဓဝီထိ၏ အာရုံ၆-ပါးကို ကံ ကမ္မနိမိတ် ဂတိနိမိတ်ဟု တခုခု အမည်ပေးကြသည်။ လောလောဆယ် အကျိုးပေးမည့် လောကီကုသိုလ် အကုသိုလ် စေတနာကို “ကံ”ဟုခေါ်သည်။ ထို့ကြောင့် ပဉ္စဒွါရဝီထိဖြင့် သေဆုံးသည့် ကံအာရုံ မထင်နိုင်။ မနောဒွါရဖြင့် စုတေသည့်သာ ကံအာရုံထင်နိုင်သည်။ ကံ ကို အာရုံ ၆-ပါးတွင် ဓမ္မာရုံဖြစ်၍ မနောဒွါရဖြင့်သာ သိနိုင်၏။

ကုသိုလ် အကုသိုလ် ပြုစဉ်တွင် တွေ့ကြုံရသော ရူပါရုံ သဒ္ဓါရုံ ဂန္ဓာရုံ ရသာရုံ ဖောဋ္ဌဗ္ဗာရုံ ဓမ္မာရုံဟူသော အာရုံ ၆-ပါးကို “ကမ္မနိမိတ်”ဟု ခေါ်သည်။ ပန်းလှလျှင် ပန်းအရောင်သည် ရူပါရုံ၊ ပန်းအနံ့သည် ဂန္ဓာရုံ၊ တရားနာလျှင် တရားသံသည် သဒ္ဓါရုံ၊ အစားအသောက်လှလျှင် အရသာသည် ရသာရုံ၊ အနံ့သည် ဂန္ဓာရုံ၊ ခေါင်အုံးစသည် လှူဒါန်းလျှင် ဖောဋ္ဌဗ္ဗာရုံ၊ အနာကင်းပါစေ အသက်ရှည်ပါစေဟု ရည်မှန်းပြီး ဆေးလှလျှင် ဓမ္မာရုံ၊ ဤသို့ အာရုံ ၆-ပါးကို အာရုံပြု၍ ကုသိုလ်စိတ်ဖြစ်နိုင်သည်။ အကုသိုလ်စိတ်လည်း အာရုံ ၆-ပါးကို သိ၍ ဖြစ်ရသည်။ ၎င်းအာရုံ ၆-ပါးမှ တပါးပါးကို အာရုံပြု၍ သေရာတွင် သေခါနီးအခါဖြစ်၍ ကုသိုလ် အကုသိုလ်အာရုံ ၆-ပါးကိုပင် ကမ္မနိမိတ်ဟု ခေါ်သည်။ ထိုတွင် ပေါ်နေဆဲအာရုံကို ပစ္စုပ္ပန် ကမ္မနိမိတ်ဟု ခေါ်သည်။ ပေါ်ပြီး၍ ပျောက်သွားပြီးသော အာရုံကို အတိတ်ကမ္မနိမိတ်ဟု ခေါ်သည်။ ပဉ္စဒွါရဝီထိဖြင့် ပေါ်နေဆဲ ရူပ သဒ္ဓ ဂန္ဓ ရသာ ဖောဋ္ဌဗ္ဗ အာရုံများကိုသာ သိနိုင်သည်။ မနောဒွါရဖြင့်ကား ပေါ်ဆဲ(ပစ္စုပ္ပန်) ပေါ်ပြီး(အတိတ်) အာရုံ ၆-ပါးလုံးကို သိနိုင်သည်။ ထို့ကြောင့် ဤပဉ္စဒွါရဝီထိဖြင့် သေဆုံး သူတို့သည် ပေါ်နေဆဲ ရူပ သဒ္ဓ ဂန္ဓ ရသာ ဖောဋ္ဌဗ္ဗ အာရုံများကို သိပြီး သေဆုံးသည်ဟု မှတ်ပါ။

သွားရတော့မည့် ဘဝကတိ၌ တွေ့ကြုံရမည့် အာရုံမှန်သမျှကို “ဂတိနိမိတ်” ဟု ဆိုသည်။ လူ့ဘုံသွားရမည် ဆိုလျှင် နိနီရဲရဲအမိဝမ်းရေး၊ သို့မဟုတ် အသုံးအဆောင်ပစ္စည်း စိတ်၌ ထင်မည်။ နတ်ပြည်သွားရမည် ဆိုလျှင် နတ်ဘုံ နတ်သား နတ်သမီး ပဒေသာပင် စသည်တို့ ထင်မည်။ ငရဲသွားရမည်ဆိုလျှင် ငရဲပြည်၊ ငရဲမီး၊ ငရဲထိန်း၊ ခွေး၊ လင်းတ၊ ကျီး ထင်မည်။ တိရိစ္ဆာန်ဖြစ်မည်ဆိုလျှင် တောတောင်အရပ် ချုံပိတ်ပေါင်းစသည် ထင်မည်။ ပြိတ္တာဖြစ်မည်ဆိုလျှင် တောခြေ မြစ်ကမ်းစသည် ထင်လာမည်။ ထိုသို့ ဂတိနိမိတ်ထင်လာလျှင် မိမိနေရာအရပ်၌ တွေ့ကြုံရသလို ထင်ရသည်။ မိမိကိုယ်တိုင် ၎င်းနေရာများသို့ ရောက်နေသလိုမျိုးလည်း ခံစားရနိုင်သည်။

ခရီးသွားမည့်သူသည် ရောက်ရမည့်အရပ်ကို စိတ်ကူးမိနေသလို စုတေခါနီးသူလည်း နောက်ဘဝသို့ စိတ်ညွတ်နေသည်။ ဤသို့ နောက်ဘဝစိတ်ညွတ်မှုသည် ဖြေးဖြေးနှေးနှေး စုတေသူအတွက်ဖြစ်သည်။ ချက်ခြင်း စုတေရသူမှာ ဤသို့ စိတ်ညွတ်မှု မဖြစ်နိုင်။ သေနတ်မှန်၍ စက္ကန့်ပိုင်းအတွင်း စုတေရသူမှာ သေခါနီးစိတ်အစဉ်၏ ကုသိုလ်အကုသိုလ်ဖြစ်ပုံ၊ ဘဝညွတ်ကိုင်းပုံ မထင်ရှားပေ။ သို့သော် စုတေသူ၏ ထုံးစံအတိုင်း စက္ကန့်ပိုင်းအတွင်း ဖြစ်သွားသော ဝီထိများ၏ နောက်ဆုံးဝီထိတွင် ကံ ကမ္မနိတ် ဂတိနိမိတ် သုံးပါးတွင် တပါးပါးကို အာရုံပြု၍ မရဏာသန္နဇော ၅-ကြိမ်ဖြစ်ကာ စုတေရလေသည်။

အဋ္ဌကထာကျမ်းအလို ဂတိနိမိတ်သည် ရူပါရုံ တမျိုးသာ ဖြစ်နိုင်သည်။ ၎င်းရူပါရုံလည်း နောက်ဘဝမှ တွေ့ရမည်ဖြစ်၍ ပကတိမျက်စိဖြင့် မမြင်နိုင်။ မနောဒွါရဖြင့်သာ သိနိုင်သည်ဟု ဆိုသည်။

ဝိသုဒ္ဓိမဂ်ဋီကာ၊ သစ္စသံခိပ်၊ ပရမတ္ထဒီပနီတို့အလို ဂတိနိမိတ်သည် အာရုံ ၆-မျိုးလုံးဖြစ်နိုင်၍ ၆-ဒွါရလုံး၌ပင် ထင်နိုင်သည်။ ဓမ္မိကဥပါသကာ သေခါနီးတွင် နတ်ပြည် ခြောက်ထပ်မှ နတ်ရထား ခြောက်စင်းဆိုက်လာပြီး အပြိုင်အဆိုင် လှခေါ်ကြ၏။ ဥပါသကာသည် တုသိတာသို့ လိုက်သွား၏။ ထိုအခါ ဥပါသကာသည် နတ်သား နတ်သမီး နတ်ရထားကို မြင်၍ သေလျှင် စက္ခုဒွါရ၌ ရူပါရုံဂတိနိမိတ် ထင်သည်ဟု ဆိုရမည်။ နတ်သား နတ်သမီးတို့ အသံကြားပြီး သေလျှင် သောတဒွါရ၌ သဒ္ဓါရုံဂတိနိမိတ် ထင်သည်ဟု ဆိုရမည်။ မွေးကြိုင်သော နတ်ပန်းရနံ့များ နမ်းရှူ၍ သေလျှင် ဃာနဒွါရ၌ ဂန္ဓာရုံဂတိနိမိတ် ထင်သည်ဟု ဆိုရမည်။ မိတ္တဝိနွကသည် မသေခင်မှာပင် ခေါင်းပေါ်၌ သင်ဓုန်းစက် အတင်ခံရလေသည်။ ထိုအခါ မိတ္တဝိနွက၏ ကာယဒွါရ၌ ဖောဋ္ဌဗ္ဗာရုံဂတိနိတ် ထင်သည်ဟု ဆိုရမည်။ ထို့အတူ ရသာရုံ ဓမ္မာရုံ တို့လည်း ဂတိနိမိတ်အဖြစ်ဖြင့် ထိုက်သင့်သလို ထင်နိုင်သည်ဟု ဆိုရမည်။

ဤသို့ သေခါနီး အာရုံထင်ခြင်းသည် များသောအားဖြင့် ကံကြောင့်ဖြစ်သည်။ ထို့ပြင် အမြဲလေ့ကျင့် အပ်သော အာရုံ၊ သေခါနီး ပြုအပ်သော အာရုံ၊ ဆွေမျိုးစသည်တို့က သတိပေးသော အာရုံ၊ ကိုယ်တိုင် တွေးတော၍ ပေါ်လာသော အာရုံတို့လည်း ကံကြောင့်မဟုတ်ပဲ ထင်လာနိုင်သည်။

ရူပပဋိသန္ဓေ၏အာရုံကား ပညတ်ဖြစ်သော ကမ္မနိမိတ်တည်း။ ရူပါဝစရဈာန်သည် ကသိုဏ်းစသော ပညတ်ကို အာရုံပြုရကား စုတေခါနီး၌ ဈာန်၏အာရုံဖြစ်သော ကသိုဏ်းပညတ်များသည် ကမ္မနိမိတ် အဖြစ်ဖြင့် ထင်လာကြရခြင်း ဖြစ်သည်။ ထို့ကြောင့် ပဋိသန္ဓေစိတ်လည်း ကသိုဏ်းပညတ်စသည်ကို ဆက်လက် အာရုံပြုရသည်။ **အရူပပဋိသန္ဓေစိတ်လည်း** ထို့အတူ ပညတ်,မဟဂ္ဂုတ်ဖြစ်သော ကမ္မနိမိတ်ကိုပင် အာရုံပြုသည်။

ရှေ့ဘဝ နောက်ဘဝ ဆက်စပ်ဖြစ်ပုံ

ဆီမီးသည် မီးစာကုန်၍လည်း ငြိမ်းတတ်၏။ ဆီကုန်၍လည်း ငြိမ်းတတ်၏။ မီးစာနှင့်ဆီ နှစ်မျိုးလုံး ကုန်၍လည်း ငြိမ်းတတ်၏။ မီးစာနှင့်ဆီ မကုန်သေးသော်လည်း လေပြင်းတိုက်ခိုက်၍ပဲ ဖြစ်ဖြစ်၊ တမင် ညှိမ်း၍ပဲ ဖြစ်ဖြစ် ငြိမ်းတတ်၏။ ထို့အတူ လူတို့သည် ခေတ်ကာလသက်တမ်း (ယခုခေတ်အလို ၇၅-နှစ်သက်တမ်း) ကုန်၍လည်း သေရတတ်သည်။ မီးစာကုန်ခြင်းနှင့် တူ၏။ ဘဝကို စီမံလိုက်သော ကံအစွမ်းကုန်၍လည်း သေရတတ်သည်။ ဆီကုန်ခြင်းနှင့် တူ၏။ သက်တမ်းနှင့်ကံစွမ်း ပြိုင်တူကုန်၍လည်း သေရတတ်သည်။ မီးစာနှင့်ဆီ ပြိုင်တူကုန်ခြင်းနှင့် တူသည်။ သက်တမ်း, ကံစွမ်း မကုန်သေးသော်လည်း ရှေးက ပြုခဲ့သော ကံ, သို့မဟုတ် လတ်တလော ပြုလုပ်လိုက်သောကံ,က အကျိုးပေးဆဲကံ၏ လူဘဝ(စသည်) အကျိုးကို ဖြတ်တောက်လိုက်သဖြင့် အသတ်ခံရခြင်း, ကိုယ်တိုင်သတ်သေခြင်း, အနာရောဂါရခြင်းတို့ကြောင့်လည်း သေရတတ်သည်။ လေတိုက်ခြင်း, တမင်ညှိမ်းသတ်ခြင်းနှင့် တူ၏။

သေခါနီး၌ (ဘဝတခု၏ နောက်ဆုံးဝိထိ ဖြစ်ချိန်၌) ကံ ကမ္မနိမိတ် ဂတိနိမိတ် သုံးပါးတွင် တပါးပါးသည် အာရုံတရားအဖြစ်ဖြင့် ထင်လာသည်။ ထိုထင်လာသော အာရုံကို သိလျက် ဘဝတခု၏ နောက်ဆုံးဝိထိ ဖြစ်ရလေသည်။ ဤဝိထိတွင် ပါသော ဇောတို့ကို မရဏာသန္ဓဇောဟု ခေါ်သည်။ လက်ရှိ ဘဝ လျှောကျခြင်းကို “စုတိ”ဟု ခေါ်သည်။ မြန်မာတို့က စုတေသည်, သေသည်ဟု ပြောကြသည်။ ဘဝတခု၏ နောက်ဆုံးစိတ်ကို စုတိစိတ်ဟု ခေါ်သည်။

စုတိစိတ်ပျက်သည်နှင့် တပြိုင်နက် ကြားစိတ်နှင့် ကြားကာလမရှိဘဲ နောက်ဘဝတခု၏ အစဆုံးစိတ် ပေါ်လာသည်။ ၎င်းစိတ်ကို ဘဝဟောင်း အကုန်တွင် ဘဝသစ်ကို စပ်ပေးတတ်၍ “ပဋိသန္ဓေစိတ်”ဟု ခေါ်သည်။ ပဋိသန္ဓေစိတ်သည် ရုပ်ရှိသော ကာမ,ရူပဘုံတွင် ဟဒယဝတ္ထုရုပ်ကို အမှီပြု၍ ပေါ်သည်။ ရုပ်မရှိသော အရူပဘုံ၌ ဖြစ်လျှင် ရုပ်ကိုအမှီမပြုဘဲ ဖြစ်သည်။

ပဋိသန္ဓေစိတ်သည် အလိုအလျှောက် အကြောင်းမဲ့ ပေါ်လာသည်လည်းမဟုတ်။ ဗြဟ္မာမင်း, ထာဝရဘုရား စသည်တို့က ဖန်ဆင်း၍ ပေါ်လာသည်လည်းမဟုတ်။ ရှေးက မိမိပြုခဲ့ဘူးသော ကုသိုလ်ကံ အကုသိုလ်ကံဟူသော သင်္ခါရ,က ဖော်ပေးလိုက်ခြင်း ဖြစ်သည်။ သို့ဖြစ်၍ ပဋိသန္ဓေကို ကုသိုလ် အကုသိုလ် ကံ၏ အကျိုးတရားစိတ် (ဝိပါက်စိတ်) ဟု မှတ်ပါ။

သတ္တဝါတဦး၌ ပြုခဲ့ဘူးသည့် ကုသိုလ်ကံ အကုသိုလ်ကံ နှစ်မျိုးရှိသည်တွင် မရဏာသန္ဓေဇောသည် ကြည်လင်သန့်ရှင်း ဖြူစင်သည့် ကုသိုလ်စိတ်ဖြစ်လျှင် ကုသိုလ်ကံသည် ကုသလဝိပါက် ပဋိသန္ဓေစိတ်ကို ဖော်ပေးသည်။ မရဏာသန္ဓေဇောသည် မကြည်လင် မသန့်ရှင်း မဖြူစင်သည့် အကုသိုလ်စိတ်ဖြစ်လျှင် အကုသိုလ်ကံသည် အကုသလဝိပါက် ပဋိသန္ဓေစိတ်ကို ဖော်ပေးသည်။ ပဋိသန္ဓေစိတ်သည် ကုသလဝိပါက် ဖြစ်က ကောင်းသည့်ဘဝမှာ ဖြစ်ရသည်။ အကုသလဝိပါက်ဖြစ်က မကောင်းသည့်ဘဝမှာ ဖြစ်ရ သည်။

(ဘဝအစဆုံးတွင် ရုပ်နာမ် နှစ်ပါးရှိသည့်ဘုံ၌ ရုပ်နာမ်နှစ်ပါး တပြိုင်နက် ပေါ်သည်။ ရုပ်သာရှိသော အသညသတ်ဘုံ၌ ရုပ်သာ ပေါ်သည်။ နာမ်သာရှိသော အရူပဘုံ၌ နာမ်သာပေါ်သည်။ ထိုသို့ ပေါ်လာခြင်းသည် ကံတရားကြောင့် ဖြစ်သည်)

ပဋိသန္ဓေစိတ်ကို ကံ(စေတနာ)က ပြုလုပ်ပေးရာတွင် အဝိဇ္ဇာ(မောဟ)နှင့် တဏှာ(လောဘ) တို့က ပန်ပိုးပေးကြရသည်။ အဝိဇ္ဇာနှင့် တဏှာမကင်းသေး၍သာ ကုသိုလ် အကုသိုလ် ကံ ဖြစ်ရသည်။ ကံဖြစ်၍သာ ပဋိသန္ဓေ(ဘဝ) ဖြစ်ကြရသည်။ (အဝိဇ္ဇာပစ္စယာ သင်္ခါရာ၊ သင်္ခါရပစ္စယာ ဝိညာဏံ)

ကုသိုလ် အကုသိုလ် ပြုရာတွင် များသောအားဖြင့် တခုခုကို တောင့်တ၍ ပြုတတ်ကြသည်။ တောင့်တမှုသည် တဏှာလောဘ ဖြစ်သည်။ အဝိဇ္ဇာက အမှောင်ချထား၍ မတောင့်တသင့်သည်ကို တောင့်တမိခြင်း ဖြစ်သည်။ ဤသို့ ကံကို အဝိဇ္ဇာနှင့်တဏှာက ပန်ပိုးပေးပုံကိုလည်း သိပါ။

အဝိဇ္ဇာ တဏှာက ကုသိုလ်သင်္ခါရကို ပကတူပနိဿယ ပစ္စည်းဖြင့် ကျေးဇူးပြု၏။ အကုသိုလ်သင်္ခါရ တွင် လောဘမှုကံကို သဟဇာတပစ္စည်းဖြင့်လည်းကောင်း ပကတူပနိဿယပစ္စည်းဖြင့်လည်းကောင်း ကျေးဇူး ပြု၏။ ဒေါသမှုကံနှင့် မောဟမှုကံကို အဝိဇ္ဇာသည် သဟဇာတပစ္စည်း ပကတူပနိဿယပစ္စည်းတို့ဖြင့် ကျေးဇူး ပြုသည်။ တဏှာသည် ပကတူပနိဿယပစ္စည်းတို့ဖြင့် ကျေးဇူးပြုသည်။

သစ္စသံခိပ်ကျမ်းက သေခါနီးအခါ အဝိဇ္ဇာ တဏှာ၏ ပန်ပိုးမှုနှင့် သင်္ခါရက ဘဝကို ဖော်ပေးပုံကို ဤသို့ဆို၏။ ပြိတ္တာဖြစ်မည့်သူ မြစ်ကမ်းစပ် အာရုံကိုမြင်ရာ၌ အဝိဇ္ဇာက အာရုံ၏အပြစ်ကို ဖုံးပေးထား၏။ တဏှာက မြစ်ကမ်းစပ်အာရုံကို ဆွဲယူထားစေ၏။ အကုသိုလ်သင်္ခါရက ပြိတ္တာဘဝကို ဖော်ပေးလိုက်၏။ လူဖြစ်မည့်သူ အမိဝမ်းရေမြင်ရာ၌ အဝိဇ္ဇာနုဿယက အမိဝမ်းရေအာရုံ၏ အပြစ်ကို ဖုံးပေး၏။ တဏှာနုဿယက အမိဝမ်းရေ အာရုံကို ဆွဲယူစေသည်။ ကုသိုလ်သင်္ခါရက လူ့ဘဝကို ဖော်ပေးလိုက်၏။

ပဋိသမ္ဘိဒါမဂ်ကျမ်းက ဟိတ် ၈-မျိုး ပေါင်းစု၍ ဘဝကို ဖန်းတီးပေးသည်ဟု ဆိုသည်။ ကုသိုလ် ပြုစဉ်တွင် အလောဘ အဒေါသ အမောဟ ဟိတ် ၃-ပါး၊ ကုသိုလ်ကို သာယာသည့်အခါ လောဘ၊ မောဟ

ဟိတ်နှစ်ပါး၊ ကုသိုလ်အကျိုးဖြစ်သော ပဋိသန္ဓေစိတ်ပေါ်ရာတွင် ထိုစိတ်နှင့်အတူ ပေါ်လာသော စေတသိက်၌ ပါသော အလောဘ အဒေါသ အမောဟ ဟိတ်သုံးပါး၊ ဤဟိတ်ရှစ်ပါးကြောင့် ဉာဏသမ္ပယုတ် ပဋိသန္ဓေ ပေါ်လာရလေသည်။ သို့ဖြစ်၍ ကုသိုလ်က အကျိုးပေးနိုင်ဘို့ အကုသိုလ်ကလည်း ပန်ပိုးပေးရသည်ဟု ဆိုနိုင်လေသည်။ ထို့ပြင် နောက်ဆုံးဝိထိမရောက်ခင် စုတေခါနီး မြင်ရသော နတ်သား နတ်သမီးစသည်တို့ကို သာယာသော လောဘစိတ်ကလည်း ကုသိုလ် အကျိုးပေးဖို့ ပန်ပိုးပေးသည်ဟုမှတ်ပါ။ သို့သော် နောက်ဆုံးဝိထိတွင် မရဏာသန္ဓေစေသည် လောဘစေ ဖြစ်ခဲ့ပါမူကား ကုသိုလ်က အကျိုးပေးခွင့် မရပဲ အကုသိုလ်က အကျိုးပေးခွင့် ရသွားလိမ့်မည်။

မရဏာသန္ဓေစေသည် ကံကို အာရုံပြုလျှင် ပဋိသန္ဓေစိတ်သည်လည်း ကံကို အာရုံပြု၏။ မရဏာသန္ဓေစေသည် ကမ္မနိမိတ်ကို အာရုံပြုလျှင် ပဋိသန္ဓေစိတ်သည်လည်း ကမ္မနိမိတ်ကိုပင် အာရုံပြု၏။ မရဏာသန္ဓေစေသည် ဂတိနိမိတ်ကို အာရုံပြုလျှင် ပဋိသန္ဓေစိတ်သည်လည်း ဂတိနိမိတ်ကိုပင် အာရုံပြု၏။ ကမ္မနိမိတ် ဂတိနိမိတ်အာရုံတို့သည် ပဋိသန္ဓေစိတ်ဖြစ်သည်အထိ မချုပ်သေးလျှင် ပဋိသန္ဓေစိတ်သည် ပစ္စုပ္ပန် ကမ္မနိမိတ် ဂတိနိမိတ်ကို အာရုံပြုသည်။ ကမ္မနိမိတ် ဂတိနိမိတ်အာရုံတို့သည် ပဋိသန္ဓေစိတ်ဖြစ်ချိန်တွင် ချုပ်ပြီးဖြစ်လျှင် ပဋိသန္ဓေစိတ်သည် အတိတ် ကမ္မနိမိတ် ဂတိနိမိတ်ကို အာရုံပြုသည်။

ကံအကျိုးပေးပုံနှင့်စပ်၍ သိဖွယ်

အသင်္ခါရိကကံကြောင့် အသင်္ခါရိက၊ သသင်္ခါရိကကံကြောင့် သသင်္ခါရိက ဖြစ်ရသည်။ ထို့ပြင် အကြောင်းအထူးကြောင့်လည်း အသင်္ခါရိက သသင်္ခါရိက ဖြစ်နိုင်သည်။

မိမိကိုယ်တိုင်၏ ကာယ ဝစီ ပယောဂနှင့် သူတပါးတို့၏ ကာယ ဝစီ ပယောဂမပါပဲ ဖြစ်ပေါ်လာ သော အာရုံ မနသိကာရ စသော အကြောင်းကို “ဗလဝပစ္စယ”ဟု ဆိုသည်။

ဝိပါကံစိတ်တို့သည် ပဋိသန္ဓေ ဘဝင် စုတိ တဒါရုံ ကိစ္စတပ်ရကား သေခါနီး၌ ကံစသော နိမိတ် (အာရုံ) ကောင်း ထင်လာအောင် မည်သူမျှ မစီမံရပဲ အလိုလိုထင်လာလျှင် ထိုအာရုံသည် ဗလဝပစ္စယ ဖြစ်ရကား အသင်္ခါရိက ပဋိသန္ဓေစိတ်ဖြစ်၏။ ထိုသို့အာရုံကောင်းထင်လာအောင် ဆရာသမား၊ ဆွေမျိုးကောင်း တို့က တရားစာရွတ်ခြင်း၊ ပန်းပူဇော်၍ သူ့ကို ကြည်ညိုစေခြင်းစသော ပယောဂတို့ဖြင့် ပြုစီမံမှ ထင်လာသော အာရုံသည် ဗလဝမဟုတ်။ ထိုအာရုံကို အာရုံပြု၍ ပဋိသန္ဓေစိတ်ဖြစ်လျှင် သသင်္ခါရိကစိတ်ဖြစ်သည်။ (သသင်္ခါရိကစိတ်ဖြစ်စေကာမူ အကုသိုလ်နိမိတ်ထင်ခြင်းထက် သာလွန်ကောင်းသောကြောင့် ပယောဂကူထိုက် သည်သာ၊ ပယောဂကူသော်လည်း အာရုံကောင်းက သူ့ဘာသာ ထင်မည်ဖြစ်၍ ဗလဝပင်တည်း) ဘဝင်စုတိ တို့မှာ ပဋိသန္ဓေအတိုင်းသာတည်း။ တဒါရုံမှာ ကုသိုလ် အကုသိုလ်စေတို့က အသင်္ခါရိကဖြစ်လျှင် အသင်္ခါရိက၊ သသင်္ခါရိကဖြစ်လျှင် သသင်္ခါရိက ဖြစ်ရသည်။

(ဋ္ဌနိဘာဋီ တ ၂၈၆)

မနောဒွါရမရဏာသန္နဝီထိ

(က) ပုထုဇဉ်၊ သေက္ခတို့၏ မရဏာသန္နဝီထိ

(ခ) ရဟန္တာတို့၏ မရဏာသန္နဝီထိ

(က) (၁) ကာမဘုံမှစုတေ၍ ကာမဘုံ၌ ပြန်ဖြစ်မည့်သူ၌

၁။ ဇော နောင် စုတိ တဝီထိ

၂။ ဇော ဘဝင် နောင် စုတိ တဝီထိ

၃။ တဒါရုံ နောင် စုတိ

၄။ တဒါရုံ ဘဝင် နောင် စုတိ - ဟု လေးမျိုးရှိနိုင်သည်။

ကာမဇော၊ ကာမသတ္တဝါ၊ (ဝိဘူတ)ကာမအာရုံ သုံးပါးစုံလျှင် တဒါရုံ ကျမည်။ အဝိဘူတာရုံ ဖြစ်လျှင်လည်းကောင်း၊ (ဝိဘူတ)ကာမအာရုံပင်ဖြစ်သော်လည်း အလွန်စုတေခါနီးဖြစ်၍လည်းကောင်း တဒါရုံမကျနိုင်သည့် အခါလည်း ရှိနိုင်သည်။

(၂) ကာမဘုံမှ စုတေ၍ ရူပ၊အရူပဘုံသို့ သွားမည့်သူနှင့်

ရူပ၊အရူပဘုံမှ ကာမဘုံသို့ လာမည့်သူ၌

၁။ ဇော နောင် စုတိ တဝီထိ

၂။ ဇော ဘဝင် နောင် စုတိ တဝီထိ - ဟု နှစ်မျိုးသာ ရှိနိုင်သည်။

ကာမဘုံမှ ရူပ၊အရူပဘုံသို့ သွားမည့်သူ၌ တဒါရုံမကျနိုင်။ ရူပ၊အရူပတို့၏ ပဋိသန္ဓေစိတ်သည် ပညတ်၊ မဟဂ္ဂုတ်ကို အာရုံပြုသည်။ ထိုသို့ဖြစ်လျှင် ၎င်းဘုံသို့ သွားမည့်သူ၏ မရဏာသန္နဇောသည် ပညတ်၊ မဟဂ္ဂုတ်အာရုံကို ယူရမည်။ သို့မှသာ မရဏာသန္နဇောအာရုံနှင့် ပဋိသန္ဓေစိတ်အာရုံတူမည်။ အာရုံသည် ပညတ်၊ မဟဂ္ဂုတ်အာရုံဖြစ်လျှင် တဒါရုံမကျ။

ရူပ၊အရူပဘုံမှ ကာမဘုံသို့ လာမည့်သူ၌လည်း ကာမသတ္တဝါမဟုတ်၍ တဒါရုံမကျနိုင်။

ပစ္စုပ္ပန်ရူပါရုံဂတိနိမိတ် ထင်လာ၍ မနောဒွါရ မရဏာသန္နဝိထိဖြစ်ပုံ

ဘဝဟောင်း				ဘဝသစ်			
ကံ/ကမ္မ/ဂတိ	ပစ္စုပ္ပန်ရူပါရုံ(ဂတိနိမိတ်)			ကံ/ကမ္မ/ဂတိ	ပစ္စုပ္ပန်ရူပါရုံ(ဂတိ)	အတိတ်ရူပါရုံ(ဂတိ)	
“တီ န ဒ	မ	ဇ	ဇ	ဇ	ဇ	ဇ	ဇ
ဖြစ်နိုင်သောစိတ်	၁	အကု	၁၂၊မဟာကု	၈၊	တဒါရုံ၁၁	“ပ ဘ ဘ ဘ ဘ	ဘ၅-၁၆”
				စု”		မဟာဝိ-၈၊	အဟိတ် ၉ သန္တီရဏ-၂

စုတေခါနီး စိတ်အားလုံးပင် ခပ်ရော့ရော့ရှိရကား ဇောလည်း အဟုန်မပြင်း၍ ၇-ကြိမ်မကျ၊ ၅-ကြိမ်သာ စောကြသည်။ ဤအချိန်မျိုး၌ ပစ္စုပ္ပန်ရူပါရုံ(စသည်) ထင်လာလျှင် အာရုံသည် စိတ်သက် ၁၇-ချက် အသက်ရှည်သောကြောင့် အာရုံမချုပ်သေးမှီ စုတေဘို့ရာ အကြောင်းရှိ၏။ ဤသို့ စုတေလျှင် အတိတ်ဘဝမှစ၍ စုတိတိုင်အောင်ရေတွက်က ရူပါရုံ၏အသက်သည် စိတ်သက် ၁၂-ချက်သာရှိသေးရကား စုတိနောင် ပဋိသန္ဓေစိတ်နှင့် ဘဝင်စိတ် ၄-ကြိမ်တို့သည် ထိုဘဝဟောင်းက မချုပ်သေးသော ပစ္စုပ္ပန်ရူပါရုံပင် ဆက်လက်၍ အာရုံပြုသည်။ နောက်နောက်ဘဝင်စိတ်တို့ကား ချုပ်ပြီး(အတိတ်)ရူပါရုံကို အာရုံပြုသည်။ ၎င်းဘဝ၏ စုတိစိတ်လည်း ဘဝင်နှင့်တူစွာ ချုပ်ပြီးရူပါရုံကို အာရုံပြုလိမ့်မည်။

ရူပ၊အရူပဘုံသို့ သွားမည့်သူ၏ မနောဒွါရ မရဏာသန္နဝိထိဖြစ်ပုံ

ဘဝဟောင်း				ဘဝသစ်			
ကံ/ကမ္မ/ဂတိ	(ကသိုဏ်းနိမိတ်စသည့်)ကမ္မနိမိတ်			(ကသိုဏ်းနိမိတ်စသည့်)ကမ္မနိမိတ်			
“တီ န ဒ	မ	ဇ	ဇ	ဇ	ဇ	ဇ	ဇ
ဖြစ်နိုင်သောစိတ်	၁	မဟာကု	၈၊	တိဟိတ်ဘဝင်-၁၃	“ပ ဘ ဘ ဘ ဘ	ဘ၅-၁၆”	
						တိဟိတ်ပဋိသန္ဓေ-၉	

ရူပပဋိသန္ဓေစိတ်၏အာရုံ။ ရူပပဋိသန္ဓေစိတ်၏အာရုံကား ပညတ်ဖြစ်သော ကမ္မနိမိတ်တည်း။ ရူပါဝစရဈာန်သည် ကသိုဏ်းစသောပညတ်ကို အာရုံပြုရကား စုတေခါနီး၌ ဈာန်၏အာရုံဖြစ်သော ကသိုဏ်းပညတ်သည် ကမ္မနိမိတ်အဖြစ်ဖြင့် ထင်လာကြမြဲဖြစ်သည်။ ထို့ကြောင့် စုတိစိတ်၏ အခြားမဲ့၌ ဗြဟ္မာ့ပြည်မှာဖြစ်သော ပဋိသန္ဓေစိတ်လည်း ထိုကသိုဏ်းစသော ပညတ် ကမ္မနိမိတ်ကိုပင် ဆက်၍ အာရုံပြုသည်။

အရူပပဋိသန္ဓေစိတ်၏အာရုံ။ အရူပါဝစရ ပဋိသန္ဓေစိတ်၏ အာရုံလည်း ထို့အတူ ကမ္မနိမိတ်ပင်တည်း။ ထိုကမ္မနိမိတ်သည် ပညတ်မဟဂ္ဂုတ် နှစ်မျိုးတွင် ထိုက်သလို ဖြစ်၏။

အာရုံ

အာကာသပညတ်

အာကာသာနဉ္စာယတနစိတ်

အာကာသာနဉ္စာယတနစိတ်၏ မရှိခြင်း

(နတ္ထိဘောပညတ်)

အာကိဉ္စညာယတနစိတ်

ဈာန်စိတ်

အာကာသာနဉ္စာယတနဝိပါက်စိတ်

ဝိညာနဉ္စာယတနဝိပါက်စိတ်

အာကိဉ္စညာယတနဝိပါက်စိတ်

နေဝသညာနာသညာယတနဝိပါက်စိတ်


အာကာသာနဉ္စာယတနဗြဟ္မာ၏ ပဋိသန္ဓေစိတ် (ဘဝ၏အစဆုံးစိတ်) သည် အာကာသပညတ်ကို အာရုံပြုသဖြင့် လူ့ပြည်(ကာမဘုံ)မှ အာကာသာနဉ္စာယတန ဗြဟ္မာပြည်သို့ သွားမည့်သူ၏ မရဏာသန္ဓေစေသည် အာကာသပညတ်ကို ယူသည်ဟု သိရမည်။ ကျန်အရူပဗြဟ္မာတို့အတွက်လည်း ဤသို့သိပါ။

ရဟန္တာများ၏ ပရိနိဗ္ဗာနဝိထိ

(က) ကာမဇောမနောဒွါရဝိထိ

- ၁။ ဇော နောင် စုတိ တဝိထိ
- ၂။ ဇော ဘဝင် နောင် စုတိ တဝိထိ
- ၃။ တဒါရုံ နောင် စုတိ
- ၄။ တဒါရုံ ဘဝင် နောင် စုတိ - ဟု လေးမျိုးရှိနိုင်သည်။

ရဟန္တာ၏ ဇော နောင် စုတိဝိထိပုံ



♣ ပုထုဇဉ်၊ သေက္ခတို့၏ မနောဒွါရ မရဏာသန္ဓဝိထိ အတိုင်း ဖြစ်သည်။ ဈာန်မရသည့် ပုဂ္ဂိုလ်ဖြစ်၍ သော်ငှား၊ ဈာန်ရသော်လည်း ဈာန်ကို မဝင်စားပဲ ပရိနိဗ္ဗာန်ပြုသော်ငှား ဤဝိထိပုံစံ လေးမျိုးဖြင့် ပရိနိဗ္ဗာန် ပြုတော်မူသည်။

အာရုံအားဖြင့်ကား မနောဒွါရာဝဇ္ဇန်း ဇော တဒါရုံဟူသော ဝိထိစိတ်တို့သည် အခြားမရဏာသန္ဓဝိထိ များကဲ့သို့ ကံ ကမ္မနိမိတ် ဂတိနိမိတ် အမည်ရသော အာရုံမဟုတ်ပဲ ရိုးရိုးတောဘူမက နာမ်ရုပ်များနှင့် ပညတ်အာရုံများတွင် တပါးပါးကို အာရုံပြုသည်။ ကံက အကျိုးပေးဘွယ် မလိုသောကြောင့် ကံအာရုံ ကမ္မနိမိတ်အာရုံများ မထင်နိုင်။ လားရာဂတိ မရှိသောကြောင့် ဂတိနိမိတ်လည်း မထင်နိုင်။ ရိုးရိုးလောကီ ရုပ်နာမ်နှင့် ပညတ် တပါးပါးသာ ထင်လာလိမ့်မည်ဖြစ်၍ ထိုအာရုံကိုပင် ပရိနိဗ္ဗာနဝိထိစိတ်က အာရုံပြုသည်။ ပရိနိဗ္ဗာန စုတိစိတ်ကား ထုံးစံအတိုင်း မူလပဋိသန္ဓေတည်ခဲ့စဉ်က အာရုံနှင့်တူစွာ ကံ ကမ္မနိမိတ် ဂတိနိမိတ် သုံးပါးတွင် တပါးပါးကို အာရုံပြုသည်။

(ခ) အပ္ပနာဇောမနောဒွါရဝီထိ

- ၁။ ဈာနသမနန္တရဝီထိ
- ၂။ ပစ္စဝေက္ခဏာသမနန္တရဝီထိ
- ၃။ အဘိညာသမနန္တရဝီထိ
- ၄။ ဇီဝိတသမသိသီ ဝီထိ - ဟု လေးမျိုးရှိ၏။

ဈာန်ဝင်စားပြီး စုတိကျသည့် ဈာနသမနန္တရ ၂-ဝီထိ

ကံ/ကမ္မ/ဂတိ	ဈာန်အာရုံများ	ကံ/ကမ္မ/ဂတိ
ဘ ဘ “န ၃ မ	ပ ဥ န ဂေါ ဈာန် ဈာန် ဈာန်များစွာ	စုတိ”
ဘ ဘ “န ၃ မ	ပ ဥ န ဂေါ ဈာန် ဈာန် ဈာန်များစွာ	ဘ စုတိ”
တိဟိတ်ဘဝင်-၁၃	၁ မဟာကြိယာဉာသံ-၄ ရူပကြိယာ-၅၊ အရူပကြိယာ-၄	

♣ ဝီထိနှစ်မျိုးကို ကြိယာဈာန် ၉-ပါးနှင့်မြောက်=၁၈၊ ၁၈-ကို တိက္ခပုဂ္ဂိုလ်+မန္တပုဂ္ဂိုလ်နှစ်မျိုးနှင့် မြောက်=၃၆ ဝီထိဖြစ်သည်။ ဤဝီထိများ ကာမသုဂတိ ရူပ,အရူပဘုံ၌ ထိုက်သလို ဖြစ်၏။

ဈာန်ဝင်စားပြီးနောက် ပစ္စဝေက္ခဏာဆင်ခြင်ပြီး စုတိကျသည့် ပစ္စဝေက္ခဏာသမနန္တရဝီထိ

ကံ/ကမ္မ/ဂတိ	ဈာန်အာရုံများ	ကံ/ကမ္မ/ဂတိ
ဘ ဘ “န ၃ မ	ပ ဥ န ဂေါ ဈာန် ဈာန် ဈာန်များစွာ	ဘ ဘ ဘ ဘ”
တိဟိတ်ဘဝင်-၁၃	၁ မဟာကြိယာဉာသံ-၄ ရူပကြိယာ-၅၊ အရူပကြိယာ-၄	

ကံ/ကမ္မ/ဂတိ	ဈာန်အင်္ဂါအာရုံများ	ကံ/ကမ္မ/ဂတိ
ဘ ဘ ဘ “န ၃ မ	ဇ ဇ ဇ ဇ ဇ	စုတိ”
ဘ ဘ ဘ “န ၃ မ	ဇ ဇ ဇ ဇ ဇ	ဘ စုတိ”

♣ ဤ ၂-ဝီထိကို ပထမဈာန်နောင်ဖြစ်က ဈာန်အင်္ဂါ ၅-ပါးဖြင့် မြောက်= ၁၀၊ ဒုတိယဈာန်နောင်ဖြစ်က ဈာန်အင်္ဂါ ၄-ပါးဖြင့် မြောက်= ၈၊ တတိယဈာန်နောင်ဖြစ်က ဈာန်အင်္ဂါ ၃-ပါးဖြင့် မြောက်=၆၊ စတုတ္ထဈာန်နောင်ဖြစ်က ဈာန်အင်္ဂါ ၂-ပါးဖြင့် မြောက်=၄၊ ပဉ္စမဈာန်နောင်ဖြစ်က ဈာန်အင်္ဂါ ၂-ပါးဖြင့် မြောက်=၄၊ အားလုံးပေါင်းလျှင် ပစ္စဝေက္ခဏာဝီထိပေါင်း ၃၂-ဝီထိ ဖြစ်သည်။ ဤဝီထိများ ကာမသုဂတိ ရူပ,အရူပဘုံ၌ ထိုက်သလို ဖြစ်၏။

အဘိညာဉ်စိတ်ဖြစ်ပြီးနောက် စုတိကျသည့် အဘိညာဉ်မနန္ဒရဝီထိ

၁။ ပါဒကဏ္ဍနဝီထိ - ဘ “န ဒ မ ပ ဥ န ဂေါ ဈ ဈ ဈ (လိုသလောက်)” ဘ
မဟာကြိ ဥညသံ-၂ ရူပကြိ-မဇ္ဈာန်-၁

၂။ ပရိကမ္မဝီထိ - ဘ “န ဒ မ ဇ ဇ ဇ ဇ ဇ ဇ ဇ” ဘ
မဟာကြိ-၈

၃။ ပါဒကဏ္ဍနဝီထိ - ဘ “န ဒ မ ပ ဥ န ဂေါ ဈ ဈ ဈ (လိုသလောက်)” ဘ
မဟာကြိ ဥညသံ-၂ ရူပကြိ-မဇ္ဈာန်-၁

၄။ (က) အဘိညာဝီထိ - ဘ “န ဒ မ ပ ဥ န ဂေါ ဘိ” ဘ စု
ရူပကြိ-မဇ္ဈာန်-၁

(ခ) အဘိညာဝီထိ - ဘ “န ဒ မ ပ ဥ န ဂေါ ဘိ” ဘ စု
ရူပကြိ-မဇ္ဈာန်-၁

♣ သေခါနီးအခါ၌ အဘိညာဉ်အမျိုးမျိုးတွင် ဣဒ္ဓိဝိဓအဘိညာဉ်သာ ဖြစ်သည်။ ဤစုတိမျိုး ကာမ သုဂတိဘုံနှင့် ရူပဘုံ၌သာ ရနိုင်သည်။ အရူပဘုံ၌ အစဉ်အတိုင်းဝင်စားဘို့ သမာပတ် ၈-ပါးမရှိ၍ ဤစုတိ မျိုး မဖြစ်။ အဘိညာဉ်နောင် စုတိ၊ အဘိညာဉ် ဘဝင်နောင် စုတိ-ဟု နှစ်မျိုး ဖြစ်နိုင်သည်။ ဤနှစ်မျိုးကို တိက္ခ မန္တပုဂ္ဂိုလ်နှစ်ဦးဖြင့် မြွက် ၄-ဝီထိဖြစ်၏။

ကိလေသာကုန်သည်နှင့် တပြိုင်နက် အသက်ပါ ကုန်ဆုံးပြီး စုတိကျသည့် ဇီဝိတသမသီသီ ဝိထိ

၁။ ဘ ဘ “န ဒ မ ပ ဥ န ဝေါ မဂ် ဖိုလ် ဖိုလ်” ဘ ဘ

၂။ (က) ဘ ဘ “န ဒ မ ဇ ဇ ဇ ဇ” စုတိ

(ခ) ဘ ဘ “န ဒ မ ဇ ဇ ဇ ဇ” ဘ စုတိ

ကိလေသာကုန်ချိန် အသက်ကုန်ချိန်

♣ ပါဠိလို ဦးခေါင်းကို “သီသ”ဟု ခေါ်သည်။ သီသသည် ကိလေသာသီသ၊ ဝဋ္ဋသီသ ဟု နှစ်မျိုးရှိ၏။ အဝိဇ္ဇာ ကို ကိလေသာသီသ ဟု ခေါ်၍ ဇီဝိတိန္ဒြေ(အသက်)ကို ဝဋ္ဋသီသ ဟု ခေါ်သည်။ တစုံတယောက်သော ယောဂီပုဂ္ဂိုလ်သည် ရောဂါဝေဒနာ လွန်စွာဘိစီးသဖြင့် သံသရာကြီးကို ငြီးငွေ့စက်ဆုပ်လျှက်လေးလေးနက်နက် တရားကို အားထုတ်လေ့လာရာ မဂ်အစဉ်အတိုင်းတက်၍ အရဟတ္တမဂ္ဂဝီထိဖြင့် အဝိဇ္ဇာအပြုတ်တွင် ဇီဝိတိန္ဒြေလည်း ချုပ်ရကား ကိလေသာသီသနှင့် ဝဋ္ဋသီသတို့ အပြုတ်အချုပ် ပြိုင်တူညီမျှလျှက် ရှိလေသည်။ ထိုကဲ့သို့ ပုဂ္ဂိုလ်မျိုးကို ဇီဝိတသမသီသီ ဟု ခေါ်၏။

(ဇီဝိတ+သမ+သီသ+ဝိ=ဇီဝိတသမသီသီ၊ ဇီဝိတ-ဇီဝိတိန္ဒြေနှင့်၊ သမ-ချုပ်ရာကာလတူမျှသော၊ သီသ-ကိလေသာသီသဟူသောအဝိဇ္ဇာသည်၊ ဝိ -ရှိ၏)

ဤနေရာ၌ “ချုပ်ရာကာလတူသည်” ဟူသည် စိတ်တကြိမ် ဖြစ်ရာကာလမျိုးကို မဆိုလို။ စိတ်တွေ အသုတ်လိုက်(အုပ်စုလိုက်)ပေါ်ပြီး ပျောက်သွားမှုကို ဆိုလိုသည်။ အရဟတ္တမဂ် ဖြစ်ချိန်တွင် အဝိဇ္ဇာကိလေသာကုန်ပြီးနောက် အရဟတ္တမဂ္ဂဝီထိအဆုံးတွင် ဘဝင်အနည်းငယ်ခြားလျက် မဂ်နှင့်ဖိုလ်ကို ဆင်ခြင်သည့် နှစ်ဝီထိဖြစ်ပြီး စုတိဖြစ်ကာ ဇီဝိတိန္ဒြေ ပြတ်စဲလေသည်။ ဤသို့ ရှေ့ဆင့်နောက်ဆင့် ကပ်လျက် အဝိဇ္ဇာနှင့်ဇီဝိတိန္ဒြေကုန်သွားခြင်းကို “ဇီဝိတသမသီသီ” ဟု ခေါ်လေသည်။

ဝိထိနှင့် သုံးချက်စု မရဏာသန္နဝိထိခဏ်း ၇၇-၉၄
သင်္ဂြိုဟ်ဘာသာဋီကာ ၄၃၀-၄၃၆

စုတိနောက် ပဋိသန္ဓေဖြစ်ပုံ

၉ ၉ ၉ ၉ ၉ စုတိ
၀၀၀

ပဋိသန္ဓေ ဘ ဘ ဘ
၀၀၀

အရူပ | ၁။ နေဝသညာနာသညာယတနဝိပါက်
တိ | ၂။ အာကိဉ္ဇညာယတနဝိပါက်
ဟိတ် | ၃။ ဝိညာဏဉ္ဇာယတနဝိပါက်
 | ၄။ အာကာသာနဉ္ဇာယတနဝိပါက်
ရူပ | ၅။ ပဉ္စမဈာန်ဝိပါက်
တိ | ၆။ စတုတ္ထဈာန်ဝိပါက်
ဟိတ် | ၇။ တတိယဈာန်ဝိပါက်
 | ၈။ ဒုတိယဈာန်ဝိပါက်
 | ၉။ ပထမဈာန်ဝိပါက်
ကာမ | ၁၀။ သော ဉာသံ အ ဝိပါက်
သုဂတိ | ၁၁။ သော ဉာသံ သ ဝိပါက်
တိ | ၁၂။ ဥ ဉာသံ အ ဝိပါက်
ဟိတ် | ၁၃။ ဥ ဉာသံ သ ဝိပါက်
 | ၁၄။ သော ဉာဝိ အ ဝိပါက်
ဒွိဟိတ် | ၁၅။ သော ဉာဝိ သ ဝိပါက်
 | ၁၆။ ဥ ဉာဝိ အ ဝိပါက်
 | ၁၇။ ဥ ဉာဝိ သ ဝိပါက်
အဟိတ် | ၁၈။ ကု ဝိ ဥ သန္တိရဏ
ဒုဂ္ဂတိ | ၁၉။ အကု ဝိ ဥ သန္တိရဏ
အဟိတ် |

၁။ နေဝသညာနာသညာယတနဝိပါက်
 ၂။ အာကိဉ္ဇညာယတနဝိပါက်
 ၃။ ဝိညာဏဉ္ဇာယတနဝိပါက်
 ၄။ အာကာသာနဉ္ဇာယတနဝိပါက်
 ၅။ ပဉ္စမဈာန်ဝိပါက် (စတုတ္ထဈာန် ၆-ဘုံ၏ ပဋိသန္ဓေ)
 ၆။ စတုတ္ထဈာန်ဝိပါက်(တတိယဈာန် ၃-ဘုံ၏ ပဋိသန္ဓေ)
 ၇။ တတိယဈာန်ဝိပါက်
 ၈။ ဒုတိယဈာန်ဝိပါက် (ဒုတိယဈာန် ၃-ဘုံ ပဋိသန္ဓေ)
 ၉။ ပထမဈာန်ဝိပါက် (ပထမဈာန် ၃-ဘုံ ပဋိသန္ဓေ)
 ၁၀။ သော ဉာသံ အ ဝိပါက်
 ၁၁။ သော ဉာသံ သ ဝိပါက်
 ၁၂။ ဥ ဉာသံ အ ဝိပါက်
 ၁၃။ ဥ ဉာသံ သ ဝိပါက်
 ၁၄။ သော ဉာဝိ အ ဝိပါက်
 ၁၅။ သော ဉာဝိ သ ဝိပါက်
 ၁၆။ ဥ ဉာဝိ အ ဝိပါက်
 ၁၇။ ဥ ဉာဝိ သ ဝိပါက်
 ၁၈။ ကု ဝိ ဥ သန္တိရဏ (လူနှင့်စတုမဟာရာဇ်ပဋိသန္ဓေ)
 ၁၉။ အကု ဝိ ဥ သန္တိရဏ (အပါယ် ၄-ဘုံ ပဋိသန္ဓေ)

နတ် ၆-ဘုံ
လူ့ဘုံ ပဋိသန္ဓေ

ရူပ |
သုဂတိ | ၂၀။ အသညသတ်ရုပ်စုတိ
အဟိတ် |

၂၀။ အသညသတ်ရုပ်ပဋိသန္ဓေ
 (စတုတ္ထဈာန်ဘုံပဋိသန္ဓေ)

♠ စတုတ္ထဈာန်ဘုံသည် ဝေဟပ္ဖိုလ်-၁၊ အသညသတ်-၁၊ သုဒ္ဓါဝါသ-၅၊ ပေါင်း ၇-ဘုံရှိသည်။ သုဒ္ဓါဝါသဘုံကား ၁၊ အဝိဟာ ၂၊ အတပ္ပါ၊ ၃၊ သုဒဿာ ၄၊ သုဒဿီ ၅၊ အကနိဋ္ဌ အားဖြင့် ၅-ဘုံရှိသည်။

၁။ နေဝသညာနာသညာယတန စုတိနောင် နေဝသညာနာသာယတန ပဋိသန္ဓေနှင့် ကာမတိဟိတ် ပဋိသန္ဓေ (ဉာဏသမ္ပယုတ်ဝိပါက်) ၄-ပါး ပေါင်း ၅-ပါးဖြစ်နိုင်သည်။

၂။ အာကိဉ္ဇညာယတန စုတိနောင် နေဝသညာနာသာယတန, အာကိဉ္ဇညာယတန ပဋိသန္ဓေနှင့် ကာမတိဟိတ် ပဋိသန္ဓေ(ဉာဏသမ္ပယုတ်ဝိပါက်) ၄-ပါး ပေါင်း ၆-ပါးဖြစ်နိုင်သည်။

၃။ ဝိညာဏဉ္ဇာယတန စုတိနောင် နေဝသညာနာသာယတန, အာကိဉ္ဇညာယတန, ဝိညာဏဉ္ဇာယတန ပဋိသန္ဓေ နှင့် ကာမတိဟိတ် ပဋိသန္ဓေ(ဉာဏသမ္ပယုတ်ဝိပါက်) ၄-ပါး ပေါင်း ၇-ပါးဖြစ်နိုင်သည်။

၄။ အာကာသာနဉ္ဇာယတန စုတိနောင် အရူပပဋိသန္ဓေ ၄-ပါး, ကာမတိဟိတ် ပဋိသန္ဓေ (ဉာဏသမ္ပယုတ်ဝိပါက်) ၄-ပါး ပေါင်း ၈-ပါးဖြစ်နိုင်သည်။

♣ အရူပဘုံသို့ရောက်သူသည် အောက်အောက် အရူပဈာန်နှင့် ရူပဈာန်ကို ဈာန်၏အာရုံမရှိသဖြင့် အားမထုတ်နိုင်ကြ၍ အောက်အောက်အရူပဘုံနှင့် ရူပဘုံတို့၌ မဖြစ်နိုင်။ ရှေးဘဝ ဈာန်မရခင်က ဈာန်ရအောင် အားထုတ်စဉ် တိဟိတ်ကာမာဝစရ ကုသိုလ်ကံတို့ကြောင့် ဒွိဟိတ်, အဟိတ် ပဋိသန္ဓေများမဖြစ်။

၅။ ရူပါဝစရစုတိ ၅-ခုနောင် အဟိတ်ပဋိသန္ဓေစိတ် နှစ်ခုကြည့်၍ ပဋိသန္ဓေစိတ် ၁၇-ပါး ဖြစ်နိုင်သည်။ ရူပဘုံမှ စုတေလျှင် ရူပ အရူပဘုံ၌လည်း ပဋိသန္ဓေနေနိုင်, ကာမဘုံ၌လည်း ဒွိဟိတ်, တိဟိတ်ပဋိသန္ဓေ နေနိုင်သည်ဟု ဆိုလိုသည်။ သို့သော် အရိယာတို့သည် အထက်ဘုံမှ အောက်ဘုံပြန်ဆင်းသည့် ထုံးစံမရှိပေ။ ရူပဘုံမှစုတေလျှင် ရရှိသော ဈာန်အားလျော်စွာ ရူပအရူပဘုံ၌ ဖြစ်နိုင်သည်။ ရူပဘုံ၌ ကာယကံ ဝစီကံတွေ အမျိုးမျိုးဖြစ်နေသောကြောင့် ဈာန်မရလျှင် ထိုကံအားလျော်စွာ တိဟိတ် ဒွိဟိတ် ပဋိသန္ဓေများ နေနိုင်သည်။ နီဝရဏတို့ကို ပယ်ခွါထားသဖြင့် အဟိတ်ပဋိသန္ဓေကား မဖြစ်နိုင်။

၆။ အသညသတ်ဘုံ၌ ဈာန်မရနိုင်၍ အသညသတ်စုတိနောင် ရူပ အရူပ ပဋိသန္ဓေ မဖြစ်နိုင်။ အသညသတ်မရောက်ခင် ကာမဘုံဝယ် ဈာန်ကိုအားထုတ်တုန်းက နီဝရဏတွေ ပယ်ခွါထားသဖြင့် အဟိတ် ပဋိသန္ဓေလည်း မဖြစ်။ ထို့ကြောင့် တိဟိတ် ဒွိဟိတ် ပဋိသန္ဓေများသာ ဖြစ်နိုင် သည်ဟု မှတ်ပါ။

၇။ ကာမတိဟိတ်စုတိနောင် ပဋိသန္ဓေ ၂၀-လုံးဖြစ်နိုင်သည်။

၈။ ကာမဒွိဟိတ်, အဟိတ် စုတိနောင် ကာမပဋိသန္ဓေ ၁၀-ပါးသာ ဖြစ်နိုင်သည်။ ကာမဒွိဟိတ်, အဟိတ် ပုဂ္ဂိုလ်တို့သည် ဈာန်မရနိုင်၍ ရူပ အရူပဘုံသို့ မရောက်နိုင်။

♣ **ဈာန်သမာပတ်ပုဂ္ဂိုလ်နှင့်ဖြစ်ရာဘုံ**

သမာပတ်တို့ကို အလုံးစုံရရှိပြီးသော ပုထုဇဉ်၊ သောတာပန်၊ သကဒါဂါမ်၊ အနာဂါမ်တို့သည် မိမိတို့ ရရှိပြီးသော သမာပတ်တို့၏ အကျိုးပေးနိုင်ရာဖြစ်သော ဘုံတို့တွင် မိမိတို့အလိုရှိသောဘုံ၌ ဖြစ်နိုင်ကုန်၏။ ပုထုဇဉ်ပုဂ္ဂိုလ်ဖြစ်၍ ကာမဘုံ၌ ဖြစ်လိုကျင်လည်လိုသော နိကန္တိရှိလျှင် ကာမဘုံတို့၌လည်း ဖြစ်နိုင်ကုန်၏။

သောတာပန်၊ သကဒါဂါမ် တို့သည်မူကား မိမိတို့ရရှိသောဈာန်မှ မဆုတ်မယုတ် မလျော့မသက်ကြ ကုန်လျှင် ကာမဘုံ၌ဖြစ်လိုသော နိကန္တိဟူ၍မရှိလေကုန်။ ကာမဘုံ၌ မဖြစ်ကုန်။ ဈာန်လျှော့ကျကုန်လျှင်သာ ကာမဘုံ၌ ဖြစ်ကြရကုန်၏။

အနာဂါမ်တို့မည်သည် ကာမဘုံ၌ ဖြစ်ရန်ကိစ္စ မရှိကြကုန်သဖြင့် ဈာန်ကိုမရဘဲ စုတိသည်ဟူ၍ မရှိကြကုန်။ ထိုအနာဂါမ်တို့သည် အိပ်ပျော်၍နေကုန်စဉ် ဓားလက်နက်တို့ဖြင့် လည်ပင်းကိုဖြတ်၍ သတ်အပ်ကုန်သော်လည်း ဈာန်ကိုမရဘဲ စုတိခြင်းသို့ မရောက်ကုန်။ ထိုစကား မှန်၏။ ထိုအနာဂါမ်တို့မှာ လွန်စွာပွားများအပ်သော သမာဓိတရား ရှိကြလေကုန်၏။

အထက်နတ်ဘုံ၌ရှိသော နတ်တို့ အနာဂါမ်ဖြစ်လျှင် နတ်ပြည်မှာ ကာမဂုဏ် အာရုံတွေများသဖြင့် လွှပ်လပ်ဆိတ်ငြိမ်ရာအရပ်ကို မရသောကြောင့် ကြာရှည်စွာ မတည်နေကြဘဲ ဗြဟ္မာ့ပြည်သို့ ပြောင်းကြရ၊ ပြောင်းဘို့ရန်လည်း ဈာန်ကို လွယ်ကူစွာ ရနိုင်ကြသည်။

♣ **ဗြဟ္မာ့ပြည်မှာ၊ အရိယာ၊ အောက်ရွာဆင်းမ**

♣ **ဝေ, နေ, အက၊ သုံးဌာနမှာ၊ အရိယာ၊ သွားရာဘုံမရှိ။**

ဝေဟပွိုလ်ဘုံ၊ နေဝသညာနာသညာယတနဘုံ၊ အကနိဋ္ဌဘုံ၌ ရှိကြကုန်သော အရိယာပုဂ္ဂိုလ်တို့သည် အောက်ဘုံသို့လည်းသက်ခွင့်မရှိ၊ အထက်ဘုံသို့လည်း တက်ခွင့်မရှိကြ။ ထိုတွင် အကနိဋ္ဌဘုံ၌ရှိသော အနာဂါမ်ပုဂ္ဂိုလ်တို့သည် မိမိဘုံမှာလည်း တဖန်ထပ်မံ၍ ပဋိသန္ဓေနေခွင့် မရှိသဖြင့် ထိုဘုံ၌ တခုသောဘဝဖြင့် သာလျှင် ပရိနိဗ္ဗာန်စံရလေသည်။

ဝေဟပွိုလ်၊ နေဝသညာနာသညာယတနတို့၌ ဖြစ်သော သောတာပန်၊ သကဒါဂါမ်၊ အနာဂါမ်တို့သည် တခုသောဘဝနှင့် နိဗ္ဗာန်သို့မရကြကုန်သေးလျှင် မိမိတို့ဖြစ်ရာဘုံ၌ပင်လျှင် ပရိနိဗ္ဗာန်မစံမခြင်း အထပ်ထပ် ဖြစ်ရကုန်၏။

(ပရမတ္ထသံခိပ်ဋီကာ၊ ဒုတိယတွဲ၊ ၁၄၉)

အောက်ဗြဟ္မာများ သက်တမ်းလျော့နိုင်

လှုပ်ရှားယိမ်းယိုင်တတ်သော သောမနဿဈာန်တို့ကြောင့်ဖြစ်ကုန်သော ပထမဈာန်ဘုံ ဒုတိယဈာန်ဘုံ တတိယဈာန်ဘုံ အပြင်တို့သည် ကမ္ဘာကို ဖျက်စီးတတ်ကုန်သော မီး ရေ လေတည်းဟူသော အန္တရာယ်တို့ ကြောင့် မြေကြီးနှင့် အတူတကွပင် ပျက်စီးခြင်းသို့ ရောက်ကြရကုန်၏။ ထို့ကြောင့် ထိုအောက်ဗြဟ္မာဘုံတို့၌ ကောင်းမှု၏အကျိုးသည် ခိုင်မြဲတည်တံ့သည်ဟူ၍ မရှိ။ လှုပ်ရှားသည်မည်ကုန်၏။ ထိုစကားမှန်၏။ အောက်ဗြဟ္မာဘုံတို့တွင် အသက်အရှည်ဆုံးသော သုဘကိဏ်ဘုံ ဗြဟ္မာတို့၏ အသက်သည် ၆၄-ကမ္ဘာ ရှိကုန်၏။ ထို ၆၄-ကမ္ဘာဆိုသော စကားကိုလည်း ထိုသုဘကိဏ်ဘုံ၌ အစစွာ ဘုံတည်လျှင်တည်ခြင်းဖြစ်သော အာဒိကပ္ပိက ဗြဟ္မာတို့ကိုသာ ရည်ရွယ်၍ ဆိုအပ်လေသည်။ နောက်နောက်၌ ဖြစ်ကုန်သော သုဘကိဏ်ဗြဟ္မာတို့၏ အသက်သည်မူကား ၆၃-ကမ္ဘာ၊ ၆၂-ကမ္ဘာ၊ ကမ္ဘာ-၆၀၊ ကမ္ဘာ-၅၀ စသည်ဖြင့် ယုတ်လျော့လေရာ၏။ ထို့ကြောင့် ထိုအောက်ဗြဟ္မာတို့၏ အသက်တမ်းသည် ကံစွမ်းရှိသလောက် မရှည်နိုင် ကြချေ။ လှုပ်ရှားသော ကံအကျိုး ရှိကြသည်မည်၏။

ဥပေက္ခာနှင့်ယှဉ်သော ပဉ္စမဈာန်ကြောင့် ဖြစ်ကြကုန်သော ဝေဟပွိုလ်စသော ဗြဟ္မာတို့၏ အသက်သည် မူကား လျော့တုံဆုတ်တုံဟူ၍ မရှိပြီ။ ထိုပဉ္စမဈာန်ဗြဟ္မာတို့၏ဖြစ်ရာ ဝေဟပွိုလ်စသော ဘုံတို့မှာ ကမ္ဘာကို ဖျက်စီးတတ်သော မီးစသော အန္တရာယ်တို့လည်း မရှိကြလေကုန်။ ထို့ကြောင့် ထိုဘုံ၌ ဖြစ်ကြသော ဗြဟ္မာတို့သည် ကမ္ဘာငါးရာဆိုလျှင် ယုတ်လျော့သည်ဟူ၍ မရှိ။ ငါးရာတိတိ အသက်ရှည်ကြလေကုန်သည်။ ထို့ကြောင့် ဝေဟပွိုလ်စသောဘုံတို့၌ ကံအကျိုးသည် လှုပ်ရှားသည် မမည်ချေ။ ကြီးပွားနိုင်သလောက် ကြီးပွားသည်မည်၏။ ခိုင်ခံ့နိုင်သလောက် ခိုင်ခံ့သည် မည်၏။ ထို့ကြောင့် “မတုန်မလှုပ် ကြီးပွားခိုင်ခံ့သော ကုသိုလ်အကျိုးရှိ၍ ဝေဟပွိုလ်”ဟု ဆိုသည်။

(ပရမတ္ထသံခိပ်ဋီကာ၊ ဒုတိယတွဲ၊ ၄၆)

(ဂ) ရုပ်ပိုင်းအဆက်

ရူပသမုဋ္ဌာန(ရုပ်ကိုဖြစ်စေတတ်သောအကြောင်း)

ရုပ်ဖြစ်ကြောင်းတရား၎င်း

ကံ၊ စိတ်၊ ဥတု၊ အာဟာရ

ကံ။ ကံ၏ အစွမ်းကြောင့် အသွင်သဏ္ဍာန် ပုံဟန်အချိုးအစား အမျိုးမျိုးကွဲပြားသည်။ ထိုအသွင်သဏ္ဍာန် ပုံဟန်ကွဲပြားမှုကြောင့် အထီးပုံသဏ္ဍာန်ကို တစ်မျိုးမှတ်သား၍ အမပုံသဏ္ဍာန်ကို တစ်မျိုးမှတ်သားလျက် လိင်္ဂံသညာ ကွဲပြားရသည်။ ပုံသဏ္ဍာန်ကွဲ၍ အထီးအမဟု အခေါ်အဝေါ် ကွဲပြားရပြန်သည်။ အခေါ်အဝေါ်ကွဲ၍ အမဖြစ်လိုတဲ့ဆန္ဒ၊ အထီးဖြစ်လိုတဲ့ဆန္ဒဖြင့် အမျိုးမျိုးကံကို စီမံဖန်တီးကြပြန်သည်။ ထိုသို့ ဖန်တီးအပ်သောကံသည် ပင်ကိုဆန္ဒအလိုကျအောင် အထီးသဏ္ဍာန် အမသဏ္ဍာန် စီမံရ၏။ အကုသိုလ်ကံသည် ငရဲတိရိစ္ဆာန် ပြိတ္တာ အသူရကာယရုပ်များကို ဖန်ဆင်း၍ လူနတ်သဏ္ဍာန်၌ ပဝတ္တိအခါ မလှမပအချိုးအစားမကျသော ရုပ်ပုံသဏ္ဍာန်ကို စီမံ၏။ ကုသိုလ်ကံသည် လူနတ်ဗြဟ္မာရုပ်များကို ဖန်ဆင်း၍ ပဝတ္တိအခါ၌ တိရိစ္ဆာန် ပြိတ္တာတို့သဏ္ဍာန်ဝယ် ထိုက်တန်သလောက် လှလှပပ ကျနသော ပုံသဏ္ဍာန်များကို စီမံလေသည်။

စိတ်။ စိတ်သည်လည်း ရုပ်ကိုဖြစ်စေနိုင်၏။ စိတ်ချမ်းသာလျှင် ရုပ်ကြည်လင်၏။ ထိုက်တန်သမျှ ကျန်းမာရေးကို အားပေး၏။ ဝဖြိုးစေ၏။ “စိတ်ပျိုတော့ ကိုယ်နု”ဟူသော စကားများလည်း မှန်ပေ၏။ စိတ်မချမ်းသာလျှင် ရုပ်ညှိုးနွမ်း၏။ ကျန်းမာရေးဆုတ်ယုတ်၏။ “စိတ်ထောင်းကိုယ်ကြေ”ဟူသော စကားလည်း မှန်ပေ၏။ တယောက်နှင့်တယောက် စကားပြောတုန်းမှာပင် အတွင်းစိတ်သဘောကို မှန်းဆနိုင်၏။ စိတ်တိုင်းကျလျှင် မျက်နှာကြည်လင်၏။ စိတ်တိုင်းမကျလျှင် မျက်နှာပျက်၏။ ဤအချက်များကို စိတ်ကသာဖြစ်စေသည်။

ဥတု။ ဥတုသည်လည်း ရုပ်ကိုဖြစ်စေနိုင်၏။ ဥတုသာယာလျှင် ရုပ်ကြည်လင်၏။ ကျန်းမာ ဝဖြိုး၏။ သန့်ရှင်းသော အိပ်ရာနေရာအဝတ်များကိုသာ သုံးစွဲခြင်းသည် ထိုအိပ်ရာနေရာ အဝတ်တို့မှ တွေ့ထိသော ဥတုငွေ့ကြောင့် သန့်ရှင်းသောရုပ်ကောင်များ တိုးပွား၏။ နည်းအမျိုးမျိုးဖြင့် မိမိ၏ကိုယ်မှာ ကောင်းသော ဥတုငွေ့များထိတွေ့စေလျှင် အသက်ရှည်ကြောင်း နည်းလမ်းကောင်းတစ်ခုပင်တည်း။ ဥတုမသာယာလျှင် ရုပ်ညှိုးနွမ်း၏။ ကျန်းမာရေး ချွတ်ယွင်း၏။ မသန့်ရှင်းသော အိပ်ရာနေရာအဝတ်များကိုသာ သုံးစွဲခြင်းကြောင့် မကောင်းသော ဥတုငွေ့များ ကိုယ်ခန္ဓာ၌ တွေ့ထိသဖြင့် ရုပ်ဆိုးရုပ်ညံ့များ တိုးပွား၏။ နည်းအမျိုးမျိုးဖြင့် မိမိ၏ကိုယ်မှာ မကောင်းသောဥတုငွေ့များ မထိတွေ့အောင် ရှောင်ကြည်တတ်လျှင် အသက်ရှည်ကြောင်း

နည်းလမ်းကောင်းတစ်ခုပင်တည်း။ ဥတုဇေက်သက်ဖြစ်သော တောတောင်သစ်ပင် စသည်တို့၏ ဥတုအလိုက်ပြောင်းလဲပုံကို လေးလေးနက်နက် စဉ်းစားကြည့်ပါ။

အာဟာရ။ အစားအစာ၌ပါသော အဆီအနှစ်ဩဇာသည်လည်း ရုပ်ကိုဖြစ်စေနိုင်၏။ မိမိနှင့်သင့်မြတ် သော အစားအစာနှင့်ဆေးဝါးကို သုံးစွဲစားသောက်လျှင် ကောင်းသောရုပ်များတိုးပွား၍ ကျန်းမာဖြိုး ကြည်လင်၏။ မသင့်မြတ်သည်ကိုစားလျှင် ရုပ်ညှိုးနွမ်း၍ ရောဂါဖြစ်ရ၏။ သင့်မြတ်သော အစားအသောက်နှင့်ဆေးဝါးကို မှီဝဲသုံးစွဲခြင်းသည် ကျန်းကျန်းမာမာနှင့် အသက်ရှည်ကြောင်း နည်းလမ်းကောင်းပင် ဖြစ်ပေသည်။
(သဂြိုဟ်ဘာသာဋီကာ)

ကမ္မဇရုပ်။ ကံကြောင့်ဖြစ်သောရုပ်ကို ကမ္မဇရုပ်ဟုခေါ်သည်။ ကံဟူသည် အကုသိုလ်စိတ်-၁၂၊ မဟာကုသိုလ်စိတ်-၈၊ ရူပကုသိုလ်-၅၊ ပေါင်း ၂၅-ပါးသော စိတ်နှင့်အတူဖြစ်သော စေတနာ ဖြစ်သည်။ ကံဟုခေါ်အပ်သော စေတနာများသည်လည်း တွေ့ရာမြင်ရာ စေတနာမဟုတ်၊ နောင်အကျိုးပေးဘို့ရန် မိမိသန္တာန်၌ ပြုစီမံအပ်ပြီး(ဖြစ်စေအပ်ပြီး)သော အတိတ်စေတနာများတည်း။ ထိုသို့ အကျိုးပေးဘို့ရန် အဆင်သင့် ပြုစီမံအပ်သော စေတနာသည် သူတစ်ပါးသန္တာန်၌ သွား၍ အကျိုးပေးသည်မဟုတ်၊ မိမိသန္တာန်ဝယ် အကျိုးပေးခွင့်သာလျှင် သင့်ရာဘဝ၌ ပဋိသန္ဓေတည်စ စိတ်၏ ဥပါဒ်ခဏမှစ၍ ရုပ်ကိုဖြစ်သည်။ ထိုသို့ဖြစ်စေရာဝယ် တကြိမ်တစ်ခါသာ မဟုတ်။ စိတ်၏ ဥပါဒ်ခဏ ဌီခဏ ဘင်ခဏတိုင်း အသစ်အသစ် ထပ်၍ ထပ်၍ ဖြစ်စေသည်။

ကျက်မှတ်ရန်။ ပဋိသန္ဓေစိတ်၏ ဥပါဒ်မှစ၍ ကမ္မဇရုပ်တို့သည် စိတ်၏ ခဏတိုင်ခဏတိုင်း (တဆဲ့ခုနစ်ချက် ရုပ်သက်စေ့က အဟောင်းအဟောင်းချုပ်၍) အသစ်အသစ်ဖြစ်ကြကုန်၏။

စိတ္တဇရုပ်။ ။ အရူပဝိပါက် ၄ ခု၊ ဒွေပဉ္စဝိညာဏ် ၁၀၊ ဤ၁၄-ပါးမှ တပါးသော ၇၅ပါးသောစိတ်သည် ပဋိသန္ဓေစိတ်နောက် ပဌမဘွင်စိတ်၏ ဥပါဒ်ခဏမှစ၍ ရုပ်ကိုဖြစ်စေနိုင်၏။ ထိုစိတ်ကြောင့်ဖြစ်သောရုပ်ကို စိတ္တဇရုပ်ဟုခေါ်သည်။ စေတသိက်များလည်း စိတ်နှင့်ပူပေါင်း၍ ရုပ်ကိုဖြစ်စေသည်။ ၇၅ပါးသောစိတ်တွင် ပဋိသန္ဓေကိစ္စတပ်သောအခါ ရဟန္တာတို့၏ စုတိကိစ္စတပ်သောအခါတို့၌ အချို့စိတ်များရုပ်ကို မဖြစ်စေနိုင်။ စိတ်တို့သည် အလွန်တရာ အသက်တိုရကား ဥပါဒ်တုန်း၌သာ အားရှိ၏။ ထို့ကြောင့် ဥပါဒ်အခိုက်၌သာ ရုပ်ကိုဖြစ်စေနိုင်သည်။ ထိုသို့ဖြစ်စေရာ၌ ကံတစ်ခုတည်းက ရုပ်ပေါင်းများစွာကို ဖြစ်စေနိုင်သကဲ့သို့ စိတ်တစ်ခုတည်းကလည်း ရုပ်ပေါင်းများစွာကို ဖြစ်စေနိုင်သည်။

ကျက်မှတ်ရန်။ “အရူပဝိပါက်စိတ်၄ခု၊ ဒွေပဉ္စဝိညာဏ် ၁၀မှတစ်ပါး ၇၅ပါးသောစိတ်များသည် ပဋိသန္ဓေနောင် ပဌမဘွင်၏ ဥပါဒ်မှစ၍ မိမိတို့ ဥပါဒ်ခိုက် ဥပါဒ်ခိုက်၌ ရုပ်ကိုဖြစ်စေသည်။”

စိတ္တဇရုပ်တို့ကို သာမညရုပ်, ဣရိယာပုထ်ရုပ်, ဝိညတ်ရုပ်, ပြုံးရယ်ရုပ်, ငိုကြွေးရုပ် ဟု ၅-မျိုး ခွဲခြားနိုင်သည်။ သွားမှု ရပ်မှု ထိုင်မှု လျောင်းမှုကို 'ဣရိယာပုထ်ရုပ်'ဟု ခေါ်သည်။ ဣရိယာပုထ်, ဝိညတ်မပါသောရုပ်ကို သာမညရုပ်ဟု ခေါ်သည်။

ရုပ်ကို ဖြစ်စေနိုင်သောစိတ် ၇၅-ပါးတွင် မနောဓာတ် ၃-ပါး, တဒါရုံ ၁၁-ပါး, ရူပဝိပါက် ၅-ပါး၊ ဤ ၁၉-ပါးသည် ရုပ်သာမညကိုသာ ဖြစ်စေနိုင်သည်။ အပ္ပနာဇော ၂၆-ပါးကား ရုပ်သာမညအပြင် ဣရိယာပုထ်ကိုလည်း ထောက်ပံ့နိုင်သည်။ သို့သော် အပ္ပနာဇောတို့ကား မိမိကစ၍ ဣရိယာပုထ်ကို မဖြစ်စေနိုင်။ ဝုဋ္ဌော-၁, ကာမဇော-၂၉, အဘိညာဉ်-၂, ပေါင်း ၃၂-ပါးကား ရုပ်သာမည ဣရိယာပုထ်တို့အပြင် ဝိညတ်ကိုလည်း ဖြစ်စေနိုင်သည်။ ထို ၃၂-ပါးတွင် သောမနဿ ဇောတို့ကား ရုပ်သာမည, ဣရိယာပုထ်, ဝိညတ်အပြင် ရယ်ရွှင်ခြင်းကိုလည်း ဖြစ်စေနိုင်သည်။ ဒေါမနဿဇောတို့သည် ရုပ်သာမည, ဣရိယာပုထ်, ဝိညတ်အပြင် ငိုခြင်းကိုလည်း ဖြစ်စေနိုင်သည်။ (အခြေပြုသဂြိုဟ်)

	သာမညရုပ်	ဣရိယာပုထ်ထောက်ပံ့	ဣရိယာပုထ်ဖြစ်စေ	ဝိညတ်	ပြုံးရယ်	ငိုကြွေး
မနောဓာတ်-၃ တဒါရုံ-၁၁ ရူပဝိပါက်-၅	။	X	X	X	X	X
အပ္ပနာဇော-၂၆	။	။	X	X	X	X
ဝုဋ္ဌော-၁ ကာမဇော-၂၉ အဘိညာဉ်ဇော-၂	။	။	။	။	ကာမဇောမှ သောမနဿ ဇော-၁၃	ကာမဇောမှ ဒေါမနဿ ဇော-၂

ရယ်ရွှင်သည့်စိတ်

ပုထုဇဉ်တို့သည် လောဘမူ, မဟာကုသိုလ် သောမနဿဇော ၈-ပါးတွင် တစ်ပါးပါးဖြင့် ပြုံးရယ်ကြကုန်၏။ သေက္ခ(သောတာပန်, သကဒါဂါမ်, အနာဂါမ်)ပုဂ္ဂိုလ်တို့သည်ကား လောဘမူသောမနဿ ဒိဋ္ဌိဂတဝိပွယုတ် ၂-ပါး၊ မဟာကုသိုလ် သောမနဿဇော ၄-ပါး၊ ပေါင်း ၆-ပါးတွင် တစ်ပါးပါးဖြင့် ပြုံးရယ်ကြကုန်၏။ ဘုရားရဟန္တာတို့ကား ဟသိတုပ္ပါဒ်ဇော-၁၊ မဟာကြိယာသောမနဿဇော-၄၊ ဤ ၅-ပါးတွင် တစ်ပါးပါးဖြင့် ပြုံးတော်မူကြကုန်၏။

ရုပ်ကိုမဖြစ်စေနိုင်ခြင်း၏အကြောင်းများ

အရူပကုသိုလ်ကံသည် အရူပဘုံ၌ အကျိုးပေးရမည်ဖြစ်၍ ထိုဘုံ၌ ရုပ်မရှိသောကြောင့် ရုပ်ကို မဖြစ်စေနိုင်။ လောကုတ္တရာ မဂ်ကုသိုလ်စေတနာသည် မိမိအခြားမဲ့၌ ဖိုလ်စိတ်ဟူသော အကျိုးကိုပေး၍ ရုပ်ကိုမဖြစ်စေနိုင်။ (ကံအတွက်)

အရူပဝိပါက်စိတ် ၄-ပါးသည် အရူပဘုံ၌သာဖြစ်၍ ရုပ်ကိုစက်ဆုတ်သော ဗြဟ္မာတို့နေရာ ဖြစ်ခြင်း ကြောင့် ရုပ်ကိုဖြစ်စေဘွယ်မလိုသဖြင့် ရုပ်ကိုမဖြစ်စေကြ။ အရူပဝိပါက်မှတစ်ပါး အရူပဘုံ၌ဖြစ်သောစိတ်တို့ လည်း ရုပ်ဖြစ်ရာဘုံမဟုတ်၍ ရုပ်ကိုမဖြစ်စေကြ။ ဒွေပဉ္စဝိညာဏ် ၁၀-သည် ဈာန်မဂ္ဂင်ဟိတ် မယှဉ်သည့်အတွက် အားနည်းသည့်စိတ်ဖြစ်၍ ရုပ်ကိုမဖြစ်စေနိုင်။ ပဋိသန္ဓေစိတ်နှင့် ရဟန္တာတို့၏ စုတိစိတ်သည် ရုပ်ကို မဖြစ်စေနိုင်။ (သို့သော် ဘဝင်လုပ်ငန်းနှင့် ပုထုဇဉ်သေက္ခတို့ စုတိလုပ်ငန်းကို လုပ်ဆောင်ရာ၌ ရုပ်ကို ဖြစ်စေသဖြင့် အရေအတွက်မရော့)။

ပဋိသန္ဓေစိတ်,က ရုပ်မဖြစ်စေနိုင်ခြင်းအကြောင်း

ရုပ်တို့မည်သည် ဥပါဒ်ခိုက်၌ အားနည်း၏။ ပဋိသန္ဓေစိတ်ဖြစ်သောအခါ ဟဒယဝတ္ထုလည်း ဥပါဒ်တုန်းမှာပင်ရှိ သေး၏။ ဤသို့ အားနည်းသော ဟဒယဝတ္ထုကို မှီ၍ဖြစ်သော ပဋိသန္ဓေစိတ်သည် ရုပ်ကိုမဖြစ်စေနိုင်။ (၁) ကံအဟုန်ပစ်ချ၍ ဘဝသစ်၌ ဖြစ်စေမို့ ကြာရှည်မတည်တံ့ရသေး၍ ချောက်ကမ်းပါး ကျနေသည့် ယောကျ်ားက သူတစ်ပါးအား မကယ်နိုင်သလို ရုပ်ကိုမဖြစ်စေနိုင်။ (၂) ပဋိသန္ဓေနောင် ပဌမဘဝင်သည် ဝိပါက်စိတ်ဖြစ်၍ အားနည်းလင့်ကစား ပဋိသန္ဓေစိတ်က အနန္တရသတ္တိဖြင့် ကျေးဇူးပြုခြင်း၊ ပဋိသန္ဓေစိတ်နှင့်အတူဖြစ်သော ဟဒယဝတ္ထုက ပုရေဇာတသတ္တိဖြင့် ကျေးဇူးပြုခြင်းကို ရသဖြင့် ရုပ်ကိုဖြစ်စေနိုင်၏။ ပဋိသန္ဓေသည် ထိုကဲ့သို့ အထောက်အပံ့မရ၍ ရုပ်ကိုမဖြစ်စေနိုင်။ (၃) ရောက်သစ်စ ဧည့်သည်သည် နောက်ထပ်ရောက်လာသည့် ဧည့်သည်ကို ကိုယ်ပိုင်သည့်နေရာ မဟုတ်သဖြင့် လောကွတ်ပျူငှာ မလုပ်နိုင်သလို ပဋိသန္ဓေစိတ်လည်း ရောက်စေမို့ ရုပ်ကို မဖြစ်စေနိုင်။ (၄) ပဝတ္တိအခါ စိတ်စေတသိက်တို့သည် စိတ္တဇရုပ်အား အာဟာရဣန္ဒြိယစသော သဟဇာတဆိုင်ရာ များစွာသော သတ္တိဖြင့် ကျေးဇူးပြု၏။ ပဋိသန္ဓေစိတ်ကား ထိုသတ္တိများဖြင့် ကမ္မဇရုပ်တို့အား ကျေးဇူးပြုလိုက်ရသဖြင့် စိတ္တဇရုပ်ကို ကျေးဇူးပြုဖို့ အားကုန်သွားလေပြီ။ ထို့ကြောင့် ပဋိသန္ဓေစိတ်သည် ရုပ်ကိုမဖြစ်စေနိုင်။

ရဟန္တာတို့စုတိစိတ်သည် အဝိဇ္ဇာတဏှာ ဝဋ်မြစ်ပြတ်ပြီးဖြစ်၍ ဘဝသစ်၌ ရုပ်အဆက်အသွယ် မရှိသောကြောင့်ရုပ်ကို မဖြစ်စေနိုင်။ (ဋီကာကျော်ကျမ်းစာအရ-ရဟန္တာစုတိ၊ကသာ ရုပ်ကို မဖြစ်စေနိုင်၊ မူလဋီကာနှင့် အဋ္ဌသာလိနီမူလဋီကာကျမ်း စာများအရ- သတ္တဝါအားလုံး၏ စုတိစိတ်သည် ရုပ်ကိုမဖြစ်စေနိုင်ဟု ဆိုသည်)

(စိတ်အတွက်)

ဥတုဇ အာဟာရဇ ဖြစ်ပုံ

ဓာတ်ကြီးလေးပါးတွင် ပါဝင်သော တေဇောဓာတ်ကို ဥတုဟုခေါ်သည်။ ထို ဥတုကြောင့်ဖြစ်သော ရုပ်ကို ဥတုဇရုပ်ဟုခေါ်သည်။ ရုပ်တို့မည်သည် အချုပ်နှေးသဖြင့် ဋီအခိုက်မှာ ကြာရှည်စွာနေရ၏။ သို့အတွက် ဋီအခိုက်မှာ ဓမ္မတာအတိုင်း အားပြည့်၏။ ထို့ကြောင့် ဆိုင်ရာရုပ်ကလာပ်တွင် ပါဝင်သော တေဇောဓာတ်သည် ဥပါဒ်ပြီးနောက် ဋီသို့ အရောက်အရောက်မှာ ဥတုဇရုပ်ကလာပ် အသစ်အသစ်ကို ဖြစ်စေသည်။ ထိုသို့ဖြစ်စေရာ၌ ဥတုတစ်ခုလျှင် ဥတုဇရုပ်ကလာပ် တခုကိုသာ ဖြစ်စေသည်။ အဇ္ဈတ္တဥတုသည် အဇ္ဈတ္တ၌ ရထိုက်သမျှ ဥတုဇရုပ်ကို ထိုက်သင့်သလို ဖြစ်စေ၍ ဗဟိဒ္ဓဥတု၊ကလည်း ဗဟိဒ္ဓ၌ ရထိုက်သမျှ ဥတုဇရုပ်ကို ဖြစ်စေသည်။ (အဇ္ဈတ္တဥတုသည် သူ့ချည်းသက်သက် ရုပ်ကို မဖြစ်စေနိုင်၊ ဗဟိဒ္ဓဥတု၏ အကူအညီရမှ ဖြစ်စေနိုင်သည်ဟု ကျန်းဂန်၌ဆို၏။ ဗဟိဒ္ဓဥတုကလည်း ခန္ဓာကိုယ်၌ အမြဲထိတွေ့ စိမ့်ဝင်လျက် ရှိသောကြောင့် အဇ္ဈတ္တဥတုကို အချိန်မရွေး ကူညီထောက်ပံ့ခွင့်ရှိသည်)

သွေးကြောတို့ကို အစဉ်လျှောက်လျက် အထက်အောက်တကိုယ်လုံး အရသာဓာတ် ပျံ့နှံ့ရာ၌ ပါဝင်သော သြဇဓာတ်သည် ရုပ်ကိုဖြစ်စေ၏။ ဣသိသိင်္ဂီရသေ့ သုံးနှစ်လောက်မေ့နေတုန်းက မွေးညှင်းပေါက်များမှ နတ်သြဇာကို သွင်းပေးသဖြင့် အာဟာရဇ ရုပ်များဖြစ်ကြ၏။ ယခုကာလ အစာမစားနိုင်သော လူမမာစသည်ကို နှာခေါင်းမှလည်းကောင်း၊ ဒွါရမှလည်းကောင်း အစာသွင်းပေးသဖြင့် အာဟာရဇရုပ်များ ဖြစ်နိုင်ကြသည်။ အမိဝမ်းတွင်းမှာ ကိန်းအောင်းနေသော သူငယ်၏ ကိုယ်ကလေး၌ အမိစားလိုက်သောအစာမှ ဆက်သွယ်ပျံ့နှံ့သဖြင့် အာဟာရဇရုပ်များ ဖြစ်ကြသည်။ လူတို့၏ အစာအာဟာရမှ အရသာဓာတ်သည် ၇-ရက်ခန့်မျှ ပျံ့နှံ့သောကြောင့် ၇-ရက်ခန့်တိုင်အောင် ခန္ဓာကိုယ်၌ ထောက်ပံ့အားပေးလျက် အာဟာရဇရုပ်များ မွေးဖွား၏။ နတ်တို့၏ သြဇာမှာ တလနှစ်လကြာအောင် ထောက်ပံ့ပေးနိုင်သည်ဟု ကျန်းဂန်တို့၌ ဆို၏။

ဆိုပြီးသည့်အတိုင်း အာဟာရဇရုပ်ကို ဖြစ်စေရာ၌ ရုပ်တို့ဓမ္မတာအတိုင်း ဋီရောက်မှ အားရှိသဖြင့် ဋီရောက်မှ ရုပ်ကိုဖြစ်စေသည်။ ရေခွက်ထဲက ရေတွင် အဟောင်းအဟောင်းရေတွေပျက်၍ အသစ်အသစ်ရေတွေ ဖြစ်နေသကဲ့သို့ အရသာဓာတ်ရည် တကိုယ်လုံးပျံ့နှံ့ရာ၌ အဟောင်းအဟောင်းပျက်၍ အသစ်အသစ်ဖြစ်နေ၏။

ထိုသို့ ဖြစ်ပွားရာ၌ ပါရှိသော သြဇာသည် အသစ်အသစ်ဥပါဒ်ပြီးနောက် ဌီအခိုက်သို့ အရောက်အရောက်မှာ အာဟာရသမုဋ္ဌာန ရုပ်ကလာပ်တခုကို ဖြစ်စေသည်။ ထိုသို့ဖြစ်စေရာ၌ အစာအာဟာရတွင်ပါရှိသော ထိုသြဇာသည် ခန္ဓာကိုယ်၌ပါရှိသော ကမ္မဋ္ဌာရဏီ အထောက်အပံ့ ရမှသာ အာဟာရသမုဋ္ဌာနရုပ်ကို ဖြစ်စေသည်။

နက္ခတ်စိသမုဋ္ဌာနရုပ်(အကြောင်းမဲ့ရုပ်)

ဥပစယ သန္တတိ ဇရတာ အနိစ္စတာဆိုသည့် လက္ခဏာရုပ်လေးပါးသည် မည်သည့်အကြောင်းကြောင့် ဖြစ်သည်ဟု မဆိုနိုင်။ ဖြစ်ခြင်း(ဥပစယ,သန္တတိ)လက္ခဏာသည် ဖြစ်ဆဲရုပ်၏ သဘောတံထွာ ဓမ္မတာတည်း။ ရင့်ခြင်း(ဇရတာ)လက္ခဏာတည် တည်ဆဲရုပ်၏ သဘောတံထွာ ဓမ္မတာတည်း။ ပျက်ခြင်း(အနိစ္စတာ) လက္ခဏာသည် ပျက်ဆဲရုပ်၏ ဓမ္မတာတည်း။ ဥပမာ မုန့်လုံးကို ဝယ်စားသောအခါ အတွင်းမှာပါသော ထန်းလျှက်အတွက် သီခြားအဘိုးပေးဘွယ် မလိုတော့သကဲ့သို့ ဆိုင်ရာအကြောင်းတရားတို့က ဆိုင်ရာ ရုပ်ကို စီမံလိုက်သောအခါ ဤဖြစ်ခြင်း ရင့်ခြင်း ပျက်ခြင်း ဟူသော လက္ခဏာမှာ သဘောတံထွာ ဓမ္မတာအလိုက် ပါလာတော့၏။ တသီးတခြား ပြုစီမံနေဘွယ်မရှိ။ ထို့ကြောင့် လက္ခဏာရုပ်လေးပါးကို “မည်သည့်အကြောင်းကြောင့် ဖြစ်သည်”ဟု မဆိုနိုင်။

အာကာသဓာတ်အကြောင်းလေးပါး

ကလာပ်စည်းမှန်သမျှ အကြောင်း ၄-ပါးကြောင့်ဖြစ်သော အဝိနိဗ္ဗောဂရုပ် နှင့် မကင်းစကောင်း၊ ကလာပ်စည်းနှစ်ခု ပေါင်းမိမှ ပေါ်လာရသော အာကာသဓာတ်သည် ကလာပ်စည်းများနှင့် ဆက်သွယ်နေ၍ မကင်းရာမကင်းကြောင်း အနေဖြင့် စတုရေပ်ဟု အမည်ရသည်။ (ဥပစာစကား)

ဥတုရေပ်အဆက်ဆက်ဖြစ်ပုံ

ကမ္မဇကလာပ်၌ပါသော ဥတုသည် မိမိဌီသို့ရောက်သောအခါ ဥတုအဋ္ဌကလာပ်ကို ဆင့်ပွား ဖြစ်စေသည်။ တဖန် ၎င်းဥတုအဋ္ဌကလာပ်၌ပါသော ဥတုသည်လည်း နောက်ထပ် ဥတုအဋ္ဌကလာပ်ကို ထပ်၍ ဖြစ်စေ၏။ ဤသို့ လေးဆက်ငါးဆက် ဆင့်၍ဖြစ်စေ၏။

စိတ္တဇကလာပ်၌ပါသော ဥတုသည် မိမိဌီသို့ရောက်သောအခါ ဥတုအဋ္ဌကလာပ်ကို ဆင့်ပွားဖြစ်စေသည်၏။ တဖန် ၎င်းဥတုအဋ္ဌကလာပ်၌ပါသော ဥတုသည်လည်း နောက်ထပ် ဥတုအဋ္ဌကလာပ်ကို ထပ်၍ ဖြစ်စေ၏။ ဤသို့ နှစ်ဆက်သုံးဆက် ဆင့်၍ဖြစ်စေ၏။

အာဟာရဇေယျကလာပ်၌ပါသော ဥတုသည် မိမိဋီသို့ရောက်သောအခါ ဥတုအဋ္ဌကလာပ်ကို ဆင့်ပွားဖြစ်စေသည်၏။ တဖန် ၎င်းဥတုအဋ္ဌကလာပ်၌ပါသော ဥတုသည်လည်း နောက်ထပ် ဥတုအဋ္ဌကလာပ်ကို ထပ်၍ ဖြစ်စေ၏။ ဤသို့ ဆယ်ဆက်ဆယ့်နှစ်ဆက် ဆင့်၍ဖြစ်စေ၏။

သီတဥတု(အအေး) ဥဏှဥတု(အပူ)ဟူသော ဗဟိဒ္ဓဥတုနှင့် ကမ္မဇေတု စိတ္တဇေတု အာဟာရဇေတုဟူသော အဇ္ဈတ္တဥတုတို့ ပေါင်းဆုံမိသောအခါ ဥတုအဋ္ဌကလာပ်ကို ဖြစ်စေသည်။ ထိုပထမဥတုဇေယျကလာပ်၌ပါသောဥတုသည် မိမိဋီသို့ရောက်သောအခါ ဥတုအဋ္ဌကလာပ်ကို ဆင့်ပွားဖြစ်စေသည်။ တဖန် ၎င်းဥတုအဋ္ဌကလာပ်၌ပါသော ဥတုသည်လည်း နောက်ထပ် ဥတုအဋ္ဌကလာပ်ကို ထပ်၍ ဖြစ်စေ၏။ ဤသို့ သုံးဆက် ဆင့်၍ဖြစ်စေ၏။ (ရူပဝိထိပကာသနီကျမ်း ၂၁၀၊မဟာစည်ဆရာတော် ဝိသုဒ္ဓိ မြန် မ ၃၆၀/၈)

(အာဟာရဇေယျ အဆက်ဆက် ဖြစ်ပုံကို စာမျက်နှာ ၂၃၈-၌ ကြည့်ပါ)

ပဋိသန္ဓေအကြောင်း

ပဋိသန္ဓေသည် သံသေဒဇ ဩပပါတိက ဂဗ္ဘသေယျက ဟု သုံးမျိုးရှိ၏။ ပဒုမာကြာတိုက် ကိုယ်ဝန်အညစ်အကြေး ပန်းမှိုက်ပုပ် ငါးပုပ် ရေပုပ် မစင်ပုပ် စသော စိုစွပ်သော အရပ်များ၌ဖြစ်သော ပဋိသန္ဓေသည် ‘သံသေဒဇ’ပဋိသန္ဓေမည်၏။ ပဒုမာကြာတိုက်၌ သန္ဓေတည်သော ပဒုမာဝတီမိဖုရား၊ ဝါးလုံးခေါင်း၌ သန္ဓေတည်သော ဝဠုဝတီမိဖုရား၊ ပဒုမာဝတီမိဖုရား၏ ၄၉၉သားတော်များနှင့် ပိုးလောက်ချို့တို့သည် သံသေဒဇသတ္တဝါများ ဖြစ်သည်။ (ပဒုမာဝတီ၏သား ငါးရာတွင် ပဒုမမင်းသား တစ်ယောက်သာ ကိုယ်ဝန်တည်၍ ကျန်သားတို့မှာ ဖွားမြင်ပြီးမှ ကိုယ်ဝန်အညစ်အကြေးမှ ဖြစ်ကြသည်)

ဘဝဟောင်းမှ ခုန်လွှားကျရောက်လာသကဲ့သို့ ခန္ဓာကိုယ်အထင်အရှား ဘွားကနဲ ဖြစ်ပေါ်လာခြင်းဖြင့် ဖြစ်ရသော ပဋိသန္ဓေသည် ဩပပါတိက ပဋိသန္ဓေမည်၏။ ငရဲသား ပြိတ္တာ တိရိစ္ဆာန်အချို့ ကမ္ဘာဥားက လူနှင့် နတ်ဗြဟ္မာများသည် ဩပပါတိက ပဋိသန္ဓေသတ္တဝါများတည်း။ ဂဗ္ဘသေယျကသည် အဏ္ဏသေတ္တဝါ ဇောဗုဒ္ဓသတ္တဝါ ဟု နှစ်မျိုးရှိ၏။ ဥခွံအတွင်း၌ ဖြစ်ရသော ပဋိသန္ဓေသည် အဏ္ဏပဋိသန္ဓေမည်၏။ ငှက်အမျိုးမျိုး မွေ လိပ် ငါးစသော သတ္တဝါများတည်း။ သားအိမ်၌ ဖြစ်ရသောပဋိသန္ဓေသည် ဇောဗုဒ္ဓပဋိသန္ဓေ မည်၏။ လူ၊ ဆင်၊ မြင်း၊ ခွေးစသော သတ္တဝါများတည်း။

ဆောင်။ ဘုမ္မဇိဝ်းဖြတ်၊ ကြွင်းနတ်-နိဇ္ဈာ၊ ငရဲရွာ၊ တစ်သာ ဥပပါတ်။

အကြွင်းဂတိ၊ လေးယောနိ၊ ရဘိပုံသေမှတ်။

စကားပြေ။ ဘုမ္မဇိဝ်းနတ်ကိုပယ်၍ ကြွင်းသောနတ်ဗြဟ္မာများ “နိဇ္ဈာမတဏှိက”ဟု ခေါ်ဝေါ်အပ်သော (မီးသရဲ) ပြိတ္တာမျိုးနှင့် ငရဲဘုံများ၌ ဥပပါတ် ပဋိသန္ဓေ တစ်မျိုးသာ ရ၏။ ကြွင်းသော ဂတိများတွင် လေးမျိုးလုံးရနိုင်၏။

ပဋိသန္ဓေတည်ခြင်းအကြောင်း ၃ပါး

ဂဗ္ဘသေယျက ပဋိသန္ဓေနေဘို့ရာ အကြောင်းသုံးပါးရှိ၏။ (၁) မိခင်လောင်း၏ ပန်းပွင့်ပြီးစ ဖြစ်ခြင်း၊ (၂) ထိုအခါ မိဘနှစ်ဦးတို့ကူးလူးဆက်ဆံခြင်း (၃) သန္ဓေနေမည့်သတ္တဝါ၏ ဘဝဟောင်းမှ ပဋိသန္ဓေသစ် တည်နေဘို့ရာ ရှေးရှုတည်ရှိခြင်း၊ ဤအကြောင်းသုံးပါး ညီညွတ်မှ (များသောအားဖြင့်) ပဋိသန္ဓေတည်နေကြရသည်။ ဤအကြောင်းသုံးပါးတွင် သန္ဓေနေမည့် သတ္တဝါ၏ ဘဝဟောင်းမှစုတေရွှေ့ ပြောင်းခဲ့ခြင်းသည် အချုပ်အခြာ ဖြစ်သည်။ ထို့နောက် မိခင်လောင်း၏ သားအိမ် စင်ကြယ်၍ ထိုသားအိမ်၌ ကလလရေကြည် ကပ်ငြိတည်နေဘို့ရာ သုက်သွေးအစအနရှိလျှင် သန္ဓေတည်နိုင်တော့သည်။ ထို့ကြောင့် မိဘလောင်း နှစ်ဦးတို့၏ ထိထိရောက်ရောက် ဆက်ဆံမှ မဟုတ်၊ သွေးများလှုပ်ရှား လောက်အောင် မိခင်လောင်း၌ ရာဂစိတ်ဖြစ်လျှင် သားအိမ်၌ သုက်သွေးအစအန ရရှိနိုင်တော့၏။ သို့သော် ထိုမျှလောက် သုက်သွေးအစအနဖြင့် သန္ဓေရသည်ကား အလွန်အလွန် ရှားပါးချေသည်။ မိဘနှစ်ဦးတို့ တကြိမ်လောက် ကူးလူးဆက်ဆံ ထားလျှင် ၇-ရက်ကြာအောင်ပင် သန္ဓေတည်ဘို့ရာ ခေတ်အခါ ဖြစ်သည်။ ဝိမတိဋီကာ ဝဇီရဗုဒ္ဓိဋီကာတို့မှာ ၁၅-ရက်ကြာအောင်ပင် ခေတ်အခါဖြစ်သည်ဟု ဆိုကြသည်။ (သင်္ဂြိုဟ်ဘာသာဋီကာ)

ကံ, မိဘနှင့် သန္ဓေသား ဆက်စပ်ပုံ

သတ္တဝါတို့သည် ကံကို အရင်းခံ၍ လူထံ၌ ဖြစ်ကြရသော်လည်း မိဘတို့၏ သုက်သွေးက အရေးတကြီး ကျေးဇူးပြုသည်။ အပ္ပါယုကသံဝတ္တနကံ^၁နှင့် တကွဖြစ်သော မိဘတို့၏သန္တာန်ဝယ် ဖြစ်စေအပ်သော သုက်သွေးသည် ကိုယ်ဝန်သူငယ်လေးကို အသက်ရှည်အောင် ကျေးဇူးမပြုနိုင်။ (မိဘတို့၏သုက်သွေးက ကျန်းမာသန်ရှင်း၍ အားရှိမှသာ ထိုသွေး၌ သန္ဓေတည်ရသော ကလေးတို့ကို အသက်ရှည်အောင် ကျေးဇူးပြု နိုင်ပေသည်)

အပ္ပါယုကသံဝတ္တနကံ အရင်းခံ၍ (ပဝတ္တိအခါ၌မူလည်း မတရားမှုအကုသိုလ် အထုအထည်ကြီးမား သော သတ္တဝါတို့ လက်ထက်ဝယ်) လ-နေတို့နှင့်တကွ နက္ခတ်တာရာတို့လည်း လမ်းရိုးလမ်းမှန် သွား၍မဖြစ် နိုင်လောက်အောင် ဥတုလည်း ဖောက်ပြန်ရကား ထိုလနေစသည်တို့၏ မညီမညွတ်လှည့်လည်မှုကြောင့် ဆောင်း နွေး မိုး ဥတု ရာသီလည်း မမှန်မကန် ဖောက်ပြန်လေတော့သည်။ ဥတုဖောက်ပြန်၍ မိုးလေမမှန်ရကား ကောက်ပဲသီးနှံတို့လည်း အဆန်အဆီ ပြည့်ပြည့်ဝဝ မရှိကြ၊ ထိုဥတု၌နေ၍ ထိုအာဟာရကို စားရသော သတ္တဝါတို့သည် အာဟာရဧရိယံဖျင်း၍ ရောဂါထူပြောရကား ကံထူးပါသော ဘုရားအလောင်းတို့သော်မှ ကံရှိသလောက် အသက်မရှည်နိုင်ကြပဲ ကာလအားလျော်စွာ အသက်တိုကြရသည်။

(ဋီကာဋီ တ ၅၁၅)

၁ အသက်တိုမည့်ကံပါသူတို့ များရာကာလ

ရူပပဝတ္တိက္ကမ
(ရုပ်ဖြစ်စဉ်ကိုပြခြင်း)

ပဋိသန္ဓေ စိတ် စေတသိက်နှင့် ကမ္မဇရုပ်တရားတို့၏ တဘဝတဘဝ၌ ပထမဆုံး ဖြစ်ရာအခါကို “ပဋိသန္ဓေအခါ”ဟု ခေါ်သည်။ ထိုပထမဆုံးဖြစ်သော စိတ်စေတသိက် ကမ္မဇရုပ်တို့၏ ဌီမှစ၍ နောက်ကာလကို (စုတိစိတ်မကျမှီအတွင်း၌) “ပဝတ္တိအခါ”ဟု ခေါ်သည်။


ကာမဘုံ၌ ပဝတ္တိအခါဝယ် ရုပ် ၂၈-ပါးကို ထိုက်သလို ရကြသည်။ အမဖြစ်လျှင် ပုရိသဘာဝရုပ် မရ။ အထီးဖြစ်လျှင် ဣတ္ထိဘာဝရုပ် မရ။ စက္ခု သောတ စသည် ချို့တဲ့သူ၌ ချို့တဲ့ရုပ်များ မရ။

သံသေဒဇေတ္တဝါတို့၌လည်းကောင်း၊ ဩပါတိကသတ္တဝါတို့၌လည်းကောင်း စက္ခု၊ သောတ၊ ဃာန၊ ဇိဝှါ၊ ကာယ၊ ဘာဝ၊ ဟဒယဝတ္ထုဒသကတို့သည် ပဋိသန္ဓေအခါ၌ပင် ကလာပ်စည်း ၇-မျိုး ဖြစ်ကြသည်။ တမျိုးတမျိုးတွင် အရေအတွက်များစွာ ပါနိုင်သည်။ သံသေဒဇေတ္တဝါတို့သည် ငယ်ငယ်နှောင်းနှောင်းကလေးမှ တဖြေးဖြေးကြီးရ၏။ ဩပါတိကသတ္တဝါတို့သည်ကား တခါတည်း ကြီးကြီးမားမား အထင်အရှားဖြစ်သည်။

သံသေဒနှင့် ဩပါတိကသတ္တဝါတို့၌ ကလာပ် ၇-မျိုး ရသည်ဟု ဆိုခြင်းသည် ရနိုင်သမျှကို ရည်ရွယ်၍ ဆိုထားခြင်း ဖြစ်သည်။ အချို့သတ္တဝါတို့၌ ကံအရ စက္ခု၊ သောတ၊ ဃာန၊ ဘာဝကလာပ်တို့ လျော့သည့်အခါ အရေအတွက် လျော့နိုင်သည်။

သံသေဒဇေတ္တဝါ၌ စက္ခု၊ သောတ၊ ဃာန၊ ဘာဝ၊ ကလာပ် ၄-မျိုး ချို့တဲ့နိုင်၏။ ဩပါတိကသတ္တဝါ တို့တွင် အပါယ်ဘုံ ဩပါတိကသတ္တဝါ၌သာ စက္ခု၊ သောတ၊ ဘာဝ၊ ကလာပ် ၃-မျိုး ချို့တဲ့နိုင်သည်။ သုဂတိဘုံ ဩပါတိကသတ္တဝါတို့တွင် ကမ္ဘာဦး လူသားတို့၌ ဘာဝကလာပ်စည်း ချို့တဲ့၏။ ကမ္ဘာဦးလူသား တို့သည် ယောကျ်ားလည်းမဟုတ်၊ မိန်းမလည်း မဟုတ်ကြသေးပေ။ အခြားသော ဩပါတိကသတ္တဝါတို့ကား အားကြီးသည့် ကုသိုလ်ကံကြောင့် ဖြစ်ကြရ၍ မည့်သည့် ရုပ်ကလာပ်စည်းမျှ မချို့တဲ့ချေ။

မရဏာသန္နဝိထိပုံ



စတုရေပုံဖြစ်စဉ်

- ♣ ကမ္မဇရုပ်တို့သည် ပဋိသန္ဓေစိတ်၏ ဥပါဒ်မှစ၍ စိတ်၏ ခဏတိုင်ခဏတိုင်း (တဆဲ့ခုနှစ်ချက် ရုပ်သက်စေ့က အဟောင်းအဟောင်းချုပ်၍) အသစ်အသစ်ဖြစ်ကြကုန်၏။
- ♣ စိတ္တဇရုပ်တို့သည် ပဋိသန္ဓေ့နောင် ပဌမဘွင်၏ ဥပါဒ်မှစ၍ မိမိတို့ ဥပါဒ်ခိုက် ဥပါဒ်ခိုက်၌ ဖြစ်ကြကုန်၏။
- ♣ ဥတုဇရုပ်တို့သည် ပဋိသန္ဓေစိတ်၏ ဌီခဏမှစ၍ ဖြစ်ကြကုန်၏။ (ပဋိသန္ဓေနှင့် အတူဥပါဒ်သော ကမ္မဇကလာပ်စည်းများတွင် (ဥတု) တေဇောဓာတ်ပါ၏။ ထိုဥတုများသည် ပဋိသန္ဓေစိတ်၏ ဌီခဏ ရောက်လျှင် သူတို့လည်း ဌီခဏသို့ ရောက်ကြ၏။ ထိုအခါ ဥတုများမှ (တဥတုလျှင် ကလာပ်တခုကျ) ဥတုဇရုပ်ကလာပ်အသစ်များ ဖြစ်ပေါ်လာကြသည်)
- ♣ သြပပါတိကနှင့် သံသေဒသေတ္တဝါတို့ဝယ် တစုံတခုသော စားဖွယ်ကို (အယုတ်သဖြင့် မိမိတံတွေးကို) စားသောက်သောအခါ၌ ထိုအစာဝယ်ပါသော သြဇာသည် ကိုယ်၌ ပျံ့နှံ့၏။ ဂဟ္တသေယျကသတ္တဝါတို့ ၌ မိခင်စားသမျှ အစာသည် တသတ္တာဟ နှစ်သတ္တာဟလောက်ကြာလျှင် သူငယ်၏ကိုယ်၌ ပျံ့နှံ့၏။ ထိုပျံ့နှံ့သော ဗဟိဒ္ဓ (အပြင်) သြဇာနှင့် ပင်ကိုရှိရင်းဖြစ်သော အဇ္ဈတ္တ(အတွင်း)သြဇာတို့ ပူးပေါင်း မိကြသောအခါ သြဇာတစုံလျှင် တခုကျ အာဟာရဇရုပ်ကလာပ်ကို ဖြစ်စေသည်။
(အခြေပြုသဂြိုဟ်-၃၈၉)
- ♣ သန္နိ ဥမှာ၊ ကမ္မဇာ၊ ဌီမှာ ဥတုဇ။
ပဘွင် ဥမှာ၊ စိတ္တဇာ၊ ဟာရာ မျှိုစိမ့်မှ။ (လယ်တီပရမတ္ထသံခိပ်)

ဂဗ္ဘသေယျကသတ္တဝါ၌ ရုပ် စ,ဖြစ်ပုံနှင့် တိုးပွားပုံ

ဂဗ္ဘသေယျကသတ္တဝါ၏ ပဋိသန္ဓေအခါတွင် ယောက်ျားဖြစ်လျှင် ကာယဒသက၊ ပုရိသဘာဝဒသက၊ ဟဒယဝတ္ထု ဒသက၊ ဟု ကလာပ်စည်း သုံးမျိုးဖြစ်၏။ မိန်းမဖြစ်လျှင် ကာယဒသက၊ ဣတ္ထိဘာဝဒသက၊ ဟဒယဝတ္ထု ဒသက၊ ဟု ကလာပ်စည်း သုံးမျိုးဖြစ်၏။ ဤပဋိသန္ဓေအခါ၌ ဖြစ်သော ကလာပ်သုံးစည်း၊ ရုပ် ၃၀-တို့ကို ကလလရေကြည်ဟု ခေါ်သည်။ နပုံး(မိန်းမ,ယောက်ျားမဟုတ်)ဖြစ်လျှင် ဘာဝဒသကမဖြစ်။

ကလလရေကြည်ကို ပကတိမျက်စိနှင့် မမြင်နိုင်။ နေအိမ်အခန်းအတွင်း ကျရောက်သော နေရောင်တွင် မြူမှုများ တွေ့မြင်နိုင်သည်။ ထိုမြူမှုများကို အဏုမြူဟုခေါ်သည်။ ထိုအဏုမြူ၏ ၃၆-စိတ်၏ တစိတ်ကို ပရမာဏုမြူဟု ခေါ်သည်။ ထိုပရမာဏုမြူကို နတ်တို့၏ မျက်စိဖြင့်သာ မြင်နိုင်သည်။ ပရမာဏုမြူတွင် ကလာပ်စည်းပေါင်း ၄၉-ခုလောက် ပါဝင်နိုင်သည်ဟု ယူဆကြ၏။ ကလလရေကြည်၏ အရွယ်သည် ပရမာဏုမြူလောက် မကြီးပေ။

♣ ရေ၊ မြှုပ်၊ ခဲ၊ တစ်၊ ခက်မဖြစ်၊ ရင့်လစ် ငါးသတ္တာ။ (ပရမတ္ထသံခိပ်)

ပဋိသန္ဓေအခါက စဖြစ်သော ရုပ်တို့သည် အရေကြည်(ကလလ)အဖြစ်နှင့်က ၇-ရက် ကြာသည်။ ထို့နောက် အမဲသားဆေးရေတူသော အမြှုပ်(အဗ္ဗဒ) အဖြစ်သို့ ပြောင်းသွားသည်။ အမြှုပ်အဖြစ်နှင့်ကလည်း ၇-ရက် ကြာသည်။ ဤသို့ မုန့်ကျွဲသဲနှင့်တူသော အသားဆိုင်(ပေသိ) အဖြစ်နှင့်က ၇-ရက်၊ ကြက်ဥပုံနှင့်တူသော အသားတစ်(ဗန) အဖြစ်နှင့်က ၇-ရက်၊ လက်နှစ်ဖက်၊ ခြေနှစ်ဖက်၊ ဦးခေါင်း ပေါက်ရန် အဖုအထွတ် ငါးခုဟူသော ခက်မငါးဖြာ(ပသာခ) အဖြစ်နှင့်က ၇-ရက် ကြာသည်။ ဤသို့ ငါးပတ်အတွင် တဖြေးဖြေး ကြီးထွားလာသည်။

♣ စက်၊ သော၊ ဃာ၊ ဇီ၊ ဤလေးလီ၊ ဖြစ်ပြီဆယ့်တစ်မှာ။ (ပရမတ္ထသံခိပ်)

ငါးပတ်နောက်မှာ ဆံပင် အမွှေး လက်သည်းတို့ ဖြစ်ပေါ်လာကြသည်။ ဆဲ့တပတ်မြောက်မှာ၊ (၇၇-ရက်မှာ) စက္ခု သောတ ဃာန ဇီဝါတို့ ပေါ်လာကြသည်။ ပထမပတ်မှာ အလွန်နုသေး၍ ခက်မငါးဖြာ မပေါ်နိုင်သလို ခြောက်ပတ်မှ ဆယ်ပတ်အတွင်းမှာလည်း ခက်မငါးဖြာ၏ ဦးခေါင်းနေရာ အဖုသည် နုသေး၍ စက္ခု သောတ ဃာန ဇီဝါတို့ မပေါ်သေး။ စက္ခု သောတ ဃာန ဇီဝါတို့ ပေါ်နိုင်ဖို့ အဆင်သင့်ဖြစ်ရန် ဖြစ်ပြီးရုပ်ကလာပ်တို့သာ တဆင့်ထက်တဆင့် ရင့်အောင် အစဉ်အဆက် ဖြစ်နေကြသည်။

(ပရမတ္ထသံခိပ်ဋီကာ ၂၄၆-၂၅၂ မှ ကောက်နုတ်ချက်)

ရူပဘုံ၌ ရ /မရ ရုပ်ကလာပ်များ

ရူပဘုံ၌ ကမ္မဇကလာပ် ၉-စည်းတွင် ဃာန၊ ဇိဝါ၊ ကာယ၊ ဘာဝ ကလာပ် ၄-စည်း မဖြစ်။ ဃာနပသာဒ ရှိခြင်းကြောင့် နမ်းရှူချင်စိတ်ဖြစ်၏။ ဇိဝါပသာဒရှိခြင်းကြောင့် စားချင်သောက်ချင်စိတ် ဖြစ်၏။ ကာယပသာဒရှိခြင်းကြောင့် တို့ချင်ထိချင်စိတ်ဖြစ်၏။ ဘာဝရုပ်ရှိခြင်းကြောင့် မေထုန်အမှုကို ပြုလို၏။ ဤသို့ ဃာနစသော ရုပ်ကလာပ်တို့သည် ကာမစိတ်ဓာတ်ကို တိုးပွားစေတတ်ကုန်၏။ ရူပဘုံကလည်း ကာမဂုဏ်ကို စက်ဆုပ်သော ဗြဟ္မာတို့၏ နေရာတည်း။ ထို့ကြောင့် ဃာနစသော ရုပ်ကလာပ်တို့ မရထိုက်။

စက္ခု၊ သောတ ပသာဒတို့အတွက်ကား ဘုရားဖူးတရားနာ ကျေးဇူးများသော ဌာနများလည်း ရှိသေးသောကြောင့် ချွင်းချက်ထားရသည်။ ထို့ကြောင့် ဗြဟ္မာတို့၏ ပဋိသန္ဓေအခါ၌ စက္ခု၊ သောတ၊ ဟာဒဝတ္ထုနှင့် ဇီဝိတကလာပ်စည်းတို့သာ ဖြစ်ကြသည်။

ပဝတ္တိအခါ၌ စိတ္တဇကလာပ်၊ ဥတုဇကလာပ်များ အားလုံးပင် ရသည်။ ဗြဟ္မာတို့၌ ခဲဘွယ်ဘောဇဉ်ကို စာမျိုခြင်းမရှိရကား အတွင်းသန္တာန်မှာ ဩဇာရုပ်ရှိသော်လည်း ဗဟိဒ္ဓဩဇာနှင့် ပူပေါင်းရခြင်းမရှိသည့်အတွက် အာဟာရဇရုပ်များမရကြ။ ထို့ကြောင့် ဗြဟ္မာတို့ သန္တာန်၌ ကမ္မဇ၊ စိတ္တဇ၊ ဥတုဇရုပ်များသာ ရှိသည်။

မှတ်ချက်။ ဗြဟ္မာများသည် မိမိတို့စွာန်၌ နှစ်သက်ခြင်းပီတိဖြင့် တင်းတိမ်ကာ အစာမစားဘဲ နေနိုင်ကြ၏။ လူတို့သည် တစုံတခု၌ ပီတိဖြစ်နေသောအခါ ဘာကိုမျှမစားပဲ နေနိုင်ကြသကဲ့သို့တည်း။ ဗြဟ္မာတို့၌ ဘာဝရုပ်မရှိသော်လည်း ပုံသဏ္ဍာန်မှာ ယောက်ျားလိုပင် ဖြစ်သည်။

အသည်သတ် ဗြဟ္မာတို့သန္တာန်၌ စက္ခု၊ သောတ၊ ဝတ္ထုဒသကနှင့် သဒ္ဓနဝကကလာပ်များ မရထိုက်။ ရှေးရူပဗြဟ္မာများ မရထိုက်သော ဃာန၊ ဇိဝါ၊ ကာယ၊ ဘာဝဒသကနှင့် အာဟာရဇကလာပ်များလည်း မရထိုက်။ စိတ်မရှိသောကြောင့် စိတ္တဇကလာပ်အားလုံး မရထိုက်။ ကမ္မဇကလာပ် ၉-စည်းတွင်လည်း ပဋိသန္ဓေအခါ၌ ဇီဝိတနဝက ကလာပ်သာ ရ၏။ ပဝတ္တိအခါ ဥတုဇကလာပ် ၄-စည်းတွင် သဒ္ဓဆိုင်ရာ မရသောကြောင့် သုဒ္ဓဋ္ဌကနှင့် လဟုတာဒေကာဒသက ကလာပ် ၂-စည်းသာ ရ၏။ ထို့ကြောင့် အသည်သတ်ဘုံ၌ အဝိနိဗ္ဗောဂရုပ်-၈၊ ဇီဝိတ-၁၊ လဟုတာစသော ရုပ်-၃၊ ရုပ်ကလာပ်တိုင်း၌ ပါနိုင်သော လက္ခဏာရုပ်-၄၊ အာကာသဓာတ်-၁၊ ပေါင်း ၁၇-သာ ရသည်။

(အခြေပြုသဂြိုဟ်-၃၉၄-၃၉၆)

ဗဟိဒ္ဓမှ မျိုအပ်သော အာဟာရလည်းရှိစေ၊ အဇ္ဈတ္တရှိ အာဟာရနှင့် ပူးပေါင်းမိသည်လည်း ဖြစ်စေ၊ ဝိညာဏ်အထောက်အပံ့လည်း ရသည်ဖြစ်စေ၊ ဤသုံးပါးညီညွတ်လျှင် အာဟာရဇရုပ် ဖြစ်နိုင်၏။
ထို့ကြောင့် “စုတိစိတ်၏ ဘင်တိုင်အောင်ပင် ဝိညာဏ်အထောက်အပံ့ ရှိသေးသောကြောင့် အာဟာရဇရုပ်များ ဖြစ်ကြသေး၏” ဟု ဆိုကြ၏။ ဤအလို “ခဏငယ် ၅၁-ချက်တွင် စုတိစိတ်၏ ဘင်ခဏအတွက် ၁-ချက် နှုတ်၍ စုတေပြီးနောက် ခဏငယ် ၅၀-ခန့်ကြာမှ အာဟာရဇရုပ်များ ချုပ်ကြသည်” ဟု ယူရပေမည်။

ဥတုဇရုပ်များမှာ အလောင်းကောင်တိုင်အောင် ဆက်၍ ဖြစ်ကြ၏။ ဤစကားလည်း တဘဝအတွက် ပုံစံမပျက်သေးခင် ပိုင်းခြား၍ ဆိုအပ်သော စကားမျှသာတည်း။ စင်စစ်မှာ အလောင်းကောင်အဖြစ်မှ အရိုးစု တိုင်အောင် အရိုးဆွေး၍ မြေမှုန့်အဖြစ်တိုင်အောင် ဥတုဇရုပ်ကလာပ်တို့ ဆက်ကာဆက်ကာ ကမ္ဘာပျက်သည့် တိုင်အောင်ပင် ဖြစ်ရစ်နိုင်သည်။ (အခြေပြုသဂြိုဟ်-၃၉၀-၃၉၂)

တောင်မြို့ မဟာဂန္ဓာရုံ ဆရာတော် အရှင်နေကာဘိဝံသ၏
ရုပ်ဝိထိ
(ရူပကလာပသန္တတိ)

ရုပ်ဝိထိကိုနားလည်ရန် သိရမည့် စည်းမျဉ်းများ

♣ ပဋိသန္ဓေစိတ်၏ ဥပါဒ်ခဏ၌ ကာယဒသက ဘာဝဒသက ဝတ္ထုဒသက ဟူသော ကမ္မဇကလာပ် ၃-စည်းဖြစ်၏။ ဌီခဏ၌ ထိုသုံးစည်းထပ်ဖြစ်၏။ ဘင်ခဏ၌လည်း ထို ၃-စည်းပင် ထပ်ဖြစ်၏။ ဤသို့စသည်ဖြင့် ခဏတိုင်းခဏတိုင်း၌ ကမ္မဇကလာပ် ၃-စည်း ၃-စည်း ထပ်၍ ထပ်၍ တိုးပွားလာခဲ့လေရာ ပဋိသန္ဓေနောင် ၁၆-ခုမြောက်ဘဝင်၏ ဘင်ခဏသို့ ရောက်သည့်အခါ ပဋိသန္ဓေစိတ်၏ ဥပါဒ်ခဏ၌ ဖြစ်ခဲ့ကြသော ကမ္မဇကလာပ် ၃-စည်းသည် ၁၇-ချက်ရုပ်သက်စေ့သဖြင့် ချုပ်လေတော့၏။ ထို့ကြောင့် ၁၆-ခုမြောက် ဘဝင်၏ ဘင်ခဏ၌ ကမ္မဇကလာပ်စည်းပေါင်း ၁၅၃-စည်း ရှိသည်တွင် ဖြစ်ဆဲ ၃-စည်း တည်ဆဲ ၁၄၇-စည်း ချုပ်ဆဲ ၃-စည်း အသီးအသီး မှတ်သားရေတွက်၍ **ဇီဝိတနဝကကလာပ်နှင့် စက္ခုဒသကစသည်တို့ မဖြစ်မှီ** ဖြစ်ဆဲ တည်ဆဲ ချုပ်ဆဲ ကလာပ်များ အညီအမျှ ရှိကြလေသည်။

♣ ပဋိသန္ဓေစိတ်နောင် ပထမဘဝင်မှစ၍ စိတ်၏ ဥပါဒ်တိုင်း ဥပါဒ်တိုင်း စိတ္တဇကလာပ်များ အထပ်ထပ် တိုးပွားလေရာ ပထမဘဝင်၏ ဥပါဒ်ခဏ၌ ဖြစ်သော စိတ္တဇကလာပ်တို့သည် မနောဒွါရာဝဇ္ဇန်း၏ ဘင်သို့ ရောက်သည့်အခါ ၁၇-ချက် ရုပ်သက်စေ့သဖြင့် ချုပ်လေတော့၏။ ထို့ကြောင့် မနောဒွါရာဝဇ္ဇန်း၏ ဘင်ခဏ၌ စိတ္တဇကလာပ်ပေါင်း ၁၇-စည်း ရှိသည်တွင် (ဥပါဒ်ခဏ၌သာ ဖြစ်ဆဲရှိ၍ ဌီခဏ ဘင်ခဏတို့၌ ဖြစ်ဆဲမရှိ သောကြောင့်) တည်ဆဲ ၁၆-စည်း ပျက်ဆဲ ၁-စည်း ဟု အသီးအသီး မှတ်သား ရေတွက်လေ။ နောက်နောက်ကာလ၌လည်း **ပဉ္စဝိညာဏ် မဖြစ်သမျှ၊ နိရောဓသမာပတ် ဝင်စားရာအခါ မဟုတ်သမျှ** ဤနည်းအတိုင်းပင် ရှိကြလေသည်။

၁-ဇီဝိတနဝက ကလာပ်သည် မည့်သည့်အခါ စဖြစ်သည်ဟု အဆိုမရှိ။ (လယ်တီသံခိပ်အဖြေ-၁၆၉)
စက္ခုဒသက စသည့် ကလာပ်တို့သည် ၇၇-ရက်မြောက်မှာမှ စဖြစ်သည်။ (လယ်တီသံခိပ်အဖြေ-၁၆၉)

၂-ပဉ္စဝိညာဏ်စိတ်ဖြစ်ရာအခါ၊ နိရောဓသမာပတ် ဖြစ်ရာအခါ တို့တွင် စိတ္တဇရုပ်ကလာပ်များ မဖြစ်ကြ။

♣ ပဋိသန္ဓေစိတ်နှင့် အတူဥပါဒ်သော ကမ္မဇကလာပံ ၃-စည်းတွင် ဥတုခေါ်သော တေဇောဓာတ် ပါ၏။ ထိုဥတုသည် ပဋိသန္ဓေစိတ်၏ ဌီခဏ၌ မိမိတို့လည်း ဌီသို့ရောက်ကြပြီးဖြစ်၍ ဥတုဇကလာပံ ၃-စည်းကို ဖြစ်စေကြသည်။ ပဋိသန္ဓေ၏ ဌီခဏ၌ဖြစ်သော ကမ္မဇကလာပံ ၃-စည်းတွင် ပါသော ဥတုကြောင့်လည်း ပဋိသန္ဓေ၏ ဘင်ခဏ၌ ဥတုဇကလာပံ ၃-စည်း တိုးပြန်၏။ ဤသို့လျှင် ကမ္မဇကလာပံနှင့် ဆက်သွယ်၍ ဖြစ်ရသော ကမ္မပစ္စယ ဥတုဇကလာပံတို့သည် ခဏတိုင်း ခဏတိုင်း၌ တိုးပွားကြလေသည်။

ပထမဘဝင်၏ ဥပါဒ်ခဏ၌ ဖြစ်သော စိတ္တဇကလာပံတွင် ပါဝင်သောဥတုသည်လည်း ပထမဘဝင်၏ ဌီခဏ၌ ဥတုဇရုပ်ကလာပံတစည်းကို ဖြစ်စေ၏။ ဒုတိယဘဝင်၏ ဥပါဒ်ခဏ၌ ဖြစ်သော စိတ္တဇကလာပံတွင် ပါဝင်သောဥတုသည်လည်း ဒုတိယဘဝင်၏ ဌီခဏ၌ ဥတုဇရုပ်ကလာပံတစည်းကို ဖြစ်စေပြန်၏။ ဤသို့လျှင် စိတ္တဇကလာပံနှင့် ဆက်သွယ်၍ ဖြစ်ရသော စိတ္တပစ္စယ ဥတုဇကလာပံတို့သည်လည်း စိတ်၏ ဌီခဏတိုင်း၌ ထပ်၍ထပ်၍ တိုးပွားကြလေသည်။ ထို့ကြောင့် ကမ္မပစ္စယဥတုဇ စိတ္တပစ္စယဥတုဇ ကလာပံပေါင်းကို ပဌမဘဝင်၏ဌီခဏ၌ ၁၃-စည်း၊ ဘင်ခဏ၌ ၁၆-စည်း၊ ဒုတိယဘဝင်၏ ဥပါဒ်ခဏ၌ ၁၉-စည်း၊ ဌီခဏ၌ ၂၃-စည်း စသည်ဖြင့် ဝိထိပုံ ဂဏန်းစဉ်ကို ကြည့်၍ သိရှိကြပါလေ။

(၁၃-စည်း ၁၆-စည်း စသည်ဆိုရာ၌ ကလာပံအမျိုးပေါင်း ၁၃-စည်း၊ ၁၆-စည်းဟု ယူပါ။ ထို ၁၃-စည်းပေါင်းမှာ ခန္ဓာကိုယ်၌ များစွာရှိနိုင်သည်။ ဤပဋိသန္ဓေဝိထိခဏ်း၌ ဗဟိဒ္ဓ အာဟာရဇရုပ်များလည်း မရှိသေးသောကြောင့် အာဟာရဇကလာပံများကို မပြဘဲ ချန်ထားရသည်ကိုလည်း သတိပြု)

ပဋိသန္ဓေတည်ခါစ စိတ်အစဉ်နှင့် ရုပ်အစဉ်အဆက် ဖြစ်ပုံ

စိတ်	ခဏ	ကမ္မဏေလာပ်	စိတ္တဏေလာပ်	ဥတုဏေလာပ်	ကလာပ်ပေါင်း
ဇူ	ဥပါဒ်	၃	+	+	၃
	ဋ္ဌိ	၆	+	၃	၉
	ဘင်	၉	+	၆	၁၅
၁-ဘ	ဥပါဒ်	၁၂	၁	၉	၂၂
	ဋ္ဌိ	၁၅	၁	၁၃	၂၉
	ဘင်	၁၈	၁	၁၆	၃၅
၂-ဘ	ဥပါဒ်	၂၁	၂	၁၉	၄၂
	ဋ္ဌိ	၂၄	၂	၂၃	၄၉
	ဘင်	၂၇	၂	၂၆	၅၅
၃-ဘ	ဥပါဒ်	၃၀	၃	၂၉	၆၂
	ဋ္ဌိ	၃၃	၃	၃၃	၆၉
	ဘင်	၃၆	၃	၃၆	၇၅
၄-ဘ	ဥပါဒ်	၃၉	၄	၃၉	၈၂
	ဋ္ဌိ	၄၂	၄	၄၃	၈၉
	ဘင်	၄၅	၄	၄၆	၉၅
၅-ဘ	ဥပါဒ်	၄၈	၅	၄၉	၁၀၂
	ဋ္ဌိ	၅၁	၅	၅၃	၁၀၉
	ဘင်	၅၄	၅	၅၆	၁၁၅

၁။ ကမ္မဏေလာပ်ကော်လံတွင် ကမ္မဇရုပ်များ ခဏတိုင်းဖြစ်၍ ၃-ခု ၃-ခု ထပ်ပေါင်းသည်။

၂။ စိတ္တဏေလာပ်ကော်လံတွင် စိတ္တဏေလာပ်သည် စိတ်၏ ဥပါဒ်၌သာ ဖြစ်၍ ဥပါဒ်ခဏတိုင်း ၁-ခု ထပ်ပေါင်းသည်။

၃။ ဥတုဏေလာပ်ကော်လံတွင် ပဋိသန္ဓေစိတ်၏ ဋ္ဌိ ဘင် ၌ ၃-ခုစီ ပေါင်းပြီး ပထမဘဝင်မှစ၍ ဥပါဒ်နှင့် ဘင်တွင် ၃-ကလာပ်စီပေါင်း၊ ဋ္ဌိတွင် ၄-ခုစီ ထပ်ပေါင်းပါ။

စိတ်	ခဏ	ကမ္မကေလာမ်	စိတ္တကေလာမ်	ဥတုကေလာမ်	ကလာမ်ပေါင်း
၆-ဘ	ဥပါဒ်	၅၇	၆	၅၉	၁၂၂
	ဋီ	၆၀	၆	၆၃	၁၂၉
	ဘင်	၆၃	၆	၆၆	၁၃၅
၇-ဘ	ဥပါဒ်	၆၆	၇	၆၉	၁၄၂
	ဋီ	၆၉	၇	၇၃	၁၄၉
	ဘင်	၇၂	၇	၇၆	၁၅၅
၈-ဘ	ဥပါဒ်	၇၅	၈	၇၉	၁၆၂
	ဋီ	၇၈	၈	၈၃	၁၆၉
	ဘင်	၈၁	၈	၈၆	၁၇၅
၉-ဘ	ဥပါဒ်	၈၄	၉	၈၆	၁၈၂
	ဋီ	၈၇	၉	၉၃	၁၈၉
	ဘင်	၉၀	၉	၉၆	၁၉၅
၁၀-ဘ	ဥပါဒ်	၉၃	၁၀	၉၉	၂၀၂
	ဋီ	၉၆	၁၀	၁၀၃	၂၀၉
	ဘင်	၉၉	၁၀	၁၀၆	၂၁၅
၁၁-ဘ	ဥပါဒ်	၁၀၂	၁၁	၁၀၉	၂၂၂
	ဋီ	၁၀၅	၁၁	၁၁၃	၂၂၉
	ဘင်	၁၀၈	၁၁	၁၁၆	၂၃၅
၁၂-ဘ	ဥပါဒ်	၁၁၁	၁၂	၁၁၉	၂၄၂
	ဋီ	၁၁၄	၁၂	၁၂၃	၂၄၉
	ဘင်	၁၁၇	၁၂	၁၂၆	၂၅၅

စိတ်	ခဏ	ကမ္မကေလာပံ	စိတ္တကေလာပံ	ဥတုကေလာပံ	ကလာပေါင်း
၁၃-ဘ	ဥပါဒ်	၁၂၀	၁၃	၁၂၉	၂၆၂
	ဋီ	၁၂၃	၁၃	၁၃၃	၂၆၉
	ဘင်	၁၂၆	၁၃	၁၃၆	၂၇၅
၁၄-ဘ	ဥပါဒ်	၁၂၉	၁၄	၁၃၉	၂၈၂
	ဋီ	၁၃၂	၁၄	၁၄၃	၂၈၉
	ဘင်	၁၃၅	၁၄	၁၄၆	၂၉၅
၁၅-ဘ	ဥပါဒ်	၁၃၈	၁၅	၁၄၉	၃၀၂
	ဋီ	၁၄၁	၁၅	၁၅၃	၃၀၉
	ဘင်	၁၄၄	၁၅	၁၅၆	၃၁၅
၁၆-ဘ	ဥပါဒ်	၁၄၇	၁၆	၁၅၉	၃၂၂
	ဋီ	၁၅၀	၁၆	၁၆၃	၃၂၉
	ဘင်	၁၅၃	၁၆	၁၆၆	၃၃၅
၁၇-မ	ဥပါဒ်	၁၅၃	၁၇	၁၆၉	၃၃၉
	ဋီ	၁၅၃	၁၇	၁၇၀	၃၄၀
	ဘင်	၁၅၃	၁၇	၁၇၀	၃၄၀
၁၈-ဇ	ဥပါဒ်	၁၅၃	၁၇	၁၇၀	၃၄၀
	ဋီ	၁၅၃	၁၇	၁၇၀	၃၄၀
	ဘင်	၁၅၃	၁၇	၁၇၀	၃၄၀

♣ **ဇီဝိတနဝကကလာပ်သည်** အဋ္ဌကထာကြီးများအလိုအားဖြင့် ကာမဘုံသားတို့ သန္တာန်၌လည်း ကာယဘာဝဒသကကဲ့သို့ **တကိုယ်လုံးပြန့်နှံ့လျက်** တည်ရှိသောကြောင့် **ပဋိသန္ဓေနေပြီးနောက် မကြာမှီပင် တစုံတခုသော စိတ်၏ ဥပါဒ် ဌီ ဘင် သုံးပါးတွင် တပါးပါးနှင့် ပြိုင်၍ ဖြစ်နိုင်သော်လည်း** ရေတွက်၍ လွယ်ကူစေခြင်းငှါ စိတ်၏ဖြစ်ရာ စိတ်၏ဥပါဒ်ခဏ၌ ရှေးကဖြစ်မြဲ ကမ္မဇကလာပ် ၁၅၃စည်းတွင် ဤဇီဝိတနဝကကလာပ်ကိုထည့်၍ ၁၅၄ စည်းရှိ၏။ ဌီခဏ၌ ၁၅၅ စည်း၊ ဘင် ခဏ၌ ၁၅၆ စည်း၊ ဤသို့စသည်ဖြင့် ခဏတိုင်းတိုးသောကြောင့် ဇီဝိတနဝကကလာပ် စ၍ ဖြစ်ပြီးနောက် ခဏငယ် ၅၁ ချက်ခန့်သို့ ရောက်သည့် အခါ ကမ္မဇကလာပ်ပေါင်း ၂၀၄ စည်းရှိ၏။ ထိုတွင် ဖြစ်ဆဲ ၄ စည်း၊ ပျက်ဆဲ ၄ စည်း၊ တည်ဆဲ ၁၉၆ စည်းဟု ခွဲခြားပြီးလျှင် စက္ခုစသည်တို့ မဖြစ်ပေါ်သေးသမျှ နောက်ကာလ၌ ဤအတိုင်းပင် မယုတ်မလွန် ရှိကြလေသည်။

♣ စိတ္တဇကလာပ်ကား ၁၇ စည်းသာတည်း။

♣ ဇီဝိတနဝက,ကလာပ် ဥပါဒ်၍ ဌီသို့ရောက်သည့်အခါ ဇီဝိတနဝက,ကလာပ်တွင် ပါဝင်သော ဥတု,က ဥတုဇကလာပ်ကို ဖြစ်စေပြန်သောကြောင့် ရှေးကဖြစ်မြဲ ဥတုဇကလာပ် ၁၇၀ နှင့်တကွ ဥတုဇကလာပ်ပေါင်း ၁၇၁ စည်းရှိ၏။ ဤသို့လျှင် ခဏတိုင်းခဏတိုင်း၌ ဇီဝိတနဝက,ကလာပ်က ထပ်၍ ထပ်၍ ဥပါဒ်လေရာ ဌီသို့အရောက်အရောက်မှာ ကမ္မပစ္စယဥတုဇကလာပ်တစည်းလည်း ထပ်၍ထပ်၍ တိုးပွားလေသည်။ ထိုကဲ့သို့ တိုးပွား၍ ခဏငယ် ၅၁ ချက်ခန့်သို့ အသီးအသီး ရောက်သည့်အခါ ပထမဆုံးဖြစ်သော ဇီဝိတနဝက ကလာပ်နှင့် ထိုဇီဝိတနဝကကလာပ်၏ အဆက်အသွယ် ဖြစ်သော ဥတုဇကလာပ်လည်း ချုပ်၏။ ထိုပထမဆုံး ဇီဝိတနဝကကလာပ် ရုပ်သက်စေသည့်အခါ ဥတုဇကလာပ် ၂၂၀ ရှိ၏။ ထို့နောက် စိတ်၏ ဥပါဒ်ခဏ၌ ဇီဝိတနဝက၏ အဆက်အသွယ်ဖြစ်သော ကမ္မပစ္စယဥတုဇကလာပ် တစည်းတိုးပြန်သဖြင့် ၂၂၁ စည်းရှိ၏။ ထို့နောက် ဥတုဇကလာပ်များ အတိုးအဆုတ်မရှိသေး။ ထို ၂၂၁ စည်းတွင် ဖြစ်ဆဲ ကမ္မပစ္စယဥတုဇကလာပ် ၄ စည်း၊ (စိတ္တပစ္စယဥတုဇကော စိတ်၏ ဥပါဒ်တိုင်းချုပ်သောကြောင့်) ချုပ်ဆဲ ၅ စည်း၊ တည်ဆဲ ၂၁၂ စည်း ပါဝင်၏။ စိတ်၏ ဌီခဏ၌ (စိတ္တပစ္စယဥတုဇကလာပ် တစည်း အမြဲ ဖြစ်သောကြောင့်) ဖြစ်ဆဲ ၅ စည်း၊ ချုပ်ဆဲ ၄ စည်း၊ တည်ဆဲ ၂၁၂ စည်း ပါဝင်၏။ စိတ်၏ ဘင်ခဏ၌ (စိတ္တပစ္စယဥတုဇကော အဖြစ်အပျက်မရှိသောကြောင့်) ဖြစ်ဆဲ ၄ စည်း၊ ချုပ်ဆဲ ၄ စည်း၊ တည်ဆဲ ၂၁၃ စည်း ပါဝင်သည်ဟု ခဏတိုင်းမှာ သတိပြု၍ ဝီထိပုံကို ကြည့်ရှုပါလေ။

ဇီဝိတနဝက ကလာပ် စ၍ ဖြစ်သည့်အခါ ဝီထိပုံ

	ခဏ	ကမ္မဇကလာပ်	စိတ္တဇကလာပ်	ဥတုဇကလာပ်	ကလာပ်ပေါင်း
စိတ်	ဥပါဒ်	၁၅၄	၁၇	၁၇၀	၃၄၁
	ဋီ	၁၅၅	၁၇	၁၇၁	၃၄၃
	ဘင်	၁၅၆	၁၇	၁၇၂	၃၄၅
စိတ်	ဥပါဒ်	၁၅၇	၁၇	၁၇၃	၃၄၇
	ဋီ	၁၅၈	၁၇	၁၇၄	၃၄၉
	ဘင်	၁၅၉	၁၇	၁၇၅	၃၅၁
စိတ်	ဥပါဒ်	၁၆၀	၁၇	၁၇၆	၃၅၃
	ဋီ	၁၆၁	၁၇	၁၇၇	၃၅၅
	ဘင်	၁၆၂	၁၇	၁၇၈	၃၅၇
စိတ်	ဥပါဒ်	၁၆၃	၁၇	၁၇၉	၃၅၉
	ဋီ	၁၆၄	၁၇	၁၈၀	၃၆၁
	ဘင်	၁၆၅	၁၇	၁၈၁	၃၆၃
စိတ်	ဥပါဒ်	၁၆၆	၁၇	၁၈၂	၃၆၅
	ဋီ	၁၆၇	၁၇	၁၈၃	၃၆၇
	ဘင်	၁၆၈	၁၇	၁၈၄	၃၆၉
စိတ်	ဥပါဒ်	၁၆၉	၁၇	၁၈၅	၃၇၁
	ဋီ	၁၇၀	၁၇	၁၈၆	၃၇၃
	ဘင်	၁၇၁	၁၇	၁၈၇	၃၇၅

၁။ ကမ္မဇကလာပ်ကော်လံတွင် ဇီဝိတနဝက ကလာပ်သည် ခဏတိုင်းဖြစ်၍ ၁-ခု ၁-ခု ထပ်ပေါင်းသည်။

၂။ စိတ္တဇကလာပ်ကော်လံတွင် စိတ္တဇကလာပ်သည် ပျက်သည့်ကလာပ်အစား ဥပါဒ်ခဏ၌ အသစ်တိုး၍ အတိုးအလျော့မဖြစ်။

၃။ ဥတုဇကလာပ်ကော်လံတွင် ဇီဝိတနဝက ကလာပ်၌ ပါသော ဥတုက ဋီအရောက်တွင် ဥတုဇကလာပ်ဖြစ်စေသဖြင့်

၁-ခု ၁-ခု တိုးပါ။

	ခဏ	ကမ္မဇကေလာပ်	စိတ္တဇကေလာပ်	ဥတုဇကေလာပ်	ကလာပ်ပေါင်း
စိတ်	ဥပါဒ်	၁၇၂	၁၇	၁၈၈	၃၇၇
	ဋ္ဌိ	၁၇၃	၁၇	၁၈၉	၃၇၉
	ဘင်	၁၇၄	၁၇	၁၉၀	၃၈၁
စိတ်	ဥပါဒ်	၁၇၅	၁၇	၁၉၁	၃၈၃
	ဋ္ဌိ	၁၇၆	၁၇	၁၉၂	၃၈၅
	ဘင်	၁၇၇	၁၇	၁၉၃	၃၈၇
စိတ်	ဥပါဒ်	၁၇၈	၁၇	၁၉၄	၃၈၉
	ဋ္ဌိ	၁၇၉	၁၇	၁၉၅	၃၉၁
	ဘင်	၁၈၀	၁၇	၁၉၆	၃၉၃
စိတ်	ဥပါဒ်	၁၈၁	၁၇	၁၉၇	၃၉၅
	ဋ္ဌိ	၁၈၂	၁၇	၁၉၈	၃၉၇
	ဘင်	၁၈၃	၁၇	၁၉၉	၃၉၉
စိတ်	ဥပါဒ်	၁၈၄	၁၇	၂၀၀	၄၀၁
	ဋ္ဌိ	၁၈၅	၁၇	၂၀၁	၄၀၃
	ဘင်	၁၈၆	၁၇	၂၀၂	၄၀၅
စိတ်	ဥပါဒ်	၁၈၇	၁၇	၂၀၃	၄၀၇
	ဋ္ဌိ	၁၈၈	၁၇	၂၀၄	၄၀၉
	ဘင်	၁၈၉	၁၇	၂၀၅	၄၁၁
စိတ်	ဥပါဒ်	၁၉၀	၁၇	၂၀၆	၄၁၃
	ဋ္ဌိ	၁၉၁	၁၇	၂၀၇	၄၁၅
	ဘင်	၁၉၂	၁၇	၂၀၈	၄၁၇

	ခဏ	ကမ္မဏေကလာပ်	စိတ္တဏေကလာပ်	ဥတုဏေကလာပ်	ကလာပ်ပေါင်း
စိတ်	ဥပါဒ်	၁၉၃	၁၇	၂၀၉	၄၁၉
	ဋီ	၁၉၄	၁၇	၂၁၀	၄၂၀
	ဘင်	၁၉၅	၁၇	၂၁၁	၄၂၃
စိတ်	ဥပါဒ်	၁၉၆	၁၇	၂၁၂	၄၂၅
	ဋီ	၁၉၇	၁၇	၂၁၃	၄၂၇
	ဋီ	၁၉၈	၁၇	၂၁၄	၄၂၉
စိတ်	ဥပါဒ်	၁၉၉	၁၇	၂၁၅	၄၃၁
	ဋီ	၂၀၀	၁၇	၂၁၆	၄၃၃
	ဘင်	၂၀၁	၁၇	၂၁၇	၄၃၅
စိတ်	ဥပါဒ်	၂၀၂	၁၇	၂၁၈	၄၃၇
	ဋီ	၂၀၃	၁၇	၂၁၉	၄၃၉
	ဘင်	၂၀၄	၁၇	၂၂၀	၄၄၁
စိတ်	ဥပါဒ်	၂၀၄	၁၇	၂၂၁	၄၄၂
	ဋီ	၂၀၄	၁၇	၂၂၁	၄၄၂
	ဘင်	၂၀၄	၁၇	၂၂၁	၄၄၂

♣ မိခင်စားအပ်သော အာဟာရသည် သူငယ်၏ကိုယ်၌ ပျံ့နှံ့သည့်အခါ ထိုအစာ၌ပါသော သြဇာသည် ဥပါဒ်ပြီးနောက် ဌီသို့ရောက်လျှင် အာဟာရဇကလာပ်ကို ဖြစ်စေ၏။ ထိုအာဟာရဇကလာပ်သည် စိတ်၏ ဥပါဒ် ၌ ဘင် ခဏသုံးပါးတွင် တပါးပါးသော ခဏ၌ပင် ဖြစ်နိုင်သော်လည်း မှတ်သား၍လွယ်ကူ စေခြင်းငှါ စိတ်၏ဥပါဒ်ခဏ၌ စ၍ဖြစ်သည်ဟု ယူကြစို့၊ စားမျိုးအပ်သော **အာဟာရ၌ သြဇာအသစ်ဖြစ်လျက် ရှိသောကြောင့် စိတ်ခဏတိုင်း၌ အာဟာရဇကလာပ်များလည်း အမြဲဥပါဒ်လျက်ရှိသည်။** ထို့ကြောင့် ပဌမစ၍ ဖြစ်ရာ စိတ်၏ဥပါဒ်ခဏ၌ အာဟာရဇကလာပ် ၁ စည်း၊ ဌီခဏ၌ ၂ စည်း၊ ဘင်ခဏ၌ ၃ စည်း၊ ဤသို့ စသည်ဖြင့် တိုးပွား၍ ပထမဆုံးဖြစ်သော အာဟာရဇကလာပ်တို့ ခဏငယ် ၅၁ ချက် စေ့သည့်အခါ အာဟာရဇကလာပ်ပေါင်း ၅၁ စည်းရ၏။ ထိုတွင် ဖြစ်ဆဲ ၁ စည်း၊ ချုပ်ဆဲ ၁ စည်း၊ တည်ဆဲ ၄၉ စည်း တည်း။ ဤနည်းဖြင့် ခန္ဓာကိုယ်၌ အာဟာရဇကလာပ် အတိုးအဆုတ်မရှိ၊ ၅၁ စည်းသာ ရနိုင်လေသည်။

ကမ္မဇ စိတ္တဇ ကလာပ်များ အတိုးအဆုတ်မရှိသေး။ ဥတုဇကလာပ်ကား အာဟာရဇကလာပ် ပဌမဖြစ်ပြီးနောက် ဌီခဏသို့ရောက်လျှင် ရှေးကရှိသော ၂၂၁ စည်းတွင် ဥတုဇကလာပ် ၁ စည်း တိုး၏။ ဤနည်းအားဖြင့် အာဟာရနှင့်ဆက်သွယ်၍ဖြစ်သော အာဟာရပစ္စယဥတုဇကလာပ်သည် ခဏတိုင်း တစည်း တစည်းတိုးပွားလျက် ခဏငယ် ၅၁ ချက်ခန့်စေ့အောင်၊ ၅၁ စည်းတိုးပွားလေသည်။ ထိုအခါ၌ ဥတုဇကလာပ်ပေါင်း ၂၇၂ စည်းရှိ၏။ ထိုကလာပ်တို့၏ ဖြစ်ဆဲ တည်ဆဲ ချုပ်ဆဲ များကိုလည်း ခွဲခြား၍ စိစစ်လေ။

ဤမှနေောက်၌ စက္ခုစသည် မဖြစ်သမျှ စတုဇကလာပ်များ အတိုးအဆုတ် မရှိကြောင်းကို ဝီထိပုံကြည့်၍ သိပါလေ။

အာဟာရဇကလာပ် စ၍ ဖြစ်သည့်အခါ ဝီထိပုံ

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
စိတ်	ဥပါဒ်	၂၀၄	၁၇	၁	၂၂၁	၄၄၃
	ဌီ	၂၀၄	၁၇	၂	၂၂၂	၄၄၅
	ဘင်	၂၀၄	၁၇	၃	၂၂၃	၄၄၇
စိတ်	ဥပါဒ်	၂၀၄	၁၇	၄	၂၂၄	၄၄၉
	ဌီ	၂၀၄	၁၇	၅	၂၂၅	၄၅၁
	ဘင်	၂၀၄	၁၇	၆	၂၂၆	၄၅၃

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
စိတ်	ဥပါဒ်	၂၀၄	၁၇	၇	၂၂၇	၄၅၅
	ဋီ	၂၀၄	၁၇	၈	၂၂၈	၄၅၇
	ဘင်	၂၀၄	၁၇	၉	၂၂၉	၄၅၉
စိတ်	ဥပါဒ်	၂၀၄	၁၇	၁၀	၂၃၀	၄၆၁
	ဋီ	၂၀၄	၁၇	၁၁	၂၃၁	၄၆၃
	ဘင်	၂၀၄	၁၇	၁၂	၂၃၂	၄၆၅
စိတ်	ဥပါဒ်	၂၀၄	၁၇	၁၃	၂၃၃	၄၆၇
	ဋီ	၂၀၄	၁၇	၁၄	၂၃၄	၄၆၉
	ဘင်	၂၀၄	၁၇	၁၅	၂၃၅	၄၇၁
စိတ်	ဥပါဒ်	၂၀၄	၁၇	၁၆	၂၃၆	၄၇၃
	ဋီ	၂၀၄	၁၇	၁၇	၂၃၇	၄၇၅
	ဘင်	၂၀၄	၁၇	၁၈	၂၃၈	၄၇၇
စိတ်	ဥပါဒ်	၂၀၄	၁၇	၁၉	၂၃၉	၄၇၉
	ဋီ	၂၀၄	၁၇	၂၀	၂၄၀	၄၈၁
	ဘင်	၂၀၄	၁၇	၂၁	၂၄၁	၄၈၃
စိတ်	ဥပါဒ်	၂၀၄	၁၇	၂၂	၂၄၂	၄၈၅
	ဋီ	၂၀၄	၁၇	၂၃	၂၄၃	၄၈၇
	ဘင်	၂၀၄	၁၇	၂၄	၂၄၄	၄၈၉

၁။ ကမ္မဇ စိတ္တဇ ကလာပ်များ အတိုးအဆုတ်မရှိ၍ အရေအတွက် မတိုး။

၂။ စိတ်၏ခဏတိုင်း၌ အာဟာရဇကလာပ်များလည်း အမြဲဥပါဒ်၍ အာဟာရဇကလာက်ကော်လံ၌ ၁ ခု ၁ ခု တိုးသည်။

၃။ အာဟာရနှင့်ဆက်သွယ်၍ဖြစ်သော အာဟာရပစ္စယဥတုဇကလာပ်သည် ခဏတိုင်း တစည်း တစည်းတိုးပွား၍ ဥတုဇကလာက်ကော်လံ၌ ၁ ခု ၁ ခု တိုးသည်။

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
စိတ်	ဥပါဒ်	၂၀၄	၁၇	၂၅	၂၄၅	၄၉၁
	ဋ္ဌိ	၂၀၄	၁၇	၂၆	၂၄၆	၄၉၃
	ဘင်	၂၀၄	၁၇	၂၇	၂၄၇	၄၉၅
စိတ်	ဥပါဒ်	၂၀၄	၁၇	၂၈	၂၄၈	၄၉၇
	ဋ္ဌိ	၂၀၄	၁၇	၂၉	၂၄၉	၄၉၉
	ဘင်	၂၀၄	၁၇	၃၀	၂၅၀	၅၀၁
စိတ်	ဥပါဒ်	၂၀၄	၁၇	၃၁	၂၅၁	၅၀၃
	ဋ္ဌိ	၂၀၄	၁၇	၃၂	၂၅၂	၅၀၅
	ဘင်	၂၀၄	၁၇	၃၃	၂၅၃	၅၀၇
စိတ်	ဥပါဒ်	၂၀၄	၁၇	၃၄	၂၅၄	၅၀၉
	ဋ္ဌိ	၂၀၄	၁၇	၃၅	၂၅၅	၅၁၁
	ဘင်	၂၀၄	၁၇	၃၆	၂၅၆	၅၁၃
စိတ်	ဥပါဒ်	၂၀၄	၁၇	၃၇	၂၅၇	၅၁၅
	ဋ္ဌိ	၂၀၄	၁၇	၃၈	၂၅၈	၅၁၇
	ဘင်	၂၀၄	၁၇	၃၉	၂၅၉	၅၁၉
စိတ်	ဥပါဒ်	၂၀၄	၁၇	၄၀	၂၆၀	၅၂၁
	ဋ္ဌိ	၂၀၄	၁၇	၄၁	၂၆၁	၅၂၃
	ဘင်	၂၀၄	၁၇	၄၂	၂၆၂	၅၂၅
စိတ်	ဥပါဒ်	၂၀၄	၁၇	၄၃	၂၆၃	၅၂၇
	ဋ္ဌိ	၂၀၄	၁၇	၄၄	၂၆၄	၅၂၉
	ဘင်	၂၀၄	၁၇	၄၅	၂၆၅	၅၃၁

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
စိတ်	ဥပါဒ်	၂၀၄	၁၇	၄၆	၂၆၆	၅၃၃
	ဋီ	၂၀၄	၁၇	၄၇	၂၆၇	၅၃၅
	ဘင်	၂၀၄	၁၇	၄၈	၂၆၈	၅၃၇
စိတ်	ဥပါဒ်	၂၀၄	၁၇	၄၉	၂၆၉	၅၃၉
	ဋီ	၂၀၄	၁၇	၅၀	၂၇၀	၅၄၁
	ဘင်	၂၀၄	၁၇	၅၁	၂၇၁	၅၄၃
စိတ်	ဥပါဒ်	၂၀၄	၁၇	၅၁	၂၇၂	၅၄၄
	ဋီ	၂၀၄	၁၇	၅၁	၂၇၂	၅၄၄
	ဘင်	၂၀၄	၁၇	၅၁	၂၇၂	၅၄၄

အာဟာရဇကလာပ်အဆက်ဆက်ဖြစ်ပုံ

အဇ္ဈတ္တာဟာရ ဗဟိဒ္ဓါဟာရ နှစ်ပါးတွင် **ကမ္မဇကလာပ်**၌ ပါသော သြဇာဟူသော အဇ္ဈတ္တာဟာရသည် အစားအသောက်မှ ရသော သြဇာဟူသော ဗဟိဒ္ဓါဟာရ အထောက်အပံ့ကို ရသဖြင့် ဋီသို့ရောက်သောအခါ အာဟာရဇကလာပ်ကို ဖြစ်စေသည်။ ထိုပထမအာဟာရဇကလာပ်၌ ပါသော သြဇာသည်လည်း နောက်ထပ် ကလာပ်ကို ဖြစ်စေပြန်သည်။ ဤသို့ လေး,ငါးဆက် ဖြစ်စေနိုင်သည်။

ဗဟိဒ္ဓါဟာရသည် အဇ္ဈတ္တာဟာရဟူသော အမှီအကြောင်းကို ရသဖြင့် ဋီသို့ရောက်သောအခါ တခုသော အာဟာရဇကလာပ်ကို ဖြစ်စေ၏။ ထိုပထမအာဟာရဇကလာပ်၌ ပါသော သြဇာသည်လည်း နောက်ထပ် ကလာပ်ကို ဖြစ်စေပြန်သည်။ ဤသို့ ဆယ်ဆက်, ဆယ့်နှစ်ဆက် ဖြစ်စေနိုင်သည်။ ထိုမျှမက တကြိမ်စားအပ်သော အစာသည် ၇-ရက်တိုင်အောင်ပင် ထောက်ပံ့ကြောင်း, တကြိမ်စားအပ်သော နတ်တို့၏ အစာသည် တလ နှစ်လတိုင်အောင်ပင် ထောက်ပံ့ကြောင်း အဋ္ဌကထာကျမ်းများ၌ဆိုသည်။

စိတ္တဇကလာပ်၌ ပါသော သြဇာသည် ဤသို့ နှစ်ဆက် သုံးဆက် ဖြစ်စေသည်။

ဥတုဇကလာပ်၌ ပါသော သြဇာသည် ဤသို့ ဆယ်ဆက်, ဆယ့်နှစ်ဆက် ဖြစ်စေနိုင်သည်။

♣ အဋ္ဌကထာ, မူလဋီကာတို့ အလိုအားဖြင့် စက္ခု သောတ ဃာန ဇိဝါ ဟူသော ကမ္မဇကလာပ် ၄ စည်းသည် ဧကာဒသမသတ္တာဟ(၁၁-ပတ်မြောက်)၌ **မရှေးမနှောင်းဖြစ်ကြ၏။ တပြိုင်နက် တခဏတည်း၌ မည်သည့်နည်းနှင့်မျှ ဖြစ်ခွင့်မရှိ။** သို့ရာတွင် မှတ်သား၍ လွယ်ကူစေခြင်းငှါ စိတ်၏ဥပါဒ်ခဏ၌ တပြိုင်နက် ဖြစ်သည်ဟု ယူကြစို့။ ကမ္မဇကလာပ်တိုးလျှင် ကမ္မပစ္စယဥတုဇကလာပ်လည်း ဌီခဏ၌ တိုးသည်ဟု အမြဲမှတ်။ ထို့ကြောင့် စ၍ ဖြစ်ရာ စိတ်၏ ဥပါဒ်ခဏ၌ ရှေးရှိသော ကမ္မဇကလာပ် ၂၀၄ စည်းတွင် နောက်ထပ် ၄ စည်းတိုး၍ ၂၀၈ စည်း၊ ဥတုဇကလာပ်ကား ၂၇၂ စည်းပင် ရှိသေး၏။ ဌီခဏ၌ ကမ္မဇကလာပ် ၂၁၂ စည်း၊ ဥတုဇကလာပ် ၂၇၆ စည်း၊ ဘင်ခဏ၌ ကမ္မဇကလာပ် ၂၁၆ စည်း၊ ဥတုဇကလာပ် ၂၈၀ စည်း၊ ဤသို့လျှင် ခဏငယ် ၅၁ ချက် စေ့အောင် ၄ စည်းစီ တိုးပွားလေရာ ခဏငယ် ၅၁ ချက် စေ့သည့်အခါ ကမ္မဇကလာပ် ၄၀၈ စည်းရှိ၍ ထို့နောက် ခဏ၌ ဥတုဇကလာပ် ၄၇၆ စည်း ရှိ၏။ ဖြစ်ဆဲ ချုပ်ဆဲ တည်ဆဲ ကလာပ်များကိုလည်း နည်းမှီ၍ သိလောက်ပြီ။ ထိုမှနောက်၌ စတုဇကလာပ်တို့ **ပဉ္စဝိညာဏဝီထိနှင့် နိရောဓ သမာပတ် ဝင်စားသည့်အခါ မဟုတ်သမျှ အတိုးအဆုတ်မရှိကြောင်းကို** ဝီထိပုံကြည့်၍ သိပါလေ။

စက္ခာဒိစတုက္ကကလာပ် စ၍ ဖြစ်သည့်အခါ ဝီထိပုံ

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
စိတ်	ဥပါဒ်	၂၀၈	၁၇	၅၁	၂၇၂	၅၄၈
	ဌီ	၂၁၂	၁၇	၅၁	၂၇၆	၅၅၆
	ဘင်	၂၁၆	၁၇	၅၁	၂၈၀	၅၆၄
စိတ်	ဥပါဒ်	၂၂၀	၁၇	၅၁	၂၈၄	၅၇၂
	ဌီ	၂၂၄	၁၇	၅၁	၂၈၈	၅၈၀
	ဘင်	၂၂၈	၁၇	၅၁	၂၉၂	၅၈၈
စိတ်	ဥပါဒ်	၂၃၂	၁၇	၅၁	၂၉၆	၆၅၆
	ဌီ	၂၃၆	၁၇	၅၁	၃၀၀	၆၆၄
	ဘင်	၂၄၀	၁၇	၅၁	၃၀၄	၆၇၂

၁။ ကမ္မဇကလာပ်ကော်လံတွင် စက္ခု သောတ ဃာန ဇိဝါတို့ ခဏတိုင်း ဖြစ်ကြ၍ ၄ ခု ၄ ခု တိုးသည်။
 ၂။ ဥတုဇကလာပ်ကော်လံတွင်လည်း စက္ခုစသည်တို့၏ ဌီခဏ၌ ဥတုဇရုပ်တို့ ဖြစ်၍ ၄ ခု ၄ ခု တိုးသည်။

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
စိတ်	ဥပါဒ်	၂၄၄	၁၇	၅၁	၃၀၈	၆၂၀
	ဋ္ဌိ	၂၄၈	၁၇	၅၁	၃၁၂	၆၂၈
	ဘင်	၂၅၂	၁၇	၅၁	၃၁၆	၆၃၆
စိတ်	ဥပါဒ်	၂၅၆	၁၇	၅၁	၃၂၀	၆၄၄
	ဋ္ဌိ	၂၆၀	၁၇	၅၁	၃၂၄	၆၅၂
	ဘင်	၂၆၄	၁၇	၅၁	၃၂၈	၆၆၀
စိတ်	ဥပါဒ်	၂၆၈	၁၇	၅၁	၃၃၂	၆၆၈
	ဋ္ဌိ	၂၇၂	၁၇	၅၁	၃၃၆	၆၇၆
	ဘင်	၂၇၆	၁၇	၅၁	၃၄၀	၆၈၄
စိတ်	ဥပါဒ်	၂၈၀	၁၇	၅၁	၃၄၄	၆၉၂
	ဋ္ဌိ	၂၈၄	၁၇	၅၁	၃၄၈	၇၀၀
	ဘင်	၂၈၈	၁၇	၅၁	၃၅၂	၇၀၈
စိတ်	ဥပါဒ်	၂၉၂	၁၇	၅၁	၃၅၆	၇၁၆
	ဋ္ဌိ	၂၉၆	၁၇	၅၁	၃၆၀	၇၂၄
	ဘင်	၃၀၀	၁၇	၅၁	၃၆၄	၇၃၂
စိတ်	ဥပါဒ်	၃၀၄	၁၇	၅၁	၃၆၈	၇၄၀
	ဋ္ဌိ	၃၀၈	၁၇	၅၁	၃၇၂	၇၄၈
	ဘင်	၃၁၂	၁၇	၅၁	၃၇၆	၇၅၆
စိတ်	ဥပါဒ်	၃၁၆	၁၇	၅၁	၃၈၀	၇၆၄
	ဋ္ဌိ	၃၂၀	၁၇	၅၁	၃၈၄	၇၇၂
	ဘင်	၃၂၄	၁၇	၅၁	၃၈၈	၇၈၀

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
စိတ်	ဥပါဒ်	၃၂၈	၁၇	၅၁	၃၉၂	၇၈၈
	ဋ္ဌိ	၃၃၂	၁၇	၅၁	၃၉၆	၇၉၆
	ဘင်	၃၃၆	၁၇	၅၁	၄၀၀	၈၀၄
စိတ်	ဥပါဒ်	၃၄၀	၁၇	၅၁	၄၀၄	၈၁၂
	ဋ္ဌိ	၃၄၄	၁၇	၅၁	၄၀၈	၈၂၀
	ဘင်	၃၄၈	၁၇	၅၁	၄၁၂	၈၂၈
စိတ်	ဥပါဒ်	၃၅၂	၁၇	၅၁	၄၁၆	၈၃၆
	ဋ္ဌိ	၃၅၆	၁၇	၅၁	၄၂၀	၈၄၄
	ဘင်	၃၆၀	၁၇	၅၁	၄၂၄	၈၅၂
စိတ်	ဥပါဒ်	၃၆၄	၁၇	၅၁	၄၂၈	၈၆၀
	ဋ္ဌိ	၃၆၈	၁၇	၅၁	၄၃၂	၈၆၈
	ဘင်	၃၇၂	၁၇	၅၁	၄၃၆	၈၇၆
စိတ်	ဥပါဒ်	၃၇၆	၁၇	၅၁	၄၄၀	၈၈၄
	ဋ္ဌိ	၃၈၀	၁၇	၅၁	၄၄၄	၈၉၂
	ဘင်	၃၈၄	၁၇	၅၁	၄၄၈	၉၀၀
စိတ်	ဥပါဒ်	၃၈၈	၁၇	၅၁	၄၅၂	၉၀၈
	ဋ္ဌိ	၃၉၂	၁၇	၅၁	၄၅၆	၉၁၆
	ဘင်	၃၉၆	၁၇	၅၁	၄၆၀	၉၂၄

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
စိတ်	ဥပါဒ်	၄၀၀	၁၇	၅၁	၄၆၄	၉၃၂
	ဋ္ဌိ	၄၀၄	၁၇	၅၁	၄၆၈	၉၄၀
	ဘင်	၄၀၈	၁၇	၅၁	၄၇၂	၉၄၈
စိတ်	ဥပါဒ်	၄၀၈	၁၇	၅၁	၄၇၆	၉၅၂
	ဋ္ဌိ	၄၀၈	၁၇	၅၁	၄၇၆	၉၅၂
	ဘင်	၄၀၈	၁၇	၅၁	၄၇၆	၉၅၂
စိတ်	ဥပါဒ်	၄၀၈	၁၇	၅၁	၄၇၆	၉၅၂
	ဋ္ဌိ	၄၀၈	၁၇	၅၁	၄၇၆	၉၅၂
	ဘင်	၄၀၈	၁၇	၅၁	၄၇၆	၉၅၂

♣ ပဉ္စဝိညာဏ်တို့သည် ရုပ်ကို မဖြစ်စေနိုင်သောကြောင့် ပဉ္စဝိညာဏ်ဥပါဒ်ခိုက်၌ စိတ္တဇကလာပ် ၁၆ စည်းသာ ရ၏။ ထိုတွင် တည်ဆဲ ၁၅ စည်း၊ ချုပ်ဆဲ ၁ စည်းသာ ဖြစ်သောကြောင့် ပဉ္စဝိညာဏ် ဥပါဒ်မှ စ၍ ၁၇ ချက်မြောက်စိတ်၏ ဘင်တိုင်အောင် စိတ္တဇကလာပ် ၁၆ စည်းသာ ရ၏။ ၁၇ ချက်မြောက် စိတ်၏ ဘင်ခဏ၌ကား ချုပ်ဆဲမရှိ ၁၆ စည်းလုံး တည်ဆဲသာဖြစ်၍ ၁၈ ချက်မြောက်စိတ် ဥပါဒ်သည့်အခါ စိတ္တဇကလာပ် ၁ စည်း တိုးပြန်သောကြောင့် ၁၇ စည်း ဖြစ်မြဲ ဖြစ်ပြန်၏။ ထိုမှ နောက်၌ အတိုးအဆုတ် မရှိသေး။

ပဉ္စဝိညာဏ်ဝိထိ ဖြစ်သည့်အခါ ဝိထိပုံ

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
တီ	ဥပါဒ်	၄၀၈	၁၇	၅၁	၄၇၆	၉၅၂
	ဋီ	၄၀၈	၁၇	၅၁	၄၇၆	၉၅၂
	ဘင်	၄၀၈	၁၇	၅၁	၄၇၆	၉၅၂
န	ဥပါဒ်	၄၀၈	၁၇	၅၁	၄၇၆	၉၅၂
	ဋီ	၄၀၈	၁၇	၅၁	၄၇၆	၉၅၂
	ဘင်	၄၀၈	၁၇	၅၁	၄၇၆	၉၅၂
ဒ	ဥပါဒ်	၄၀၈	၁၇	၅၁	၄၇၆	၉၅၂
	ဋီ	၄၀၈	၁၇	၅၁	၄၇၆	၉၅၂
	ဘင်	၄၀၈	၁၇	၅၁	၄၇၆	၉၅၂
ပ	ဥပါဒ်	၄၀၈	၁၇	၅၁	၄၇၆	၉၅၂
	ဋီ	၄၀၈	၁၇	၅၁	၄၇၆	၉၅၂
	ဘင်	၄၀၈	၁၇	၅၁	၄၇၆	၉၅၂
ဝိ	ဥပါဒ်	၄၀၈	၁၆ ^၁	၅၁	၄၇၆	၉၅၁
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀

၁ ပဉ္စဝိညာဏ်သည် စိတ္တဇရုပ် ထုတ်မပေးနိုင်၍ ၁ ခု လျော့သည်။

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
သံ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
တိ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ပု	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ဇ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ဇ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ဇ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ဇ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
ဇ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ဇ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ဇ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
တ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
တ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ဘ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ဘ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
ဘ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ဘ	ဥပါဒ်	၄၀၈	၁၆	၅၁	၄၇၅	၉၅၀
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ဘ	ဥပါဒ်	၄၀၈	၁၇ ^၁	၅၁	၄၇၅	၉၅၁
	ဋီ	၄၀၈	၁၇	၅၁	၄၇၆ ^၂	၉၅၂
	ဘင်	၄၀၈	၁၇	၅၁	၄၇၆	၉၅၂
ဘ	ဥပါဒ်	၄၀၈	၁၇	၅၁	၄၇၆	၉၅၂
	ဋီ	၄၀၈	၁၇	၅၁	၄၇၆	၉၅၂
	ဘင်	၄၀၈	၁၇	၅၁	၄၇၆	၉၅၂

၁ စိတ္တဇကလာပ် ၁ စည်း ထပ်တိုးသည်။

၂ ဥတုဇကလာပ် ၁ စည်း ထပ်တိုးသည်။

♣ နိရောဓသမာပတ္တိအခါ စိတ်မရှိသောကြောင့် နေဝသညာနာသညာယတနဇော၏ ဘင်ခဏ၌ စိတ္တဇကလာပ် ၁၇ စည်းရှိ၏။ ထို့နောက် ခဏငယ် ၃ ချက်ခန့် အကြာအကြာဝယ် စိတ္တဇကလာပ် တစည်းစီ လျော့သောကြောင့် နေဝသညာနာသညာယတနဇောနောင် စိတ္တက္ခဏ ၁၆ ချက်ခန့် ကြာသည့်အခါ စိတ္တဇကလာပ်အားလုံး ချုပ်ဆုံးလေ၏။ သမာပတ်မှထသည့်အခါ အနာဂါမိဖိုလ် (သို့မဟုတ်) အရဟတ္တဖိုလ် ဇော၏ ဥပါဒ်မှစ၍ တစည်းတစည်း ဖြစ်ပြန်ရာ စိတ္တက္ခဏ ၁၇ ချက်ခန့်ကြာလျှင် စိတ္တဇကလာပ်ပေါင်း ၁၇ စည်း ဖြစ်မြဲဖြစ်ပြန်၏။ ဥတုဇကလာပ်တို့မှာ စိတ္တဇကလာပ်၏ အတိုးအဆုတ်အတိုင်း တိုးကြဆုတ်ကြ လေသည်။ ကမ္မဇကလာပ်တို့ကား မရဏာသန္ဓေအခါသို့ မရောက်သမျှ အတိုးအဆုတ် မရှိကြတော့ပြီ။

နိရောဓသမာပတ်ဝင်စားသည့်အခါ ဝီထိပုံ

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
ဈာန်	ဥပါဒ်	၄၀၈	၁၇	၅၁	၄၇၆	၉၅၂
	ဋီ	၄၀၈	၁၇	၅၁	၄၇၆	၉၅၂
	ဘင်	၄၀၈	၁၇	၅၁	၄၇၆	၉၅၂
ဈာန်	ဥပါဒ်	၄၀၈	၁၇	၅၁	၄၇၆	၉၅၂
	ဋီ	၄၀၈	၁၇	၅၁	၄၇၆	၉၅၂
	ဘင်	၄၀၈	၁၇	၅၁	၄၇၆	၉၅၂
---		၄၀၈	၁၆ ^၁	၅၁	၄၇၆	၉၅၁
		၄၀၈	၁၆	၅၁	၄၇၅ ^၂	၉၅၀
		၄၀၈	၁၆	၅၁	၄၇၅	၉၅၀

၁ စိတ်မရှိက စိတ္တဇကလာပ် အသစ် မဖြစ်၍ တခု တခု လျော့မည်။

၂ စိတ္တဇကလာပ်မဖြစ်၍ စိတ္တဇကလာပ်တွင်ပါသည့် တေဇောကလည်း ဥတုဇရုပ်ကလာပ် မထုတ်သဖြင့် တခု လျော့သည်။

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
---		၄၀၈	၁၅	၅၁	၄၇၅	၉၄၉
		၄၀၈	၁၅	၅၁	၄၇၄	၉၄၈
		၄၀၈	၁၅	၅၁	၄၇၄	၉၄၈
---		၄၀၈	၁၄	၅၁	၄၇၄	၉၄၇
		၄၀၈	၁၄	၅၁	၄၇၃	၉၄၆
		၄၀၈	၁၄	၅၁	၄၇၃	၉၄၆
---		၄၀၈	၁၃	၅၁	၄၇၃	၉၄၅
		၄၀၈	၁၃	၅၁	၄၇၂	၉၄၄
		၄၀၈	၁၃	၅၁	၄၇၂	၉၄၄
---		၄၀၈	၁၂	၅၁	၄၇၂	၉၄၃
		၄၀၈	၁၂	၅၁	၄၇၁	၉၄၂
		၄၀၈	၁၂	၅၁	၄၇၁	၉၄၂
---		၄၀၈	၁၁	၅၁	၄၇၁	၉၄၁
		၄၀၈	၁၁	၅၁	၄၇၀	၉၄၀
		၄၀၈	၁၁	၅၁	၄၇၀	၉၄၀
---		၄၀၈	၁၀	၅၁	၄၇၀	၉၃၉
		၄၀၈	၁၀	၅၁	၄၆၉	၉၃၈
		၄၀၈	၁၀	၅၁	၄၆၉	၉၃၈
---		၄၀၈	၉	၅၁	၄၆၉	၉၃၇
		၄၀၈	၉	၅၁	၄၆၈	၉၃၆
		၄၀၈	၉	၅၁	၄၆၈	၉၃၆

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
---		၄၀၈	၈	၅၁	၄၆၈	၉၃၅
		၄၀၈	၈	၅၁	၄၆၇	၉၃၄
		၄၀၈	၈	၅၁	၄၆၇	၉၃၄
---		၄၀၈	၇	၅၁	၄၆၇	၉၃၃
		၄၀၈	၇	၅၁	၄၆၆	၉၃၂
		၄၀၈	၇	၅၁	၄၆၆	၉၃၂
---		၄၀၈	၆	၅၁	၄၆၆	၉၃၁
		၄၀၈	၆	၅၁	၄၆၅	၉၃၀
		၄၀၈	၆	၅၁	၄၆၅	၉၃၀
---		၄၀၈	၅	၅၁	၄၆၅	၉၂၉
		၄၀၈	၅	၅၁	၄၆၄	၉၂၈
		၄၀၈	၅	၅၁	၄၆၄	၉၂၈
---		၄၀၈	၄	၅၁	၄၆၄	၉၂၇
		၄၀၈	၄	၅၁	၄၆၃	၉၂၆
		၄၀၈	၄	၅၁	၄၆၃	၉၂၆
---		၄၀၈	၃	၅၁	၄၆၃	၉၂၅
		၄၀၈	၃	၅၁	၄၆၂	၉၂၄
		၄၀၈	၃	၅၁	၄၆၂	၉၂၄
---		၄၀၈	၂	၅၁	၄၆၂	၉၂၃
		၄၀၈	၂	၅၁	၄၆၁	၉၂၂
		၄၀၈	၂	၅၁	၄၆၁	၉၂၂

	၄၀၈	၁	၅၁	၄၆၁	၉၂၁
---	၄၀၈	၁	၅၁	၄၆၀	၉၂၀
	၄၀၈	၁	၅၁	၄၆၀	၉၂၀
	၄၀၈	၀	၅၁	၄၆၀	၉၁၉
---	၄၀၈^၁	၀	၅၁	၄၅၉	၉၁၈
	၄၀၈	၀	၅၁	၄၅၉	၉၁၈
	၄၀၈	၀	၅၁	၄၅၉	၉၁၈
---	၄၀၈	၀	၅၁	၄၅၉	၉၁၈
	၄၀၈	၀	၅၁	၄၅၉	၉၁၈
---	၄၀၈	၀	၅၁	၄၅၉	၉၁၈
	၄၀၈	၀	၅၁	၄၅၉	၉၁၈
---	၄၀၈	၀	၅၁	၄၅၉	၉၁၈
	၄၀၈	၀	၅၁	၄၅၉	၉၁၈
---	၄၀၈	၀	၅၁	၄၅၉	၉၁၈
	၄၀၈	၀	၅၁	၄၅၉	၉၁၈
---	၄၀၈	၀	၅၁	၄၅၉	၉၁၈
	၄၀၈	၀	၅၁	၄၅၉	၉၁၈

၁ ဤအချိန်(ခဏ)မှ စ၍ ဤခန္ဓာ၌ စိတ်မပေါ်သမျှ ကမ္မဇကလောင် ၄၀၈ စည်း၊ အာဟာရဇကလောင် ၅၁ စည်း၊ ဥတုဇကလောင် ၄၅၉ စည်း၊ အဖြစ်ကလောင်စည်းနှင့် အပျက်ကလောင်စည်း အရေအတွက် တူနေ၍ သင်္ချာအရ အတိုးအဆုတ်မရှိ တပုံစံတည်း ဖြစ်လေသည်။

နိရောဓသမာပတ်ထသည့်အခါ ဝိထိပုံ

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
ဖ	ဥပါဒ်	၄၀၈	၁ ^၁	၅၁	၄၅၉	၉၁၉
	ဋီ	၄၀၈	၁	၅၁	၄၆၀ ^၂	၉၂၀
	ဘင်	၄၀၈	၁	၅၁	၄၆၀	၉၂၀
ဆ	ဥပါဒ်	၄၀၈	၂	၅၁	၄၆၀	၉၂၁
	ဋီ	၄၀၈	၂	၅၁	၄၆၁	၉၂၂
	ဘင်	၄၀၈	၂	၅၁	၄၆၁	၉၂၂
ဆ	ဥပါဒ်	၄၀၈	၃	၅၁	၄၆၁	၉၂၃
	ဋီ	၄၀၈	၃	၅၁	၄၆၂	၉၂၄
	ဘင်	၄၀၈	၃	၅၁	၄၆၂	၉၂၄
ဆ	ဥပါဒ်	၄၀၈	၄	၅၁	၄၆၂	၉၂၅
	ဋီ	၄၀၈	၄	၅၁	၄၆၃	၉၂၆
	ဘင်	၄၀၈	၄	၅၁	၄၆၃	၉၂၆
ဆ	ဥပါဒ်	၄၀၈	၅	၅၁	၄၆၃	၉၂၇
	ဋီ	၄၀၈	၅	၅၁	၄၆၄	၉၂၈
	ဘင်	၄၀၈	၅	၅၁	၄၆၄	၉၂၈

၁ စိတ္တဇရုပ် ပြန်ဖြစ်၍ တခု တိုးသည်။

၂ စိတ္တဇကလာပ်တွင်ပါသော ဥတုက ဥတုဇကလာပ်စည်းကို ထုတ်ပေး၍ တခု တိုးသည်။

ဆ	ဥပါဒ်	၄၀၈	၆	၅၁	၄၆၄	၉၂၉
	ဋီ	၄၀၈	၆	၅၁	၄၆၅	၉၃၀
	ဘင်	၄၀၈	၆	၅၁	၄၆၅	၉၃၀
ဆ	ဥပါဒ်	၄၀၈	၇	၅၁	၄၆၅	၉၃၁
	ဋီ	၄၀၈	၇	၅၁	၄၆၆	၉၃၂
	ဘင်	၄၀၈	၇	၅၁	၄၆၆	၉၃၂
ဆ	ဥပါဒ်	၄၀၈	၈	၅၁	၄၆၆	၉၃၃
	ဋီ	၄၀၈	၈	၅၁	၄၆၇	၉၃၄
	ဘင်	၄၀၈	၈	၅၁	၄၆၇	၉၃၄
ဆ	ဥပါဒ်	၄၀၈	၉	၅၁	၄၆၇	၉၃၅
	ဋီ	၄၀၈	၉	၅၁	၄၆၈	၉၃၆
	ဘင်	၄၀၈	၉	၅၁	၄၆၈	၉၃၆
ဆ	ဥပါဒ်	၄၀၈	၁၀	၅၁	၄၆၈	၉၃၇
	ဋီ	၄၀၈	၁၀	၅၁	၄၆၉	၉၃၈
	ဘင်	၄၀၈	၁၀	၅၁	၄၆၉	၉၃၈
ဆ	ဥပါဒ်	၄၀၈	၁၁	၅၁	၄၆၉	၉၃၉
	ဋီ	၄၀၈	၁၁	၅၁	၄၇၀	၉၄၀
	ဘင်	၄၀၈	၁၁	၅၁	၄၇၀	၉၄၀
ဆ	ဥပါဒ်	၄၀၈	၁၂	၅၁	၄၇၀	၉၄၁
	ဋီ	၄၀၈	၁၂	၅၁	၄၇၁	၉၄၂
	ဘင်	၄၀၈	၁၂	၅၁	၄၇၁	၉၄၂

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
ဘ	ဥပါဒ်	၄၀၈	၁၃	၅၁	၄၇၁	၉၄၃
	ဋီ	၄၀၈	၁၃	၅၁	၄၇၂	၉၄၄
	ဘင်	၄၀၈	၁၃	၅၁	၄၇၂	၉၄၄
ဘ	ဥပါဒ်	၄၀၈	၁၄	၅၁	၄၇၂	၉၄၅
	ဋီ	၄၀၈	၁၄	၅၁	၄၇၃	၉၄၆
	ဘင်	၄၀၈	၁၄	၅၁	၄၇၃	၉၄၆
ဘ	ဥပါဒ်	၄၀၈	၁၅	၅၁	၄၇၃	၉၄၇
	ဋီ	၄၀၈	၁၅	၅၁	၄၇၄	၉၄၈
	ဘင်	၄၀၈	၁၅	၅၁	၄၇၄	၉၄၈
ဘ	ဥပါဒ်	၄၀၈	၁၆	၅၁	၄၇၄	၉၄၉
	ဋီ	၄၀၈	၁၆	၅၁	၄၇၅	၉၅၀
	ဘင်	၄၀၈	၁၆	၅၁	၄၇၅	၉၅၀
ဘ	ဥပါဒ်	၄၀၈	၁၇	၅၁	၄၇၅	၉၅၁
	ဋီ	၄၀၈	၁၇	၅၁	၄၇၆	၉၅၂
	ဘင်	၄၀၈	၁၇	၅၁	၄၇၆	၉၅၂
ဘ	ဥပါဒ်	၄၀၈	၁၇	၅၁	၄၇၆	၉၅၂
	ဋီ	၄၀၈	၁၇	၅၁	၄၇၆	၉၅၂
	ဘင်	၄၀၈	၁၇	၅၁	၄၇၆	၉၅၂

♣ ဤပြခဲ့ပြီးသော ကမ္မဇရုပ်အစဉ် စိတ္တဇရုပ်အစဉ် အာဟာရဇရုပ်အစဉ် ဥတုဇရုပ်အစဉ်ကို ရည်ရွယ်၍ “အကြောင်း လေးပါးကြောင့် ဖြစ်သော ရုပ်တို့သည် အသက်ရှည်သမျှကာလပတ်လုံး မိလျံကဲ့သို့လည်းကောင်း၊ ရေအယဉ်ကဲ့သို့လည်းကောင်း မပြတ်မစဲ ဖြစ်၏” ဟု ဆိုသည်။ ဤအကြောင်းလေးပါးကြောင့်ဖြစ်သော ရုပ်ကလာပ်အစဉ်ကိုပင် “ကိုယ်” ဟု ခေါ်၍၊ ထိုရုပ်ကလာပ်အစဉ်၌ အနုသယဓာတ်တို့ ကိန်းဝပ်လျက်ရှိသော ကြောင့် ဆိုင်ရာအာရုံနှင့် တွေ့ကြုံသည့်အခါ ထိုကိလေသာ အနုသယဓာတ်တို့မှ ထကြွသောင်းကြမ်းလျက် မကောင်းလှသော အကုသိုလ်တွေ စုဆောင်းတည်ထောင်နေစဉ်ပင် ယခင်ရုပ်ကလာပ်တို့ ချုပ်ပြတ်ဘို့ အချိန် ရောက်သည့်အခါ “စုတိစိတ်မှ အထက် ၁၇ ချက်မြောက်၏ ဌီဓဏလောက်ကစ၍ ကမ္မဇရုပ်သစ်များ မဖြစ် တော့ရကား ချုပ်လေပြီးသော ၈ စည်းအတွက် လျော့၍ လျော့၍ ရေတွက်ရာစုတိစိတ်၏ ဘင်ဓဏ၌ ကမ္မဇရုပ်အားလုံး ပြုတ်ပြုတ်ပြုံးလျက် ချုပ်ဆုံးရလေတော့သည်။

ထို့နောက် စိတ္တဇကလာပ်များလည်း စုတိစိတ်နောက် အသစ်မဖြစ်တော့ရကား ချုပ်လေပြီးအတွက် တစည်းတစည်း လျော့၍ ရေတွက်ရာ စုတိစိတ်နောက် ဓဏငယ် ၄၈ ချက်မြောက်၌ စိတ္တဇကလာပ် ပြတ် လေတော့၏။ အာဟာရဇကလာပ်မှာ စုတိစိတ်၏ ဘင်တိုင်အောင် ဖြစ်နိုင်ကြသေးသဖြင့် စုတိစိတ်နောက် ဓဏငယ် ၅၀ ခန့်လောက်ကြာမှ ပြတ်လေသည်။ ဥတုဇကလာပ်တို့ကား အလောင်းကောင်အနေသို့ ရောက်ရုံတွင်မက အရိုးဆွေး၍ မြေသားဖြစ်သည့်တိုင်အောင် ဆက်ကာဆက်ကာ ဖြစ်ကြလေသည်။

မရဏာသန္န(သေခါနီး)အခါ ဝီထိပုံ

စိတ်	ဓဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
တီ	ဥပါဒ်	၄၀၈	၁၇	၅၁	၄၇၆	၉၅၂
	ဌီ	၄၀၀ ^၁	၁၇	၅၁	၄၇၆	၉၄၄
	ဘင်	၃၉၂	၁၇	၅၁	၄၆၈ ^၂	၉၂၈
န	ဥပါဒ်	၃၈၄	၁၇	၅၁	၄၆၀	၉၁၂
	ဌီ	၃၇၆	၁၇	၅၁	၄၅၂	၈၉၆
	ဘင်	၃၆၈	၁၇	၅၁	၄၄၄	၈၈၀

၁ ကမ္မဇကလာပ် အသစ်မဖြစ်တော့၍ ကမ္မဇကလာပ် ကော်လံတွင် ၈ ခု ၈ ခု လျော့သည်။

၂ ကမ္မဇကလာပ်မဖြစ်တော့၍ ကမ္မဇကလာပ်တွင်ပါသော တေဇော,က ဥတုဇရုပ်ထုတ်ပေးစရာ အကြောင်းမရှိ၍ ဥတုဇကလာပ် ကော်လံတွင် ၈ ခု ၈ ခု လျော့သည်။

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
ဒ	ဥပါဒ်	၃၆၀	၁၇	၅၁	၄၃၆	၈၆၄
	ဋီ	၃၅၂	၁၇	၅၁	၄၂၈	၈၄၈
	ဘင်	၃၄၄	၁၇	၅၁	၄၂၀	၈၃၂
ပ	ဥပါဒ်	၃၃၆	၁၇	၅၁	၄၁၂	၈၁၆
	ဋီ	၃၂၈	၁၇	၅၁	၄၀၄	၈၀၀
	ဘင်	၃၂၀	၁၇	၅၁	၃၉၆	၇၈၄
စ	ဥပါဒ်	၃၁၂	၁၆ ^၁	၅၁	၃၈၈	၇၆၇
	ဋီ	၃၀၄	၁၆	၅၁	၃၇၉	၇၅၁
	ဘင်	၂၉၆	၁၆	၅၁	၃၇၁	၇၃၄
သံ	ဥပါဒ်	၂၈၈	၁၆	၅၁	၃၆၃	၇၁၈
	ဋီ	၂၈၀	၁၆	၅၁	၃၅၅	၇၀၂
	ဘင်	၂၇၂	၁၆	၅၁	၃၄၇	၆၈၆
တီ	ဥပါဒ်	၂၆၄	၁၆	၅၁	၃၃၉	၆၇၀
	ဋီ	၂၅၆	၁၆	၅၁	၃၃၁	၆၅၄
	ဘင်	၂၄၈	၁၆	၅၁	၃၂၃	၆၃၈
ဝု	ဥပါဒ်	၂၄၀	၁၆	၅၁	၃၁၅	၆၂၂
	ဋီ	၂၃၂	၁၆	၅၁	၃၀၇	၆၀၆
	ဘင်	၂၂၄	၁၆	၅၁	၂၉၉	၅၉၀
ဇ	ဥပါဒ်	၂၁၆	၁၆	၅၁	၂၉၁	၅၇၄
	ဋီ	၂၀၈	၁၆	၅၁	၂၈၃	၅၅၈
	ဘင်	၂၀၀	၁၆	၅၁	၂၇၅	၅၄၂

၁ စက္ခုဝိညာဏ်စိတ်သည် စိတ္တဇရုပ်ကို ထုတ်မပေး၍ ၁ ခု လျော့သည်။

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
ဇ	ဥပါဒ်	၁၉၂	၁၆	၅၁	၂၆၇	၅၂၆
	ဋီ	၁၈၄	၁၆	၅၁	၂၅၉	၅၁၀
	ဘင်	၁၇၆	၁၆	၅၁	၂၅၁	၄၈၄
ဇ	ဥပါဒ်	၁၆၈	၁၆	၅၁	၂၄၃	၄၇၈
	ဋီ	၁၆၀	၁၆	၅၁	၂၃၅	၄၆၂
	ဘင်	၁၅၂	၁၆	၅၁	၂၂၇	၄၄၆
ဇ	ဥပါဒ်	၁၄၄	၁၆	၅၁	၂၁၉	၄၃၀
	ဋီ	၁၃၆	၁၆	၅၁	၂၁၁	၄၁၄
	ဘင်	၁၂၈	၁၆	၅၁	၂၀၃	၃၉၈
ဇ	ဥပါဒ်	၁၂၀	၁၆	၅၁	၁၉၅	၃၈၅
	ဋီ	၁၁၂	၁၆	၅၁	၁၈၇	၃၆၉
	ဘင်	၁၀၄	၁၆	၅၁	၁၇၉	၃၅၀
တ	ဥပါဒ်	၉၆	၁၆	၅၁	၁၇၁	၃၃၄
	ဋီ	၈၈	၁၆	၅၁	၁၆၃	၃၁၈
	ဘင်	၈၀	၁၆	၅၁	၁၅၅	၃၀၂
တ	ဥပါဒ်	၇၂	၁၆	၅၁	၁၄၇	၂၈၆
	ဋီ	၆၄	၁၆	၅၁	၁၃၉	၂၇၀
	ဘင်	၅၆	၁၆	၅၁	၁၃၁	၂၅၄

စိတ်	ခဏ	ကမ္မဇ	စိတ္တဇ	အာဟာရဇ	ဥတုဇ	ကလာပ်ပေါင်း
ဘ	ဥပါဒ်	၄၈	၁၆	၅၁	၁၂၃	၂၃၈
	ဋီ	၄၀	၁၆	၅၁	၁၁၅	၂၂၂
	ဘင်	၃၂	၁၆	၅၁	၁၀၇	၂၀၆
စုတိ	ဥပါဒ်	၂၄	၁၆ ^၁	၅၁	၉၉	၁၉၀
	ဋီ	၁၆	၁၆	၅၁	၉၁	၁၇၄
	ဘင်	၈ ^၂	၁၆	၅၁ ^၃	၈၃	၁၈၅

ရုပ်ဝီထိခေါ်
ရူပကလာပသန္တတိ
ပြီးပြီ

ဝီထိနှင့်သုံးချက်စု ဘာသာဋီကာ
၉၆-၁၂၃

၁ ဤခဏ၌ စိတ္တဇကလာပ်စည်း နောက်ဆုံးဖြစ်သည်။
 ၂ ဤခဏ၌ လက်ကျန် ကမ္မဇကလာပ် ၈ စည်း ချုပ်ပျက်သည်။
 ၃ ဤခဏ၌ အာဟာရဇကလာပ်စည်း နောက်ဆုံးဖြစ်သည်။

(င) ဝီထိမှတ်(ဘုံ)ပိုင်း

၃၁ ဘုံ အကြောင်း

အကြောင်း(ကံ)	အကျိုး(ပဋိသန္ဓေစိတ်)	နေရာဌာန(ဘုံ)
ဥဒ္ဓစ္စသမ္ပယုတ်စိတ်ကြည့် အကုသိုလ်စိတ်-၁၂ ရှိ စေတနာ	အကုသလဝိပါက် ဥပေက္ခာသန္တိရဏစိတ်-၁	ငရဲ(နိရယ) တိရိစ္ဆာန် ပြိတ္တာ အသူရကာယ် လူ စာတုမဟာရာဇ်
မဟာကုသိုလ်စိတ် ၈-ပါးရှိ စေတနာ	မဟာဝိပါက်စိတ်-၈ ကုသလဝိပါက် ဥပေက္ခာသန္တိရဏစိတ်-၁	တာဝတိံသာ ယာမာ တုသိတာ နိမ္မာနရတီ ပရနိမ္မိတဝသဝတ္တီ
ပထမဈာန် ကုသိုလ်စိတ်ရှိ စေတနာ ^၁	ပထမဈာန် ဝိပါက်စိတ်-၁	ဗြဟ္မပါရိသဇ္ဇာ ဗြဟ္မပုရောဟိတာ မဟာဗြဟ္မာ
ဒုတိယ/ တတိယဈာန် ကုသိုလ်စိတ်ရှိ စေတနာ	ဒုတိယ/ တတိယဈာန် ဝိပါက်စိတ်-၂	ပရိတ္တာဘာ အပ္ပမာဏာဘာ အာဘဿရာ
စတုတ္ထဈာန် ကုသိုလ်စိတ်ရှိ စေတနာ	စတုတ္ထဈာန် ဝိပါက်စိတ်-၁	ပရိတ္တသုဘာ အပ္ပမာဏသုဘာ သုဘကိဏှာ

၁ ပထမဈာန်သည် အရည်အသွေးညံ့လျှင် ဗြဟ္မပါရိသဇ္ဇာ ဖြစ်သည်။ အလယ်အလတ် ဖြစ်လျှင် ဗြဟ္မပုရောဟိတာ ဖြစ်သည်။ အကောင်းစားဖြစ်လျှင် မဟာဗြဟ္မာဖြစ်သည်။ အထက်ဘုံ၌လည်း ဤသို့သိပါ။

အကြောင်း(ကံ)	အကျိုး(ပဋိသန္ဓေစိတ်)	နေရာဌာန(ဘုံ)
ပဉ္စမဈာန် ကုသိုလ်စိတ်ရှိ စေတနာ	ပဉ္စမဈာန် ဝိပါက်စိတ်-၁	ဝေဟပ္ပိုလ်
ပဉ္စမဈာန်ကုသိုလ် စိတ်ရှိစေတနာ + သညာဝိရာဂဘာဝနာ (နာမ်တရားကိုစက်ဆုပ်မှု)	အသညသတ် ပဋိသန္ဓေ (ရုပ်သာရှိ)	အသညသတ် စတုတ္ထဈာန် ၇-ဘုံ
ပဉ္စမဈာန်ကုသိုလ် စိတ်ရှိစေတနာ + အနာဂါမိမဂ်	ပဉ္စမဈာန် ဝိပါက်စိတ်-၁	အဝိဟာ အတပ္ပာ သုဒဿာ သုဒဿီ အကနိဋ္ဌာ } သုဒ္ဓါဝါသ ၅-ဘုံ
အာကာသာနဉ္စာယတန ဈာန်ကုသိုလ်ရှိစေတနာ	အာကာသာနဉ္စာယတန ဝိပါက်စိတ်-၁	အာကာသာနဉ္စာယတန
ဝိညာဏဉ္စာယတန ဈာန်ကုသိုလ်ရှိစေတနာ	ဝိညာဏဉ္စာယတန ဝိပါက်စိတ်-၁	ဝိညာဏဉ္စာယတန အရူပ ၄-ဘုံ
အာကိဉ္စညာယတန ဈာန်ကုသိုလ်ရှိစေတနာ	အာကိဉ္စညာယတန ဝိပါက်စိတ်-၁	အာကိဉ္စညာယတန
နေဝသညာနာသညာယတန ဈာန်ကုသိုလ်ရှိစေတနာ	နေဝသညာနာသညာယတန ဝိပါက်စိတ်-၁	နေဝသညာနာသညာယတန

ဘုံနာမည် စကားလုံးတို့၏ အဓိပ္ပါယ်နှင့် သိမှတ်စရာများ

အပါယ် ၄ ဘုံ

ကုသိုလ်ကောင်းမှုကင်းသော (ကုသိုလ်ကောင်းမှု ပြုခွင့် များစွာ မရသော) ဘုံကို အပါယ်ဘုံဟု ခေါ်သည်။ ချမ်းသာသုခ ရခွင့်မရှိ၍ ငရဲ (နိရယ)ဟု ခေါ်သည်။ (အပ-ကင်း+အယ-ကောင်းမှု)။ လူနတ်တို့ကဲ့သို့ မတ်မတ်မသွား၊ အထက်မရှည်၊ အလျားလိုက်သွားသော အလျားရှည်သော အခြေ ၄-ချောင်း သားကောင်အပေါင်း၊ အခြေ ၂-ချောင်း ၄က်အပေါင်း၊ အခြေမရှိသော ရေနေကုန်းနေ သတ္တဝါတွေကို တိရိစ္ဆာန်ဟု ခေါ်သည်။ (တိရော-အလျားလိုက်+အတ္တာန-သွားသည်)။ တိရိစ္ဆာန်ဘုံဟု သီးခြား နေရာမရှိ၊ တိရိစ္ဆာန် တမျိုးတမျိုး၏ ပေါင်းစုနေရာ အရပ်ကိုပင် “တိရိစ္ဆာန်” ဘုံဟု ခေါ်အပ်လေသည်။

အိမ်ကြိုအိမ်ကြား၌ သလိပ် ခွဲ ထမင်းလုံး ဟင်းပေါက်ကောက်၍ စားသောက်ရ၊ မြစ်ချောင်းကမ်းနား၌ သားငါးရှာ၍ စားရ၊ တောကြီးတောင်ကြီးများ၌ မီးလောင်နေပူ ဆူပူသတ်ဖြတ်ခံနေရသော တစ္ဆေ မှင်စာ ဘီးလူး သားရဲ သဘက် အစိမ်းစသော အမျိုးမျိုးသော သတ္တဝါတွေကို “ပြိတ္တာ”ဟု ခေါ်၏။ ဘုံလည်း သီးခြားမရှိ။ ပြိတ္တာတို့ နေရာအရပ်ကို ပြိတ္တာဘုံဟု ခေါ်ရလေတော့သည်။

အသုရကယ်ဟူသည် ပြိတ္တာအကြီးစားပင် ဖြစ်၏။ (အသုရ-အသုရာ+ကာယ-အပေါင်း)။ သမုဒြာ ဂင်္ဂါမြစ်ကမ်းစသော အရပ်တို့၌ နေတတ်ကြ၏။ ရေနား၌ နေသော်လည်း ရေမသောက်ရ၊ ရေထဲသို့ ဆင်းသွားလျှင် ရေတွေပျောက်၍ သဲပူတွေသာ တွေ့ရသည်။ စားဘွယ်ရာမှာ သာ၍ပင် ဝေးသေး၏။ ထိုအသုရာအပေါင်း၏ နေရာကိုပင် “အသုရကယ်” ဘုံဟု ခေါ်သည်။ ဘုံသီးခြားမရှိ။

(အခြေပြုသဂြိုဟ် ၂၆၀-၂၆၁)

ငရဲဘုံနှင့် ဆက်စပ်သည့် သိမှတ်စရာများ

ယမမင်း: စာတုမဟာရာဇ်နတ်တို့တွင် အပါအဝင်ဖြစ်သော ဝေမာနိကပြိတ္တာမင်းကိုပင် “ယမမင်း”ဟု ခေါ်သည်။ တခါတရံ နတ်စည်းစိမ်ခံစား၍ တခါတလေမှာမူ မကောင်းမှုကံ အကျိုးကို (ရိုးရိုး ပြိတ္တာများကဲ့သို့) ခံစားရရှာသေး၏။ ထိုယမမင်းကား တယောက်သာမက အများအပြားပင် ရှိလေသည်။ လူ့ဘုံ၌ အစိုးရများ ရုံးထိုင်သလို ယမမင်းများလည်း ငရဲဘုံ၏ တံခါးလေးဘက်၌ ရုံးစိုက်ကြပြီးလျှင် ငရဲသို့ ရောက်လာသူများကို စစ်ဆေးမေးမြန်းကြ၏။ သို့သော် ငရဲသို့ ရောက်လာသူတိုင်း အစစ်အဆေး ခံရသည်မဟုတ်။ အကုသိုလ်ကြီး၍ ပြစ်မှုထင်ရှားသူတို့မှာ တခါတည်း ငရဲကျကုန်၏။ အကုသိုလ် နည်းပါးသူများအတွက် လွတ်လိုလွတ်ငြား အနေအားဖြင့် ယမမင်းထံ အစစ်ဆေးခံခွင့် ရကြပေသည်။ ထို့ကြောင့် ယမမင်း၏ စစ်ဆေးမှုမှာ အပြစ်ရှာလို၍ မဟုတ်၊ လွတ်သင့်က လွတ်ခွင့်ရစေလိုသောကြောင့်သာ ဖြစ်သည်။ ယခုအခါ အယူခံရုံးမင်းများနှင့် အလားတူပင်တည်း။ သို့အတွက် ယမမင်းဟူသည်မှာ တရား စောင့်သော မင်းကောင်းမင်းမြတ်ပင်တည်း။ (သဂြိုဟ်ဘာသာဋီကာ-၂၈၃)

ယမမင်းအား ယမမင်းသည် ငရဲရောက်လာသူကို ပြုခဲ့ဘူးသည့် ကုသိုလ်ကို သတိရစေရန် အစဖော်ပေးသည့် **အမျှဝေကျိုး** အနေဖြင့် မေးမြန်းလေသည်။ မေး၍မျှ ကုသိုလ်ကောင်းမှုကို သတိမရသေးလျှင် “ထိုသူ ကုသိုလ်ကောင်းမှုပြုစဉ်က မိမိအား အမျှဝေဘူးသလား”ဟု စဉ်းစား၏။ (ဤအချက်ကို ထောက်၍ ကုသိုလ်ကောင်းမှု ပြုသည့်အခါ ယမမင်းကို အမျှဝေကြသည်။) စဉ်းစား၍ ရလျှင် ထိုကုသိုလ်ကို ဖော်ပြော၏။ ယမမင်းက ဖော်ပြောခြင်းကြောင့်ဖြစ်စေ၊ မိမိဘာသာ သတိရ၍ ဖြစ်စေ၊ ကုသိုလ်ကို သတိရသည်နှင့် တပြိုင်နက် ငရဲမှ လွတ်မြောက်၍ နတ်ပြည်သို့ရောက်သူလည်း အများပင်ရှိ၏။ ထိုနေရာမျိုး ကျမှ မိမိကုသိုလ်များ အားထားရကြောင်း ထင်ရှားသည်။ ယမမင်းကိုယ်တိုင် စဉ်းစား၍ မရသောအခါ ဆိတ်ဆိတ်နေရတော့၏။ ထိုအခါ ငရဲကောင်သတ္တဝါကို ငရဲထိန်းတို့ ယူဆောင်လျက် အမျိုးမျိုး နှိုက်စက် ကြလေတော့သည်။

ငရဲထိန်း ငရဲထိန်းများသည် စာတုမဟာရာဇ်နတ်မျိုး အပါအဝင် နတ်ဘီလူး နတ်ရက္ခိသ်များတည်း။ ငရဲထိန်းများ၏ အလုပ်ကား အနည်းငယ်သော အကုသိုလ်ကံဖြင့် ကျရောက်လာသူများကို ယမမင်းထံသို့ ပို့ခြင်း၊ ငရဲသို့ ရောက်ပြီးသူများကို လက်မရွံ့အာဏာသားကဲ့သို့ ရက်စက်ကြမ်းကြုတ်စွာ သတ်ပုတ်ရိုက်နှက်ခြင်းပင်တည်း။ (ငရဲမီးစသော အန္တရာယ်တို့လည်း ကံကြောင့်ဖြစ်ရသော ကမ္မပစ္စယ ဥတုဇရပ်များ ဖြစ်ကြရကား ငရဲခံရမည့်သူများ၌သာ ပူလောင်၍ ထိုငရဲထိန်းတို့၌ မပူလောင်ချေ)

(သဂြိုဟ်ဘာသာဋီကာ-၂၈၄)

♣ သိဉ္ဇိုဝ်း+ကာဠု၊ သဃိတ၊ ဒွယရောရဝါ။
တာပန ဒွိ၊ အဝီစိ၊ တည်ရှိ ငရဲရွာ။

မြေအတွင်း၌ (၁) သိဉ္ဇိုဝ်း ငရဲ (၂) ကာဠုသုတ် ငရဲ (၃) သဃိတ ငရဲ (၄) ရောရဝ ငရဲ (၅) မဟာရောရဝ ငရဲ (၆) တာပန ငရဲ (၇) မဟာတာပန ငရဲ (၈) အဝီစိ ငရဲ ဟူ၍ ငရဲကြီး ရှစ်ထပ် အထက်အောက် အဆင့်ဆင့် တည်ရှိကြကုန်၏။

♣ ဘင်+ပြာ+လက်+သန်၊ အစဉ်ရံ၊ လေးတန် ဥဿဒါ။

ငရဲကြီးရှစ်ထပ်တို့တွင် တထပ်တထပ်၌ (၁) ဘင်ပုပ် ငရဲ (၂) ပြာပူ ငရဲ (၃) အဆူးရှိသော လက်ပံတော ငရဲ (၄) သန်လျက်သွား ငရဲဟူ၍ ဥဿဒငရဲငယ် ၄ ထပ်စီ ၄ ထပ်စီ ရံလျက် တည်ကုန်၏။

♣ ဘင်+ပြာ+လက်+သန်၊ မြစ် အရံ၊ ငါးတန် တနည်းမှာ။

တနည်း ထိုငရဲကြီး ရှစ်ထပ်တို့တွင် တထပ်တထပ်၌ (၁) ဘင်ပုပ် ငရဲ (၂) ပြာပူ ငရဲ (၃) အဆူးရှိသော လက်ပံတော ငရဲ (၄) သန်လျက်သွား ငရဲ (၅) အဆူးရှိသော ကြိမ်ပိုက် ရေပူချောင်း ငရဲ ဟူ၍ ဥဿဒငရဲငယ် ၅ ထပ်စီ ၅ ထပ်စီ ရံလျက် တည်ကုန်၏။

(မင်းကွန်း ပရမတ္ထသံခိပ် စကားပြေ-၁၀၃)

(၁) သဗ္ဗိုင်းငရဲ

ဤငရဲဘုံ၌ ငရဲသားတို့သည် အဖန်ဖန် အသက်ရှင်ကြကုန်သောကြောင့် သဗ္ဗိုင်း မည်၏။ (သံ-ထပ်ထပ်ကာ+ဇီဝ-အသက်ရှင်)။ ငရဲထိန်းကြီးတို့သည် လက်နှက်ကြီးတို့ဖြင့် သွေးမြေစီးအောင် အသားအရိုးတွေ ကျေမွအောင် ရိုက်နှက် ထိုးခုတ် ပိုင်းဖြတ်ကြကုန်၏။ အသားအသွေး အလုံးစုံသည် သံမြေမြင်မှ မီးဟပ်လျှင် အကြွင်းအကျန်မရှိ လောင်သွား၏။ သို့သော် ကံမကုန်သမျှ ဥပပါတဇာတိဖြင့် ပြန်ဖြစ်ကြရသည်မှာ အနှစ် သိန်း သန်း ကုဋေ ကြာကြသည်။

(၂) ကာဠသုတ်ငရဲ

မဲနက်သော မျဉ်းချ၍ မျဉ်တိုင်းအတိုင်း အခြွေ အခွါ ခံရ၍ ကာဠသုတ်ဟု ခေါ်သည်။ (ကာဠ-မဲနက်သော+သုတ္တ-မျဉ်း)။ ငရဲထိန်းတို့သည် ငရဲသားတို့ကို လက်သမားများ သစ်သားရွေသကဲ့သို့ တမျဉ်းကြိုးဖြင့် တိုင်းလျက် အသားတွေကို ခုတ်ရွေကြသည်။ ခြွေထား၊ခွါထားသော အသားတို့ကို သံမြေပြင်မှ မီးလောင်လျှင် အလုံစုံ ပျက်စီးကြကုန်၏။ သို့သော် ကံမကုန်သမျှ ဥပပါတဇာတိဖြင့် ထပ်ကာ ထပ်ကာ ဖြစ်ကြရသည်။

(၃) သံဃာတငရဲ

ဤဘုံ၌ အလျှံတပြောင်ပြောင် သံတောင်ကြီးတို့က ငရဲသားတို့ကို ကြေမွအောင် ကြိတ်ချေ သောကြောင့် ဤငရဲကို “သဃာတ”ဟုခေါ်သည်။ (သဃာတ-ညှဉ်းဆဲသတ်ဖြတ်ခြင်း)။ ငရဲသားတို့သည် သံထုပြင်၌ ခါးအထိ မြုပ်နေသည်။ အရပ်လေးမျက်နှာမှ လာသော အလျှံတောက်ပြောင်သော သံလုံးကြီးတို့၏ အကြိတ်အချေ ခံကြရသည်။ သို့သော် ကံမကုန်သမျှ ဥပပါတဇာတိဖြင့် ထပ်ကာ ထပ်ကာ ဖြစ်ကြရသည်။

(၄) ဇာလရောရဝ

ငရဲသားတို့သည် အမြင့်ကြွေးနေရသောကြောင့် ဤငရဲကို “ရောရဝ”ဟု ခေါ်သည်။ (ရောရဝ-လွန်စွာငိုကြွေး)။ ရောရဝ သည် ဇာလရောရဝ, ဓူမရောရဝ ဟု နှစ်မျိုးရှိ၏။ (ဇာလာ-မီးလျှံ၊ ဓူမ-မီးခိုး)။ ငရဲသားတို့သည် ဒွါရကိုးပေါက်၌ မီးတောက်မီးလျှံများ စွဲလောင်ခြင်းကို ခံရသဖြင့် ကံပါယူပါတစာစာ အော်လျှက် ဝဋ်ကြွေးကုန်အောင် ခံကြရသည်။

(၅) ဓူမရောရဝ

ငရဲသားတို့သည် ဒွါရကိုးပေါက်၌ မီးအခိုးအငွေ့များ ဝင်ရောက်ကြခြင်းကို ခံရသဖြင့် ကံပါယူပါတစာစာ အော်လျှက် ဝဋ်ကြွေးကုန်အောင် ခံကြရသည်။ ကံမကုန်သမျှ မလွတ်နိုင်ကြကုန်။

(၆) တာပန

ငရဲသားတို့ကို ပူပန်စေတတ်သောကြောင့် တာပနဟု ခေါ်သည်။ (တာပန-ပူခြင်း)။ ငရဲသားများ၏ ခြေနှစ်ဖက်သည် သံမြေပြင်၌ စွဲကပ်နေသည်။ ဘယ်ဘက် လက်ရုံးမှ ညာဘက်လက်ရုံးသို့ သံတံကျင် အလျှိုခံရသည်။ သံတံကျင်မှ မီးတို့သည် ထတောက်ကုန်၏။ သံပြားပူကြီးများဖြင့် အကပ်ခံကြရသည်။ ကံမကုန်သမျှ မလွတ်နိုင်ကြကုန်။

(၆) မဟာတာပန

ဤငရဲပြည်ကို သံမြေပြင်၊ မီးတောင်ကြီးများဖြင့် တည်ဆောက်ထား၏။ မီးတောင်ပေါ်တွင် သံတံကျင်များ ထန်းတောပမာ ရှိ၏။ သံတံကျင်သည် အလွန်စူးရှ၏။ အဖျားမော့လျက် ငရဲသားများကို စောင့်မြှော်နေ၏။ နွားကျောင်းသားသည် မြက်ပေါသော နွားစားကျက်သို့ နွားများကို မောင်းနှင်သကဲ့သို့ ငရဲထိန်းတို့သည် ငရဲသားများကို သံတံကျင်တောင်ပေါ်သို့ မီးလက်နက်များဖြင့် ရိုက်နှက်ပြီး မောင်းတင်ကြကုန်၏။ သံတံကျင်တို့သည် ငရဲသားတို့၏ အူ အသဲ မျက်လုံးစသည်တို့သို့ စူးဝင်ကြကုန်၏။ တောင်ထိပ်သို့ ရောက်သည့်အခါ အဆိပ်ခိုးပါသည့် လေမုန်တိုင်းကြောင့် တောင်အောက်သို့ကျကာ တောင်ခြေက သံတံကျင်၌ တွဲလျောင်ချိတ်ဆွဲကျလာပြီး ငရဲထိန်းတို့က သံခက်ရင်းဖြင့်ထိုးချပြီး အောက်သို့ကျစေကာ တောင်ပေါ်သို့ မောင်းတင်ကြပြန်သည်။ ကံမကုန်သမျှ မလွတ်နိုင်ကြကုန်။

(၈) မဟာအဝီစိ

ဤငရဲဘုံ၌ သတ္တဝါ ကွက်လပ်မရှိခြင်း၊ မီးလျှံ ကွက်လပ်မရှိခြင်း၊ ဒုက္ခဝေဒနာ ကွက်လပ်မရှိခြင်းကြောင့် ဤငရဲကို “အဝီစိ”ဟု ခေါ်သည်။ (အ-မရှိ+ဝီစိ-အကြား,ကွက်လပ်)။ ဤငရဲ၌ ကံကြီးထိုက်၍ နှစ်ကြီးကျသော ငရဲသားတို့ဖြင့် ပြည့်နှက်နေ၏။ သို့သော် ကံအစွမ်း ဥပပါတ်ခန္ဓာ အစွမ်းကြောင့် ကျရောက်လာသမျှ ငရဲသားမှန်သမျှ နေရာမရဟူ၍ မရှိ။ လာသမျှ နေရာရကြသည်။ မီးတောက်မီးလျှံ လွတ်သော နေရာ နှမ်းစေ့လုံးမျှ မရှိ။ ငရဲသား၏ ခန္ဓာကိုယ်တွင်ရှိသမျှ ကာယပသာဒကလာပ်စည်းတိုင်းကို မီးလောင်သဖြင့် ပဋိသန္ဓေမှ စ၍ စုတိအထိ နှစ်ပေါင်း အသင်္ချေတိုင်အောင် ဒုက္ခဝေဒနာ ဒေါမနဿဝေဒနာမှ လွတ်သော အချိန်မရှိ။

ဥဿဒ ငရဲငယ်များ

အမျိုးမျိုးသော ဆင်းရဲဒုက္ခ ပြန့်ပြော၍ ဥဿဒဟု ခေါ်သည်။ (ဥဿဒ-များပြားခြင်း၊ ထူထပ်ခြင်း၊ ပြန့်ပြောခြင်း)။ ငရဲကြီးတဘုံတဘုံမှာပင် တမျက်နှာတမျက်နှာတို့၌ ဥဿဒငရဲငယ် လေးထပ် ရံလျက်ရှိ၏။ ထို့ကြောင့် ငရဲကြီး တဘုံတဘုံမှာ ဥဿဒငရဲငယ်ပေါင်း ၃၂-ခု ရှိ၏။ ငရဲကြီး ရှစ်ဘုံလုံးပေါင်း၍ ရေတွက်လျှင် ဥဿဒငရဲငယ်ပေါင်း ၂၅၆-ခုရှိ၏ဟု သိရသည်။

သံကိစ္စဇာတ်၌ကား ငရဲကြီးတခုတခု၌ ဥဿဒငရဲငယ်ပေါင်း ၁၆-ထပ်ရှိ၏ဟု လာ၏။ ရှစ်မျက်နှာဖြင့် မမြောက်ပဲ လေးမျက်နှာဖြင့် မြောက်သောကြောင့် ၁၆-ဖြစ်သည်။ ၎င်းအလိုအတိုင်း ငရဲကြီးရှစ်ဘုံ ပေါင်း၍ ရေတွက်လျှင် ငရဲပေါင်း ၁၂၈-ခု ရှိ၏။

ဘင်ပုပ်ငရဲ

မြို့ကိုဝန်းရံသော ကျုံးကဲ့သို့ ငရဲရှစ်မျက်နှာကို ဝန်းရံ တည်သည်။ မစင်ဘင်ပုပ်တို့ဖြင့် ပြည့်နေ၏။ ပကတိလူသာများ ဤငရဲမှ မစင်နံ့ရလျှင် အူကြွေအောင် ပျို့အန်နိုင်သည်။ မစင်များထဲ၌ ပိုးလောက်ကြီးများ ရှိ၏။ ငရဲကြီးကျရောက်မည့် ကံရှိသူသည် ငရဲကြီး၌ ကျခံရပြီး၊ ငရဲကြီးမှ လွတ်လျှင် ဘင်ဘုပ်ငရဲငယ်၌ ကျခံရပြန်သည်။ “ကြွက်ငယ်တကောင် ကြောင်တထောင်” ဆိုသကဲ့သို့ ပိုးလောက်တို့သည် ငရဲသား၏ အရေ အသား အူ အသည်း ဦးဇောက် စသည်ကို စားကြ၏။ အရိုးဖောက်၍ ခြင်ဆီကို သောက်ကြ၏။ ကံမကုန်သရွေ့ အပြန်ပြန် ခံရသည်။ ဘင်ပုပ်ငရဲကို ပါဠိလို ဂူထ ငရဲဟု ခေါ်သည်။ (ဂူထ-မစင်)။

ပြာပူငရဲ

ဤငရဲပြည်သည် ရဲရဲညီသော ပြာပူတို့ဖြင့် ပြည့်နှက်နေသည်။ ဘင်ပုပ်ငရဲမှ လွတ်သော ငရဲသားသည် ပြာပူငရဲ၌ ခံကြရသည်။ မုန့်ညှင်းစေ့သည် ရဲရဲပူသော ပြာပူ၌ ကျရောက်က ဖျစ်ဖျစ်မြည်၍ ပေါက်ကွဲသကဲ့သို့ ငရဲသားတို့၏ ခန္ဓာသည် ဤငရဲပြည်ရှိ ပြာပူနှင့်တွေ့က ပြင်းစွာ မြည်လျက် ပေါက်ကွဲလေသည်။ သို့သော် ကံမကုန်သရွေ့ အပြန်ပြန် ခံရသည်။ ပြာပူငရဲကို ပါဠိလို ကုက္ကဋ္ဌ ငရဲဟု ခေါ်သည်။ (ကုက္ကဋ္ဌ-ပြာပူ)။

လက်ပံတောငရဲ

ဤငရဲပြည်မှာ လက်ပံတောကြီး ရှိ၏။ လက်ပံပင်၌ သံဆူးပမာ လက်ပံဆူး၊ သန်လျက်ပမာ လက်ပံရွက်တို့ ရှိ၏။ လက်ပံပင်အောက် မြေအပြင်သည် သင်ဇုန်းသွားများဖြင့် ပြည့်နှက်နေသည်။ ကြီးမားသော ခွေး လင်းတ ကျီးတို့၏ နေရာလည်း ဖြစ်သည်။ ကံကုန်၍ ပြာပူငရဲမှ လွတ်လာကြသော သူတို့သည် ဤငရဲသို့ ရောက်၏။ ဤငရဲသားများ၏ အပေါ်သို့ သန်လျက်ပမာ လက်ပံရွက်တို့သည် ကြမ္မာလေကြောင့် ကြွေကျကုန်၏။ သံလက်ပံရွက်တို့သည် ငရဲသား၏ ခန္ဓာကိုယ်သို့ စူးဝင်ကုန်၏။ သွေလိမ်းကျနေသော ငရဲသားကို ကြီးမားသော ခွေး လင်းတ ကျီးတို့က ကိုက်ဖြတ် စားသောက်ကြကုန်၏။ အချို့ ငရဲသားတို့သည် လက်ပံပင်ပေါ်သို့ ပြေးတက်ကြစဉ် လက်ပံဆူးများနှင့် ထိုးမိကြလေသည်။ သို့သော် အောက်က ငရဲခွေးနှင့်လွတ်အောင် အပေါ်သို့ တက်ကြရသည်။ အပေါ်သို့ ရောက်သော် ကျီး လင်းတ တို့၏ ထိုးဖောက်စားသောက် ခံရလေသည်။ တခါ အောက်သို့ ဆင်းရပြန်သည်။ ဤသို့ ကံမကုန်သရွေ့ အပြန်ပြန် ခံရသည်။ လက်ပံတောငရဲကို ပါဠိလို သိမ္မလိဝန ငရဲဟု ခေါ်သည်။

(သိမ္မလိ-လက်ပံ+ဝန-တော)။

သန်လျက်တောငရဲ

ဤငရဲပြည်မှာ သန်လျက်ပမာ အရွက်ရှိသော သစ်တောကြီး ရှိ၏။ ခံရပုံမှာ လက်ပံတော ငရဲနှင့် တူ၏။ အပင်၌ အဆူးမရှိသည်သာ ထူး၏။ လက်ပံတော ငရဲမှ လွတ်လျှင် သန်လျက်တောငရဲသို့ ဝင်ကြ ရပြန်သည်။ (အသိ-သန်လျက်+ပတ္တ-အရွက်)

(ပရမတ္ထသံခိပ်ဋီကာ ဒုတိယ ကောက်နုတ်ချက် ၄-၂၇)

ကြိမ်ပိုက်ချောင်းငရဲ

သန်လျက်တောငရဲ၏ ပတ်လည်တွင် မြို့ရိုးကျုံးပမာ ဝေတ္တရဏီမြစ် ရှိ၏။ မြစ်အထဲတွင် အလွန် ငံစပ်သော ပူသော နီရဲသော ရေသည် အဟုန်နှင့် စီးဆင်းနေသည်။ သံဆူးသံရွက်ရှိသော ထန်းလုံးပမာ ကြိမ်နွယ်သည် မြစ်ရေပြင်ပေါ် ကမ်းနှစ်ဖက်ကို ယှက်၍ ပိုက်ကွန်သဖွယ် ရှိသည်။ သံဆူးသံရွက်ပမာ ကြာရိုးကြာရွက်တို့လည်း ရှိ၏။ ကြိမ်နွယ်အောက်၌ ထန်းလုံးပမာ စူးရှသော သံတံကျင် ရှိ၏။ ဝဲယာ မြစ်ကမ်းပေါ်မှာ သံချွန်သံဆူးပမာ သမန်းမြက်တော ဖောင်းကာမြက်တော ကြိမ်ပင်တောလည်း ရှိ၏။ နွားကျောင်းသားသည် နွားများကို ရိုက်နှက်မောင်းနှင်သလို ငရဲထိန်းတို့သည် ငရဲသားတို့ကို သမန်းတော ဆူးတောထဲသို့ မောင်းနှင်ကြကုန်၏။ ငရဲသား၏ ကိုယ်ထဲ မြက်ညှောက် ကြိမ်ညှောက်တို့သည် ခြေမှခါးအထိ စူးဝင်၏။ သမန်းမြက်သည် ရှ၏။ ဒဏ်ရာဖြင့် လဲနေသော ငရဲသားတို့ကို ငရဲထိန်းတို့က ခက်ရင်းလုံဖြင့် ကော်၍ မြစ်ထဲ ပြစ်ချ၏။ ကြိမ်ပေါ်သို့ ကျ၍ အစူးအရှ ခံကြရပြီး လူးလွန်ကာ ခံရပြီးနောက် ရေထဲ သံတံကျင်တွင် ကျ၏။ စို့ထိုးခံရသည် ငါးကဲ့သို့ မှောက်ခုံပက်လက် ခံကြရပြန်သည်။ ရေစီးအဟုန်ကြောင့် သံတံကျင်မှ လွတ်၍ ကြာရွက်တို့ဖြင့် တွေ့ရပြန်သည်။ ဤသို့ အမျိုးမျိုးဖြစ်၍ တကိုယ်လုံး ပေါက်ကွဲစုတ်ပြတ်သည့် ကိုယ်သည် အလွန် ငံခါးစပ်သည့် မြစ်ရေတွင် ပေါ်လောမြောကာ ခံရသည်။ ကံ မကုန်သရွေ့ ခံကြရသည်။ (ဝေတ္တရဏီ-ဝေတ္တရဏီမည်သောငရဲ၊ ကြိမ်မြစ်)

အသုရာ

အသုရာသည် (၁) ဝေပစိတ္တိအသုရာ (၂) ဝိနိပါတိကအသုရာ (၃) ဝေမာနိကအသုရာ (၄) လောကန္တရိကအသုရာ (၅) ကာလကဉ္စိကအသုရာဟု ၅-မျိုးရှိ၏။ ဝေပစိတ္တိအသုရာသည် သိကြားမင်းအရင် တာဝတိံသာသို့ ရောက်နှင့်ကြသော နတ်တို့ဖြစ်သည်။ သိကြားမင်းရောက်လာပြီးနောက် နေရာဖယ်ပေး ရပြီး မြင်းမိုရ်တောင် အောက်ခြေ၌ နေကြရသော တာဝတိံသာ နတ်တို့ဖြစ်သည်။ ဘုန်းတန်ခိုးနည်းသော စာတုမဟာရဇ် နတ်တို့ကို ဝိနိပါတိကအသုရာ^၁ဟု ခေါ်သည်။ ယမမင်းတို့ကို ဝေမာနိကအသုရာဟု ခေါ်သည်။ ဝိနိပါတိကအသုရာနှင့် ဝေမာနိကအသုရာတို့သည် အချို့ကား တိဟိတ်ပုဂ္ဂိုလ်များ၊ အချို့ကား ဒွိဟိတ်ပုဂ္ဂိုလ်များ၊ အချို့ကား အဟိတ်ပုဂ္ဂိုလ်များ ဖြစ်ကြကုန်၏။ လောကန္တရိက်^၂ ငရဲသားများကို လောကန္တရိက အသုရာဟု ခေါ်သည်။ ကာလကဉ္စိကပြိတ္တာတို့ကို ကာလကဉ္စိကအသုရာဟု ခေါ်သည်။

၁ တခါတခါ နတ်လိုစည်းစိမ် ခံစားရပြီး တခါတခါ ပြိတ္တာလို ဒုက္ခခံရသည်။
 ၂ စကြာဝဠာသုံးခု အစပ်၌ တည်သည်။ အမှောင်တိုက်ဖြစ်သည်။ အစာမရှိ။ စကြာဝဠာတံတိုင်း လင်းနို့များလို ကုတ် တွယ်၍ နေရသည်။ တကောင်နှင့်တကောင် တွေ့သည်အခါ ဆာလောင်၍ အစာအမှတ်ဖြင့် ဟပ်လိုက်ချိန်တွင် နှစ်ကောင်လုံး မြေကိုခံသော အလွန်အေးသော ရေသို့ ပြုတ်ကျ၍ ကြေမွကြရသည်။

လူ မကောင်းမှုပြုရာ၌ မိဘကိုသတ်ခြင်းစသည့် ပဉ္စာနန္ဒရိယကံတိုင်အောင်၊ ကုသိုလ်ပြုရာ၌ ဘုရားဖြစ် သည့်တိုင်အောင် ပြုလုပ်နိုင်သော ထက်မြက်သောစိတ်ရှိ၍ လူ (ပါဠိလို မနုဿ) ဟု ခေါ်သည်။ ကုသိုလ်ပွားရန် ကုသလကမ္မပထလမ်း၊ အကုသိုလ်ပွားရန် အကုသလကမ္မပထလမ်းများသည် လူ့ဘုံ၌သာ အစုံအလင် ရှိသည်။ အခြားဘုံတို့၌ စုံလင်စွာမရှိ။

စာတုမဟာရာဇံ ဓတရဋ္ဌ ဝိရုဋ္ဌက ဝိရူပက္ခ ကုဝေရ ဟူ၍ နတ်မင်းကြီး လေးပါးရှိသည်။ ထိုနတ်မင်းကြီး လေးပါး အုပ်ချုပ်ရာ နတ်ပြည်ကို စာတုမဟာရာဇံဟု ခေါ်သည်။ ဓတရဋ္ဌသည် ဂန္ဓဗ္ဗနတ် တို့ကို အုပ်ချုပ်သည်။ ဝိရုဋ္ဌကသည် ကုမ္ဘဏ်နတ်(ရက္ခိဋ်)တို့ကို အုပ်ချုပ်သည်။ ဝိရူပက္ခသည် နတ်နဂါးတို့ကို အုပ်ချုပ်သည်။ ကုဝေရသည် နတ်ဘီလူးတို့ကို အုပ်ချုပ်သည်။

နံသာပင်၌ ပဋိသန္ဓေတွယ်၍ နံသာပင်၌ နေသာ နတ်တို့ကို **ဂန္ဓဗ္ဗနတ်**ဟု ခေါ်သည်။ အိုးစရည်းတမျှ ကြီးမားသော ဝမ်းဗိုက်နှင့် ရှေးစေ့ရှိကုန်သော ဒါနဝရက္ခိဋ်တို့ကို ကုမ္ဘဏ္ဍ=ကုမ္ဘဏ်ဟု ခေါ်သည်။ အဖိုးတန် သစ်ပင်၊ ရတနာ၊ ရေကန်စသည်တို့ကို စောင့်ရှောက်သော နတ်များကို ရက္ခသ=ရက္ခိဋ်ဟု ခေါ်သည်။ စောင့်ရှောက်အပ်သောအရာ၌ ကျူးလွန်လာသူများကို တန်ခိုးဖြင့် သတ်ဖြတ် စားသောက်ကြကုန်၏။ စားသောက်ခွင့်ကို နတ်မင်းကြီးတို့က ပေးထား၏။ တောင်အတွင်း၌လည်းကောင်း မြေအတွင်း၌လည်းကောင်း နေကြသော ဝသုန္ဒရနတ်မျိုး ဘုမ္မဒေဝနတ်မျိုးတို့ကို **နဂါး**ဟု ခေါ်သည်။ အချို့ နဂါးတို့သည် တန်ခိုးကြီး၏။ လူယောင်ဖန်ဆင်းနိုင်၏။ မကောင်းမှု၌ ပျော်၏။ ရက်စက်ကြမ်းကြုတ်သော နဂါးတို့သည် ကစားလို စားသောက်လိုသည့်အခါ ငရဲပြည်သို့ သွားကြကုန်၏။ ငရဲသားတို့ကို ညှင်းဆဲ၏။ ပြိတ္တာတို့ကိုလည်း ညှင်းဆဲ၏။ တခါတရံ စားသောက်၏။ ခွေးလင်းတ ကျားခြင်္သေ့ အယောင်ဆောင်၍လည်း သွားကြ၏။ ကိုယ်ရောက်ကိုယ်ဝါ မရှိသော ကျက်သရေမဲ့သော သတ္တဝါကို ယက္ခ=ဘီလူးဟု ခေါ်သည်။

သစ်ပင်၌တည်သော နတ်ကို ရက္ခဒေဝ=ရက္ခဇိုင်းနတ်ဟု ခေါ်သည်။ သစ်ပင်၏ သစ်ခေါင်းတွင်း၌ တည်သောနတ်ကို ဂန္ဓဗ္ဗနတ်ဟု ခေါ်သည်။ သစ်ဘီလူးဟုလည်း ခေါ်၏။ ရက္ခဇိုင်းနတ်သည် သစ်ပင်သေလျှင် အခြားသစ်ပင် ပြောင်းနေသည်။ သစ်တုံး၌ နေရိုးမရှိ။ သစ်ဘီလူး(သစ်ခြောက်) ခေါ် ဂန္ဓဗ္ဗနတ်သည် သစ်ပင် သေပြီး သစ်တုံးဆွေးသည့်တိုင်အောင် နေသည်။ အိမ်တိုင် ကျောင်းတိုင်တို့၌ သစ်ခြောက်ပါသည်ဟု ဆိုခြင်းသည် ဤဂန္ဓဗ္ဗနတ်မျိုးကို ရည်ညွှန်းသည်။

အချို့ ဂန္ဓဗ္ဗနတ်တို့သည် ရှေးအကုသိုလ်ကံကြောင့် မိန်းမတို့ ကိုယ်၌ ဖြစ်ကြရ၏။ ထိုနတ်မျိုးကို “ယောဂိနီ”ဟုလည်းကောင်း “ဇော်ဂိနီ”ဟုလည်း ကောင်းခေါ်သည်။ ညအခါ တန်ခိုးအမျိုးမျိုးဖြင့် ကျက်စားရာ၌ အရောင်အလင်းတောက်ပ၍ “ဇုဏှာ”ဟုလည်း ခေါ်သည်။ မြန်မာလို ဇုဏှာဟု ခေါ်သည်။ ဇုဏှာမှ စုန်းဖြစ်လာ သည်။

(ပရမတ္ထသံခိပ်ဋီကာ ဒုတွဲ ကောက်နုတ်ချက် ၂၇-၃၆)

စုန်းနတ်စသည်တို့၏ လူထဲပူးဝင်ပုံကို ပြခြင်း

လူထဲသို့ ပူးဝင်သော နတ်တို့သည် ရှေးဦးစွာ နှလုံးဘူးကို ပိတ်သဖြင့်လည်းကောင်း၊ နှလုံးသွေးကို ဖောက်ပြန်အောင် လုပ်သဖြင့်လည်းကောင်း တစ်စုံတစ်ခုသော အကြောင်းဖြင့် စိတ်နုနဲ့အောင် လုပ်၍ ဘဝင်ကျစေပြီး သတိမေ့လျော့သောခဏ၌ မိမိရုပ်ကို မသိမိမေ့သေးလျှင် သိမိမေ့အောင် ဖန်ဆင်း၍ လူတကိုယ်လုံးအတွင်းသို့ စိမ့်ဝင်ပျံ့နှံ့စေ၏။ ယိုစေ၏။ နို့ရည်နှင့်ရေ ရောသကဲ့သို့ လူရုပ်နတ်ရုပ် တစ်ခုအကြား တစ်ခု စိမ့်ဝင်၍ အကုန်လုံး ပျံ့နှံ့နေကြသည်။ ထိုနတ် မထွက်မခြင်း လူစိတ် ဘဝင်မှ မထ။ တကိုယ်လုံး ရုပ်တွေလည်း နတ်ရုပ်တွေ ပမာဏဖြစ်၍ နတ်အလိုရှိတိုင်း လှုပ်ရှားပြောဆို လေတော့၏။ ထိုနတ် ထွက်၍ သွားလျှင် လူတကိုယ်လုံး ရုပ်တွေသည် အတန်ငယ် ချောင်၍ဟာ၍ နေရစ်သဖြင့် လူမောပန်း၍ နေရစ်၏။ ဤကဲ့သို့ ပူးဝင်ရာ၌ ပူးဝင်အပ်သော သူ၏ စိတ်ကို နုနဲ့စေထိုင်းစေ ဘဝင်ကျစေ၍ မေ့လျော့အောင်လည်း တတ်နိုင်မှ မိမိရုပ်ကလည်း သိမိမေ့မှ ပူးဝင်နိုင်သည်။ သို့မဟုတ်လျှင် မပူးဝင်နိုင်။ အစိမ်း၊ သားရဲ၊ တစ္ဆေ၊ မြေဘုတ်၊ စုန်းပူးရာတို့မှာလည်း ပူးသူနှင့် အပူးခံရသည်တို့၏ရုပ်သည် တစ်ခုအကြားတစ်ခု စိမ့်ဝင်ပျံ့နှံ့နေ၏။ စုန်းများလည်း လူပင်ဖြစ်သော်လည်း အတတ်ပညာအစွမ်း၊ နတ်တို့၏ အာနုဘော်အစွမ်းကြောင့် လူစိတ်ကို အားနည်းစေ၍ မေ့အောင်လုပ်နိုင်ကြသည်။ ရုပ်ကိုလည်း သိမိမေ့အောင် ဖန်ဆင်းနိုင်ကြသည်။ ထို့ပြင် ကိုယ်ကို ကွယ်ခြင်း၊ ခွေးယောင်စသည် ဆောင်ခြင်း၊ မိမိအကြောင်းကို ပြောသော အဝေးစကားကို ကြားနိုင်ခြင်း၊ စက်ကြိုးဆင်၍ ကောင်းကင်၌ သွားနိုင်ခြင်း စသည်ဖြင့်လည်း တန်ခိုးတွေ များစွာတတ်နိုင်ကြကုန်၏။

သေကျွတ်ောင်ဆရာတော်၏
ပဏ္ဍိတဝေဒနီယဒီပနီကျမ်း-၁၄၅

တာဝတိံသာ မဃလုလင်နှင့် ကုသိုလ်ပြုဘက် ၃၃-ယောက်တို့ ဖြစ်ရာနေရာဖြစ်၍ ဒုတိယနတ်ပြည်ကို “တာဝတိံသာ”ဟု ခေါ်သည်။ ဤတာဝတိံသာဘုံသည် သိကြားမင်းရာထူး၌ တည်ကြကုန်သော ပဇာပတိ၊ ဝရုဏ ဤသာန စသော သုံးကျိပ်သုံးပါးသော နတ်မင်းကြီးတို့၏ နေရာဌာနကြီးဖြစ်၏။ သုံးကျိပ်သုံးပါးတို့တွင် မာဃမည်သော သူသည် အကြီးဆုံးသော သိကြားမင်းကြီးအဖြစ်ကို ရလေသည်။ ထိုမာဃသိကြားသည် ယခုကာလ၌လည်း ထင်ရှားရှိသေး၏။ ထိုကြောင့် ထိုသုံးကျိပ်သုံးယောက်သော သိကြားတို့ကို အစွဲပြု၍ တာဝတိံသာ ဟု ခေါ်ရလေသည်။ (တေတ္ထိံသ=၃၃၊ တေ မှ တာဝ ပြောင်း၊ ဣမှ တ တလုံးပြောက်သဖြင့် တေတ္ထိံသ မှ တာဝတိံသာ ဖြစ်ရဟု ဆိုကြလေသည်)

ဘူမဋ္ဌကစသည် ဤစာတုမဟာရာဇ် တာဝတိံသာနတ်ဘုံတို့သည် မြင်းမိုရ်တောင်မြေနှင့် ဆက်သွယ်၍ တည်ကြသော ဘူမဋ္ဌကဗိမာန်များတည်း။ ထိုဘူမဋ္ဌကဗိမာန်၏ ထက်ဝန်းကျင်၌ကား စကြာဝဠာတံတိုင်းရောက်အောင် ပျံ့နှံ့လျက်ရှိသောကြောင့် မြေနှင့်မစပ်သော အာကာသဋ္ဌ (ကောင်းကင်၌ တည်သော) ဗိမာန်များလည်း ရှိသေး၏။ ယာမာစသော အထက်နတ်ပြည်များ၌ကား ဘူမဋ္ဌကဗိမာန်မရှိ၊ အာကာသဋ္ဌချည်းသာတည်း။ ဘူမဋ္ဌကကို “ဘုမ္မဇိုဝ်း”ဟုလည်းကောင်း အာကာသဋ္ဌကို “အာကာသဇိုဝ်း”ဟု လည်းကောင်း သစ်ပင်ဝယ် တည်သောဘုံ၌ နေသူကို “ရုက္ခဋ္ဌက=ရုက္ခဇိုဝ်း”ဟုလည်းကောင်း ခေါ်ရလေသည်။ အားလုံးနတ်ပြည်များသည် စကြာဝဠာတံတိုင်းရောက်အောင် ပြန့်ကျယ်ကြသည် ချည်းတည်း။

ယာမာ တာဝတိံသာနတ်ဘုံတို့၏အထက် တတိယနတ်ဘုံကို အစိုးရသော နတ်မင်း နတ်ဘုရင်သည် ‘ယာမ’ မည်၏။ ‘သုယာမ’ဟုလည်း မည်၏။ ထိုယာမမင်းကြီး၏ ဖြစ်ရာဘုံဖြစ်၍ ယာမာ ဘုံဟု ခေါ်သည်။ တနည်း၊ ဆင်းရဲဒုက္ခမှ ကင်းသောကြောင့် “ယာမာ” ဟုခေါ်သည်။ ၎င်းတို့၏နေရာကို ယာမာဘုံဟု ခေါ်သည်။

တုသိတာ ကြီးကျယ်မြင့်မြတ်သော စည်းစိမ်တို့နှင့် ပြည့်စုံသောကြောင့် ဤဘုံ၌ဖြစ်သော နတ်တို့သည် နှစ်သက်ရွှင်လမ်းခြင်းသို့ ရောက်သဖြင့် ‘တုသိတာ’ဟု ခေါ်သည်။ ဤဘုံ၌ သိကြားမင်းရာထူး နှင့်တူသော သန္တုသိတနတ်မင်းရှိသည်။

နိမ္မာနရတီ ပင်ကိုယ်ရှိပြီးသော စည်းစိမ်ထက် အလွန်အကဲ ခံစားလိုသောအခါ စိတ်တိုင်းကျ ဖန်ဆင်း၍ မွေ့လျော်နိုင်ကြသောကြောင့် ဤနတ်တို့ကို နိမ္မာနရတီနတ်ဟု ခေါ်သည်။

ပရနိမ္မိတဝသဝတ္တီ အမြဲအာရုံထက် အပိုအလွန်ကို ခံစားလိုသောအခါ နိမ္မာနရတီနတ်ကဲ့သို့ ကိုယ်တိုင် မဖန် ဆင်းဘဲ အစေအပါးနတ်များက အလိုက်သိစွာ ဖန်ဆင်းပေးအပ်သော ကာမဂုဏ်အာရုံတို့၌ ခံစားတတ်သောကြောင့် ပရနိမ္မိတဝသဝတ္တီဟုခေါ်သည်။

(ပရမတ္ထသံခိပ်ဋီကာ ဒုတွဲ ကောက်နုတ်ချက် ၃၇-၃၈)
(သဂြိုဟ်ဘာသာဋီကာ-၂၉၆-၂၉၇)

နတ်စည်းစိမ် မြက်ပေါက် ဆီးနှင်းပေါက်နှင့် သမုဒြာရေများ ကွားခြားသလောက် လူ့စည်းစိမ်နှင့် နတ်စည်းစိမ်များ ကွာခြား၏။ တာဝတိံသာနတ်တို့၏ သုဒဿနမည်သော နေပြည်တော်သည် မြင်းမိုရ်တောင်ထိပ်ဝယ် ယူဇနာတသောင်း ကျယ်ဝန်းသော အရပ်၌ တည်ရှိ၏။ ထိုနေပြည်တော်၏ အရှေ့ဘက်၌ နန္ဒဝန်ဥယျာဉ်ဟု ခေါ်အပ်သော နန္ဒနဥယျာဉ်တော်သည်ကား စုတေခါနီး၍ အလွန်ပူဆွေးနေသော နတ်များကိုပင် စုတေရမည့်အရေးကို မတွေးမိအောင် ပျော်မွေ့ဘွယ်ကို ဆောင်သတဲ့။ မခြောက်မသွေ ပြကတေ့ စိုစိမ်း၍ မြရည်လိမ်းထားသလို ပန်းပင်ပျိုတို့၏ အကြားအကြားဝယ် မောင်မယ်စုံနတ်များတို့ လှည့်လည်သွားလာနေသည့်အတွက်ကြောင့် ဥယျာဉ်တော်မှာ တမျိုးကြက်သရေ တက်လေတော့၏။ ထိုဥယျာဉ်တော်နှင့် မြို့တော်၏အလယ်မှာ မဟာနန္ဒ ဗုဒ္ဓနန္ဒမည်သော ကန်တော်ကြီး နှစ်သွယ်ကလည်း နဂိုရ်တင့်တယ်သည့်အပြင် ကြည်လင်သောရေများကို ရှုစားဘို့ရာ ကမ်းအစ၌ ဆန်းလှသော ရတနာထိုင်ခုံများ ကြောင့် တမျိုးသားနားလျက် ရှိပြန်၏။ မြို့တော်၏ တောင်မျက်နှာ အနောက်မျက်နှာ မြောက်မျက်နှာတို့၌ လည်း ထိုကဲ့သို့ ကံတော်ကြီးနှင့် ဥယျာဉ်တော်များ တည်ရှိကြပေသည်။

နတ်သား မိမိတို့ ရှေးကံကြောင့် ကိုယ်ပိုင်ရရှိပြီးသော ဗိမာန်များကလည်း ဆန်းပြားလှပေသည်။ အား
နတ်သွီး လုံးသော နတ်ယောက်ျားတို့မှာ အသက် ၂၀ အရွယ်၌သာတည်၍ နတ်မိန်းမတို့ကား ၁၆ နှစ် အရွယ်မှာပင် သွားကျိုး ဆံဖြူ နားအူ မျက်မဲ့ အရေတွန့်ခြင်းမရှိ၊ ပကတိအလှ မပျက်ဘဲ တသက်လုံးတည်၏။ နတ်ဩဇာအဆီအနှစ်ကိုသာ စားသောက်ကြရသဖြင့် ခန္ဓာကိုယ်တွင်း၌ အလေးအပေါ့မှစ၍ မကောင်းသော အနိဋ္ဌာရုံဟူသမျှတို့ လုံးဝမရှိတော့ရကား နတ်သွီးတို့မှာ ဓမ္မတာသွေး အညစ်အကြေးတို့မှ ကင်းစင်ကြ၏။ ကာမချမ်းသာခံစားမှုကား နတ်ပြည်ခြောက်ထပ်လုံး၌ပင် လူများနှင့် မထူးခြားသော်လည်း အညစ်အကြေး မဖြစ်ပေါ်ကြဘဲ သွေးသားလှုပ်ရှားရုံမျှဖြင့် ပြီးစီးကြလေသည်။ နတ်မိန်းမတို့၌ ကိုယ်ဝန်ဆောင်မှုနှင့်ဆိုင်သော ကိစ္စစုလည်း တခုမျှ မရှိချေ။ သားသမီးဖြစ်ထိုက်သော နတ်သား နတ်သမီးမှာ ရင်ခွင်ပေါ်၌သော်လည်းကောင်း အိပ်ယာပေါ်၌သော်လည်းကောင်း ဖြစ်ပေါ်လာကြကုန်၏။ ဤသို့ သားသမီးအရာ၌ တည်သော နတ်သားနတ်သမီးအပြင် အစေခံနတ်သားနတ်သမီးများလည်း ရှိသေးရကား “အချို့နတ်များ၌ ဗိမာန်ကိုယ်ပိုင်မရှိကြ”ဟု သိသာသည်။ လူ့ပြည်၌ကဲ့သို့ နတ်သွီးပျို နတ်သားပျိုတို့၏ သွားလာလှည့်ပတ်ကြမည့် အရေးမှာလည်း တွေးတောစဉ်းစားဘွယ်ရာပင်တည်း။

သွီးပျိုသားပျို နတ်ဇာတ်သမားဖြစ်သော ပဉ္စသိခနတ်သားသည် တိမ္မရနတ်မင်း၏ သမီးပျိုဖြစ်သော သူရိယဝစ္ဆသာ နတ်သမီးအပေါ်မှာ အတော်စွဲလမ်း၏။ သူရိယဝစ္ဆသာကား မာတလိနတ်သား၏ သားဖြစ်သော သိခန္တိနတ်သားကို မှန်းထားလျက်ရှိ၏။ သိကြားမင်းက ပဉ္စသိခနတ်သားအား ကျေးဇူးများသည့် အတွက် သူရိယဝစ္ဆသာ နတ်သမီးနှင့် ထိန်းမြားလက်ထပ်ပေးလေသည်။ တချို့နတ်သမီးတွေ ဗိမာန်အဆင်သင့် ရရှိကြသော်လည်း ဗိမာန်နှင့်တကွ မိမိတို့ကိုပိုင်ဆိုင်မည့် နတ်သားမရှိသဖြင့် ပျင်းရိငြီးငွေ့ အလိုမပြေသည် လည်းရှိကြသေး၏။ ကုသိုလ်ကံခြင်း ကွာခြားသလောက် ဗိမာန်နှင့်ရုပ်အဆင်းလည်း ကွာခြား၏။ နန္ဒနဥယျာဉ်

စသော ဥယျာဉ်ရေကန်သို့ မိမိတို့ အခြွေအရံများနှင့်အတူ တပျော်တပါး ထွက်သွားလှည့်လည်ကြသည်မှာ လည်း မြင်ရသူတို့၏ ကြည်နူးစရာပေတည်း။

(သဂြိုဟ်ဘာသာဋီကာ-၂၉၈-၂၉၉)

ကာမဘုံ ရူပ, အရူပ ဘုံမြတ်များသို့ သွားရန် အဓိစိတ္တသမထဈာန်တို့နှင့် ဖြောင့်ဖြောင့်ဆန့်ကျင်ဘက် ဖြစ်သော ကာမဘုံ၌သာ ပျော်ပါးလေ့ရှိသော တရားသည် ကာမရာဂ မည်၏။ ပညာမျက်စိ ရှိသော ပုဂ္ဂိုလ်တို့က ယုတ်မာပုတ်သိုး ဆိုးညစ်လှ၏ဟု သမုတ်အပ်သော ဝတ္ထုနှင့် တွေ့ရလေလေ အားကြီး တိုး၍ နှစ်သက်လေလေသာ ဖြစ်၏။ ကာမရာဂ၏ နှစ်သက်အပ်သော အယုတ်တမာ ဝတ္ထုမျိုးတို့သည်လည်း ကာမဘုံထဲ၌သာ ရှိကုန်၏။ ရူပဘုံစသည်တို့၌ မရှိကုန်။ ထို့ကြောင့် ကာမဘုံသည် ကာမတဏှာ၏ ဂေါစရဂါမ်ကြီး ဖြစ်၏။ အစားအသုံးကြူးလှစွာသော ကာမတဏှာသည် အမျိုးမျိုးသော ကာမဂုဏ်ဝတ္ထုတို့ဖြင့် လည်း စား၍မဝ, သောက်၍မဝ၊ တ,လျှ ပိန်ကြုံလျက်သာ ရှိရလေသည်။

ကာမတဏှာသည် မီးနှင့်တူ၏။ ကာမဂုဏ်ဝတ္ထုများသည် ထင်း,ဆီစသော မီးစာနှင့်တူ၏။ မီးသည် လောင်အပ်သောမီးစာတို့ဖြင့် ဘယ်ခါကာလမှ တင်းတိမ်ရောင့်ရဲခြင်း မရှိလေသကဲ့သို့ ကာမတဏှာသည်လည်း ကာမဂုဏ်လောင်စာတို့ဖြင့် တင်းတိမ်သည်ဟူ၍ မရှိ။ ပြိတ္တာတို့ခံတွင်းကို သမုဒ္ဒရာလေးစင်းနှင့်မျှသော ရေကို ကုန်အောင်လောင်းသော်လည်း ဝသည်ဟူ၍မရှိ၊ ငတ်မြဲငတ်သကဲ့သို့ ကာမတဏှာတည်းဟူသော ပြိတ္တာမကြီးသည်လည်း ကာမဂုဏ်တည်းဟူသော ရေတို့ဖြင့် ကမ္ဘာအနန္တ သံသရာအနန္တ သောက်ပါသော်လည်း မဝနိုင်ချေ၊ အမြဲမပြတ် ငတ်လျက်သာ နေသည်။ ထို့ကြောင့် နေမိဇာတ်၌ ကာမဘုံကို ပြိတ္တာဘုံဟု ဆိုသည်။

ကာမဘုံသားတို့သည် အဖော်အပေါင်း မဖက် သက်သက် တယောက်အထီးထီး နေသဖြင့် ချမ်းသာခွင့် မရနိုင်ကြကုန်။ ရူပါရုံစသော အဖော်အဖက်ကို ရမှသာ ချမ်းသာသုခကို ရနိုင်ကြကုန်၏။ ထို့ကြောင့် ကာမဘုံသားတို့သည် အဖော်အပေါင်း ဦးခေါင်းထောင်ကာ အမြဲမပြတ် မျှော်လင့်လျက်သာ နေကြရကုန်သည်။

(ပရမတ္ထသံခိပ်ဋီကာ ဒုတိယ ကောက်နုတ်ချက် ၃၉-၄၀)

အနာဂါမ် နတ်ပြည်ကာမဂုဏ်စခန်း၌ ပျော်မွေ့ဘွယ် ကောင်းလှသည့်ပြင် ထိုကောင်းသလောက်လည်း **ရဟန္တာ** ပျော်မွေ့လေ့ရှိသောကြောင့် ကာမဂုဏ်ကို စက်ဆုပ်သော အနာဂါမ်နှင့် ရဟန္တာအဖြစ်သို့ ရောက်သောအခါ နတ်ပြည်မှာ ကြာရှည်စွာမနေနိုင်ကြတော့ဘဲ အနာဂါမ်တို့ ဗြဟ္မာ့ပြည်သို့ စုတေရွှေ့ပြောင်း၍ ရဟန္တာအပေါင်းတို့မှာ ပရိနိဗ္ဗာန်စံကြလေတော့သည်။ သို့ဖြစ်၍ နတ်ပြည်ကျမှ အန္တရာယ် ကင်း ရန်ဘေးရှင်းလျက် တရားအားထုတ်၍ ယောဂီလုပ်မည်ဟု မမြော်လေနှင့်၊ လူ့ပြည်က အသေအလဲ

အားခဲ သွားသူများနှင့် ဘုရားလက်ထက်တော်တုန်းက ဘုရားတရားတော်ကို နားရသူများလောက်သာ နတ်ပြည်၌ တရားအသား တက်ဘွယ်ရှိပါသည်။ မလိုလဲလိုလဲ တရားစွဲသူတို့မှာ နန္ဒနဥယျာဉ်အပေါက်ဝတွင် တရားကလေးများ ပျောက်ကြရစ်လတံ့။

နတ်ပြည်၌ ပါရမီမတိုး နတ်ပြည်၌ ကမ္မဋ္ဌာန်းထိုင်ဘို့ မဆိုထားနှင့်၊ ဥပုသ်မကျိုးအောင် စောင့်ဘို့ရာပင် အပုံကြီး ခဲယဉ်း၏။ နတ်သွီးတွေ ပွတ်သီးပွတ်သပ် ပြုချက်ကြောင့် သီလပျက်သည်သာများ၏။ စမ္မေယျနဂါးမင်းတို့ နဂါးပြည်မှာ မကြာမကြာ ဥပုသ်ကျိုးပုံ၊ ဝိရုဇာတ်တော်လာ သိကြားမင်းတို့ လူ့ပြည်ဆင်း၍ ဥပုသ်စောင့်ပုံတို့ဖြင့် သိနိုင်ပါသည်။ ထို့ကြောင့်ပင် ဘုရားအလောင်းတော် တို့သည် ပါရမီဖြည့်ခွင့် မရသော နတ်ပြည်မှာ သက်တမ်းစေ့အောင် မနေကြဘဲ (အဓိမုတ္တိကာလံကိရိယာ) ခေါ် စုတေခြင်းတမျိုးဖြင့် မိမိကိုယ်ကို စုတေအောင်ပြုကာ လူ့ပြည်၌သာ ပါရမီ ဖြည့်တော်မူကြသည်။

မြော်လင့် ဘွယ် နတ်ပြည်၌ သူတော်ကောင်းစိတ်ဓာတ် စွဲမြဲသူတို့ မြော်လင့်ဘွယ်အချက် အနည်းငယ်ရှိ၏။ ထိုအချက်ကား စူဠာမဏိစေတီတော်နှင့် သုဓမ္မာ ဓမ္မာရုံကြီးပင်တည်း။ စူဠာမဏိစေတီတော်မှာ တယူဇနာမြင့်သော မြသားစေတီတော်ကြီး ဖြစ်သည့်ပြင် ထိုမြသားစေတီတော်၏ အတွင်း၌ ဘုရားလောင်းဘဝက ဆံတော်ဓာတ်နှင့် လကျာစွယ်တော်များ ကိန်းဝပ်တော်မူလျက်ရှိ၏။ သဒ္ဓါတရား ထက်သန်သော နတ်သမီးနတ်သား မောင်မယ်စုံများမှာ အသက်တမ်းလည်းရှည်၊ စိတ်ဓာတ်ကလည်း ကြည်လင်သောကြောင့် (ဥယျာဉ်ထဲ၌ ပျော်ပွဲကျင်းပမည့်အစား) စေတီတော်ကို ပန်းဆီမီးစသော ပူဇော်ဘွယ်များဖြင့် ပူဇော်လျက် ဆုထူးဆုမြတ်ကို ပန်ဆင်ကာ ရသမျှပါရမီ တိုးပွားအောင် ကြိုးစားကြမည်မှာလည်း ယုံမှားစရာ မရှိပါပေ။

သုဓမ္မာ ဓမ္မာရုံကြီး သုဓမ္မာ ဓမ္မာရုံကြီး၏ ကြက်သရေမှာ ရေသား၍ ကုန်ဘွယ်မရှိ။ ဓမ္မာရုံ အဆောက်အဦး အားလုံး၌ ရတနာအမျိုးမျိုးတို့ကို သူ့နေရာနှင့်သူ သုံးစွဲထား၏။ ဓမ္မာရုံအနီး၌ရှိသော ပင်လယ် ကသစ်ပင်မှ ပန်းများလည်း ဓမ္မာရုံအတွင်းသို့ လေညှင်းပို့သဖြင့် နှစ်မြို့စဖွယ် တင့်တယ်စွာ ပျံ့နှံ့လျက်ရှိ၏။ အလယ်ဗဟိုရ် တရားပလ္လင်၌ ထီးဖြူကြီးကို စိုက်ထူထား၏။ တရားပလ္လင်၏ဘေးမှစ၍ သိကြားမင်းနှင့် ပဇာပတိနတ်မင်း ဝရုဏနတ်မင်း ဤသာနနတ်မင်းစသော (မဃလုလင်ဘဝတုန်းက ကောင်းမှုပြုဘက်) ၃၃ ပါးသောနတ်မင်းကြီးများနေရာကို စီစဉ်ထား၏။ ထို့နောက် တန်ခိုးကြီးမားသော နတ်မင်းကြီးများနှင့် မထင်ရှားသော နတ်များအတွက်လည်း သာမန်နေရာတွေ ရှိပေ၏။ (ဤသုဓမ္မာ နတ်သဘင်သည် အထက်နတ်ပြည် ၄ ထပ်၌လည်း ရှိ၏)

ဓမ္မာရုံ၌ ဗြဟ္မာပြည်မှ ဆင်းလာသော သနင်္ဂီမာရုဗြဟ္မာမင်း တရားဟောလေ့ရှိ၏။ တခါတရံ သိကြားမင်းကိုယ်တိုင်ဟော၏။ တခါတရံ တရားဟောကောင်းသော နတ်သားတဦးဦး ဟောတတ်၏။

(သဂြိုဟ်ဘာသာဋီကာ ၂၉၉-၃၀၀)

ပထမဈာန် မဟာဗြဟ္မာမင်းကြီး၏ အလုပ်အကျွေး လက်အောက်ငယ်သား ဗြဟ္မာတို့ကို “ဗြဟ္မပါရိသဇ္ဇာ”
၃ ဘုံ ဟု ခေါ်သည်။ (ပါရိသဇ္ဇာ-ပရိသတ်အရာ၌ဖြစ်ခြင်း)။ မဟာဗြဟ္မာမင်းကြီး၏ မှူးမှတ်သဖွယ် ဖြစ်သော ဗြဟ္မာတို့ကို “ဗြဟ္မပုရောဟိတာ” ဟု ခေါ်သည်။ (ပုရောဟိတာ-ရှေ့ကျ၍ မြတ်သော နေရာ၌တည်သူ) ဗြဟ္မာမင်းကြီးကို “မဟာဗြဟ္မာ” ဟု ခေါ်သည်။ မဟာဗြဟ္မာသည် သဟဿဗြဟ္မာ၊ ဒွိသဟဿဗြဟ္မာ၊ တိသဟဿဗြဟ္မာ ဟုရှိ၏။ စကြာဝဠာ တထောင်အတွင်း အစိုးရသော ဗြဟ္မာကို “သဟဿဗြဟ္မာ” ဟု ခေါ်သည်။ စကြာဝဠာ နှစ်ထောင်အတွင်း အစိုးရသော ဗြဟ္မာကို “ဒွိသဟဿဗြဟ္မာ” ဟု ခေါ်သည်။ စကြာဝဠာ သုံးထောင်အတွင်း အစိုးရသော ဗြဟ္မာကို “တိသဟဿဗြဟ္မာ” ဟု ခေါ်သည်။

ပထမဈာန်ဗြဟ္မာတို့၏ နေရာဘုံကို “ပထမဈာန်ဘုံ” ဟု ခေါ်သည်။ ပထမဈာန် ၃ ဘုံသည် တပြင်တည်း၌ အညီအညွတ် တည်ကုန်၏။ အဆင့်ဆင့်တည်သည် မဟုတ်ကုန်။ အသက်အရှည်အတို ဘုံဗိမာန်တို့၏ ခန်းနားပုံမှာ ပါရိသဇ္ဇထက် ပုရောဟိတ၊ က သာလွန်၍ မဟာဗြဟ္မာ၊ က ပုရောဟိတထက် သာလွန်လေသည်။ မဟာဗြဟ္မာမင်းကြီးမှာ တယောက်တည်း ရှိပုံရသည်။ ဗြဟ္မဇာလသုတ်၌ “ကမ္ဘာတည်သော အခါ မဟာဗြဟ္မာတယောက် ရှေးဦးစွာဖြစ်၍ ထိုမဟာဗြဟ္မာ၏ တောင့်တချက်ဖြင့် အောက်ငယ်သား ဗြဟ္မာများ ရောက်လာကြသည်” ဟု ဆို၏။

ထိုတွင် လူ အိမ်စောင့်နတ် နတ်မင်းကြီး ဤသုံးမျိုးသည် တပြင်တည်း လူပြည်၌ တည်ရှိကြသော် လည်း လူတို့က နတ်တို့ကို မမြင်နိုင်။ အိမ်စောင့်နတ်တို့က နတ်မင်းတို့ကို မမြင်နိုင်ဘဲ နတ်မင်းကြီးတို့ကသာ လူအိမ်စောင့်နတ်တို့ကို မြင်နိုင်၍ အိမ်စောင့်နတ်တို့ကလည်း လူကိုသာ မြင်နိုင်သကဲ့သို့ ထိုအတူ အောက်တန်းဗြဟ္မာတို့ကို အထက်တန်း ဗြဟ္မာတို့ကို မမြင်နိုင်။ မြင်နိုင်လောက်အောင် တမင်လာရုပ်အကြမ်း ကို ဖန်ဆင်း၍ ပြမှသာ မြင်နိုင်သည်။ သုမေဓာဗျာဒိတ်ခံသော ဗျာဒိတ်ပွဲကြီး၊ တာဝတိံသာမှ သင်္ကဿနဂိုရ် ပြည်သို့ မြတ်စွာဘုရား ဆင်းကြွတော်မူသော ဒေဝေါရောဟနပွဲကြီး စသည်တို့၌ လူနတ်ဗြဟ္မာတို့ အချင်းချင်း မြင်ကြကုန်သည်မှာ မြတ်စွာဘုရားနှင့် ရဟန္တာတို့၏ တန်ခိုးကြောင့် ဖြစ်သည်။

ဒုတိယဈာန် အထက်ဗြဟ္မာတို့ကဲ့သို့ ကိုယ်ရောင်ကိုယ်ဝါ မကြီးကျယ်၍ သေးငယ်သော ကိုယ်ရောင်
၃ ဘုံ ရှိသော ဗြဟ္မာကို “ပရိတ္တာဘာ” ဟု ခေါ်သည်။ (ပရိတ္တ-သေးငယ်၊ အာဘာ-အရောင်)။ အတိုင်းအတာ ပမာဏမရှိအောင် ကိုယ်ရောင်ထွန်းပသော ဗြဟ္မာကို “အပ္ပမာဏာဘာဗြဟ္မာ” ဟု ခေါ်သည်။ (အပ္ပမာဏ-အတိုင်းမရှိ+အာဘာ-အရောင်)။ ရွန်းရွန်းစက်စက် အရောင်ထွက်နေသော ဗြဟ္မာကို “အာဘဿရာ” ဟု ခေါ်သည်။ (အာဘာ-အရောင်+သရ-ထွက်)။

ဗြဟ္မာတို့သည် မိမိတို့၏ ဈာနပီတိဖြင့် လွန်စွာပျော်မွေ့ကြ၏။ ထိုပီတိပြည့်လျှမ်းသော ဈာန်အစွမ်း ကြောင့်ဖြစ်သော စိတ္တဇရုပ်အပေါင်းဖြင့်လည်း တကိုယ်လုံး၌ ထုံမွမ်းလျက်ရှိသည်။ ထို့ကြောင့် စိတ်ကြည် သလောက် ခန္ဓာကိုယ်မှာလည်း အရောင်တောက်လျက် တလျှပ်လျှပ် ထွက်နေလေသည်။

ဒုတိယဈာန် ၃ ဘုံလည်း ကောင်းကင်တပြင်တည်းမှာပင် တည်၏။ ထိုဗြဟ္မာတို့တွင် အဘာဿရ ဗြဟ္မာသည် ဒုတိယဈာန်ဘုံ၌ (မဟာဗြဟ္မာ) ဗြဟ္မာမင်းတည်း။ အပ္ပမာဏဗြဟ္မာတို့သည် ဗြဟ္မာပုရောဟိတ်တို့ တည်း။ ပရိတ္တဘာဗြဟ္မာတို့သည် ပါရိသဇ္ဇဗြဟ္မာတို့တည်း။ သို့သော် ပဌမဈာန်ဗြဟ္မာများနှင့် နာမည်ချင်း မရောစေလိုသောကြောင့် ဂုဏ်ထူးအလိုက် ပရိတ္တဘာ စသော နာမည်ထူးကို ပြထားသည်။

တတိယဈာန် ၃ ဘုံ မလှုပ်မယှက် တခဲနက် တောက်ပသည့် အရောင်ကို “သုဘာ”ဟု ခေါ်သည်။ အထက်ဗြဟ္မာ များကိုထောက်လျှင် နည်းသော သုဘာရှိသော ဗြဟ္မာကို “ပရိတ္တသုဘာ”ဟု ခေါ်သည်။ (ပရိတ္တ-နည်းသော+သုဘာ-တင့်တယ်သောကိုယ်ရောင်)။ အတိုင်းမသိ တင့်တယ်သော ကိုယ်ရောင်ရှိသောဗြဟ္မာကို “အပ္ပမာဏသုဘာ”ဟု ခေါ်သည်။ တင့်တယ်သော ကိုယ်ရောင်ဖြင့် ရောပြွမ်းသော ဗြဟ္မာကို “သုဘကိဏှာ”ဟု ခေါ်သည်။ (သုဘာ-တင့်တယ်သောကိုယ်ရောင်၊ အာကိဏှ-ရောပြွမ်း)။

စတုတ္ထဈာန် ၄ ဘုံ ပြန့်ပြောကြီးမားသော အကျိုးရှိသောကြောင့် ဝေဟပွိုလ်ဟု ခေါ်သည်။ (ဝေပုလ-ပြန့်ပြော+ ဖလ-အကျိုး၊ ဝေပုလ မှ ဝေဟပြောင်း)။ သညာနှင့်တကွ စိတ်၊ စေတသိက် မရှိသော ဗြဟ္မာကို “အသညသတ္တ”ဟု ခေါ်သည်။ (အ-မ၊သညာ-စိတ်စေတသိက်+သတ္တ-သတ္တဝါ)။ အသညသတ်နှင့် ဝေဟပွိုလ်ဘုံသည် တပြင်တည်း၌ တည်၏။ ထိုသို့တည်ရာ၌ ဝေဟပွိုလ်ဗြဟ္မာများက နေရာတသန့် အသညသတ် ဗြဟ္မာများက နေရာတသန့်ဟု မဆိုနိုင်။ လူပြည်မှာ အိမ်တွေ ရောနှောသလိုမျိုး ရောနှောနေမည်သာ။

ကိလေသာတို့မှ များစွာ စင်ကြယ်ပြီးသော အနာဂါမ်၊ ရဟန္တာတို့ နေရာဘုံဗိမာန်ကို “သုဒ္ဓါဝါသ” ဟုခေါ်သည်။ သုဒ္ဓါဝါသဘုံ ၅ ဘုံသည် အထက်အောက် အဆင့်ဆင့်တည်သည်။ (သုဒ္ဓ-စင်ကြယ်+အာဝါသ- နေရာ)။ မိမိနေရာဘုံဌာနကို ခေတ္တခဏ မစွန့်ကြဲဘဲ ကမ္ဘာပေါင်း အတော်ကြာအောင် တည်နေသဖြင့် “အဝိဟာ” ဟု ခေါ်သည်။ (အ-မ+ဝိဟ-စွန့်)။ မည်သည့်အကြောင်းကြောင့်မျှ မပူပန်ရဘဲ အလွန်အေးမြသော ဗြဟ္မာများကို “အတပ္ပါ”ဟု ခေါ်သည်။ (အ-မ+တပ္ပ-ပူပန်)။ အလွန်လှပတင့်တယ်ကြသဖြင့် ချမ်းသာစွာ ရှုစားအပ်သော (ကြည့်ချင်စရာအလွန်ကောင်းသော) ဗြဟ္မာများကို “သုဒဿာ”ဟု ခေါ်သည်။ (သု- ချမ်းသာ+ဒဿာ-ကြည့်အပ်)။ သူတပါးကို ပကတိစက္ခု ပညာစက္ခုဖြင့် ကောင်းမွန်စွာ ရှုစားတတ်သော ဗြဟ္မာကို “သုဒဿီ”ဟု ခေါ်သည်။ (သု-ကောင်းစွာ+ဒဿီ-ကြည့်တတ်) စည်းစိမ်ချမ်းသာ လွန်စွာကြီးသဖြင့် မည်သည့်ဘက်မဆို သေးငယ်သော သဘောမရှိကြ၊ အထက်တန်းကျသော ဗြဟ္မာများကို “အကနိဋ္ဌ”ဟု ခေါ်သည်။ (အ-မ၊ကနိဋ္ဌ-သေးငယ်)။

သဒ္ဓိန္ဒြေထက်သူသည် အဝိဟာဘုံ၌ ဖြစ်သည်။ ဝီရိယိန္ဒြေထက်သူသည် အတပ္ပါဘုံ၌၊ သတိန္ဒြေထက်သူသည် သုဒဿာဘုံ၌၊ သမာဓိန္ဒြေထက်သူသည် သုဒဿီဘုံ၌၊ ပညိန္ဒြေထက်သူသည် အကနိဋ္ဌာဘုံ၌ ဖြစ်သည်။

(ပရမတ္ထသံခိပ်ဋီကာ ဒုတဲ ကောက်နုတ်ချက် ၄၁-၄၇)
(အခြေပြုသဂြိုဟ်-၃၀၆၊ သဂြိုဟ်ဘာသာဋီကာ-၃၀၁-၃၀၆)

ဗြဟ္မာ့ စည်းစိမ် ဤရူပဗြဟ္မာတို့၏ ဥယျာဉ်ဗိမာန် ပဒေသာပင်စသော အသုံးအဆောင်များသည် နတ်ပြည်ထက် ပင် ခန်းနားကြီးကျယ်၏။ ဗြဟ္မာတို့လည်း မိမိတို့ဥယျာဉ် စသည်ကို နှစ်သက်ကြသေး၏။ ဗြဟ္မာပြည်သို့ မရောက်ခင် ဈာန်တရားကို အားထုတ်စဉ်တုန်းကပင် လောကီကာမဂုဏ် စက်ဆုပ်ရွံ့မုန်းခဲ့ကြသဖြင့် ကာမဘုံသား နတ်အများကဲ့သို့ ကာမချမ်းသာကို မခံစားကြတော့ပေ။ ခံစားဘို့ရာ မိန်းမယောက်ျား အင်္ဂါများလည်း မပါမရှိချေ။ သို့သော် ပုံသဏ္ဍာန်မှာ ယောက်ျားပုံဖြစ်သည်။ အားလုံးဗြဟ္မာ တို့၏ နေပုံမှာ တကယ့်ယောဂီပုဂ္ဂိုလ်ကြီးများ နေပုံကဲ့သို့ သန့်ရှင်းစင်ကြယ်လှပေသည်။ တချို့က မေတ္တာ ကရုဏာ မုဒိတာ ဥပေက္ခာဟူသော ဗြဟ္မဝိဟာရတရားများကို ပွားများနေကြ၏။ တချို့ကား ဈာန်သမာပတ် ကို ဝင်စား၍၊ အရိယာဗြဟ္မာတို့ကမူ ဖလသမာပတ်ကို ဝင်စားလျက် ချမ်းသာအေးမြစွာ နေထိုင်ကြသည်။

အရူပ ဗြဟ္မာဘုံ ထိုရူပဗြဟ္မာပြည်၏ အထက်၌ အရူပဗြဟ္မာဘုံများ ၄ ဆင့်ရှိသေး၏။ ဘုံဟု ဆိုရသော်လည်း တကယ့်ဘုံဗိမာန် ရှိတော့သည်မဟုတ်၊ အာကာသာနဉ္စာယတနဝိပါက် စိတ်စေတသိက်ဖြင့် ပဋိသန္ဓေတည်နေလျက် အဆက်ဆက်ဖြစ်ပွားနေသော နာမ်ခန္ဓာအစဉ်၏ ဖြစ်တည်ရာ ကောင်းကင်ပြင်ကို အာကာသာနဉ္စာယတနဘုံဟု ခေါ်သည်။ ထို့အတူ ဝိညာနဉ္စာယတနဝိပါက် စိတ်စေတသိက်ဖြင့် ပဋိသန္ဓေ စတည်နေလျက် အဆက်ဆက်ဖြစ်ပွားနေသော နာမ်ခန္ဓာအစဉ်၏ ဖြစ်တည်ရာ ကောင်းကင်ပြင်ကို ဝိညာနဉ္စာယတနဘုံဟု ခေါ်သည်။ ဤသို့စသည်ဖြင့် အာကိဉ္စညာယတနဘုံ နေဝသညာ နာသညာယတနဘုံတို့ကိုလည်း သိပါ။

(သဂြိုဟ်ဘာသာဋီကာ-၃၀၆)

၃၁ ဘုံရှိ သတ္တဝါတို့၏ သက်တမ်း

ကာမပုဂ္ဂိုလ်တို့ သက်တမ်း

အပါယ်ဘုံသား၊ လူ၊ ဝိနိပါတိကအသုရာ၊ ဘုမ္မဇိုဝ်းနတ်၊ ရုက္ခဇိုဝ်းနတ်တို့၏ သက်တမ်းသည် အမြဲမရှိ။ တချို့ တရက် တနံနက် တခဏမျှ အသက်ရှည်၏။ အချို့ နှစ်ပေါင်း အသင်္ချေတိုင်အောင် ကြာ၏။ စာတုမဟာရာဇ် ဘုံကြီးသား နတ်များ၏ အသက်ပမာဏကား ထိုစာတုမဟာရာဇ် နတ်တို့၏ အရေအတွက်အားဖြင့် နှစ်ပေါင်း ငါးရာကြာ၏။ စာတုမဟာရာဇ်နတ်တို့၏ တရက်သည် လူတို့၏ အနှစ် ၅၀ အချိန်ကာလနှင့် ညီမျှ၏။ သို့ဖြစ်၍ လူ့အရေအတွက်အားဖြင့်ကား နှစ်ပေါင်း ကိုးသန်း ကြာ၏။

တာဝတိံသာနတ်သက်ကား စာတုမဟာရာဇ်နတ်သက်ထက် လေးဆတက်မျှ ရှည်၏။ ထို့ကြောင့် တာဝတိံသာနတ်သက်ကို စာတုမဟာရာဇ်တို့ တွက်ကိန်းဖြင့်တွက်လျှင် (၅၀၀-ကို ၄-ဖြင့်မြောက်) နှစ်ပေါင်းနှစ်ထောင် ကြာ၏။ သို့သော် ပင်ကိုယ်က တာဝတိံသာနတ်တို့ နေတာညည့်တာသည် စာတုမဟာရာဇ်နတ်တို့၏ နေတာညည့်တာထက် နှစ်ဆလောက်ရှည်၏။ ဥပမာ စာတုမဟာရာဇ်၌ တနေ့တညည့်သည် ၂၄-နာရီခန့်ကြာလျှင် တာဝတိံသာ၌ တနေ့တညည့်သည် ၄၈-နာရီခန့် ကြာလိမ့်မည်။ ထို့ကြောင့် တာဝတိံသာနတ်တို့၏ တွက်ကိန်းဖြင့် တွက်ရလျှင် နှစ်ပေါင်းတထောင်သာ ကြာသည်။ လူတို့တွက်ကိန်းဖြင့် ယခင် ၉-သန်းကို ၄-ဖြင့် မြောက်၊ ၃-ကုဋေ ၆-သန်း ကြာသည်။

ယာမာနတ်သက်ကား တာဝတိံသာနတ်သက်ထက် လေးဆတက်မျှ ရှည်၏။ ၁၀၀၀, ၄-ဆတက်, ၄၀၀၀ ဖြစ်သည်။ သို့သော် ယာမာနတ်တို့၏ နေတာညည့်တာသည် တာဝတိံသာနတ်တို့၏ နေတာညည့်တာထက် ပင်ကိုယ်က နှစ်ဆလောက်ရှည်သောကြောင့် ယာမာနတ်သက်ကို ယာမာတို့၏ တွက်ကိန်းဖြင့် ရေတွက်လျှင် နှစ်ပေါင်း(၂၀၀၀)နှစ်ထောင်သာ ကြာသည်။ လူတို့၏ တွက်ကိန်းဖြင့်ရေတွက်လျှင် နှစ်ပေါင်း ၁၄-ကုဋေ ၄-သန်း ကြာ၏။

တုသိတာနတ်သက်ကား ယာမာနတ်သက်ထက် ၄-ဆတက်မျှ ရှည်၏။ ထို့ကြောင့် တုသိတာ နတ်သက်သည် တုသိတာနတ်တို့၏ တွက်ကိန်းဖြင့် နှစ်ပေါင်း(၄၀၀၀)လေးထောင်, လူတို့ တွက်ကိန်းဖြင့် နှစ်ပေါင်း ၅၇-ကုဋေ ၆-သန်း ကြာသည်။

နိမ္မာနရတီ နတ်သက်သည် တုသိတာနတ်သက်ထက် လေးဆတက်ရှည်ရကား နိမ္မာနရတီနတ်တို့၏ တွက်ကိန်းဖြင့် နှစ်ပေါင်း (၈၀၀၀) ရှစ်ထောင်, လူတို့တွက်ကိန်းဖြင့် နှစ်ပေါင်း ၂၃၀-ကုဋေ ၄-သန်းကြာသည်။

ပရနိမ္မိတဝသဝတ္တိနတ်သက်သည် နိမ္မာနရတီနတ်သက်ထက် လေးဆတက်ရှည်ရကား ပရနိမ္မိတဝသဝတ္တိနတ်တို့၏ တွက်ကိန်းဖြင့် နှစ်ပေါင်း (၁၆၀၀၀) တသောင်းခြောက်ထောင်၊ လူတို့တွက်ကိန်းဖြင့် နှစ်ပေါင်း ၉၂၁-ကုဋေ ၆-သန်းကြာသည်။

နတ်ဘုံ	နတ်တွက်ကိန်းအသက်	လူတွက်ကိန်းအသက်
စာတုမဟာရာဇ်	၅၀၀	၉၀၀၀,၀၀၀
တာဝတိံသာ	၁၀၀၀	၃၆,၀၀၀,၀၀၀
ယာမာ	၂၀၀၀	၁၄၄,၀၀၀,၀၀၀
တုသိတာ	၄၀၀၀	၅၇၆,၀၀၀,၀၀၀
နိမ္မာနရတီ	၈၀၀၀	၂၃၀၄,၀၀၀,၀၀၀
ပရနိမ္မိတဝသဝတ္တိ	၁၆၀၀၀	၉၂၁၆,၀၀၀,၀၀၀

(အခြေပြုသင်္ဂြိုဟ်-၂၇၂-၂၇၅)

စာတုမဟာရာဇ်နတ် ၁-ရက် = လူအနှစ် ၅၀

တာဝတိံသာ ၁-ရက် = စာတုမဟာရာဇ် ၂-ရက်

၅၀၀ စာတုမဟာရာဇ်နတ်သက်
 x ၃၆၀ တနှစ်၏ ရက်ပေါင်း
 ၁၈၀၀၀၀ (စာတုမဟာရာဇ်နတ်ရက်)
 x ၅၀ လူအနှစ်
 ၉၀၀၀၀၀၀ လူတွက်ကိန်း စာတုမဟာရာဇ်နတ်သက်

၁၀၀၀ တာဝတိံသာ နတ်သက်
 x ၃၆၀ တနှစ်၏ ရက်ပေါင်း
 ၃၆၀၀၀၀ (တာဝတိံသာနတ်ရက်)
 x ၂ စာတုမဟာရာဇ် နတ်တွက်ကိန်း
 ၇၂၀၀၀၀ စာတုမဟာရာဇ်တွက်ကိန်း တာဝတိံသာနတ်သက်
 x ၅၀ လူအနှစ်
 ၃၆၀၀၀၀၀၀ လူတွက်ကိန်း တာဝတိံသာနတ်သက်

ကမ္ဘာတည်ပုံပျက်ပုံအကျဉ်း

♣ အာယု၊ အန္တရာ၊ အသင်္ချာ၊ မဟာ ၄-မျိုးကပ်။

ပျက်စီးခြင်းသို့ ရောက်တတ်သောကြောင့် “ကပ္ပ=ကပ်” မည်၏။ ကပ်သည် အာယုကပ်၊ အန္တရကပ်၊ အသင်္ချာယုကပ်၊ မဟာကပ်ဟူ၍ လေးမျိုးရှိ၏။ သတ္တဝါတို့၏ ကာလအလိုက် ဘုံအလိုက် သက်တမ်းကို အာယုကပ်ဟု ဆိုသည်။ (အာယု=အသက်)။ လူတို့၌ အသက် အသင်္ချာတမ်းမှသည် ဆယ်နှစ်တမ်းတိုင်အောင် ဆုတ်၍ တဖန်တက်ပြန်သဖြင့် အသင်္ချာတမ်းသို့ တပတ်ဆိုက်သည်ကို အန္တရကပ် တခုဟု ဆိုသည်။ (အန္တရ-အကြား၊ကြား)။ ထိုအန္တရကပ်ပေါင်း ၆၄-ပြန်သည် အသင်္ချာယုကပ် ဖြစ်သည်။ (အသင်္ချာယု=မရေမတွက်နိုင်)။

♣ သံ၊ ဝိဝဋ်တွင်၊ ဌာယီယုဉ်၊ သင်္ချေလေးလီမှတ်။

ထိုအသင်္ချာယုကပ်သည် သံဝဋ်ကပ်၊ သံဝဋ်ဌာယီကပ်၊ ဝိဝဋ်ကပ်၊ ဝိဝဋ်ဌာယီကပ် ဟူ၍ လေးမျိုးရှိသည်။

♣ ပျက်၊ တည်၊ ဖြစ်၊ တည်၊ အစဉ်လည်၊ လေးမည် အနက်ဟပ်။

သံဝဋ်ကား ပျက်ဆဲတည်း။ သံဝဋ်ဌာယီကား ပျက်ပြီးအတိုင်း တည်နေခြင်းတည်း။ ဝိဝဋ်ကား ဖြစ်ပွားဆဲတည်း။ ဝိဝဋ်ဌာယီကား ဖြစ်ပွားပြီးသည့်အတိုင်း တည်နေခြင်းတည်း။ ဤသို့ အမည်လေးမျိုးကို အဓိပ္ပါယ်လေးမျိုးနှင့် တွဲစပ် သိပါ။ ပျက်စီးတတ်သောကြောင့် သံဝဋ် မည်၏။ ထင်ရှားဖြစ်ပေါ်တတ်သောကြောင့် ဝိဝဋ် မည်၏။ တည်ရှိနေတတ်သောကြောင့် ဌာယီ မည်၏။

♣ သင်္ချေလေးဖြာ၊ အပေါင်းမှာ၊ မဟာကမ္ဘာမှတ်။

ထိုမဟာကမ္ဘာကြီးတခု၏ အချိန်ကာလ ပမာဏကား အလျား အနံ အစောက် တယူနေရာရှိသော မုန့်ညှင်းစေ့ပုန်းကြီးမှ အနှစ်တရာတွင် တစေ့ယူ၍ ပစ်ခွဲသော် ထိုမုန့်ညှင်းစေ့ပုန်း ကုန်လေရာ၏။ တခုသော မဟာကမ္ဘာကြီးကား မကုန်လေရာ။ ဤမျှလောက် ကြာမြင့်ရှည်လျား၏ဟု ဟောတော်မူသည်။

တနည်း အလျား အနံ အစောက် တယူနေရာရှိသော ကျောက်တောင်ကြီးကို အနှစ်တရာမှ တခါ ဝါဂွမ်းနှင့်ပွတ်သဖြင့် ထိုကျောက်တောင်ကြီးသည်သာ ကုန်လေရာ၏။ တခုသော မဟာကမ္ဘာကြီးမူကား မကုန်လေရာ ဟူ၍လည်း ဟောတော်မူသည်။

ဤမဟာကမ္ဘာကြီးတခုကို ၄-ဖို့ပြု၊ ပထမအဖို့ကား သံဝဇ္ဇကပ် တည်း။ ဒုတိယအဖို့ကား သံဝဇ္ဇဌာယီကပ် တည်း။ တတိယအဖို့ကား ဝိဝဇ္ဇကပ် တည်း။ စတုတ္ထအဖို့ကား ဝိဝဇ္ဇဌာယီကပ် တည်း။

♣ မီးခုနှစ်တန်၊ ရေတတန်၊ ရှစ်ပြန်ဆုံးလေဓာတ်။

မီးဖျက်သော မဟာကမ္ဘာကြီးချည်း ၇-ကမ္ဘာတည်း။ ရှစ်ခုမြောက်တွင် ရေဖျက်သော မဟာကမ္ဘာကြီး တခု ညှပ်၏။ တဖန် မီး မဟာကမ္ဘာကြီး ၇၊ ရေ မဟာကမ္ဘာကြီး ၁၊ ဤသို့ ရှစ်ခုပေါင်း ရှစ်ပြန်ရှိလတ်သော် ၆၄-ကမ္ဘာရှိ၏။ ထို ၆၄ ကမ္ဘာတွင် နောက်ဆုံးကမ္ဘာကား လေဓာတ်ဖျက်သော မဟာကမ္ဘာကြီးတည်း။

♣ ပ, ဒု, တ, ထွေ၊ ဈာန်ဘုံဗွေ၊ မီး, ရေ, လေ နယ်မှတ်။

မီးဖျက်သောအခါ အောက်မဟာပထဝီမှစ၍ ပထမဈာန် ၃-ဘုံ အကုန်ပါလေသည်။ ရေဖျက်သောအခါ ပထမဈာန် ၃-ဘုံ, ဒုတိယဈာန် ၃-ဘုံ အကုန်ပါလေသည်။ လေဖျက်သောအခါ ပထမဈာန် ၃-ဘုံ ဒုတိယဈာန် ၃-ဘုံ, တတိယဈာန် ၃-ဘုံ အကုန်ပါလေသည်။

ဇာတိဓေတ် အာဏာဓေတ် ဝိသယဓေတ်

♣ ဇာတိ, အာဏာ၊ ဝိသယာ၊ သုံးဖြာ လောကဓာတ်
သောင်း, သိန်း-ကုဋေ၊ အသင်္ချေ၊ သုံးထွေ အစဉ်ဟပ်။
ဖြစ်ပျက်နှစ်ဖြာ၊ အတူမှာ၊ အာဏာဓေတ်ဟုမှတ်။

ဇာတိဓေတ်သည် စကြာဝဠာတသောင်း ကျယ်ပြန့်သည်။ အာဏာဓေတ်သည် စကြာဝဠာ ကုဋေတသိန်း ကျယ်ပြန့်သည်။ ဝိသယဓေတ်သည် စကြာဝဠာအသင်္ချေဖြစ်သည်။ ဘုရားလောင်းတို့ ပဋိသန္ဓေတည်နေသော အခါ စသည်တို့၌ ဇာတိဓေတ်တခုလုံး တပြိုင်နက် တချက်တည်း နိမိတ်ပြသည်။ ရတနသုတ်စသော ပရိတ်တော်အာဏာတော်တို့သည် အာဏာဓေတ်တခုလုံး ပြန့်နှံ့သည်။ စကြာဝဠာ အသင်္ချေသည် သဗ္ဗညုတ ဉာဏ်တော်၏ ပျံ့နှံ့ကျက်စားရာ အာရုံ(ဝိသယ)ဓေတ်ဖြစ်သည်။ (ခေတ္တ-ဓေတ်,အပိုင်းအခြား)

သမုဒြာကြီးလေးစင်း ကျွန်းကြီးလေးကျွန်း မြင်းမိုရ်တောင် တတောင်ဟု ဆိုအပ်သော လောကဓာတ်ကို တံတိုင်းပမာ ရစ်ပိုင်းကာရံလျက်ရှိသော တောင်ကို စကြာဝဠာတောင်ဟု ခေါ်သည်။ စကြာဝဠာတောင်ဖြင့် ထက်ဝန်းကျင် ပိုင်းရှားအပ်သော သမုဒြာကြီးလေးစင်း ကျွန်းကြီးလေးကျွန်း မြင်းမိုရ်တောင် တတောင်

ပါဝင်သော လ၊ နေ နက္ခတ် တာရာတို့၏ လှည့်လည်သွားလာရာ လူနတ်ဗြဟ္မာသတ္တဝါ အပေါင်းတို့၏ နေထိုင်ရာအရပ်ဒေသကို စကြာဝဠာတခု၊ စကြာဝဠာတိုက်တခု၊ လောကဓာတ်တခုဟု ခေါ်သည်။

(လယ်တီပရမတ္ထသံခိပ်ကျမ်း ၁၂၄-၁၂၇)

(တိပိဋက ပါဠိမြန်မာအဘိဓာန် အတွဲ ၇၊ စာမျက်နှာ ၃၀)

(ကမ္ဘာဖြစ်ပုံပျက်ပုံကို အကျယ်သိလိုမှု သဂြိုဟ်ဘာသာဋီကာ ၃၁၉-၃၃၁၊ ပဏ္ဍိတဝေဒနီယကျမ်း ၁၇၈-၂၀၂၊ ပရမတ္ထသံခိပ်ဋီကာ ဒုတွဲ ၆၇-၇၇ တို့၌ ကြည့်ရှု လေ့လာပါ)

စကြာဝဠာမဆုံးနိုင်ပုံ

ရုပ်ခန္ဓာရှိသော သတ္တဝါတို့တွင် အထက်တန်းအကျဆုံး သတ္တဝါသည် အကနိဋ္ဌဗြဟ္မာဖြစ်သည်။ အကနိဋ္ဌ သက်တမ်းသည် မဟာကပ် ၁၆၀၀၀ ဖြစ်သည်။ “ဒဠ္ဇမဗ္ဗဓနုဂ္ဂဟ”ခေါ်သော လေးတော်သားတယောက်သည် အလွန်ပေါ့သောမြားဖြင့် ထန်းပင်ရိပ်ကို ကန့်လန့်ဖြတ် လွန်အောင် ပစ်သောအခါ ထန်းပင်ရိပ်တရိပ်ကို မြားလွန်သွားရာ အချိန်အခါသည် ဘာလောက်မျှမကြာ၊ သို့ရာတွင် ‘တစက္ကန့်မျှ ကြာသည်’ ဟု ဆိုကြစို့။ ထိုမျှလောက် အချိန်ကလေးဖြင့် စကြာဝဠာတသိန်းကို လွန်သွားအောင်ပြေးနိုင်သော အဟုန်ရှိသော အကနိဋ္ဌဗြဟ္မာကြီးတို့သည် စကြာဝဠာအဆုံးကို ကြည့်ကြကုန်အံ့ဟု ကြံ၍ ပြေးသွားလျှင် ဗြဟ္မာအသက်တမ်းစေ့၍ ပရိနိဗ္ဗာန်စံရမည်သာ။ စကြာဝဠာအဆုံးကိုကား မတွေ့နိုင်ပါ။

(ဋ္ဌနိဘာဋီ ဒု ၄၄၃)

ဗြဟ္မာတို့၏သက်တမ်း

- ၁။ ဗြဟ္မပါရိသဇ္ဇာသက်တမ်းသည် အန္တရကပ် ၂၁-ကပ် ကြာသည်။
(ယခုတည်ဆဲကပ်သည် ဝိဝဇ္ဇဌာယီကပ် ဖြစ်သည်။ ဝိဝဇ္ဇဌာယီကပ်တွင် အန္တရကပ် ၆၄-ကပ် ဖြစ်သည်။ ဗြဟ္မပါရိသဇ္ဇာသည် ဝိဝဇ္ဇဌာယီကပ်၏ သုံးပုံ တပုံ အသက်ရှည်သည်။)
- ၂။ ဗြဟ္မပုရောဟိတာသည် အန္တရကပ် ၃၂-ကပ် အသက်ရှည်သည်။
- ၃။ မဟာဗြဟ္မာသည် ဝိဝဇ္ဇဌာယီ အသင်္ချေယျကပ် ၁-ကပ် အသက်ရှည်သည်။
- ၄။ ပရိတ္တာဘာသည် မဟာကပ် ၂-ကပ် အသက်ရှည်သည်။
- ၅။ အပ္ပမာဏာဘာသည် မဟာကပ် ၄-ကပ် အသက်ရှည်သည်။
- ၆။ အာဘဿရာသည် မဟာကပ် ၈-ကပ် အသက်ရှည်သည်။
- ၇။ ပရိတ္တာသုဘာသည် မဟာကပ် ၁၆-ကပ် အသက်ရှည်သည်။
- ၈။ အပ္ပမာဏသုဘာသည် မဟာကပ် ၃၂-ကပ် အသက်ရှည်သည်။
- ၉။ သုဘကိဏှာသည် မဟာကပ် ၆၄-ကပ် အသက်ရှည်သည်။
- ၁၀။ ဝေဟပ္ပိလ် သက်တမ်းသည် မဟာကပ် ၅၀၀ ဖြစ်သည်။
- ၁၁။ အညညသတ် သက်တမ်းလည်း မဟာကပ် ၅၀၀ ဖြစ်သည်။
- ၁၂။ အဝိဟာ သက်တမ်းသည် မဟာကပ် ၁၀၀၀ ဖြစ်သည်။
- ၁၃။ အတပ္ပါ သက်တမ်းသည် မဟာကပ် ၂၀၀၀ ဖြစ်သည်။
- ၁၄။ သုဒဿာ သက်တမ်းသည် မဟာကပ် ၄၀၀၀ ဖြစ်သည်။
- ၁၅။ သုဒဿီ သက်တမ်းသည် မဟာကပ် ၈၀၀၀ ဖြစ်သည်။
- ၁၆။ အကနိဋ္ဌ သက်တမ်းသည် မဟာကပ် ၁၆၀၀၀ ဖြစ်သည်။
- ၁၇။ အာကာသာနဉ္စာယတန သက်တမ်းသည် မဟာကပ် ၂၀၀၀၀ ဖြစ်သည်။
- ၁၈။ ဝိညာနဉ္စာယတန သက်တမ်းသည် မဟာကပ် ၄၀၀၀၀ ဖြစ်သည်။
- ၁၉။ အာကိဉ္စညာယတန သက်တမ်းသည် မဟာကပ် ၆၀၀၀၀ ဖြစ်သည်။
- ၂၀။ နေဝသညာနာသညာယတန သက်တမ်းသည် မဟာကပ် ၈၄၀၀၀ ဖြစ်သည်။

ကံအကြောင်း

အလုပ်ကွဲပြား ကံ ၄-ပါး

- ♣ ပဋိသန္ဓိ၊ ပဝတ္တိ၊ ဝိပါက် ကဋ္ဌတ္တာ။
ဖြစ်ပွားစေမှု၊ ကျေးဇူးပြု၊ ကု၊ ကု ဇနကာ။

အကျိုးသည် ပဋိသန္ဓေအခါ၌ ရှေးဦးစွာ ဖြစ်ပေါ်သော ပဋိသန္ဓေ ဝိပါက် နာမက္ခန္ဓာ ကဋ္ဌတ္တာရုပ်၊ အကျိုးတမျိုး၊ ပဋိသန္ဓေအခါမှ နောက် ပဝတ္တိအခါ၌ ဖြစ်သော ပဝတ္တိ ဝိပါက် နာမက္ခန္ဓာ ကဋ္ဌတ္တာရုပ်၊ အကျိုးတမျိုး ဟူ၍ နှစ်မျိုးရှိ၏။ (ကမ္မဇရုပ်ကို ကဋ္ဌတ္တာ ရုပ်ဟု ခေါ်သည်။ ကံက ပြုအပ်-ဖြစ်စေအပ်ကုန်သော ရုပ်များဟု ဆိုလိုသည်။ ကဋ္ဌတ္တာ=ကံကို ပြုအပ်ပြီးသည်အဖြစ်) ထိုအကျိုး နှစ်မျိုးကို ဖြစ်စေတတ်သော ကုသိုလ်ကံ အကုသိုလ်ကံသည် **ဇနကာကံ** မည်၏။

- ♣ ထောက်ပန်သမှု၊ ကျေးဇူးပြု၊ ဥပတ္တမ္ဘကာ။

ကံကိုလည်းကောင်း၊ ကံ၏ အကျိုးကိုလည်းကောင်း အားရှိလေအောင် ထောက်ပန်သမှု ကျေးဇူးပြု သော ကုသိုလ်ကံ အကုသိုလ်ကံသည် **ဥပတ္တမ္ဘကာကံ** မည်၏။ (ဥပတ္တမ္ဘကာ=ထောက်ပန်တတ်သောကံ)

- ♣ နှိုက်စက်ညှင်းပန်း၊ ညှိုးနွမ်းစေမှု၊ ဖိစီးပြု၊ ဥပပီဠကာ။

ကံကိုလည်းကောင်း၊ ကံ၏ အကျိုးကိုလည်းကောင်း ဆုတ်ယုတ်လျော့ပါး ညှိုးနွမ်းလောက်အောင် နှိုက်စက်ညှင်းပန်းဖိစီးသော ကုသိုလ်ကံ အကုသိုလ်ကံသည် **ဥပပီဠကာကံ** မည်၏။

(ဥပပီဠကာ=ကပ်၍နှိုက်စက်တတ်သော)

- ♣ ပြတ်ဆုံးစေမှု၊ အတင်းပြု၊ ဥပဃာတကာ။

ကံကိုလည်းကောင်း၊ ကံ၏ အကျိုးကိုလည်းကောင်း အပြီးပြတ်ဆုံးအောင် အတင်းသတ်ဖြတ်သော ကုသိုလ်ကံ အကုသိုလ်ကံသည် **ဥပဃာတကာကံ** မည်၏။ (ဥပဃာတကာ=ကပ်၍ဖျက်ဆီးတတ်)

ယေဘုယျအားဖြင့် သုဂတိဘုံ၌ ထောက်ပန်မှုမှာ ကုသိုလ်ကံတည်း။ နှိုက်စက်မှု သတ်ဖြတ်မှုတို့မှာ အကုသိုလ်ကံတည်း။ ဒုဂ္ဂတိဘုံ၌ကား ထောက်ပန်မှုမှာ အကုသိုလ်ကံတည်း။ နှိုက်စက်မှု သတ်ဖြတ်မှုတို့မှာ ကုသိုလ်ကံတည်း။ နှိုက်စက်သတ်ဖြတ်မှု ဆိုသည်မှာလည်း သတ္တဝါတို့ကို နှိုက်စက်သတ်ဖြတ်သည် ဆိုလိုရင်းမဟုတ်။ ကုသိုလ်ကံကို အကုသိုလ်ကံက နှိုက်စက်သတ်ဖြတ်သည်၊ အကုသိုလ်ကံကို ကုသိုလ်ကံက နှိုက်စက်သတ်ဖြတ်သည်ဟု ဆိုလိုသည်။ (လယ်တီပရမတ္ထသံခိပ်ကျမ်း ၁၂၉-၁၃၁)

ကိစ္စကံ ၄-မျိုး အကျယ် ဖွင့်ဆိုချက်

ကံသည် ကိစ္စအစွမ်းအားဖြင့် ဇနကကံ၊ ဥပတ္တမ္မကကံ၊ ဥပပိဋကကံ၊ ဥပဃာတကကံ အားဖြင့် လေးမျိုးရှိ၏။

ထိုတွင် ပဋိသန္ဓေအခါ ပဝတ္တိအခါတို့၌ ဝိပါကံနာမက္ခန္ဓာ၊ ကမ္မဇရုပ်၊ ကမ္မပစ္စယဥတုဇရုပ်တို့ကို ဖြစ်စေနိုင်သောကုသိုလ်၊ အကုသိုလ်ကံသည် ဇနကကံမည်၏။ ယင်းဇနကကံသည် ပဋိသန္ဓေအခါ၌ ပဋိသန္ဓေစိတ်၊ စေတသိက်၊ ကမ္မဇရုပ်ကလာပ်များကိုလည်းကောင်း၊ နတ်ပြည်၌ နတ်တို့၏ ဘုံဗိမာန်၊ ငရဲပြည်၌ သင်ဓုန်းစက်စသော ကမ္မပစ္စယဥတုဇရုပ်များကိုလည်းကောင်း ဖြစ်စေသည်။ ပဝတ္တိအခါ ဒွေပဉ္စဝိညာဏ် ၁၀၊ သမ္ပဋိစ္ဆိန်၊ သန္တိရဏ၊ တဒါရုံ၊ မဟာဝိပါကံစသော နာမ်ဝိပါကံများကိုလည်းကောင်း ခဏတိုင်း ခဏတိုင်း ကမ္မဇရုပ်များကို ဖြစ်စေ၏။

အကုသိုလ်ဇနကံကြောင့် တိရိစ္ဆာန်ဘုံ၌ နဂါးဂဠုန်စသည် ဖြစ်ရသော်လည်း ပဝတ္တိအခါ၌ လှပသော အဆင်းနှင့် ဘုံဗိမာန်ရရှိအောင် ပဝတ္တိကုသိုလ်ဇနကံက ဖြစ်စေနိုင်သည်။ ကုသိုလ်ဇနကံကြောင့် လှူဘုံနတ်ဘုံ၌ ဖြစ်ရသော်လည်း ပဝတ္တိအခါ ရုပ်ဝါအဆင်း လှပခြင်း မရှိအောင်၊ ဝေမာနိကပြိတ္တာကဲ့သို့ နေ့၌ချမ်းသာသုခ ခံစားရသော်လည်း ညည့်၌ ဆင်းရဲဒုက္ခခံရအောင် ပဝတ္တိအကုသိုလ်ဇနကံက ဖြစ်စေသည်။

ကမ္မပထမြောက်သောဇနကံသည် ပဋိသန္ဓေကျိုး ပဝတ္တိကျိုး နှစ်မျိုးလုံးကို ပေးစွမ်းနိုင်သည်။ ကမ္မပထမမြောက်သော ဇနကံသည် ပဋိသန္ဓေကျိုးကို မပေးနိုင်။ ပဝတ္တိကျိုးကိုသာ ပေးစွမ်းနိုင်သည်။ “ဇနကံသည် ပဋိသန္ဓေကျိုးကိုသာ ပေးနိုင်သည်။ ပဝတ္တိကျိုးကို မပေးနိုင်” ဟုလည်း ဆိုကြသေး၏။

ဇနကံသည် ပဋိသန္ဓေကျိုး ပဝတ္တိကျိုးကို ပေးရာ၌ ကံတခုသည် တကြိမ်တခါသာ ပဋိသန္ဓေကျိုးကို ပေးစွမ်းနိုင်သည်။ အကြိမ်များစွာ ပဋိသန္ဓေကျိုးကို မပေးစွမ်းနိုင်။ ပဝတ္တိကျိုးကိုကား ဘဝအရာ ဘဝအထောင် ပေးနိုင်သည်။ သူ့အသက်တကြိမ်သတ်မှု၊ ဆွမ်းတကြိမ်လှူမှုစသော အကုသိုလ် ကုသိုလ်ကံကြောင့် အပါယ်ဘုံ လှူဘုံ နတ်ဘုံတို့၌ ထပ်ကာထပ်ကာ အကြိမ်များစွာ ဖြစ်ရခြင်းသည် ပုဗ္ဗစေတနာ အပရစေတနာတို့၏ အစွမ်းသတ္တိကြောင့်ပင် ဖြစ်ပေသည်။

နေကကံကိုလည်းကောင်း၊ နေကကံသည် ဖြစ်စေအပ်သော အကျိုးကိုလည်းကောင်း ကူညီထောက်ပံ့တတ်သော ကုသိုလ်အကုသိုလ်စေတနာသည် ဥပတ္တမ္မကကံမည်၏။

ထိုဥပတ္တမ္မကကံသည် နေကကံကို အကျိုးပေးခွင့် ရအောင်လည်း ထောက်ပံ့သည်။ နေကကံ၏ အကျိုးကို ကြာရှည်စွာ တည်တံ့အောင်လည်း ကူညီထောက်ပံ့သည်။ မရဏာသန္ဓေ(သေခါနီး)အခါ ကုသိုလ်စေတနာလျှင် နောက်ဘဝ၌ ကုသိုလ်နေကကံ အကျိုးပေးခွင့်ရအောင် ကူညီထောက်ပံ့သည်။ အကုသိုလ်စေတနာလျှင် နောက်ဘဝ၌ အကုသိုလ်နေကကံ အကျိုးပေးခွင့်ရအောင် ထောက်ပံ့သည်။ ပဝတ္တိအခါ၌လည်း ကုသိုလ်တရားတို့ကို များစွာပြုလုပ်နေလျှင် ရှေးရှေးက ပြုလုပ်ခဲ့ဘူးသော ပဝတ္တိကုသိုလ် နေကကံများ အကျိုးပေးခွင့်ရအောင် ကူညီထောက်ပံ့ကြသည်။ အကုသိုလ်တရားတို့ကို များစွာပြုလုပ်နေလျှင်လည်း ရှေးရှေးက ပြုလုပ်ခဲ့ဘူးသော ပဝတ္တိအကုသိုလ် နေကကံများ အကျိုးပေးခွင့် ရအောင် ကူညီထောက်ပံ့ကြသည်။

နေကကံသည် ဖြစ်စေအပ်သော ကောင်းကျိုးမကောင်းကျိုးများကို ကြာရှည်စွာ တည်တံ့ခိုင်မြဲလာအောင် ဥပတ္တမ္မကကံများက ထောက်ပံ့သည်။ ကုသိုလ် နေကကံ၏ အစွမ်းကြောင့် လူနတ်ဘဝကို ရရှိလာရာ ယင်းခန္ဓာအစဉ် ကြာရှည်စွာ တည်မြဲအောင် ကြီးသူကို အရိုအသေပေးခြင်း စသော ကုသိုလ်ဥပတ္တမ္မကကံများက အသက်၏ ဘေးအန္တရာယ်ကို ကာကွယ်ပေး၏။ အသက်ရှည်ကြောင်း ဆေးဝါးကောင်းများကို မှီဝဲခွင့်ရှိအောင် ကူညီထောက်ပံ့၏။ အကုသိုလ်နေကကံ၏ အစွမ်းကြောင့် ခွေးစသည့် တိရိစ္ဆာန် ခန္ဓာအစဉ်ကို ရရှိရာ ထိုခွေးဘဝ၌ ခွေးပိန်ခွေးလွင့် အနေဖြင့် တာရှည်စွာ နေရအောင် အကုသိုလ်ဥပတ္တမ္မကကံက အကျိုးပေးသည်။

ကုသိုလ်ဥပတ္တမ္မကကံများက အကုသိုလ်နေကကံကြောင့် ဖြစ်သော ရုပ်နာမ်ခန္ဓာအစဉ်၊ အကုသိုလ်ဥပတ္တမ္မကကံများက ကုသိုလ်နေကကံကြောင့် ဖြစ်သော ရုပ်နာမ်ခန္ဓာအစဉ်ကို ထောက်ပံ့နိုင်သေး၏။ ရှင်းပြပါဦးမည်။ အကုသိုလ်နေကကံကြောင့် နဂါးဂဠုန်စသော ခန္ဓာအစဉ်ကို ရရှိလာရာ ပဝတ္တိအခါ၌ ရှေးကပြုခဲ့ဘူးသော ကုသိုလ်ဥပတ္တမ္မကကံ၏ ကူညီထောက်ပံ့မှုကြောင့် တန်ခိုးအာနုဘော်ကြီးခြင်း စသော အကျိုးတရားများကို ရရှိလာလေသည်။ ကုသိုလ်နေကကံကြောင့် ဝိနိပါတိကအသုရာ ခန္ဓာအစဉ်ကို ရရှိလာရာ ပဝတ္တိအခါ ရှေးကပြုခဲ့ဘူးသော အကုသိုလ်ဥပတ္တမ္မကကံ၏ ကူညီထောက်ပံ့မှုကြောင့် ကြာမြင့်စွာ ဆင်းရဲခံရခြင်းစသော အနိဋ္ဌအကျိုးများကို ရရှိလာသည်။

(တိပိဋက ပါဠိမြန်မာအဘိဓာန် အတွဲ ၅၊ နှာ ၂၉၈-၂၉၉)

ဆန့်ကျင်ဘက်အားဖြင့် ကုသိုလ်ဇနကံကို အကုသိုလ်ဥပထမ္ဘကကံက ထောက်ပံ့ပုံ၊ အကုသိုလ် ဇနကကံကို ကုသိုလ်ဥပထမ္ဘကကံက ထောက်ပံ့ပုံလည်း ရှိကောင်းသည်သာ။ ယခုကာလ နိုင်ငံကြီးများ၌ လက်နက်အင်အား အကုသိုလ်စွမ်းပကားကြောင့် ရှေးကုသိုလ်ဇနကကံများ အခွင့်သာလျက် အကျိုးပေးထက် မြက်နေကြခြင်းသည် ကုသိုလ်ဇနကကံနှင့် ထိုကံ၏အကျိုးဝိပါက်ကို အကုသိုလ်ဥပထမ္ဘကကံက ထောက်ပံ့မှု ပင်တည်း။ **မကောင်းမှုဖြင့် ကြီးပွားနေသူများကို စဉ်းစားကြည့်ပါ။** ခွေးကလေးဘဝ၌ အန္တရယ်ကင်းအောင် အစားအသောက် ဝဝစားရအောင် ရှေးကုသိုလ်ကံများက ထောက်ပံ့ထားသဖြင့် အကုသိုလ်ဇနကကံ၏ အကျိုးဝိပါက်ဖြစ်သော ခွေးဘဝသည် ကြာရှည်စွာ တည်တံ့နေလေသည်။ (ဤ ဥပထမ္ဘကအရာ၌ ကမ္မပထ မြောက်သည်ဖြစ်စေ၊ မမြောက်သည်ဖြစ်စေ၊ အိပ်မက်ထဲ၌ ဖြစ်သောစေတနာ၊ ပဉ္စဒွါရိကစေတနာများပင် ဥပထမ္ဘကသတ္တိရှိကြလေသည်။)

(သင်္ဂြိုဟ်ဘာသာဋီကာ-၃၃၆)

ရှေးအခါ မန္တလေးမြို့၌ ဝက်သတ်လိုင်စင် လုပ်ငန်းဖြင့် ချမ်းသာသူ ဒကာမကြီး တဦးရှိခဲ့လေသည်။ သဒ္ဓါ ကောင်း၏။ ဝါတွင်းကာလ ဥပုသ်နေ့တိုင်းတွင် ကြွလာသမျှ စာသင်သား ဆွမ်းခံသံဃာတော်တွေကို ဝက်သားဟင်း အပါးစေ့ လောင်းလှူသည်။ ရဟန်းတော် ဆယ့်ငါးပါး အပါးနှစ်ဆယ်လောက်ရဲ့ ပစ္စည်းလေးပါး ဒကာမကြီးလည်း ဖြစ်သည်။ တချိန်မှာ အသက်အရွယ်ကလည်း ကြီးလာ၊ ရဟန်းဒါယကာမကြီးလည်း ဖြစ်လာပြီဆိုတော့ ဝက်သတ်လိုင်စင်စွန့်ပြီး ရွှေလုပ်ငန်း လိုင်ကားလုပ်ငန်းကို ပြောင်းလုပ်တယ်။ လုပ်ငန်း ပြောင်းပြီး သုံးလေးနှင့်အတွင်းမှာ စီးပွားကျသွားတာ ဝါတွင်းဥပုသ်ဆွမ်းတောင် ပုံမှန်မလောင်းနိုင်တော့တဲ့ အထိ ပါပဲ။ ဒီလိုနဲ့ မိတ်ဆွေတွေ အကြံပြုချက်အရ ဝက်လိုင်စင်ပြန်ယူပြီး ကိုယ်တိုင်မလုပ်ပဲ သူများကို တဆင့် ပြန်ပေးတဲ့အလုပ်ကို လုပ်ခဲ့တယ်။ အဲဒီနောက် စီးပွားက ပြန်တက်လာတယ်။

ဒီအကြောင်းတွေကို ဓမ္မဘေရီ အရှင်ဝီရိယ (တောင်စွန်း) ဆရာတော်က မင်းကွန်းတိပိဋက ဆရာတော် ဘုရားကြီးကို လျှောက်ထားပြီး ဘာကြောင့် ဒီလို ဖြစ်ရတာလဲလို့ မေးလျှောက်ထားတော့ ဤသို့ အဖြေပေးခဲ့တယ်။ ကံဆိုတာ သူ့သဘော သူဆောင်တယ်။ ကောင်းတဲ့ကံက ကောင်းကျိုးပေးတယ်။ မကောင်းတဲ့ကံက မကောင်းကျိုးပေးတယ်။ အဲဒီမှာ ဥပနိဿယ ပဋ္ဌာန်းကျောင်းကျိုးဆက်ကျတော့ ထူးဆန်းပြန် ရော။ သားငါးတွေ သတ်ပြီး အလှူပေးရင် သတ်တာက မကောင်းကျိုး၊ လှူတာက ကောင်းကျိုးပေးမှာပဲ။ ဒီလို မကောင်းမှုအရင်းခံနဲ့ ရတဲ့ပစ္စည်းလှူလို့ ရတဲ့ကုသိုလ်က ကောင်းရောင်းကောင်းဝယ်နဲ့ ချမ်းသာဖို့ အကျိုးမပေးဘူး။ အကုသိုလ်လုပ်ငန်းနဲ့မှ စီးပွားချမ်းသာ အကျိုးပေးတယ်။ သမ္မာအာဇီဝနဲ့ ရတဲ့ ပစ္စည်းကို လှူလို့ ဖြစ်တဲ့ကုသိုလ်ကျတော့ သမ္မာအာဇီဝကျတဲ့ လုပ်ငန်းနဲ့ စီးပွားချမ်းသာ အကျိုးပေးတယ်။ ဒီလို မင်းကွန်းတိပိဋကဆရာတော် ဘုရားကြီးက ဖြေခဲ့တယ်။ ဒီကြောင်းကျိုးဆက်သဘောကို ပဋ္ဌာန်းမှာတော့ ပကတူပနိဿယလို့ ခေါ်တယ်။ ဒီမှာတော့ ကုသိုလ်ကံနှင့်အကျိုးကို အကုသိုလ်ကံက ထောက်ပံ့တဲ့ ဥပထမ္ဘက သဘောပါပဲ။

(လူတိုင်းအတွက်ပဋ္ဌာန်း ၁၄၁-၁၄၂)

ကံတပါးကိုလည်းကောင်း၊ ကံတပါးကြောင့်ဖြစ်သော ခန္ဓာအစဉ်ကိုလည်းကောင်း ဆုတ်ယုတ်လျော့ပါး ညှိုးနွမ်းသိမ်ငယ်သွားအောင် ဖိစီးနှိက်စက် နှောက်ယှက်တားမြစ်တတ်သော ကုသိုလ်အကုသိုလ် စေတနာသည် ဥပပိဋကကံမည်၏။

ထိုဥပပိဋကကံသည် တပါးသောကုသိုလ်ကံကို တားမြစ်နှိက်စက်တတ်သော အကုသိုလ်ဥပပိဋကကံ၊ တပါးသော အကုသိုလ်ကံကို တားမြစ်နှိက်စက်တတ်သော ကုသိုလ်ဥပပိဋကကံဟူ၍ နှစ်မျိုးရှိ၏။

ထိုတွင် အထက်အထက်ဘုံ၌ အကျိုးပေးနိုင်သော ကုသိုလ်ကံရှိသော်လည်း အကုသိုလ်ဥပပိဋကကံ၏ နှိက်စက်မှုကြောင့် အောက်အောက်ဘုံ၌သာ အကျိုးပေးရခြင်း၊ တန်ခိုးကြီးသော ဌာန၌ အကျိုးပေးနိုင်သော ကုသိုလ်ကံရှိသော်လည်း အကုသိုလ်ဥပပိဋကကံ၏ နှိက်စက်မှုကြောင့် ဘုန်းတန်ခိုးငယ်သော ဌာန၌ အကျိုးပေးရခြင်း၊ မြတ်သောအမျိုး၌ အကျိုးပေးနိုင်သော ကုသိုလ်ကံရှိသော်လည်း အကုသိုလ်ဥပပိဋကကံ၏ နှိက်စက်မှုကြောင့် ယုတ်သောအမျိုး၌ အကျိုးပေးရခြင်း၊ အသက်ရှည်၍ ဥစ္စာဓနကြွယ်ဝသော အမျိုး၌ အကျိုးပေးနိုင်သော ကုသိုလ်ကံရှိသော်လည်း အကုသိုလ်ဥပပိဋကကံ၏ နှိက်စက်မှုကြောင့် အသက်တို၍ ဥစ္စာဓနကြွယ်ဝသော အမျိုး၌ ဖြစ်ရခြင်း စသည်တို့ကား အကုသိုလ် ဥပပိဋကကံ၊ ကံတပါးသောကုသိုလ်ကံကို တားမြစ်နှိက်စက်ခြင်း ဖြစ်သည်။

ငရဲကြီးရှစ်ထပ်၌ အကျိုးပေးနိုင်သော အကုသိုလ်ကံရှိသော်လည်း နောက်နောက်က ပြုခဲ့သော အားကြီးသော ကုသိုလ်ဥပပိဋကကံ၏ တားမြစ်နှိက်စက်မှုကြောင့် ဥဿဒငရဲတို့၌လည်းကောင်း၊ တိရိစ္ဆာန်ဘုံ၊ အသူရကယ်ဘုံ၊ ပြိတ္တာဘုံတို့၌လည်းကောင်း အကျိုးပေးရခြင်း၊ အနှစ်ငါးဆယ်ပတ်လုံး ခိုးသူတို့ကို သတ်မှု အကုသိုလ်ကံ ကျူးလွန်ခဲ့သော်လည်း အရှင်သာရိပုတြာအား နို့ဆွမ်းကိုလှူဒါန်းခြင်း ကုသိုလ်ဥပပိဋကကံ၏ တားမြစ်နှိက်စက်မှုကြောင့် ဝါတကာဠကခိုးသူသတ် ယောက်ျား၏ တာဝတိံသာနတ်ပြည်၌ ဖြစ်ရခြင်းစသည် တို့သည် ကုသိုလ်ဥပပိဋကကံ၊ ကံတပါးသောအကုသိုလ်ကံကို တားမြစ်နှိက်စက်ခြင်းပင် ဖြစ်သည်။

ကံတပါးကြောင့်ဖြစ်သော ခန္ဓာအစဉ်ကို တားမြစ်ရာ၌ ကုသိုလ်ဇနကကံကြောင့် လူ့ခန္ဓာကိုယ် ရရှိပြီးသော်လည်း ပဝတ္တိအခါ၌ အကုသိုလ်ဥပပိဋကကံ၏ နှိက်စက်မှုကြောင့် အနာရောဂါထူပြောခြင်း၊ စည်းစိမ်ဥစ္စာပျက်စီးခြင်း၊ ရာထူးဌာနန္တရ လျှော့ကျခြင်း စသည်သည် ကံတပါးကြောင့်ဖြစ်သော ခန္ဓာအစဉ်ကို အကုသိုလ်ဥပပိဋကကံ၊ ကံတားမြစ်နှိက်စက်ခြင်း မည်၏။

ဥပပိဋကကံ၊ ကံတပါးကို နှိက်စက်သည်။ ဥပတ္တမ္မကကံ၊ ကံတပါးကို ကူညီထောက်ပံ့သည်။ နှိက်စက်မှုကို ခံရလျှင် မိမိရှိရင်း အစွမ်းသတ္တိ ဆုတ်ယုတ်၏။ ထောက်ပံ့မှုကို ခံရလျှင် မိမိရှိရင်း အစွမ်းသတ္တိ တိုးတက်၏။

(တိပိဋက ပါဠိမြန်မာအဘိဓာန် အတွဲ ၅၊ နာ ၂၉၉-၃၀၀)

ကံတပါးကိုလည်းကောင်း၊ ကံတပါးကြောင့်ဖြစ်သော ခန္ဓာအစဉ်ကိုလည်းကောင်း သတ်ဖြတ်တတ်သော ကုသိုလ် အကုသိုလ်စေတနာသည် ဥပဃာတကကံမည်၏။ ယင်းဥပဃာတကကံကို ဥပစ္ဆေဒကကံဟုလည်း ခေါ်သည်။

ကံတပါးကို တားမြစ်သတ်ဖြတ်တတ်သော ဥပဃာတကကံသည် တပါးသော ကုသိုလ်ကံကို တားမြစ် သတ်ဖြတ်တတ်သော အကုသိုလ်ဥပဃာတကကံ၊ တပါးသော အကုသိုလ်ကံကို တားမြစ်သတ်ဖြတ် တတ်သော ကုသိုလ်ဥပဃာတကကံဟူ၍ နှစ်မျိုးရှိသည်။

ထိုတွင် အဇာတသတ်၏ ဘုရားသခင်အား တဘဝလုံး ဆည်းကပ်ခြင်းစသော ကုသိုလ်ကံများကို ဖခင်ဗိမ္ဗိသာရမင်းအား သတ်ခြင်းဟူသော အကုသိုလ်ဥပဃာတကကံက တားမြစ်သတ်ဖြတ်သည်။ ထို့ပြင် မရုဏာသန္ဓေအခါ၌လည်း ကုသိုလ်ကံ၏အစွမ်းကြောင့် သုဂတိနိမိတ်ထင်လာစဉ် တဖန် အကုသိုလ် ဥပဃာတကကံကြောင့် ထင်လာသော သုဂတိနိမိတ်ကို တားမြစ်သတ်ဖြတ်သည်။ ယင်းသို့ တားမြစ်သတ်ဖြတ် ချက်ကြောင့် ဒုဂ္ဂတိနိမိတ်ထင်လာ၍ အပါယ်ဘုံ၌ ဖြစ်စေ၏။

အင်္ဂုလိမာလမထေရ်၏ ခိုးသားဘဝက ကျူးလွန်ခဲ့သော အကုသိုလ်ကံများကို မဂ်စေတနာဟူသော ကုသိုလ်ဥပဃာတကကံက တားမြစ်သတ်ဖြတ်သည်။ ထို့ပြင်မရုဏာသန္ဓေအခါ၌လည်း အကုသိုလ်ကံ၏ အစွမ်းကြောင့် ဒုဂ္ဂတိနိမိတ်ထင်လာစဉ် တဖန် ကုသိုလ်ဥပဃာတကကံကြောင့် ထင်လာသော ဒုဂ္ဂတိနိမိတ်ကို တားမြစ်သတ်ဖြတ်သည်။ ယင်းသို့ တားမြစ်သတ်ဖြတ်ချက်ကြောင့် သုဂတိနိမိတ်ထင်လာ၍ နတ်ပြည်၌ ဖြစ်စေ၏။

ကုသိုလ်ဇနကံ၏အစွမ်းကြောင့် လူနတ်ခန္ဓာအစဉ်ကို ရရှိလာရာ အကုသိုလ်ဥပဃာတကကံ၏ တားမြစ်နှိက်စက်မှုကြောင့် အသက်တမ်းမကုန်မှီ လတ်တလောသေရခြင်းသည် ကံတပါးကြောင့်ရလာသော ခန္ဓာအစဉ်ကို အကုသိုလ်ဥပဃာတကကံက တားမြစ်သတ်ဖြတ်သည် မည်၏။

ကံတပါးကြောင့်ဖြစ်သော ခန္ဓာအစဉ်ကို သတ်ဖြတ်ရာ၌ (၁) သတ်ရုံသာ သတ်သောအရာ (၂) သတ်ပြီးနောက် တပါးသော ဇနကံကို အကျိုးပြုခွင့် ပေးသောအရာ (၃) သတ်ဖြတ်ပြီးနောက် မိမိကိုယ်တိုင်ပင် ပဋိသန္ဓေကျိုးကို ဆက်လက်ပေးသောအရာဟု သုံးမျိုးရှိ၏။

ထိုတွင် (၁) ရှင်မောဂ္ဂလာန်၏ ရှေးဘဝက အမိကိုသတ်ခဲ့သော အကုသိုလ်ကံကြောင့် ခိုးသားငါးရာ၏ လက်ချက်ဖြင့် ပရိနိဗ္ဗာန်စံတော်မူရခြင်းသည် ကံတပါး၏အကျိုးကို သတ်ရုံသာသတ်၍ နောက်ထပ်အကျိုး မဆက်သော ဥပဃာတကကံ၏ အရာပေတည်း။

(၂) သာမာဝတီအမှူးရှိသော မောင်းမတို့သည် ရှေးဘဝ အကုသိုလ်ဥပဿာတကကံကြောင့် မီးလောင် ခံရ၍ သေဆုံးပြီးနောက် ကုသိုလ်ဇနကကံကြောင့် နတ်ပြည် ဗြဟ္မာ့ပြည်တို့၌ ဖြစ်ရခြင်း၊ ဝဂ္ဂုဒါ မြစ်ကမ်းနား၌ နေသော ရဟန်းငါးရာတို့သည် ရှေးဘဝ သားမုဆိုးဖြစ်ခဲ့စဉ်က သားငှက်တို့ကို သတ်ဖြတ်ခဲ့ သည့် အကုသိုလ်ဥပဿာတကကံကြောင့် ရဟန်းတုရဟန်းယောင် မိဂလဏ္ဍိက၏ အသတ်အဖြတ်ခံရ၍ သေဆုံးပြီးနောက် တပါးသောကုသိုလ် ဇနကကံကြောင့် နတ်ပြည်၌ ဖြစ်ရခြင်းသည် မိမိက သတ်ရုံသာသတ်၍ တပါးသောဇနကကံကို အကျိုးပေးခွင့်ပြုသော ဥပဿာတကကံအရာပေတည်း။

(၃) ဒုဿီမာရ်နတ်သည် ကကုသန်မြတ်စွာဘုရား၏ လက်ရာတော်ရုံ အရှင်ဝိဂ္ဂုဒါ၏ ဦးခေါင်းတော်ကို ကျောက်ခဲဖြင့် ပေါက်၏။ ကလာဗုသည် အလောင်းတော် ခန္တီဝါဒီရှင်ရသေ့ကို သေကြေအောင် နှိက်စက်၏။ မာရ်နတ်နှင့် ကလာဗုမင်း၏ ခန္ဓာအစဉ်ကို အကုသိုလ်ကံကသတ်ဖြတ်၍ ထိုအကုသိုလ်ကံကြောင့်ပင် အဝီစိငရဲ၌ ပဋိသန္ဓေနေရခြင်းသည် သတ်ဖြတ်ပြီးနောက် မိမိကိုယ်တိုင်ပင် ပဋိသန္ဓေကျိုးကို ဆက်လက်ပေးသော ဥပဿာတကကံအရာပေတည်း။

(တိပိဋက ပါဠိမြန်မာအဘိဓာန် အတွဲ ၅၊ နှာ ၃၀၀-၃၀၁)

ကုသိုလ်ဇနကကံ၏အကျိုးကို အားရှိသော ကုသိုလ်တမျိုးက သတ်သောအရာလည်းရှိ၏။ ရှေးတုန်းက ဈာန်ရပြီး ရဟန်းတော်သုံးပါးသည် စုတေခါနီး၌ နိကန္တိတဏှာ (ရှေးကဖြစ်ခဲ့ဘူးသော နေရာဌာနကို တက်မက်မှုတဏှာ)၏ အစွမ်းကြောင့် ဈာန်ကွယ်ပသဖြင့် စာတုမဟာရာဇ်နတ်ဘုံ ဂန္ဓဗ္ဗနတ်မျိုး၌ မဟာကုသိုလ် အစွမ်းကြောင့် ဖြစ်ကြ၏။ ထို့နောက် နှစ်ယောက်သော နတ်တို့မှာ ရှေးတုန်းကဈာန်ကို တဖန် ရပြန်သဖြင့် ထိုမဟာကုသိုလ်အစွမ်းကြောင့် ဖြစ်သော ဝိပါကအစဉ်(နတ်ဘဝ)ကို ထိုဈာန်ကဖြတ်တောက်၍ ဗြဟ္မာ့ပြည်သို့ တက်ရောက်ကြရလေသည်။ အကုသိုလ်ဇနကကံ၏အကျိုးကို အကုသိုလ်တမျိုးက သတ်ဖြတ်သောအရာလည်း ရှိ၏။ ဥပမာ - အကုသိုလ်အတွက် ခွေးဖြစ်ရသော ဝိပါကအစဉ်ဝယ် ကြီးလေးသော အကုသိုလ်ကံက ထပ်မံ၍ အကျိုးပေးခွင့်ကြုံလာလျှင် ရိုက်နှက်သတ်ပုတ်ချက်ကြောင့် အသက်ဆုံးရပုံမျိုးတည်း။ ခွေးဘဝ၌ လိင်ပြန်သည့်အခါ အကုသိုလ်ဇနကကံကြောင့်ဖြစ်သော ဘာဝရုပ်သည် အကုသိုလ်ဥပဿာတကကံကြောင့်ပင် ကွယ်ပျောက်ရသည်ဟု ဆိုသည်။ (သင်္ဂြိုဟ်ဘာသာဋီကာ-၃၃၉)

ဥပပိဋကကံက ကံကိုနှိက်စက်ရာ၌ ယခုလတ်တလော အကျိုးမပေးရုံသာ နှိက်စက်၏၊ နောင်အခါ လုံးလုံးအကျိုးမပေးအောင် မတတ်နိုင်။ **ဥပဿာတကကံကား** နောင်အခါ လုံးလုံးအကျိုးမပေးအောင် တခါတည်း သတ်ဖြတ်လိုက်၏။ ဥပပိဋကကံက ကံတပါး၏အကျိုးကို နှိက်စက်ရာ၌ ချိနဲ့ပိန်ချိုး လူလုံးမလှ ရောဂါထူပြောရုံမျှသာ နှိက်စက်သည်။ တခါတည်း သေအောင်မသတ်နိုင်။ ဥပဿာတကကံကား တခါတည်း သေအောင် သတ်ဖြတ်နိုင်သည်။ (သင်္ဂြိုဟ်ဘာသာဋီကာ-၃၃၇)

အကျိုးပေးလှည့်အစဉ် ကံ ၄-ပါး

♣ ကံတပါးတို့၊ မတားနိုင်ရာ၊ အားကြီးစွာ၊ သညာဂရုက။

ကံတပါးတို့ မတားနိုင်လောက်အောင် အားကြီးစွာသော ကုသိုလ်ကံ အကုသိုလ်ကံတို့သည် ဂရုကံ မည်ကုန်၏။

♣ သေဆုံးလုမှ၊ ပြုသော်၎င်း၊ အဟောင်းပေါ်လာ၊ ကံနှစ်ဖြာ၊ သညာအာသန္န။

သေခါနီးမှပြုသော ကုသိုလ်ကံ အကုသိုလ်ကံတို့သည်လည်းကောင်း (သို့မဟုတ်) ရှေးကပြုခဲ့၍ သေဆုံးခါနီး၌ ဆိုင်ရာဒွါရဝယ် ထင်ပေါ်လာသော ကုသိုလ်ကံ အကုသိုလ်ကံသည်လည်းကောင်း အာသန္နကံ မည်ကုန်၏။

♣ နေ့ရှည်လေ့ကျက်၊ ရက်ရှည်စွဲမြဲ၊ အထုံသဲ၊ ခေါ်မြဲအာစိဏ္ဏ။

နေ့ရက်ရှည်ကြာစွာ စွဲစွဲမြဲမြဲ လေ့ကျက်ပွားထုံအပ်သော ကုသိုလ်ကံ အကုသိုလ်ကံစုသည် အာစိဏ္ဏကံမည်ကုန်၏။

♣ သုံးပါးမှလျှင်၊ အလွတ်ထင်၊ သညာကဋတ္တ။

ဆိုခဲ့ပြီးသော ကံသုံးပါးတို့မှ အလွတ်ဖြစ်သော ပြုအပ်ကာမျှဖြစ်သော ကုသိုလ်ကံ၊ အကုသိုလ်ကံစုသည် ကဋတ္တာကံမည်၏။

ဤသို့အားဖြင့် အကျိုးပေးခွင့် အစဉ်အားဖြင့် ကံ ၄-မျိုးရှိသည်။ ထိုကံလေးမျိုးတွင် ဂရုကံသည် ရှေးဦးစွာ အကျိုးပေးတတ်၏။ ဂရုကံ မရှိမှ ကျန်သော ၃-ပါးတို့တွင် အာသန္နကံသည် ရှေးဦးစွာ အကျိုးပေးတတ်၏။ ဂရုကံ၊ အာသန္နကံတို့ မရှိမှ အာစိဏ္ဏကံ အကျိုးပေးတတ်သည်။ ရှေးကံ ၃-ပါး မရှိမှ နောက်ဆုံး ကဋတ္တာကံ အကျိုးပေးတတ်သည်။

(ပရမတ္ထသံခိပ်စကားပြေ ၁၁၅-၁၁၆)

ကံသည် အကျိုးပေးစဉ်အားဖြင့် ဂရုကံ အာသန္နကံ အာစိဏ္ဏကံ ကဋတ္တာကံ အားဖြင့် လေးမျိုးရှိ၏။ ထိုတွင် သေသည်၏ အခြားမဲ့၌ အကျိုးပေးမြဲသောကံသည် ဂရုကံ မည်၏။ ယင်းဂရုကံဆိုသည်ကား ကုသိုလ်ဘက်၌ အာနုဘော်ကြီးမားသော မဟဂ္ဂုတ်ကံ(ဈာန်ကုသိုလ်များ) အကုသိုလ်ဘက်၌ အပြစ်ကြီးလေး သော ပဉ္စာနန္တရိယကံနှင့် နိယတမိစ္ဆာဒိဋ္ဌိကံများတည်း။ (ဒုတိယဘဝ၌ အကျိုးပေးမည့် ကံများကိုသာ ပြသောအရာဖြစ်၍ မဂ်စေတနာများကို ဂရုကံ၌ မသွင်းထိုက်)

ဂရုကံဟူသည် ပင်ကိုယ်သဘောအားဖြင့် ကြီးလေးသောကံတည်း။ တပါးသောကံက လွှမ်းမိုးနိုင် မလွှမ်းမိုးနိုင်မှုမှာ ဤဂရုကံသဘောနှင့် မဆိုင်။ ထို့ကြောင့် အာနန္တရိယကံ ၂ ပါး ၃ ပါး ပြုမိရာ၌ ကံတခုက လွှမ်းမိုး၍ အကျိုးပေးခြင်း၊ မဟဂ္ဂုတ်ဈာန် ၂ ပါး ၃ ပါးစသည် ရရာ၌ အထက်ထက်ဈာန်က လွှမ်းမိုး၍ အကျိုးပေးခြင်းတို့ကြောင့် အကျိုးမပေးရသော ကံများ၌ ဂရုကံမည် မပျက်၊ ပင်ကိုယ်အားဖြင့် ကြီးလေးသောကံများဖြစ်၍ ဂရုကံအမည် ရမြဲရသည်သာ။

အာနန္တရိယကံ ၂ပါး၃ပါးစသည် ပြုရာ၌ အားကြီးသော ကံတပါးသာ အခြားမဲ့၌ ပဋိသန္ဓေကျိုး ပေးသော်လည်း မိမိတို့ပြုရမည့်ကိစ္စကို ထိုကံပြုသွားသဖြင့် ထိုအားကြီးသောကံကိုပင် အားသေးသော ကံတို့က ထောက်ပံ့ကူညီကြရသည်။ ထိုသို့ထောက်ပံ့ရသေးသည့်အတွက် မိမိတို့လည်း အာနန္တရိယသဘော သက်ရောက်ကြရတော့သည်။

ထိုအာနန္တရိယကံသည် မာတုဃာတကံ၊ ပိတုဃာတကံ၊ အရဟန္တဃာတကံ၊ လောဟိတုပ္ပါဒကံ၊ သံဃဘေဒကံ အားဖြင့် ငါးပါးရှိ၏။

အမေသတ်သောကံကို မာတုဃာတကံ၊ အဖေသတ်သောကံကို ပိတုဃာတကံဟု ခေါ်သည်။ မိဘမှန်း သိသည်ဖြစ်စေ မသိသည်ဖြစ်စေ သေစေလို၍ သတ်လျှင် ကံကြီးထိုက်သည်။ မိဘတို့က တိရိစ္ဆာန်ဖြစ်လျှင်၊ သို့မဟုတ် မိမိက တိရိစ္ဆာန်ဖြစ်လျှင် အာနန္တရိယကံမထိုက်သော်လည်း အာနန္တရိယလောက် နီးနီး အပြစ်ကြီးလှ၏။ အခြားသူကို သေစေလို၍ သေနတ်ဖြင့် ပစ်ခတ်ရာ၌ မိဘကို မတော်တဆ ထိမှန်၍ သေလျှင်လည်း ဤကံထိုက်သည်ဟု အဖွင့်ကျမ်းများ၌ ဆိုကြသည်။

ရဟန္တာသတ်သောကံသည် အရဟန္တဃာတကံ မည်၏။ ရဟန္တာမဖြစ်ခင် သတ်ဦးတော့၊ ရဟန္တာဖြစ်ပြီးမှ သေရာ၌လည်း ထိုဘဝ ဇီဝိတိန္ဒြေအစဉ်ကို လျင်စွာချသည် မည်သောကြောင့် အရဟန္တဃာကံ ထိုက်သည်သာတည်း။

ဘုရားရှင်၌ သွေးစိမ်းတည်အောင် ပြုသောကံသည် လောဟိတုပ္ပါဒကံမည်၏။ ရှင်ဒေဝဒတ်သည် ဘုရားရှင်ကို ကျောက်မောင်းဆင်၍သတ်ရာ ကျောက်တုံးသည် တောင်ထွဋ်နှစ်ခုနှင့် ခံသွား၍ ကျောက်တုံးမှ ပဲထွက်သွားသည့် ကျောက်ခဲသည် ဘုရားရှင် ခြေမထိ၍ သွေးခြည်ဥလေသည်။ သေစေလိုသော စေတနာ ဖြင့် ပြုသောကြောင့် ပါဏာတိပါတကံ မမြောက်သော်လည်း ဗျာပါဒကံ မြောက်သည်ဟု ဆိုသင့်သည်။

သံဃာတွေကို ကွဲပြားအောင် ပြုသည့်ကံကို သံဃဘေဒကံဟု ခေါ်သည်။ သိမ်တခုအတွင်း၌ ရဟန်းသံဃာအချင်းချင်း အတူတူ ကံမပြုဘဲ၊ သူ့ဘက်ငါ့ဘက် နှစ်ဘက်ခွဲ၍ တပြိုင်နက် ကံပြုအောင် အားထုတ်စီမံ၍ အထမြောက်လျှင်၊ ထိုကဲ့သို့ကွဲပြားအောင် ကြံဆောင်စီမံသော ပုဂ္ဂိုလ်မှာ ဤသံဃဘေဒကံ ထိုက်၏။ သိမ်အတွင်း၌ ကံပြုရန် စူးဝေးနေသော သံဃာတို့အတွင်းမှာ မိမိအယူဝါဒ ကောင်းကြောင်း အခြားသံဃာများကို စည်းရုံးပြောဆိုပြီး မိမိဘက်သား သံဃာတို့အား ထိုသိမ်အတွင်းမှာပင် တနေရာရွေ့စေ၍ တသီးတခြား ကံပြုလျှင် သံဃဘေဒကံထိုက်တော့သည်။

တသိမ်တည်း၌ ကံကြီးကံငယ် ခွဲခြား၍ တပြိုင်နက်ကံပြုမှ သံဃဘေဒကံ ဖြစ်သောကြောင့် လူသာမဏေတို့မှာ သံဃဘေဒကံ ထိုက်ဘို့ရန် အချက်မရှိ။ သို့သော် ရပ်ရွာနယ်ပယ်၌ သံဃာတော်အချင်း ချင်း ကွဲပြားအောင် ကြံဆောင်အားထုတ်သူတို့မှာ သူတို့အတွက် ဆိုင်ရာဝယ် အကုသိုလ်တိုးပွားရသောကြောင့် သံဃဘေဒကံလောက်နီးနီး အပြစ်ကြီးမား၏။

အာနန္ဒရိယကံ ၅ ပါးတွင် တပါးပါးကို ပြုမိလျှင် သေသည့်အခြားမဲ့၌ အဝီစိကျ၏။ အဇာတသတ် မင်းသည် ပိတုဃာတကံထိုက်သောကြောင့် အဝီစိငရဲ၏ အခြံအရံ ဥဿဒငရဲ၌ ကျရောက်ရသော်လည်း အဝီစိတွင် အပါအဝင်ဖြစ်၏။ ဤကံ ၅ ပါးတွင် သံဃဘေဒကံသည် အပြစ်အကြီးဆုံးတည်း။ အဝီစိ၌ အာယုကပ်ပတ်လုံး (အဝီစိငရဲဘုံသက်နှင့် အညီအမျှ) ခံရသော ကပ္ပဋ္ဌိတိယကံတည်း။ ကြွင်းကံလေးပါးမှာ ကပ္ပဋ္ဌိတိယဟု အဆိုမရှိ။ ထိုက်သင့်သမျှ ခံကြရမည်။ ထို့ကြောင့် ကံငါးပါးလုံးပြုမိလျှင် အခြားသော လေးပါးကို လွှမ်းမိုး၍ သံဃဘေဒကံကသာ ပဋိသန္ဓေကျိုးကို ပေး၏။ အခြားကံများအတွက် အဝီစိ၌ ဖြစ်ဖွယ်မလို။ သို့သော် နောင်အခွင့်သင့်ရာဘဝ၌ ပဝတ္တိအကျိုးကိုကား လွတ်ဦးမည်မဟုတ်။ ရှေ့ကံ လေး ပါးလုံးပြုမိလျှင် လောဟိတုပ္ပါဒကံ အကျိုးပေး၏။ ရှေ့ကံ သုံးပါးလုံးပြုမိလျှင် အရဟန္တဃာတကံ အကျိုးပေး၏။ ရှေ့ကံ နှစ်ပါးကို ပြုမိလျှင် မိဘနှစ်ဦး သီလရှိခြင်း မရှိခြင်း တန်းတူပါမူ အမိကကျေးဇူး သာ၍ များသောကြောင့် မာတုဃာတကံက အကျိုးပေး၏။ သီလလည်း အမိက သာနေပါမူ ပြောဆိုရန် မရှိပြီ။ အဘက အမိထက် သီလသိက္ခာ သာနေပါမူ ပိတုဃာတကံက အကျိုးပေး၏။

(သဂြိုဟ်ဘာသာဋီကာ-၃၃၉-၂၄၁)

သေခါနီးကာလ၌ ပြုလုပ်အပ်သော ကံသည်လည်းကောင်း ရှေးကပြုခဲ့ပြီး၍ သေခါနီးမှ အောက်မေ့အပ်သော ကံသည်လည်းကောင်း အာသန္နကံမည်၏။ ဒမိဋ္ဌဒေါဝါရိကသည် အနှစ်ငါးဆယ်ပတ်လုံး ငါးမျှား၍ သေခါနီးကာလ၌ စူဠပိဏ္ဍပါတိကတိဿမထေရ်ထံ၌ သရဏဂုံဆောက်တည်သော ကုသိုလ်အာသန္နကံကြောင့် စာတုမဟာရန်နတ်ပြည်၌ ဖြစ်ရပါသည်။ မဟာဝါစကာလ ဥပါသကာသည် အနှစ်သုံးဆယ်ပတ်လုံး ကောဠာသကမ္မဋ္ဌာန်း ဆီးဖြန်းသော်လည်း ဩဘာသနိမိတ်မျှ မရ၍ “ဘုရားသာသနာတော်သည် သာသနာမှ ထွက်မြောက်ကြောင်း ဖြစ်မည်မထင်”ဟု အယူဖောက်ပြန်သော အကုသိုလ်မရဏာသန္နကံ၏ အစွမ်းကြောင့် သေသည်၏ အခြားမဲ့၌ မဟာဂင်္ဂါမြစ်၌ မိကျောင်းပြိတ္တာ ဖြစ်ရသည်။

နေ့ရှည်လများ ကာလလျားအောင် ပွားများပြုလုပ်အပ်သော ဒါန၊ သီလ စသော ကုသိုလ်ကံမျိုး၊ ပါဏာတိပါတစသော အကုသိုလ်ကံမျိုးသည် အာစိဏ္ဏကံမည်၏။ တကြိမ်ကုသိုလ်ပြုပြီးနောက် ထိုကုသိုလ်ကို ကြိမ်ဖန်များစွာ ဝမ်းမြောက်မှု၊ တကြိမ်အကုသိုလ်ပြုပြီးနောက် ထိုအကုသိုလ်ကံကို အဖန်ဖန်စိုးရိမ်ပူပန်မှုသည်လည်း အာစိဏ္ဏကံမည်၏။ သူ့အသက်သတ်၍လည်းကောင်း သူ့ဥစ္စာခိုး၍လည်းကောင်း အမြဲအသက်မွေးမှု၊ ကုသိုလ်အရာ၌ အမြဲ ဒါနမှု သီလစောင့်မှု ကမ္မဋ္ဌာန်းစီးဖြန်းမှု စာပို့ချမှုစသည်ဖြင့် အမြဲမပြတ် လေ့ကျက်အပ် တိုးပွားစေအပ်သော ကံမျိုးသည် အာစိဏ္ဏကံမည်၏။

ရှေးရှေးဘဝတို့၌ ပြုအပ်ပြီးသော စေတနာနှင့် ယခုဘဝတွင် ဂရုက အာသန္န အာစိဏ္ဏ အခြေအနေသို့ မရောက်တတ်ဘဲ အမှတ်တမဲ့ သာမန်မျှ ပြုအပ်သော ကံများသည် ကဋ္ဌတ္တာကံမည်၏။

ထိုကံလေးမျိုးတွင် ဂရုကကံသည် ကျန်ကံသုံးမျိုးတို့၏ ရှေးဦးစွာ အကျိုးပေးသည်။ ဂရုကကံမရှိသော် အာသန္နကံ အကျိုးပေးသည်။ အာသန္နကံမရှိသော် အာစိဏ္ဏကံ အကျိုးပေးသည်။ အာစိဏ္ဏကံမရှိသော် ကဋ္ဌတ္တာကံ အကျိုးပေးသည်။ ဝိသုဒ္ဓိမဂ်ကျမ်းက အာစိဏ္ဏကံနှင့် အာသန္နကံတို့တွင် အာစိဏ္ဏကံက ဦးစွာအကျိုးပေးသည်ဟု ဆိုသည်။ ဤကံလေးပါးတို့၏ ရှေ့နောက်စီစဉ်ပုံမှာ မြတ်စွာဘုရား၏ မဟာကမ္မဝိဘင်္ဂဉာဏ် အရာသာ ဖြစ်သည်။ သာဝကတို့၏ ဉာဏ်အရာမဟုတ်။

အကျိုးပေးရာကာလအပြား ကံ ၄-ပါး

♣ ဒိဋ္ဌဓမ္မ၊ ဥပပဇ္ဇာ၊ ပရာပရိ၊ အဟောသိ၊ ရှိသည်ကံလေးဖြာ။

(၁) ဒိဋ္ဌဓမ္မ ဝေဒနီယကံ (၂) ဥပပဇ္ဇ ဝေဒနီယကံ (၃) အပရာပရိယ ဝေဒနီယကံ (၄) အဟောသိကံ ဟူ၍ အကျိုးပေးရာကာလ အားဖြင့် ၄-မျိုးကွဲပြား၏။

♣ မျက်မှောက်ဘဝ၊ အကျိုးရ၊ ဒိဋ္ဌဇောဦးသာ။

မျက်မှောက်ပစ္စက္ခဘဝ၌ အကြောင်းညီညွတ်လျှင် အကျိုးပေးတတ်သော ဇော ၇-ကြိမ်တို့တွင် ပထမဇော၌ ပါရှိသော ကုသိုလ်၊ အကုသိုလ် စေတနာသည် ဒိဋ္ဌဓမ္မ ဝေဒနီယကံ မည်၏။ မဂ်ကုသိုလ် ကံသည် ဧကန်ပင် ဒိဋ္ဌဓမ္မဝေဒနီယကံမည်၏။ (ဒိဋ္ဌဓမ္မ-မျက်မှောက်ဘဝ၌၊ ဝေဒနီယ-အကျိုးခံစားရသောကံ)

♣ ခြားမဲ့ ဘဝ၊ အကျိုးရ၊ ဥပဇောဆုံးသာ။

အခြားမဲ့ဖြစ်သော ဒုတိယဘဝ၌ အကျိုးပေးသော သတ္တမဇော ကုသိုလ် အကုသိုလ် စေတနာသည် ဥပပဇ္ဇဝေဒနီယကံ မည်၏။ (မဟဂ္ဂုတ်ကုသိုလ်ကံသည် အကြောင်းညီညွတ်လျှင် ဒုတိယဘဝ၌ အကျိုးပေးတတ် ၍ ဥပပဇ္ဇဝေဒနီယကံမည်၏) (ဥပပဇ္ဇ-အနီးဖြစ်သောဒုတိယဘဝ၌၊ ဝေဒနီယ-အကျိုးခံစားရသောကံ)

♣ ပရံပရ၊ အနမတဂ်၊ အဆက်ဆက်ဝယ်၊ အကျိုးကြွယ်၊ အလယ်ဇော ၅-ဖြာ။

တတိယဘဝမှစ၍ (ရဟန္တာဖြစ်သည့်တိုင်အောင်) အဆက်ဆက်သော ဘဝ၌ အကြောင်းညီညွတ်လျှင် အကျိုးပေးတတ်သော အလယ်ဇောငါးချက် ကုသိုလ်အကုသိုလ် စေတနာကံသည် အပရာပရိယဝေဒနီယကံ မည်၏။ (အပရာပရိယ-အဆက်ဆက်သော်ဘဝ၌၊ ဝေဒနီယ-အကျိုးခံစားရသောကံ)

♣ ကံအဟောသိ၊ ကျိုးမရှိ၊ တြိစေတနာ။

မိမိ မိမိတို့၏ အကျိုးပေးရာကာလ၌ အကျိုးမပေးလိုက်ရဘဲ လွန်သွားသော ရှေးကံ ၃-ပါးတို့သည် အဟောသိကံမည်၏။

(ပရမတ္ထသံခိပ်စကားပြေ ၁၁၆-၁၁၇)

ကုသိုလ်အကုသိုလ် ပထမဇောစေတနာသည် ဒိဋ္ဌဓမ္မဝေဒနီယကံမည်၏။ ဤပထမဇောစေတနာသည် ဇော ၇-ကြိမ်တွင် ပထမဆုံးဖြစ်ရသည့်အတွက် မိမိရှေ့က အာသေဝနသတ္တိဖြင့် ထောက်ပံ့ကူညီချက်ကို မရသောကြောင့် ဒုတိယ၊တတိယစသော ဇောများလောက် အားမကောင်းချေ။ ထို့ကြောင့် အခြားသော ဇောစေတနာများကဲ့သို့ ပဋိသန္ဓေကျိုးပေး၍ တစုံတခုသော ဘဝသစ်ကို ထူထောင်ခြင်းငှါ မစွမ်းနိုင်။ မျက်မှောက်ဘဝ၌သာ အဟိတ် ကုသလဝိပါက်၊ အကုသလဝိပါက် အကျိုးများနှင့် ကမ္မဇရုပ်အကျိုးများ ကမ္မပစ္စယဥတုဇရုပ် အကျိုးတရားဟူသော ပဝတ္တိအဟိတ် အကျိုးတရားများကိုသာ ဖြစ်ထွန်းစေနိုင်သည်။

မောင်ပုဏ္ဏသည် နိရောဓသမာပတ်မှ ထပြီးခါစဖြစ်သော အရှင်သာရိပုတြာမထေရ်ကြီးအား နံနက်စောစောအချိန် မျက်နှာသစ်ရေကို လှူဒါန်း၏။ မယား ဘာရိကာကလည်း ဆွမ်းလှူဒါန်း၏။ ထိုကုသိုလ် များကြောင့်ပင် ထွန်ချေးခဲများက ရွှေတုံးရွှေခဲဖြစ်၍ နေ့ချင်း သူဌေးကြီးရာထူးကို ရလေသည်။ ကာကဝဋ္ဌိယ၏ မယားသည် နိရောဓသမာပတ်မှ ထပြီးခါစဖြစ်သော အရှင်မဟာကဿပ မထေရ်မြတ်ကြီးအား ယာဂုဆွမ်း လှူဒါန်းလေသည်။ ထိုကုသိုလ်ကြောင့်ပင် ခုနှစ်ရက်အတွင်း၌ ရွှေအိုးငွေအိုးများကို ရ၍ သူဌေးဖြစ်လေသည်။ ဤကားဒိဋ္ဌဓမ္မဝေဒနီယ ကုသိုလ်ကံကြောင့် မျက်မှောက်ဘဝ၌ ထင်ထင်ရှားရှား အကျိုးပေးသော သာဓကများ ဖြစ်၏။

သူဌေးဖြစ်လျှင် ကောင်းသောအာရုံတွေကို မြင်ကြားရမှုကြောင့် အဟိတ်ကုသလဝိပါက် စက္ခုဝိညာဏ်စသည်နှင့် ခန္ဓာကိုယ်ဝယ် ကုသိုလ်ကမ္မဇရုပ်များ တိုးပွားခွင့်ရလေသည်။ သေဌေးဖြစ်အောင် တိုးပွားလာသော ဥစ္စာများကား ကမ္မပစ္စယဥတုဇရုပ်များတည်း။ ဤရုပ်တရားများကိုလည်း အဟေတုက အမည်ရသောကြောင့် အဟိတ်ဟုပင် ခေါ်ရသည်။

ကောင်းသော အမှုကိုပြု၍ သူတော်ကောင်းစသည်တို့၏ ချီးမွမ်းချီးမြှောက် ထောက်ပံ့ခြင်းကို ခံရခြင်း ထိုက်သည့်အလျောက် လောကဝတ်တရားဖြင့် အစိုးရမင်းတို့၏ အချီးအမြှောက် အမအစကို ခံရခြင်းများသည်လည်း ကုသိုလ်ဒိဋ္ဌဓမ္မဝေဒနီယကံ၏ မထင်ရှားသော အကျိုးတရားများဟု ဆိုသင့်သည်။

နန္ဒလုလင်သည် ဥပ္ပလဝဏ်ထေရီမအား မတရားပြုကျင့်၏။ ထိုအကုသိုလ်ကံကြောင့်ပင် နေ့ချင်းမြေမြို ၍ ဘဝဆုံးရသည်။

နန္ဒနွားသတ်သမားသည် အနှစ် ၅၀-ပတ်လုံး နွားသတ်ခြင်းဖြင့် အသက်မွေးခဲ့၏။ တနေ့သ၌ ထမင်းပွဲတွင် အမဲသားဟင်း မပါသောကြောင့် နွားအရှင်တကောင်၏ လျှာကို လှီးဖြတ်၍ မီးကင်စားစဉ် လျှာပြတ်ကျ၍ သေရသည်။ သေသည်၏ အခြားမဲ့ကာလတွင် ငရဲ၌ ကျ၏။

ဤကဲ့သို့ ဒုက္ခရောက်သည့်အခါ အဟိတ်အကုသလဝိပါက် စက္ခုဝိညာဏ်စသည်နှင့် အကုသိုလ် ကမ္မဇရုပ်များ၊ ကမ္မပစ္စယဥတုဇရုပ်များ ထိုက်သည်အားလျော်စွာ ဖြစ်ခွင့်ရလေသည်။

နန္ဒဘီလူးသည် အရှင်သာရိပုတြာ၏ ရိတ်ပြီးခါစ ဦးခေါင်းပြောင်ပြောင်ကို လက်ဖြင့် ခေါက်၏။ ထို အကုသိုလ်ကံကြောင့်ပင် “ပူလှချည့် လောင်လှချည့်”ဟု မြည်တမ်းလျက် အဝီစိငရဲ ကျရလေသည်။ ဤကား ဒိဋ္ဌဓမ္မဝေဒနီယကံကြောင့် မျက်မှောက်ဘဝ၌ ထင်ထင်ရှားရှား အကျိုးပေးသော သာဓကများဖြစ်သည်။ မကောင်းမှု ဒုစရိုက် ပြုကျင့်၍ သူတော်ကောင်းတို့၏ ကဲ့ရဲ့မှုကို ခံရခြင်း ထိုက်သည့်အလျောက် အစိုးရပြစ် ဒဏ်ကို ခံရခြင်းများသည် အကုသိုလ်ဒိဋ္ဌဓမ္မဝေဒနီယကံ၏ မထင်ရှားသော အကျိုးတရားများဟု ဆိုသင့်သည်။

ဒိဋ္ဌဓမ္မဝေဒနီယကံသည် ပဝတ္တိကျိုးကိုပေးနိုင်သည်ဟု ဆိုသော်လည်း အခါခပ်သိမ်းပေးနိုင်သည် မဟုတ်။ အကြောင်းအထောက်အပံ့ များစွာစုံညီမှ အကျိုးပေးနိုင်သည်။ မှန်၏ - ဒိဋ္ဌဓမ္မဝေဒနီယအမည်ရသော ပထမဇော စေတနာသည် အာသေဝနပစ္စည်းဖြင့် ကျေးဇူးပြုမှုကို မခံရသောကြောင့် အလွန်အားနည်းသည်။ ထို့ကြောင့် ဆန့်ကျင်ဘက်တရားတို့၏ လွှမ်းမိုးနှိပ်စက်မှုကို မခံရပါမှ (ကုသိုလ်ဒိဋ္ဌဓမ္မဝေဒနီယကံ ဖြစ်လျှင် ဆန့်ကျင်ဘက်ဖြစ်သော အကုသိုလ်တရားတို့၏ အနှောက်အယှက်အဖျက်အဆီးကို မခံရပါမှ) မျက်မှောက်ဘဝ၌ အကျိုးပေးနိုင်လေသည်။ အကြောင်းအထောက်အပံ့ အထူးဖြင့် ရအပ်သော အကြောင်းထူးလည်း ရှိပါမှ (ကုသိုလ်ဒိဋ္ဌဓမ္မဝေဒနီယကံဖြစ်မှု ဂတိ၊ ဥပဓိ၊ ကာလ၊ ပယောဂ သမ္ပတ္တိဖြစ်ပါမှ အကုသိုလ်ဒိဋ္ဌဓမ္မဝေဒနီယကံဖြစ်မှု ဂတိ၊ ဥပဓိ၊ ကာလ၊ ပယောဂ ဝိပုတ္တိဖြစ်ပါမှ) အားကောင်းသည်။ ယင်းသို့အားကောင်းလောက်သော နောက်စိတ်ထက်သန်အောင် ရှေးအဖို့က ပြုပြင်မှု၏ အစွမ်းဖြင့် လွန်ကဲသော သတ္တိလည်း ရှိပါမှ မျက်မှောက်ဘဝ၌ အကျိုးပေးနိုင်သည်။ ပြုပြင်မှုဟူသည် ဆန္ဒရှိလျှင် ဒီအမှုမျိုး ဘာကြောင့် မပြီးဘဲ ရှိပါအံ့နည်း၊ စိတ်ရှိလျှင်၊ ဉာဏ်ရှိလျှင်၊ ဝီရိယရှိလျှင် ဒီအမှုမျိုး ဘာကြောင့် မပြီးဘဲ ရှိပါအံ့နည်းဟု စဉ်းစား၍ ထက်သန်စွာ ပြုလုပ်မှုကို ဆိုလိုသည်။ ဂုဏ်ထူးနှင့်ယှဉ်သော ဘုရားရဟန္တာ အနာဂါမ် စသော ပုဂ္ဂိုလ်တို့၌ ကျေးဇူးပြုခြင်း ကျေးဇူးမပြုခြင်း၏ အစွမ်းအားဖြင့်လည်း ဖြစ်ပါမှ မျက်မှောက်ဘဝ၌ အကျိုးပေးသည်။

ဤသို့လျှင် ဒိဋ္ဌဓမ္မဝေဒနီယကံသည် ပဝတ္တိကျိုးကိုပင်သော်လည်း အကြောင်းအထောက်အပံ့ များစွာစုံညီမှ အကျိုးပေးနိုင်လေသည်။

၁။ ဝတ္ထုသမ္ပဒါ=အနာဂါမ် ရဟန္တာဟူသော အလှူခံပုဂ္ဂိုလ်၏ ပြည့်စုံခြင်း ၂။ ပစ္စယသမ္ပဒါ=တရားသဖြင့် ရှာဖွေရသော ပစ္စည်းဟူသော လှူဘွယ်ဝတ္ထုပစ္စည်း၏ ပြည့်စုံခြင်း ၃။ စေတနာသမ္ပဒါ=အလှူရှင်က ပုဗ္ဗ၊ မုဉ္ဇ၊ အပရ စေတနာ သုံးတန်စလုံး ထက်သန်ခြင်း ၄။ ဂုဏာတိရေကတာ=အလှူခံ ပုဂ္ဂိုလ်က နိရောဓ

သမာပတ်က ထပြီးခါစဖြစ်၍ လွန်ကဲသော ဂုဏ်းထူးနှင့် ပြည့်စုံခြင်း၊ ဤအကြောင်းလေးပါးနှင့် ပြည့်စုံမှ ဒိဋ္ဌဓမ္မဝေဒနီယကံသည် မျက်မှောက်ဘဝ၌ အကျိုးပေးသည်ဟု လာသည်။ ထိုအကြောင်းလေးပါးမှာ ဒါနကုသိုလ်စေတနာ၏ ဒိဋ္ဌဓမ္မအကျိုးပေးရာ၌သာ သက်ဆိုင်သည်ဟု မှတ်ပါ။

ကုသိုလ်အကုသိုလ် သတ္တမဇောစေတနာသည် ဥပပဇ္ဇဝေဒနီယကံမည်၏။ ကုသိုလ်ဘက်၌ သမာပတ် ၈-ပါး၊ အကုသိုလ်ဘက်၌ ပဉ္စာနန္တရိယကံများသည် ဥပပဇ္ဇဝေဒနီယကံမည်၏။ ဤသတ္တမဇောစေတနာသည် ဆဋ္ဌဇော၏ အာသေဝနပစ္စည်းဖြင့် ကျေးဇူးပြုမှုကို ခံရသောကြောင့် ပထမဇောစေတနာထက် အတော်အတန် အားကောင်းသည်၊ အာသေဝနပစ္စည်းဖြင့် ကျေးဇူးပြုမှုကို ခံရသည် ဆိုသော်လည်း ထက်မြက်သော အာသေဝနပစ္စည်းဖြင့် ကျေးဇူးပြုခံရသည်မဟုတ်။ အရှိအဟုန် ကုန်စဲခါနီးဖြစ်၍ နံ့သောဆဋ္ဌဇော၏ အာသေဝနပစ္စည်းဖြင့် ကျေးဇူးပြုမှုကိုသာ ခံရ၍ အလွန်းကြီး အားမကောင်းလှ။ ထို့ကြောင့် အလယ်ဇော စေတနာများကဲ့သို့ ဒုတိယဘဝကို ကျော်လွန်၍ တတိယဘဝစသည်၌ အကျိုးမပေးနိုင်။ ဒုတိယဘဝစသည်၌ သာ ပဋိသန္ဓေပဝတ္တိအကျိုးကို ပေးနိုင်သည်။

ဝိဘာဝနီကျမ်းက ဥပပဇ္ဇဝေဒနီယကံသည် ပဋိသန္ဓေကျိုးကို ပေးပြီးမှ ပဝတ္တိကျိုးကို ပေးနိုင်သည်။ ပဋိသန္ဓေအကျိုး မပေးသော် ပဝတ္တိအကျိုးကို မပေးနိုင်ဟု ဆိုသည်။ သို့သော် စမ္ပေယျဇာတ်၌ အလောင်းတော် စမ္ပေယျနဂါးမင်းသည် ရှေးဘဝက နဂါးမင်းစည်းစိမ်ကိုတောင့်တ၍ ဒါန၊ သီလစသော ကုသိုလ်အမှုများကို ပြုလုပ်ခဲ့၏။ စုတိ၏အခြားမဲ့၌ အကုသိုလ်ကံကြောင့် အဟိတ်နဂါး ပဋိသန္ဓေနေရသည်။ (ဤ၌ကုသိုလ်ကံ သည် ပဋိသန္ဓေကျိုး မပေးလိုက်ရ) ပဝတ္တိအခါ၌ ပြုခဲ့သော ကုသိုလ်ကံများကြောင့် နဂါးမင်းစည်းစိမ်ကို ရရှိလာသည်။ ဤဝတ္ထု၌ ဘုရားလောင်း၏ ဒါနသီလ ကုသိုလ်များသည် ပဋိသန္ဓေကျိုးကို မပေး။ ပဝတ္တိကျိုးမျှကိုသာ ပေးသည်။

ဤဥပပဇ္ဇဝေဒနီယကံလည်း ဆန့်ကျင်ဘက်တရားတို့၏ နောက်ယှက်မှုကို မခံရပါမှ အကြောင်း အထောက်အပံ့ အထူးဖြင့်ရအပ်သော အကြောင်းထူးလည်းရှိပါမှ အကျိုးပေးနိုင်သည်။

ကုသိုလ်အကုသိုလ် အလယ်ဇောငါးချက်စေတနာသည် အပရာပရိယဝေဒနီယကံမည်၏။ ဤအလယ် ဇော ငါးချက်စေတနာသည် အာသေဝနပစ္စည်းဖြင့် ကျေးဇူးပြုမှုကို ခံရသောကြောင့် အလွန်အားကောင်းသည်။ ထို့ကြောင့် တတိယဘဝမှစ၍ ဘဝမဆုံးမချင်း နိဗ္ဗာန်ရသည့် ဘဝတိုင်အောင် အကြောင်းအခွင့် သင့်သောဘဝ၌ အကျိုးပေးနိုင်သည်။ ဤအပရာပရိယဝေဒနီယကံမှ လွတ်သော သတ္တဝါမရှိ။

၁ အဘိဓမ္မာအဖွင့်ကျမ်းတခု၏ နာမည်

ပထမဇောသည် မျက်မှောက်ဘဝ၌ အကျိုးမပေးသော်၊ သတ္တမဇောစေတနာသည် ဒုတိယဘဝ၌ အကျိုးမပေးသော်၊ အလယ်ဇောငါးချက်စေတနာသည် နိဗ္ဗာန်ရောက်သည့် ဘဝတိုင်အောင် အကျိုးမပေးသော် အဟောသိကံဖြစ်၏။ ပစ္စုပ္ပန်ဘဝ၌ ဒိဋ္ဌဓမ္မအကျိုး ပေးနိုင်လောက်သော ကံအများကို အားထုတ်ထားလျှင် ကံတခုကသာ ဒိဋ္ဌဓမ္မအကျိုးကို ပေးနိုင်သည်။ ကြွင်းသောကံများသည် အဟောသိကံ ဖြစ်ကြရသည်။ ဥပပဇ္ဇဝေဒနီယကံများကို အားထုတ်ရာ၌လည်း ကံတခုက ပဋိသန္ဓေအကျိုးကိုပေးလျှင် ကြွင်းသောကံများသည် ပဋိသန္ဓေကျိုးကို မပေးနိုင်။ ပဝတ္တိကျိုးကိုကား ပေးနိုင်သေး၏။ ပဝတ္တိကျိုးကိုမျှ မပေးလျှင် အဟောသိကံ ဖြစ်ကြရလေသည်။ ပဉ္စာနန္တရိယကံ ငါးမျိုးလုံး လွန်ကျူးလွန်ထားရာ၌ အစွမ်းသတ္တိ အထက်ဆုံးဖြစ်သော သံဃဘေဒကကံသာ ပဋိသန္ဓေကျိုးကို ပေးသည်။ ကြွင်းသော အာနန္တရိယကံတို့သည် အဟောသိကံ ဖြစ်ကြရသည်။ သမာပတ် ရှစ်ပါးစလုံးရရာ၌ သမာပတ် တပါးကသာ ပဋိသန္ဓေကျိုးပေးသည်။ ကြွင်းသော သမာပတ်များသည် အဟောသိကံ ဖြစ်ကြရသည်။ အပရာပရိယကံသည် နိဗ္ဗာန်ရ၍ သံသရာစက်ပြတ်မှ အဟောသိကံ ဖြစ်သည်။ သံသရာစက်ရဟတ် မပြတ်လည်နေသေးလျှင် အဟောသိကံ မဖြစ်။

စိတ် ၈၉-ပါး၏ လုပ်ငန်း ကိစ္စများ

လူတို့၏ အမှုလုပ်ငန်းကို ကိစ္စဟု ခေါ်သလို ထိုထိုစိတ်တည်းဟူသော ပရမတ္ထတရားတို့၏ လုပ်ဆောင်ချက်များကိုလည်း ကိစ္စဟု ခေါ်သည်။ စိတ်တို့၏ လုပ်ဆောင်ချက် ကိစ္စသည် ၁၄-မျိုးရှိ၏။

- ၁။ ဘဝနှစ်ရပ်ကို တစပ်တည်း ထင်မှတ်ရအောင် စပ်ဆက်၍ ပေးခြင်း - ပဋိသန္ဓေကိစ္စ
- ၂။ ဘဝအမျှင် မပြတ်အောင် စီစဉ်ပေးသကဲ့သို့ ဖြစ်ခြင်း - ဘဝင်ကိစ္စ
- ၃။ အာရုံကိုထင်မြင်ခြင်း - အာဝဇ္ဇန်းကိစ္စ
- ၄။ ရူပါရုံကို ကြည့်ရှုခြင်း မြင်ခြင်း - ဒဿနကိစ္စ
- ၅။ သဒ္ဓါရုံကို ကြားနာခြင်း - သဝနကိစ္စ
- ၆။ ဂန္ဓာရုံကို နမ်းရှုခြင်း - ဃာယနကိစ္စ
- ၇။ ရသာရုံကို လျက်ခြင်း၊ စားခြင်း၊ သာယာခြင်း - သာယနကိစ္စ
- ၈။ ဖောဋ္ဌဗ္ဗာရုံကို တွေ့ထိခြင်း - ဖုသနကိစ္စ
- ၉။ အာရုံကို လက်ခံသိမ်းပိုက်သကဲ့သို့ ဖြစ်ခြင်း - သမ္ပဋိစ္ဆိန်းကိစ္စ
- ၁၀။ အာရုံကို စုံစမ်းစစ်ဆေးသကဲ့သို့ဖြစ်ခြင်း - သန္တိရဏကိစ္စ
- ၁၁။ အာရုံကို ပိုင်းခြားခြင်း - ဝေါဋ္ဌဗ္ဗနကိစ္စ
- ၁၂။ အာရုံကို တွင်ကျယ်စွာသိခြင်း - ဇောကိစ္စ
- ၁၃။ အာရုံကို တွယ်တာလိုက်စား သကဲ့သို့ ထိုဇော၏အာရုံကိုပင် ထပ်၍အာရုံပြုခြင်း - တဒါရုံကိစ္စ
- ၁၄။ ပစ္စုပ္ပန်ဘဝမှ ရွှေ့ရှားပြောင်းခွါခြင်း - စုတိကိစ္စ

♠ စပ်ဆက်+စီစဉ်၊ ဆင်ခြင်+ကြည့်ရှု၊ ကြားနာမှုနှင့်၊ နံမှု+လျက်မှု၊ တွေ့ထိမှုမှန်၊ လက်ခံ+စစ်ဆေး၊ ပိုင်းခြားရေးတည့်၊ သိရေးတွင်ကျယ်၊ တာတွယ်လိုက်စား၊ ရွှေ့ရှားပြောင်းခွါ၊ ဆယ့်လေးဖြာ၊ ပြုရာ ကိစ္စစဉ်။

(လယ်တီပရမတ္ထသံခိပ်)

ပဉ္စဒွါရဝိထိ

<u>ဘ</u>	<u>ဘ</u>	<u>တီ</u>	<u>န</u>	<u>ဒ</u>	<u>ပ</u>	<u>ပဉ္စဝိညာဏ်</u>	<u>သံ</u>	<u>တီ</u>	<u>ဝ</u>	<u>ဇဇဇဇဇဇဇ</u>	<u>တ</u>	<u>တ</u>	<u>ဘ</u>		
မဟာဝိ-၈၊	ပဉ္စဒွါရာ	ဒွေပဉ္စဝိညာဏ်	သမ္ပဋိတ္တိန်း	သန္တိရဏ	မနောဒွါရာ	အကု-၁၊	မဟာဝိ-၈	အဟိတ်ကု/အကုဝိ	ဝဇ္ဇန်း-၁	၁၀	၂	၃	ဝဇ္ဇန်း-၁	ကု၈,ကြိ၈,ဟသိ၁	သန္တိရဏ-၃
ဥပေက္ခာသန္တိရဏ-၂															

မနောဒွါရဝိထိ

<u>ဘ</u>	<u>ဘ</u>	<u>န</u>	<u>ဒ</u>	<u>မ</u>	<u>ဇ</u>	<u>ဇ</u>	<u>ဇ</u>	<u>ဇ</u>	<u>ဇ</u>	<u>ဇ</u>	<u>ဇ</u>	<u>တ</u>	<u>တ</u>	<u>ဘ</u>	<u>ဘ</u>
မဟာဝိပါက်-၈၊	အဟိတ်ကု/အကုဝိ	မနောဒွါရာ	အကုသိုလ်-၁၊	မဟာကုသိုလ်-၈	မဟာဝိ-၈	ဥပေက္ခာသန္တိရဏ-၂၊	မဟဂ္ဂုတ်ဝိ-၉	ဝဇ္ဇန်း-၁	မဟာကြိ-၈၊	ဟသိ-၁	သန္တိရဏ-၃				

ဈာနဝိထိ

<u>ဘ</u>	<u>ဘ</u>	<u>န</u>	<u>ဒ</u>	<u>မ</u>	<u>ပ</u>	<u>ဥ</u>	<u>န</u>	<u>ဂေါ</u>	<u>ဈာန်</u>	<u>ဘ</u>	<u>ဘ</u>	<u>ဘ</u>
မဟာဝိညာသံ-၄၊	မဟဂ္ဂုတ်ဝိ-၉	မနောဒွါရာ	ဝဇ္ဇန်း-၁	မဟာကု/ကြိညာသံ-၈	မဟဂ္ဂုတ်ကု/ကြိ-၁၈							

မဂ္ဂဝိထိ

<u>ဘ</u>	<u>ဘ</u>	<u>န</u>	<u>ဒ</u>	<u>မ</u>	<u>ပ</u>	<u>ဥ</u>	<u>န</u>	<u>ဂေါ</u>	<u>မဂ်</u>	<u>ဖိုလ်</u>	<u>ဖိုလ်</u>	<u>ဘ</u>	<u>ဘ</u>	<u>ဘ</u>
မဟာဝိညာသံ-၄၊	မဟဂ္ဂုတ်ဝိ-၉	မနောဒွါရာ	ဝဇ္ဇန်း-၁	မဟာကုညာသံ-၄	မဂ်-၄	ဖိုလ်-၄								

ဖလသမာပတ္တိဝိထိ

<u>ဘ</u>	<u>ဘ</u>	<u>န</u>	<u>ဒ</u>	<u>မ</u>	<u>န</u>	<u>န</u>	<u>န</u>	<u>န</u>	<u>ဖိုလ်</u>	<u>ဖိုလ်</u>	<u>ဖိုလ်</u>	<u>များစွာ</u>	<u>ဘ</u>	<u>ဘ</u>	<u>ဘ</u>
မဟာဝိညာသံ-၄၊	မဟဂ္ဂုတ်ဝိ-၉	မနောဒွါရာ	ဝဇ္ဇန်း-၁	မဟာကု/ကြိညာသံ-၈	ဖိုလ်-၄										

နိရောဓသမာပတ္တိဝိထိ

<u>ဘ</u>	<u>ဘ</u>	<u>ဘ</u>	<u>န</u>	<u>မ</u>	<u>ပ</u>	<u>ဥ</u>	<u>န</u>	<u>ဂေါ</u>	<u>ဈာန်</u>	<u>ဈာန်</u>	<u>(နိရောဓ)</u>	<u>ဖိုလ်</u>	<u>ဘ</u>	<u>ဘ</u>	<u>ဘ</u>
မဟာဝိညာသံ-၄၊	ရူပဝိ-၅	မနောဒွါရာ	ဝဇ္ဇန်း-၁	မဟာကု/ကြိညာသံ-၂	နေဝကု/ကြိ-၂	အနာ/အရဟဗိုလ်-၂									

အဘိညာဝိထိ

<u>ဘ</u>	<u>ဘ</u>	<u>ဘ</u>	<u>န</u>	<u>မ</u>	<u>ပ</u>	<u>ဥ</u>	<u>န</u>	<u>ဂေါ</u>	<u>အဘိညာဉ်</u>	<u>ဘ</u>	<u>ဘ</u>	<u>ဘ</u>
မဟာဝိညာသံ-၄၊	ရူပဝိ-၅	မနောဒွါရာ	ဝဇ္ဇန်း-၁	မဟာကု/ကြိညာသံ-၈	ရူပကု/ကြိပဉ္စမဈာန်-၂							

မရဏာသန္နဝိထိ

<u>ဘ</u>	<u>ဘ</u>	<u>န</u>	<u>ဒ</u>	<u>မ</u>	<u>ဇဇဇဇဇ</u>	<u>တ</u>	<u>တ</u>	<u>ဘ</u>	<u>စုတိ</u>	<u>ပဋိသန္ဓေ</u>	<u>ဘ</u>	<u>ဘ</u>	<u>ဘ</u>
အဟိတ်ကု/အကုဝိ	အကုဝိ	မဟာဝိ-၈၊	မဟဂ္ဂုတ်ဝိ-၉	အဟိတ်ကု/အကုဝိ	အကုဝိ	မဟာဝိ-၈၊	မဟဂ္ဂုတ်ဝိ-၉	အဟိတ်ကု/အကုဝိ	အကုဝိ	မဟာဝိ-၈၊	မဟဂ္ဂုတ်ဝိ-၉	အဟိတ်ကု/အကုဝိ	အကုဝိ

စိတ် ၈၉-ပါး နှင့် ကိစ္စတွဲစပ်ပုံ

ပဋိသန္ဓေ ဘဝင် စုတိ ကိစ္စတပ်သော စိတ်များ = ကု/အကုဝိပါက် ဥပေက္ခာသန္တီရဏ-၂၊ မဟာဝိပါက်-၈၊
မဟဂ္ဂုတ်ဝိပါက်-၉ ပေါင်း (၁၉)

အာဝဇ္ဇန်းကိစ္စတပ်သော စိတ်များ = ပဉ္စဒွါရာဝဇ္ဇန်းစိတ်-၁၊ မနောဒွါရာဝဇ္ဇန်းစိတ်-၁

မြင်ခြင်းကိစ္စတပ်သော စိတ်များ = ကု/အကုဝိပါက် စက္ခုဝိညာဏ်-၂

ကြားခြင်းကိစ္စတပ်သော စိတ်များ = ကု/အကုဝိပါက် သောတဝိညာဏ်-၂

နံခြင်းကိစ္စတပ်သော စိတ်များ = ကု/အကုဝိပါက် ဃာနဝိညာဏ်-၂

အရသာသိခြင်းကိစ္စတပ်သော စိတ်များ = ကု/အကုဝိပါက် ဇိဝှါဝိညာဏ်-၂

တွေ့သိခြင်းကိစ္စတပ်သော စိတ်များ = ကု/အကုဝိပါက် ကာယဝိညာဏ်-၂

ဆုံးဖြတ်ခြင်း(ဝုဠော)ကိစ္စတပ်သော စိတ် = မနောဒွါရာဝဇ္ဇန်းစိတ်-၁

ဇောကိစ္စတပ်သော စိတ်များ = အကုသိုလ်-၁၂၊ ဟသိတုပ္ပါဒ်-၁၊ မဟာကုသိုလ်-၈၊ မဟာကြိယာ-၈၊
မဟဂ္ဂုတ်ကုသိုလ်-၉၊ မဟဂ္ဂုတ်ကြိယာ-၉၊ လောကုတ္တရာ-၈၊ ပေါင်း (၅၅)

တဒါရုံကိစ္စတပ်သော စိတ်များ = သန္တီရဏ ၃၊ မဟာဝိပါက်-၈၊

ကုသလဝိပါက် ဥပေက္ခာသန္တီရဏနှင့် အကုသလဝိပါက် ဥပေက္ခာသန္တီရဏတို့သည် ပဋိသန္ဓေ၊ ဘဝင်၊ စုတိ၊ သန္တီရဏ၊ တဒါရုံ အားဖြင့် **ငါးကိစ္စ**တပ်ကုန်၏။ မဟာဝိပါက်စိတ် ၈-ပါးသည် ပဋိသန္ဓေ၊ ဘဝင်၊ စုတိ၊ တဒါရုံ အားဖြင့် **လေးကိစ္စ**တပ်ကုန်၏။ မဟဂ္ဂုတ်ဝိပါက်စိတ် ၉-ပါးတို့သည် ပဋိသန္ဓေ၊ ဘဝင်၊ စုတိ၊ အားဖြင့် **သုံးကိစ္စ**တပ်ကုန်၏။ အဟိတ်ကုသလဝိပါက် သောမနဿသန္တီရဏ ၁-ပါးသည် သန္တီရဏ၊ တဒါရုံ အားဖြင့် **နှစ်ကိစ္စ**တပ်ကုန်၏။ အဟိတ်ကြိယာ မနောဒွါရာဝဇ္ဇန်းသည် အာဝဇ္ဇန်း၊ ဝုဠော အားဖြင့် **နှစ်ကိစ္စ**တပ်၏။ ဤစိတ်တို့မှတစ်ပါး ကြွင်းကျန်သော ဇော-၅၅၊ ပဉ္စဒွါရာဝဇ္ဇန်း-၁၊ သမ္ပဋိစ္ဆိန်-၂၊ ဒွေပဉ္စဝိညာဏ်-၁၀၊ ပေါင်း-၆၈ ပါးသော စိတ်တို့သည် ဆိုင်ရာ**ကိစ္စတမျိုးစီ**သာ တပ်ကြကုန်၏။

- ၅ ကိစ္စတပ်သောစိတ် = ၂
- ၄ ကိစ္စတပ်သောစိတ် = ၈
- ၃ ကိစ္စတပ်သောစိတ် = ၉
- ၂ ကိစ္စတပ်သောစိတ် = ၂
- ၁ ကိစ္စတပ်သောစိတ် = ၆၈

ပေါင်း ၈၉

ဘုံ,ပုဂ္ဂိုလ် နှင့် ဖြစ်နိုင်သမျှစိတ်

ပုဂ္ဂိုလ်	ကာမ ၁၁-ဘုံ	ရူပဗြဟ္မာဘုံ	အရူပဗြဟ္မာဘုံ
ဒုဂ္ဂတိ အဟိတ်	အကုသိုလ်-၁၂ ဟသိကြည့် အဟိတ်-၁၇ မဟာကုသိုလ်-၈ ပေါင်း ၃၇	မရှိ	မရှိ
သုဂတိ အဟိတ် နှင့် ဒွိဟိတ်	အကုသိုလ်-၁၂ ဟသိကြည့် အဟိတ်-၁၇ မဟာကုသိုလ်-၈ မဟာဝိပါက် ဉာဝိ-၄ ပေါင်း ၄၁	မရှိ	မရှိ
တိဟိတ် ပုထုဇဉ်	အကုသိုလ်-၁၂ ဟသိကြည့် အဟိတ်-၁၇ မဟာကုသိုလ်-၈ မဟာဝိပါက်-၈ ပေါင်း ၄၅ (ဈာန်ရလျှင်ဈာန်စိတ်ပေါင်း)	ဒေါသမူ-၂ ကြည့် အကုသိုလ်-၁၀ ဃာန,ဇီဝါ,ကာယဝိညာဏ် ၆-ခုနှင့် ဟသိကြည့် အဟိတ်-၁၁ မဟာကုသိုလ်-၈ မဟာဂ္ဂုတ်ကုသိုလ် -၉ ရူပဝိပါက် ၅-ပါးတွင် ၁-ပါးပါး ပေါင်း ၃၉	ဒေါသမူ-၂ ကြည့် အကုသိုလ်-၁၀ မနောဒွါရာဝဇ္ဇန်း-၁ မဟာကုသိုလ်-၈ အရူပကုသိုလ် -၄ အရူပဝိပါက် ၄-ပါးတွင် ၁-ပါးပါး ပေါင်း ၂၄
သောတာပန်	လောဘမူဒိသံ-၄ နှင့် ဝိစိကြည့် အကု-၇ ဟိသိကြည့် အဟိတ်-၁၇ မဟာကုသိုလ်-၈ မဟာဝိပါက်-၈ သောတာပတ္တိဖိုလ်-၁ ပေါင်း ၄၁ (ဈာန်ရလျှင်ဈာန်စိတ်ပေါင်း)	ဒေါ-၂၊ လောဘမူဒိသံ-၄ နှင့် ဝိစိကြည့် အကု-၅ ဃာနစသည် ၆-ခုနှင့် ဟသိကြည့် အဟိတ်-၁၁ မဟာကုသိုလ်-၈ မဟာဂ္ဂုတ်ကုသိုလ်-၉ ရူပဝိ ၅-ပါးတွင် ၁-ပါးပါး သောတာပတ္တိဖိုလ်-၁ ပေါင်း ၃၅	ဒေါ-၂၊ လောဘမူဒိသံ-၄ နှင့် ဝိစိကြည့် အကု-၅ မနောဒွါရာဝဇ္ဇန်း-၁ မဟာကုသိုလ်-၈ အရူပကုသိုလ် -၄ အရူပဝိ ၄-ပါးတွင် ၁-ပါးပါး သောတာပတ္တိဖိုလ်-၁ ပေါင်း ၂၀

ပုဂ္ဂိုလ်	ကာမ ၁၁-ဘုံ	ရူပဗြဟ္မာဘုံ	အရူပဗြဟ္မာဘုံ
သကဒါဂါမ်	လောဘမူဒိသံ-၄ နှင့် ဝိစိကြဉ် အကု-၇ ဟိသိကြဉ် အဟိတ်-၁၇ မဟာကုသိုလ်-၈ မဟာဝိပါက်-၈ သကဒါဂါမ်ဖိုလ်-၁ ပေါင်း ၄၁ (ဈာန်ရလျှင်ဈာန်စိတ်ပေါင်း)	လောဘမူဒိသံ-၄၊ ဒေါ-၂၊ နှင့် ဝိစိကြဉ် အကု-၅ ဃာနစသည် ၆-ခုနှင့် ဟသိကြဉ် အဟိတ်-၁၁ မဟာကုသိုလ်-၈ မဟာဂ္ဂုတ်ကုသိုလ်-၉ ရူပဝိ ၅-ပါးတွင် ၁-ပါးပါး သကဒါဂါမ်ဖိုလ်-၁ ပေါင်း ၃၅	လောဘမူဒိသံ-၄၊ ဒေါ-၂၊ နှင့် ဝိစိကြဉ် အကု-၅ မနောဒွါရာဝဇ္ဇန်း-၁ မဟာကုသိုလ်-၈ အရူပကုသိုလ် -၄ အရူပဝိ ၄-ပါးတွင် ၁-ပါးပါး သကဒါဂါမ်ဖိုလ်-၁ ပေါင်း ၂၀
အနာဂါမ်	လောဘမူဒိသံ-၄၊ ဒေါ-၂၊ နှင့် ဝိစိကြဉ် အကု-၅ ဟိသိကြဉ် အဟိတ်-၁၇ မဟာကုသိုလ်-၈ မဟာဝိပါက်-၈ အနာဂါမ်ဖိုလ်-၁ ပေါင်း ၃၉ (ဈာန်ရလျှင်ဈာန်စိတ်ပေါင်း)	လောဘမူဒိသံ-၄၊ ဒေါ-၂၊ နှင့် ဝိစိကြဉ် အကု-၅ ဃာနစသည် ၆-ခုနှင့် ဟသိကြဉ် အဟိတ်-၁၁ မဟာကုသိုလ်-၈ မဟာဂ္ဂုတ်ကုသိုလ်-၉ ရူပဝိ ၅-ပါးတွင် ၁-ပါးပါး အနာဂါမ်ဖိုလ်-၁ ပေါင်း ၃၅	လောဘမူဒိသံ-၄၊ ဒေါ-၂၊ နှင့် ဝိစိကြဉ် အကု-၅ မနောဒွါရာဝဇ္ဇန်း-၁ မဟာကုသိုလ်-၈ အရူပကုသိုလ် -၄ အရူပဝိ ၄-ပါးတွင် ၁-ပါးပါး အနာဂါမ်ဖိုလ်-၁ ပေါင်း ၂၀
ရဟန္တာ	အဟိတ်-၁၈ မဟာကြိယာ-၈ မဟာဝိပါက်-၈ အရဟတ္ထဖိုလ်-၁ ပေါင်း ၃၅ (ဈာန်ရလျှင်ဈာန်စိတ်ပေါင်း)	ဃာနစသည် ၆-ခု ကြဉ် အဟိတ်-၁၂ မဟာကြိယာ-၈ မဟာဂ္ဂုတ်ကြိယာ-၉ ရူပဝိ ၅-ပါးတွင် ၁-ပါးပါး အရဟတ္ထဖိုလ်-၁ ပေါင်း ၃၁	မနောဒွါရာဝဇ္ဇန်း-၁ မဟာကြိယာ-၈ အရူပကြိယာ -၄ အရူပဝိ ၄-ပါးတွင် ၁-ပါးပါး အရဟတ္ထဖိုလ်-၁ ပေါင်း ၁၅

♣ မဂ္ဂဋ္ဌာန်ပုဂ္ဂိုလ် ၄ ဦးတို့၌ ဆိုင်ရာမဂ်စိတ် တပါးစီသာ ဖြစ်နိုင်ကြသည်။ သောတာပတ္တိမဂ္ဂဋ္ဌာန်ပုဂ္ဂိုလ်၌ သောတာပတ္တိမဂ်စိတ် တပါးသာ ဖြစ်သည်။ သကဒါဂါမ်မဂ္ဂဋ္ဌာန်ပုဂ္ဂိုလ်၌ သကဒါဂါမ်မဂ်စိတ် တပါးသာ ဖြစ်သည်။ အနာဂါမ်မဂ္ဂဋ္ဌာန်ပုဂ္ဂိုလ်၌ အနာဂါမ်မဂ်စိတ် တပါးသာ ဖြစ်သည်။ အရဟတ္တမဂ္ဂဋ္ဌာန်ပုဂ္ဂိုလ်၌ အရဟတ္တမဂ်စိတ် တပါးသာ ဖြစ်သည်။

(ဒေါက်တာမင်းတင်မွန် အဘိဓမ္မာအနှစ်ချုပ် ၁၃၂-၁၃၆)

အဘိညာဉ်အကြောင်း ဖွင့်ဆိုချက်

ဈာန် ၈-ပါး

- ရူပ
 - ၁။ ပထမဈာန်
 - ၂။ ဒုတိယဈာန် (ဒု+တ)^၁
 - ၃။ တတိယဈာန်
 - ၄။ စတုတ္ထဈာန်
- အရူပ
 - ၅။ အာကာသာနဉ္စာယတနဈာန်
 - ၆။ ဝိညာဏဉ္စာယတနဈာန်
 - ၇။ အာကိဉ္စညာယတနဈာန်
 - ၈။ နေဝသညာနာသညာယတနဈာန်

ကသိုဏ်း ၈-ပါး

- ၁။ ပထဝီကသိုဏ်း
- ၂။ အာပေါကသိုဏ်း
- ၃။ တေဇောကသိုဏ်း
- ၄။ ဝါယောကသိုဏ်း
- ၅။ နီလကသိုဏ်း
- ၆။ ပီတကသိုဏ်း
- ၇။ လောဟိတကသိုဏ်း
- ၈။ သြဒါတကသိုဏ်း

♠ ဈာန်အကြောင်း အကျယ်ရှင်းလင်းချက် သိလိုက စိတ်ပိုင်းစာမျက်နှာ ၃၈-၄၄ ကို ကြည့်ပါ။
 ကသိုဏ်းအကြောင်း အကျယ်ရှင်းလင်းချက် သိလိုက စိတ်ပိုင်းစာမျက်နှာ ၄၅-၄၉ ကို ကြည့်ပါ။

တန်ခိုးအဘိညာဉ်ရလိုသော ယောဂီသည် ကသိုဏ်းရှစ်ပါးကို အာရုံပြုလျက် ဈာန်သမာပတ်ရှစ်ပါး ဖြစ်စေနိုင်ရမည်။

ထိုသို့ဖြစ်စေရာ၌

- (၁) ကသိုဏ်း အနုလုံအားဖြင့်လည်းကောင်း
- (၂) ကသိုဏ်း ပဋိလုံအားဖြင့်လည်းကောင်း
- (၃) ကသိုဏ်း အနုလုံ ပဋိလုံအားဖြင့်လည်းကောင်း
- (၄) ဈာန် အနုလုံအားဖြင့်လည်းကောင်း
- (၅) ဈာန် ပဋိလုံအားဖြင့်လည်းကောင်း
- (၆) ဈာန် အနုလုံ ပဋိလုံအားဖြင့်လည်းကောင်း

၁ စတုတ္ထနည်းဖြင့်ရေတွက်သဖြင့် ဒုတိယဈာန်နှင့်တတိယဈာန်ကို ပေါင်း၍ ဒုတိယဈာန်ဟု ရေတွက်သည်။

- (၇) ဈာန်ကို ခုန်ကျော်ခြင်းအားဖြင့်လည်းကောင်း
- (၈) ကသိုဏ်းကို ခုန်ကျော်ခြင်းအားဖြင့်လည်းကောင်း
- (၉) ဈာန်နှင့်ကသိုဏ်းတို့ကို ခုန်ကျော်ခြင်းအားဖြင့်လည်းကောင်း
- (၁၀) အင်္ဂါ ပြောင်းရွှေ့ခြင်းအားဖြင့်လည်းကောင်း
- (၁၁) အာရုံ ပြောင်းရွှေ့ခြင်းအားဖြင့်လည်းကောင်း
- (၁၂) အင်္ဂါနှင့်အာရုံ ပြောင်းရွှေ့ခြင်းအားဖြင့်လည်းကောင်း
- (၁၃) အင်္ဂါကို မှတ်ခြင်းအားဖြင့်လည်းကောင်း
- (၁၄) အာရုံကို မှတ်ခြင်းအားဖြင့်လည်းကောင်း

ဤ ၁၄-မျိုးဖြင့် စိတ်ကို ယဉ်ကျေးအောင် (ဈာန်၌ ကျွမ်းကျင်အောင်) လေ့ကျင့်ရမည်။

(၁) ကသိုဏ်းအနုလုံဖြင့် စိတ်ကို ဆုံးမပုံ

ပထဝီကသိုဏ်းကို အာရုံယူ၍ ဈာန်ကို ဝင်းစားသည်။ ထို့နောက် အာပေါကသိုဏ်းမှ သြဒါတကသိုဏ်း အထိ အစဉ်အတိုင်း တခုစီအာရုံယူ၍ ဈာန်ကို အကြိမ် တရာ တထောင် ဝင်းစားသည်။

(၂) ကသိုဏ်းပဋိလုံဖြင့် စိတ်ကို ဆုံးမပုံ

သြဒါတကသိုဏ်းကို အာရုံယူ၍ ဈာန်ကို ဝင်းစားသည်။ ထို့နောက် လောဟိတကသိုဏ်းမှ ပထဝီကသိုဏ်းအထိ အစဉ်အတိုင်း တခုစီအာရုံယူ၍ ဈာန်ကို အကြိမ် တရာ တထောင် ဝင်းစားသည်။

(၃) ကသိုဏ်း အနုလုံ ပဋိလုံဖြင့် စိတ်ကို ဆုံးမပုံ

ပထဝီကသိုဏ်းမှ သြဒါတကသိုဏ်းတိုင်အောင်၊ သြဒါတကသိုဏ်းမှ ပထဝီကသိုဏ်းတိုင်အောင်၊ ဤသို့ အစုံအဆန် ကသိုဏ်းအာရုံကို ပြောင်း၍ ပြောင်း၍ ဈာန်ကို ဝင်းစား၏။

(၄) ဈာန်အနုလုံဖြင့် စိတ်ကို ဆုံးမပုံ

ပထမဈာန်မှစ၍ နေဝသညာနာသညာယတနတိုင်အောင် ဈာန်ကို အစဉ်အတိုင်း ဝင်းစား၏။

(၅) ဈာန်ပဋိလုံဖြင့် စိတ်ကို ဆုံးမပုံ

နေဝသညာနာသညာယတနဈာန်မှစ၍ ပထမဈာန်တိုင်အောင် ဈာန်ကို ပြောင်းပြန် ဝင်စား၏။

(၆) ဈာန်အနုလုံ ပဋိလုံဖြင့် စိတ်ကို ဆုံးမပုံ

ပထမဈာန်မှစ၍ နေဝသညာနာသညာယတနတိုင်အောင်၊ နေဝသညာနာသညာယတနဈာန်မှစ၍ ပထမဈာန်တိုင်အောင် ဈာန်ကို ဝင်စား၏။

(၇) ဈာန်ကို ခုန်ကျော်ဝင်စား၍ စိတ်ကို ဆုံးမပုံ

ပထဝီကသိုဏ်းကို အာရုံယူ၍ ပထမဈာန်ဝင်စားပြီး ပထဝီကသိုဏ်းကိုပင် အာရုံယူ၍ တတိယဈာန် ဝင်စား၏။ (ဒုတိယဈာန်ကို ကျော်၏) ထို့နောက် ပထဝီကသိုဏ်းနိမိတ်ခွါ၍ရသော အာကာသပညတ်အာရုံ ယူ၍ အာကာသာနဉ္စာယတနဈာန် ဝင်စား၏။ ထို့နောက် အာကိဉ္စညာယတဈာန် ဝင်စား၏။

(၈) ကသိုဏ်းကို ခုန်ကျော် ဈာန်ဝင်စား၍ စိတ်ကို ဆုံးမပုံ

ပထဝီကသိုဏ်းကို အာရုံယူ၍ ပထမဈာန် ဝင်စား၏။ ထို့နောက် တေဇောကသိုဏ်းကို အာရုံယူ၍ ပထမဈာန် ဝင်စား၏။ (အာပေါကသိုဏ်းကို ကျော်၏) ထို့နောင် နီလကသိုဏ်းကို အာရုံယူ၍၊ ထို့နောက် လောဟိတကသိုဏ်းကို အာရုံယူ၍ ပထမဈာန်ကို ဝင်စား၏။ (ဒုတိယဈာန်စသည်ကိုလည်း ဤသို့သိပါ)

(၉) ကသိုဏ်းနှင့်ဈာန်ကို ခုန်ကျော် ဝင်စား၍ စိတ်ကို ဆုံးမပုံ

ပထဝီကသိုဏ်းကို အာရုံယူ၍ ပထမဈာန်ကို ဝင်စားသည်။ ထို့နောက် တေဇောကသိုဏ်းကို အာရုံ ယူ၍ တတိယဈာန်ကို ဝင်စားသည်။ (အာပေါကသိုဏ်းကို ကျော်သည်၊ ဒုတိယဈာန်ကို ကျော်သည်) နီလကသိုဏ်းခွါ၍ ရအပ်သော အာကာသပညတ်ကို အာရုံယူ၍ အာကာသာနဉ္စာယတနဈာန်ကို ဝင်စား၏။ ထို့နောက် လောဟိတကသိုဏ်းကို အခြေခံ၍ ဖြစ်ပေါ်ခဲ့ဘူးသော အာကိဉ္စညာယတနဈာန်ကို ဝင်စား၏။

၁ လောဟိတကသိုဏ်းကိုခွါ၍ ရသော အာကာသပညတ်ကို အာရုံယူ၍ အာကာသာနဉ္စာယတနဈာန် ဖြစ်၏။ အာကာ သာနဉ္စာယတနဈာန်စိတ်ကို အာရုံယူ၍ ဝိညာဏဉ္စာယတနဈာန် ဖြစ်၏။ အာကာသာနဉ္စာယတနဈာန်စိတ်၏ မရှိခြင်း နှစ်ဘောပညတ်ကို အာရုံယူ၍ အာကိဉ္စညာယတနဈာန် ဖြစ်သည်။ ထိုဈာန်မျိုးကို ဝင်စားသည်ဟု ဆိုလိုသည်။

(၁၀) အင်္ဂါပြောင်းရွှေ့ ဈာန်ဝင်စား၍ စိတ်ကို ဆုံးမပုံ

ပထဝီကသိုဏ်းကို အာရုံယူ၍ ပထမဈာန်ကို ဝင်စားသည်။ ပထဝီကသိုဏ်းကိုပင် အာရုံယူ၍ ဒုတိယဈာန်စသည့် အခြားဈာန်တို့ကိုလည်း ဝင်စားသည်။

(၁၁) အာရုံပြောင်းရွှေ့ ဈာန်ဝင်စား၍ စိတ်ကို ဆုံးမပုံ

ပထဝီကသိုဏ်းကို အာရုံယူ၍ ပထမဈာန်ဝင်စားသည်။ ထို့နောက် အာပေါကသိုဏ်းကို အာရုံယူ၍ ပထမဈာန် ဝင်စားသည်။ ဤသို့ ကသိုဏ်းရှစ်ပါးအာရုံကို ပြောင်းလဲ၍ ပထမဈာန် ဝင်စားသည်။

(၁၂) အင်္ဂါနှင့်အာရုံကို ပြောင်းရွှေ့ပြီး ဈာန်ဝင်စား၍ စိတ်ကို ဆုံးမပုံ

ပထဝီကသိုဏ်းကို အာရုံယူ၍ ပထမဈာန်ကို ဝင်စားသည်။ ထို့နောက် အာပေါကသိုဏ်းကို အာရုံယူ၍ ဒုတိယဈာန်ကို၊ တေဇောကသိုဏ်းကို အာရုံယူ၍ တတိယဈာန်ကို၊ ဝါယောကသိုဏ်းကို အာရုံယူ၍ စတုတ္ထဈာန်ကို၊ နီလကသိုဏ်းကို ခွါ၍ ရသော အကာသပညတ်အာရုံယူ၍ အကာသာနဉ္စာယတနဈာန်ကို၊ ပီတကသိုဏ်းကို အခြေခံ၍ ရသော ဝိညာဏဉ္စာယတနဈာန်ကို၊ လောဟိတကသိုဏ်းကို အခြေခံ၍ ရသော အာကိဉ္စညာယတနဈာန်ကို၊ ဩဒါတကသိုဏ်းကို အခြေခံ၍ ရသော နေဝသညာနာသညာယတနဈာန်ကို ဝင်စား၏။

(၁၃) အင်္ဂါကိုမှတ်ခြင်း

ပထမဈာန်၌ အင်္ဂါ ၅-ပါးရှိသည်ဟု မှတ်သား၏။ ဒုတိယဈာန် အင်္ဂါ ၃-ပါး^၁၊ တတိယဈာန်၌ အင်္ဂါ ၂-ပါး၊ စတုတ္ထဈာန်၌ အင်္ဂါ ၂-ပါး၊ အကာသာနဉ္စာယတနစသည့် အရူပဈာန် ၄-ပါး၌ အင်္ဂါ ၂-ပါးစီ ရှိသည်ဟု မှတ်သား၏။

(၁၄) အာရုံကိုမှတ်ခြင်း

ဤသည်ကား ပထဝီကသိုဏ်း၊ ဤသည်ကား အာပေါကသိုဏ်း၊ စသည်ဖြင့် ကသိုဏ်းရှစ်ပါးကို မှတ်သား၏။

၁ စတုတ္ထနည်း (ရူပဈာန် ၅-ပါး မတွက်ဘဲ ဒုတိယဈာန်နှင့် တတိယဈာန်ကို ပေါင်း၍ ဒုတိယဈာန်ဟု တွက်သည့်နည်း)

ဤ ၁၄-မျိုးဖြင့် ဈာန်သမာပတ်ကို ကျွမ်းကျင်အောင် လေ့ကျင့်ထားသူသာ အဘိညာဉ်ကို ရနိုင်သည်။ ရှေးဘဝတို့၌ အလေ့အကျင့်များခဲ့သော ဗုဒ္ဓ၊ ပစ္စေကဗုဒ္ဓ၊ အဂ္ဂသာဝကတို့တို့မှာ ဤ ၁၄-မျိုးဖြင့် ဈာန်သမာပတ်ကို ကျွမ်းကျင်အောင် လေ့ကျင့်စရာမလိုပဲ အရဟတ္တဖိုလ်ရရှိဖြင့် အဘိညာဉ်ကို ရကြ၏။ ပဋိသမ္ဘိဒါဉာဏ်သည် အခြားဂုဏ်ထူးဉာဏ်ထူးတို့ကိုလည်း ရ၏။

ဣဒ္ဓိ ၁၀-မျိုး

- | | | |
|--------------------------------------|----------------------|------------------|
| ၁။ အဓိဋ္ဌာနိဒ္ဓိ | ၂။ ဝိကုဗ္ဗနိဒ္ဓိ | ၃။ မနောမယိဒ္ဓိ |
| ၄။ ဉာဏဝိပ္ပာရိဒ္ဓိ | ၅။ သမာဓိဝိပ္ပာရိဒ္ဓိ | ၆။ အရိယိဒ္ဓိ |
| ၇။ ကမ္မဝိပါကဇိဒ္ဓိ | ၈။ ပုညဝတောဣဒ္ဓိ | ၉။ ဝိဇ္ဇာမယိဒ္ဓိ |
| ၁၀။ (နေ့တရုဝအလုပ်ပြီးမြောက်မှု)ဣဒ္ဓိ | | |

တပါးတည်းက တရာ တထောင်ဖြစ်အောင် ပကတိအသွင် မစွန့်ပဲ ဖန်ဆင်းမှုကို အဓိဋ္ဌာနိဒ္ဓိ-ဟု ခေါ်သည်။ တန်ခိုးရှင်သည် မိမိရုပ်သွင်ဖျောက်၍ နဂါး ဂဠုန် ဘီလူးစသည့် အခြားရုပ်သွင် ဖန်ဆင်းပြမှုကို ဝိကုဗ္ဗနိဒ္ဓိ-ဟု ခေါ်သည်။ တန်ခိုးရှင်၏ ကိုယ်ထဲ၌ အခြားပုံတူတခု ဖန်ဆင်းပြမှုကို မနောမယိဒ္ဓိ-ဟု ခေါ်သည်။

ဉာဏ်၏ ရှေ့၌လည်းကောင်း နောက်၌လည်းကောင်း ထိုခဏ၌လည်းကောင်း ဉာဏ်၏အစွမ်းကြောင့် ဖြစ်သော အထူးသည် ဉာဏဝိပ္ပာရိဒ္ဓိ မည်၏။ နောက်ဆုံးဘဝ ရှင်ဗာကုလအလောင်း^၁ သူငယ်သည် ငါးကြီးအမျိုးခံရသော်လည်း အသက်မသေပဲ လွတ်မြောက်လာခြင်းသည် ရလတုံသော အရဟတ္တမဂ်ဉာဏ်အစွမ်းကြောင့်ဖြစ်သည်။

သမာဓိ၏ ရှေ့၌လည်းကောင်း နောက်၌လည်းကောင်း ထိုခဏ၌လည်းကောင်း သမာဓိ၏ အစွမ်းကြောင့် ဖြစ်သော အထူးသည် သမာဓိဝိပ္ပာရိဒ္ဓိ-မည်၏။ သမာပတ်ဝင်စားနေသည့် ရှင်သာရိပုတ္တရာ၏ လရောင်ဖြင့် တောက်ပနေသော ခေါင်းရိတ်ပြီးစ ဦးခေါင်းကို ဘီလူးဆိုးတယောက်၏ ပုတ်ခတ်သံသည် မိုးခြိမ်းသံကဲ့သို့ မည်သည့်တိုင်အောင် ပြင်းထန်သော်လည်း ရှင်သာရိပုတ္တရာ၌ နာကျင်မှုမဖြစ်ခြင်းသည် သမာဓိဝိပ္ပာရိဒ္ဓိ မည်၏။

ရဟန္တာတို့သည် စိတ်ကို အစိုးရကြ၍ စက်ဆုပ်ဖွယ်အာရုံကို သာယာစရာအဖြစ်ဖြင့် ကြည့်နိုင်၏။ သာယာစရာအာရုံကို စက်ဆုပ်ဖွယ်အဖြစ်ဖြင့်လည်း ကြည့်နိုင်ကြပေသည်။ ဤသို့ အရိယာတို့၏ အလိုရှိတိုင်း စိတ်ထင်မြင်ချက်ကို ပြီးစေနိုင်မှုသည် အရိယိဒ္ဓိ-မည်၏။

ငှက်၊ နတ် စသည်တို့၏ ကောင်းကင်သွားနိုင်ခြင်း စသည်တို့သည် ကံ၏အကျိုးကို မှီ၍ဖြစ်သော ပြီးမြောက်ခြင်း ကမ္မဝိပါကဇိဒ္ဓိ မည်၏။

၁ ဝတ္ထုအကျဉ်းချုပ်ကို မဟာစည် ဝိသုဒ္ဓိမဂ်မြန်မာပြန် တတိယအုပ် နာ ၂၂ ကြည့်

စကြာဝတေးမင်းစသည်တို့၏ ကောင်းကင်ဖြင့်သွားခြင်း၊ ဇောတိကသူဌေးအတွက် မြေကြီးမှ ပတ္တမြားပြသဒ်ထွက်ပေါ်ခြင်း၊ ပဒေသာပင် ၆၄-ပင် ထွက်ပေါ်ခြင်း စသည်တို့သည် ကုသိုလ်ထူးသောပုဂ္ဂိုလ်တို့ ပြီးမြောက်ခြင်း ပုညဝတောဣဒ္ဓိ မည်၏။

မန္တာန်အတတ်ပညာဆောင်သူ ဝိဇ္ဇာဓိရ်တို့ ကောင်းကင်ဖြင့်သွားခြင်းသည် အတတ်ပညာဖြင့် ပြီးသော ပြီးမြောက်ခြင်း ဝိဇ္ဇာမယိဒ္ဓိ မည်၏။

လောကီလောကုတ်အတွက် ပြုလုပ်လုပ်ရသည့် ကိစ္စများကို နည်းမှန်လမ်းမှန် ပြုလုပ်က ပြီးစီးအောင်မြင် နိုင်သည်။ ထို့သို့ နည်းလမ်းမှန်စွာ ပြုလုပ်အားထုပ်ခြင်းကြောင့် လောကီလောကုတ် ကိစ္စကြီးငယ်တို့၏ ပြီးစီမံသည်လည်း ဣဒ္ဓိ တမျိုးပင် ဖြစ်လေသည်။

ဤဣဒ္ဓိ ၁၀-မျိုးတွင် ၁။ အဓိဋ္ဌာနိဒ္ဓိ ၂။ ဝိကုဗ္ဗနိဒ္ဓိ ၃။ မနောမယိဒ္ဓိ တို့သည်သာလျှင် အဘိညာဉ်၏ အကျိုးတရားဖြစ်သည်။

ဣဒ္ဓိဝိအဘိညာဉ်

အဘိညာဉ် ပြုလုပ်လိုသော သူသည် အဘိညာဉ်၏ အခြေခံဖြစ်သော စတုတ္ထဈာန်ကို ပဋိဘာဂနိမိတ် အာရုံပြု၍ ဦးစွာ ဝင်စားရသည်။ ထို့နောက် အခြေခံ စတုတ္ထဈာန်မှထ၍ ကာမာဝစရစိတ်ဖြင့် “တရာ စသည် ဖြစ်လို၏” ဟု ကြံစည်ခြင်း ပရိကမ် ပြုရသည်။ ထို့နောက် ပဋိဘာဂနိမိတ် အာရုံပြု၍ ပါဒကဈာန်ကို ပြန်ဝင်စားသည်။ ထို့နောက် တရာစသည် ဖြစ်စေရန် နှလုံးသွင်းလျက် အာဝဇ္ဇန်း ပရိကံ ဥပစာ အနုလုံ ဂေါတြဘူဟူသော ကာမာဝစရစိတ်တို့ဖြစ်ပြီးနောက် စတုတ္ထဈာန်နှင့်ယှဉ်သော အဘိညာဉ်စိတ်ဖြင့် တရာဖြစ်စေဟု အဓိဋ္ဌာန်လေသည်။ အဘိညာဉ်စိတ်ဖြစ်သည်နှင့် တပြိုင်နက် တရာစသည် ပေါ်လာလေသည်။ ပရိကမ်ပြုသောစိတ်တို့သည် တရာတထောင်တို့ကို အဆင်း၏အစွမ်းဖြင့်သာ အာရုံပြု၏။ ပညတ်အစွမ်းဖြင့် အာရုံမပြုကုန်။

တရာတထောင်စသည့် နိမ္မိတရုပ်ကို ဖန်ဆင်းရာ၌ အထူးမသတ်မှတ်ဘဲ ဖန်ဆင်းလျှင် နိမ္မိတ (ဖန်ဆင်းထားသည့်)ရုပ်တို့သည် ဖန်ဆင်းသူ တန်ခိုးရှင်နှင့် တူကြလေသည်။ တန်ခိုးရှင်က ရပ်လျှင် နိမ္မိတရုပ်လည်း ရပ်သည်။ ထိုင်လျှင် ထိုင်သည်။ စကားပြောလျှင် ပြောသည်။ တန်ခိုးရှင်သည် နိမ္မိတရုပ်တို့ကို ပုံစံကွဲပြားအောင် လုပ်ထားက ပုံစံအမျိုးမျိုး ဖြစ်နိုင်ကြသည်။ အချို့ ပထမအရွယ်ပုံ၊ ဒုတိယအရွယ်ပုံ စသည်၊ အချို့ ဆံပင်နှင့်ပုံ၊ ခေါင်းရိတ်ထားသည့်ပုံ စသည်၊ အချို့ စာရွတ်စာအံနေဟန်၊ အချို့ သင်္ကန်းဖွတ် နေဟန် စသည်ဖြင့် ပုံစံအမျိုးမျိုး ဖြစ်နိုင်ကြသည်။

ဘုရားရှင်လက်ထက်က အရှင်စူဠပန္နကသည် မိမိကိုယ်ကို (အကြိမ်တထောင်)အပါးတထောင် ဖြစ်အောင် ဖန်ဆင်းဖူးလေသည်။

နိမ္မိတရုပ်တို့သည် တန်ခိုးရှင် စိတ်ပိုင်းဖြတ်ထားသည့် ကာလအထိ တည်နေကြပြီး အချိန်ကုန်သည့်အခါ အလိုလိုပင် ပျောက်ကွယ်သွားကြလေသည်။ နိမ္မိတရုပ်များ မပျောက်ကွယ်သေးချိန် အခြားရဟန်းတော်များ ရောက်လာသည့်အခါ တန်ခိုးရှင်သည် အလိုနည်း၍ သူ၏တန်ခိုးကို ဖုံးကွယ်လိုသည့်အတွက် နိမ္မိတရုပ်များ ပျောက်ကွယ်စေလိုက (၁) ပါဒကဗျာန်ဝင်စား၍ (၂) တပါးတည်း ဖြစ်စေဟု ပရိကမ်ပြုကာ (၃) တဖန် ပါဒကဗျာန် ဝင်စားပြီး (၄) ဗျာန်မှထ၍ တပါးတည်း ဖြစ်စေဟု အဓိဋ္ဌာန်ပြုရမည်။ အဓိဋ္ဌာန်(အဘိညာဉ်) စိတ် ဖြစ်သည်နှင့် တပြိုင်နက် တပါးတည်း ဖြစ်သွားသည်။

တန်ခိုးရှင်သည် မိမိကိုယ်ကိုဖြစ်စေ၊ သူတပါးကိုဖြစ်စေ မြင်အောင်လည်းပြနိုင်သည်၊ မမြင်အောင်လည်း ကွယ်ထားနိုင်သည်။ မြင်အောင်ပြလိုက အမှောင်ကို အလင်းဖြစ်စေသည်၊ ဖုံးနေသည်ကို ပေါ်လွင်စေသည်၊ မထင်ပေါ်သည်ကို ထင်ပေါ်အောင် ပြုသည်။

ဖုံးကွယ်နေသည့်အရာကို တွေ့ရအောင်၊ အဝေး၌တည်သောအရာကို မြင်ရအောင် မိမိအတွက်ဖြစ်စေ သူတပါးအတွက်ဖြစ်စေ ပြုလိုရာ၌ ပါဒကဗျာန်မှထ၍ “ဤအမှောင်သည် အလင်းဖြစ်စေဟုလည်းကောင်း၊ ဤဖုံးကွယ်သော အရာသည် ဟင်းလင်းပွင့်စေဟုလည်းကောင်း၊ ဤမထင်ပေါ်သော အရာသည် ထင်ပေါ်စေဟု လည်းကောင်း” ပရိကမ်ပြုပြီး အဓိဋ္ဌာန်ရသည်။ အဓိဋ္ဌာန်စိတ်ဖြစ်သည်နှင့် တပြိုင်နက် အဝေးကသူတို့သည် တန်ခိုးရှင်ကို မြင်ရသည်။ တန်ခိုးရှင်ကလည်း အဝေးကအရာကို မြင်နိုင်သည်။

မြတ်စွာဘုရားသည် အနာထပိဏ်သူဌေး၏သမီး စူဠသုဘဒ္ဒါပင့်၍ ဝိသကြုံဖုန်းဆင်းသော ပြာသာဒ် ယာဉ်ပျံကျောင်း ငါးရာဖြင့် သာဝတ္ထိမှ သာကေတသို့ ကြွသောအခါ သာကေတမြို့နေ လူထုက သာဝတ္ထိမြို့နေ လူထုကို မြင်အောင် သာဝတ္ထိမြို့နေ လူထုကလည်း သာကေတမြို့နေ လူထုကို မြင်အောင် အဓိဋ္ဌာန် ပြုတော်မူသည်။ သာကေတမြို့လယ်တွင် သက်ဆင်း၍ မြေအပြင်ကို နှစ်ဖြာခွဲ၍ အဝီစိတိုင်အောင် ကောင်းကင်ကို နှစ်ဖြာရဲစေ၍ ဗြဟ္မာပြည်တိုင်အောင် မြင်စေတော်မူသည်။

မြတ်စွာဘုရားသည် တာဝတိံသာမှာ အဘိဓမ္မာတရား ဝါတွင်းသုံးလကြာ ဟောပြီး၍ လှူပြည်သို့ ပြန်ကြွလာသည့်နေ့တွင် သတ္တလောကနှင့် ဩကာသလောကကို ဟင်းလင်းပွင့်စေသော လောကဝိဝရဏ တန်ခိုး ဖန်ဆင်းခဲ့သည်။ ဘုရားရှင်၏တန်ခိုးတော်ကြောင့် တထောင်မက များသော စကြာဝဠာတို့သည် ဟင်းလင်းပွင့်ကုန်၏။ တပြင်တည်းကဲ့သို့ ထင်ရသည်။ အရပ်လေးမျက်နှာကို ဟင်းလင်းပွင့်လျက် မြင်ရသည်။ အောက်အဝီစိ အထက်အကနိဋ္ဌဗြဟ္မာ့ပြည်တိုင်အောင် မြင်ရသည်။ ထိုအခါ နတ်ဗြဟ္မာလူတို့သည် အချင်းချင်း မော့ကြည့်စရာ ငုံ့ကြည့်စရာမလိုပဲ မိမိတို့၏ ရှေ့မျက်မှောက်၌သာလျှင် မြင်ကြရကုန်၏။

ယခုလူတို့က နတ်ဘုံဗိမာန်တို့ကို မမြင်ကြရသည်မှာ အခြားဗိမာန်များက ကွယ်နေသောကြောင့်မဟုတ်ပေ။ လူတို့၏မျက်စိဖြင့် မမြင်နိုင်ကောင်းသည့် သိမ်မွေ့သောရုပ်များ ဖြစ်နေ၍ မမြင်ကြရပေ။ **သိမ်မွေ့သောရုပ် များကို လူတို့မြင်နိုင်လောက်အောင် အဓိဋ္ဌာန်ပြုခြင်းကိုပင် အာကာသကို ခွဲပြသည်ဟု ယူသင့်ပေသည်။**

တန်ခိုးရှင်သည် မိမိကိုယ်ကိုလည်းကောင်း သူတပါးကိုလည်းကောင်း မမြင်ရအောင် ပြုလိုလျှင် ပါဒကဗျာန်မှထ၍ “ဤအလင်းရောင်ရှိသော နေရာသည် အမိုက်မှောင်ဖြစ်စေ၊ ဤအဖုံးအကွယ်မရှိသော နေရာသည် ဖုံးကွယ်စေ၊ ဤထင်ပေါ်နေသောအရာသည် မထင်ပေါ်စေ”ဟု တမျိုးမျိုးဖြင့် ဆင်ခြင်ပရိကမ်ပြုပြီး အဓိဋ္ဌာန်၏။ အဓိဋ္ဌာန်ပြီးသည်နှင့်တပြိုင်နက် အနီး၌ရှိသောသူတို့သည် တန်ခိုးရှင်ကို မမြင်ရတော့။ တန်ခိုးရှင်က သူတပါးတို့ကို မမြင်လိုကလည်း မမြင်တော့ပေ။

မြတ်စွာဘုရားသည် အနီး၌ထိုင်လျက်ရှိသော ယသကို သူ၏ဖခင် မမြင်အောင် တန်ခိုးနှင့် ကွယ်ခဲ့ဖူးလေသည်။ သီဟိုဠ်ကျွန်းသို့ သာသနာပြုကြွသော အရှင်မဟိန္ဒမထေရ်သည် သီဟိုဠ်ကျွန်းသို့ ရောက်သောနေ့၌ မိမိနှင့်အတူကြွလာသော အခြားပုဂ္ဂိုလ်တို့ကို ဒေဝါနံပိယတိဿမင်း မမြင်အောင် တန်ခိုးနှင့် ကွယ်ထားဖူးလေသည်။

တန်ခိုးရှင် တန်ခိုးပြရာ၌ တန်ခိုးရော တန်ခိုးရှင်ပါ တွေ့ရသည်လည်းရှိ၏။ တန်ခိုးရှင်ကို မတွေ့ရပဲ တန်ခိုးရှင်၏ ဖန်ဆင်းမှုကိုသာ တွေ့ရသည်လည်းရှိ၏။ မြတ်စွာဘုရားရှင် ယမိုက်ပြာဠိဟာပြစဉ် အထက်ပိုင်းကိုယ်မှ ရေအလျှံ၊ အောက်ပိုင်းကိုယ်တော်မှ မီးအလျှံ စသည်ဖြင့် တန်ခိုးရော တန်ခိုးရှင်ပါ ထင်ရှားတွေ့ရသည်။ မြတ်စွာဘုရားသည် ဗကဗြဟ္မာနှင့် ပရိသတ်ကို အသံကိုသာ ကြားစေပြီး ခန္ဓာကိုယ်တော်ကို မမြင်အောင် ပြုလုပ်ခဲ့ဖူးလေသည်။

တန်ခိုးရှင်သည် ကောင်းကင်၌ သွားလာသကဲ့သို့ နံရံ၊ တံတိုင်း၊ သစ်ပင်၊ တောင် စသည်တို့ကို ဖောက်ထွင်းသွားနိုင်၏။ ထိုသို့ သွားလိုသော တန်ခိုးရှင်သည် အာကာသကသိုဏ်းကို ဝင်စား၍ ဖျာန်မှထပြီး နံရံ တံတိုင်း စသည်ကို အပေါက်ဖြစ်အောင် ပရိကမ်ပြု အဓိဋ္ဌာန်ပြုရသည်။ ထို့နောက် ထုတ်ချင်းပေါက် အထက်အောက် ဝဲယာ သွားလိုရာသို့ သွားနိုင်တော့သည်။ တန်ခိုးရှင်သွားနေစဉ် လမ်း၌ တောင် သစ်ပင် စသည် ပေါ်လာလျှင်လည်း အပေါက်ဖြစ်နှင့်ပြီးသာ ဖြစ်လေသည်။ ပိတ်ပင်တားဆီးနိုင်ရိုးမရှိ။ အခြားတန်ခိုးရှင်က ဖန်ဆင်းထားသည် တောင် သစ်ပင် စသည်နှင့်တွေ့လျှင်လည်း **ပထမဖန်ဆင်းမှုက အားကြီး၍** အခြားတန်ခိုးရှင်၏ တောင် သစ်ပင်တို့သည် ပထမဖန်ဆင်းထားသော အာကာသ၏ အထက်မှ လည်းကောင်း အောက်မှလည်းကောင်း သွားရလေသည်။

အာပေါကသိုဏ်းသမာပတ်ကို နိုင်နင်းသူ တန်ခိုးရှင်သည် မိမိကိုယ်ကို မြေ၌ ငုတ်ခြင်း ပေါ်ခြင်းကို ရေ၌ကဲ့သို့ ပြုလုပ်နိုင်၏။ တန်ခိုးရှင်သည် (၁) အာပေါကသိုဏ်းကို ဝင်စား၍ (၂) ထိုဈာန်မှထကာ ဤမျှသောအရပ်၌ မြေသည် ရေဖြစ်စေဟု ပရိကမ်ပြုပြီး (၃) ဤမျှသောအရပ်၌ မြေသည် ရေဖြစ်စေဟု အဓိဋ္ဌာန်၏။ ထို့နောက် ရေ၌ကဲ့သို့ မြေ၌ ငုတ်ခြင်း ပေါ်ခြင်းကို ပြုနိုင်ပြီ။

ငုတ်ခြင်းပေါ်ခြင်းကိုသာ ပြုနိုင်သည်မဟုတ်။ ရေချိုးခြင်း သောက်ခြင်း သပိတ်သင်္ကန်း ဆေးကြောခြင်း စသည့် အလိုရှိရာ ပြုလုပ်နိုင်သည်။ ဖန်ဆင်းထားသည့် ရေသည် တန်ခိုးရှင် စိုစွတ်စေလိုက စိုစွတ်သည်။ မစိုစွတ်စေလိုက မစိုစွတ်။ ဖန်ဆင်းထားသည့် ရေသည် ဖန်ဆင်းရှင်အတွက်သာ ရေဖြစ်သည်။ အခြားသူများအတွက် မြေသာဖြစ်သည်။ သို့သော် ဖန်ဆင်းရှင်က အခြားသူများအတွက်ပါ ရေဖြစ်စေလိုက ရေဖြစ်စေနိုင်သည်။ ပိုင်းခြားထားသည့် ကာလလွန်က ဖန်ဆင်းထားသည် ရေသည် မြေပြန်ဖြစ်သွားသည်။ မြေကို ထောပတ် ဆီ ပျား တင်လဲ စသည်ဖြစ်အောင်လည်း ဖန်ဆင်းနိုင်သည်။

ပထဝီကသိုဏ်းသမာပတ်ကို နိုင်နင်းသူ တန်ခိုးရှင်သည် ပထဝီကသိုဏ်းကို ဝင်စားပြီးလျှင် ဤမျှသော ရေသည် မြေဖြစ်စေဟု ပရိကမ်ပြု၊ အဓိဋ္ဌာန်ပြု၍ ရေကို မြေဖြစ်အောင် ဖန်ဆင်းကာ ရေ၌ သွားရပ်ထိုင်လျောင်း ဣရိယာပုထ် လေးပါးဖြင့် နေနိုင်၏။ ရေသည် ဖန်ဆင်းသူအတွက်သာ မြေဖြစ်သည်။ အခြားသူများအတွက်ပါ မြေဖြစ်လိုမှ မြေဖြစ်သည်။ ငါးလိပ်တို့လည်း ပကတိအတိုင်းပင် သွားလာနိုင်သည်။ မြေသာမဟုတ်၊ ပတ္တမြား ရွှေတောင် သစ်ပင်စသည်တို့ကိုလည်း ဖြစ်စေနိုင်သည်။ ပိုင်းခြားထားသည့် ကာလလွန်လျှင် ရေပြန်ဖြစ်သွားသည်။

ပထဝီကသိုဏ်းသမာပတ်ကို နိုင်နင်းသူ တန်ခိုးရှင်သည် ပထဝီကသိုဏ်းကို ဝင်စားပြီးလျှင် ကောင်းကင်ကို မြေဖြစ်စေဟု ပရိကမ်ပြု၊ အဓိဋ္ဌာန်ပြု၍ ကောင်းကင်ကို မြေဖြစ်အောင် ဖန်ဆင်းကာ ကောင်းကင်၌ သွားရပ်ထိုင်လျောင်း ဣရိယာပုထ် လေးပါးဖြင့် နေနိုင်၏။ ကောင်းကင်၌ သွားလိုသော ရဟန်းသည် ဥတုကြောင့်ဖြစ်သော သစ်ပင်တောတောင်၊ နဂါး ဂဠုန်စသည်တို့ ဖန်ဆင်းသော အတားအဆီးတို့ ရှိနိုင်သောကြောင့် ဒိဗ္ဗစက္ခုအဘိညာဉ်ကိုလည်း ရထားသင့်သည်။ အတားအဆီးတွေ့က အာကာသကသိုဏ်း ဝင်စား၍ အပေါက်ပြု၍ ထွက်သွားနိုင်သည်။ သို့သော် တန်ခိုးရှင်၏ ရှေးအဓိဋ္ဌာန်၏ အစွမ်းကြောင့် ဥတုကြောင့်ဖြစ်သော တောတောင်သည် ပေါ်လာလိမ့်မည်မဟုတ်။ နဂါးဂဠုန်တို့လည်း အန္တရာယ်ပြုနိုင်မည် မဟုတ်။

တနည်းအားဖြင့် ကောင်းကင်မှ ကြွလာသောရဟန်းသည် ကောင်းကင်မှ ကြွလာမှန်း လူသူမသိစေဖို့ လူသူကင်းဆိတ်ရာနေရာကို ဒိဗ္ဗစက္ခုဖြင့် ကြည့်ပြီးဆင်းနိုင်ရန် ဒိဗ္ဗစက္ခုအဘိညာဉ် ရထားသင့်ပေသည်။

တန်ခိုးရှင်သည် လနေတို့ကိုလည်း လက်ဖြင့် သုံးသပ်ပွတ်သပ်နိုင်သည်။ ဤတန်ခိုးအရာ၌ မည်သည့် ကသိုဏ်းဈာန်ကို အခြေခံဝင်စားရမည်ဟု ကသိုဏ်းသမာပတ်ကို သီးခြားကန့်သတ်ခြင်းမရှိပေ။ သမာပတ်ရှစ်ပါးကို နိုင်နင်းသူသည် လနေတို့ကို ဆင်ခြင်ပြီး လနေတို့သည် နှစ်ထောင့်ထွာအတွင်း ဖြစ်စေဟု အဓိဋ္ဌာန်၏။ အဓိဋ္ဌာန်ကြောင့် အညှာမှပြုတ်ကြသော ထန်းသီးကဲ့သို့ နှစ်ထောင့်ထွာအတွင်းရောက်လာသော နေလတို့ကို ပွတ်သပ်သုံးသပ်နိုင်၏။ လက်ကို နေလတို့ကို မှီသည်အထိရှည်အောင်ပြု၍လည်း သုံးသပ် နိုင်သည်။ ထိုသို့ **လက်ကိုရှည်အောင်ပြုရာ၌ ကိုယ်တွင်းရုပ်ကိုမှီ၍ ကိုယ်ပရုပ်ကသာ ရှည်ပွား**ရလေသည်။ တန်ခိုးရှင်သည် လနေတို့ကို ခြေပွတ်အိုးခြမ်းကွဲပြု၍ ခြေတို့ကို တင်ထားနိုင်သည်။ အင်းပျဉ်ပြု၍ တက်ထိုင် နိုင်သည်။ ညောင်စောင်းပြု၍ တက်လျောင်းနိုင်သည်။ နောက်မှီ ပျဉ်ချပ်ပြု၍ မှီနိုင်သည်။

တဦးသော တန်ခိုးရှင်က ပြုသကဲ့သို့ အခြားတန်ခိုးရှင်ကလည်း ပြုနိုင်သည်။ လနေတို့၏ ရွေ့ရှားခြင်း သွားလာခြင်း အလင်းရောင်ပြုခြင်းတို့သည် ဖန်ဆင်းသည်မှ ရှေးကကဲ့သို့ ဖြစ်သည်။ ရေပြည့်နေသော ခွက်တထောင်လုံး၌ လရိပ်ထင်သကဲ့သို့လည်းကောင်း လ၏ သွားလာခြင်း အလင်းရောင်ပေးခြင်းသည် ပကတိအတိုင်း ဖြစ်သကဲ့သို့လည်းကောင်း မှတ်ပါ။

တန်ခိုးရှင်သည် ဗြဟ္မာ့ပြည်တိုင်အောင်လည်း ကိုယ်ဖြင့် အလိုကို ဖြစ်စေ၏။ တန်ခိုးရှင်သည် ဗြဟ္မာ့ပြည်သို့သွားလိုက အဝေး၌ရှိသည်ကို အနီး၌ ဖြစ်စေနိုင်၏။ အနီး၌ ဖြစ်သည်ကိုလည်း အဝေး၌ ဖြစ်စေနိုင်၏။ အနည်းကိုအများ အများကိုလည်း အနည်း ဖြစ်စေနိုင်၏။ ဗြဟ္မာ၏အဆင်း၊ အသံ၊ စိတ်တို့ ကိုလည်း သိနိုင်၏။ ဗြဟ္မာ၏ရှေ့၌ အင်္ဂါကြီးငယ်အားလုံးပြည့်စုံသော မနောမယရုပ်ကို ဖန်ဆင်းနိုင်၏။ တန်ခိုးရှင်၏ အမူအရာအတိုင်း မနောမယရုပ်သည် ပြုလုပ်နိုင်လေသည်။ သို့သော် **နိမ္မိတရုပ်၌ ပသာဒမရှိ** ပေ။

အဝေးကိုအနီးဖြစ်အောင်ပြုရာ၌ ပါဒကဈာန်မှထ၍ အဝေးကနတ်ပြည်၊ ဗြဟ္မာ့ပြည်ကို အနီး၌ဖြစ်စေဟု ဆင်ခြင်ပြီး တဖန် ပါဒကဈာန်ပြန်ဝင်စားကာ ဈာန်မှထပြီးလျှင် အနီး၌ဖြစ်စေဟု အဓိဋ္ဌာန်လိုက်က အဝေးက နတ်ပြည်ဗြဟ္မာ့ပြည်သည် အနီး၌ ဖြစ်တော့သည်။ မြတ်စွာဘုရားသည် တာဝတိံသာနတ်ပြည်ကို ကြွရာ၌ နီးအောင်ပြု၍ သုံးဖဝါးတို့ဖြင့် အရောက်ကြွခဲ့ဖူးသည်။ မြတ်စွာဘုရားသည် မိမိနှင့် အင်္ဂုလိမာလအကြား အနီးကိုလည်း အဝေးဖြစ်အောင် ပြုခဲ့ဖူးလေသည်။

ခုနှစ်ရက်ပတ်လုံး နိရောဓသမာပတ်ဝင်စားရာမှ ထသော အရှင်မဟာကဿပသည် လူဆင်းရဲ ကာကဝလိယကို ချီးမြှောက်ရန် ၎င်း၏အိမ်ပေါက်၌ ဆွမ်းရပ်လေသည်။ ကာကဝလိယ၏ မယားသည် မထေရ်ကို မြင်လျှင် ခင်ပွန်းအတွက်ချက်ပြုတ်ထားသော ဆားမပါသော ဟင်းစပ်ယာဂကို သပိတ်၌ လောင်းလှူလိုက်လေသည်။ အရှင်မဟာကဿပသည် ထိုယာဂကို ဘုရားရှင်လက်တော်၌ ကပ်၏။ မြတ်စွာ ဘုရားသည် များစွာသော ရဟန်းများအား လောက်ငအောင်ပြု၍ ရဟန်းအလုံး လောက်ငစွာ ဘုန်းပေးရသည်။

တန်ခိုးရှင်သည် အချိုကို မချိုအောင် မချိုသည်ကိုလည်း ချိုအောင် ပြုလုပ်နိုင်သည်။ မဟာအနုဠ မထေရ်သည် ရဟန်းတော်များ ဆွမ်းခံပြန်၍ ဂင်္ဂါမြစ်ကမ်း၌ ဟင်းမပါပဲ ဆွမ်းသက်သက်ကို ဘုန်းပေးသည်ကို မြင်ပြီး မြစ်ရေသည် ထောပတ်ဖြစ်စေဟု အဓိဋ္ဌာန်၏။ ကိုရင်တို့သည် ထောပတ်ကို ယူ၍ ရဟန်းတို့အား ကပ်လှူသဖြင့် ရဟန်းတော်များ ထောပတ်ဆွမ်း ဘုန်းပေးရလေသည်။

ဝိကုဗ္ဗနတန်ခိုးနှင့် မနောမယတန်ခိုး ခြားနားချက်

ပကတိအသွင်ကို စွန့်၍ သူငယ်အသွင် နဂါး ဂဠုန်အသွင် စစ်တပ်အသွင် ဖန်ဆင်းခြင်းသည် ဝိကုဗ္ဗနိဒ္ဓိ မည်၏။ ပကတိအသွင်ကို မစွန့်ပဲ တပါးသောအသွင်ကို ပြုခြင်းသည် အဓိဋ္ဌာန်နိဒ္ဓိ မည်၏။ ဝိကုဗ္ဗနိဒ္ဓိကို ပြလိုသော တန်ခိုးရှင်သည် ပထဝီကသိုဏ်းစသည်တို့ကို အာရုံယူ၍ ပါဒကဈာန်ကို ဝင်စားပြီး ဈာန်မှထကာ သူငယ်ရုပ်သွင်(စသည်)ကို ဆင်ခြင်၏။ ထို့နောက် ဈာန်ကို တဖန်ဝင်စား၍ ဈာန်မှထကာ “ဤကဲ့သို့သော သူငယ်ဖြစ်စေ”ဟု အဓိဋ္ဌာန်၏။ အဓိဋ္ဌာန်စိတ်နှင့်အတူ သူငယ်ရုပ်သွင်ဖြစ်၏။ အဇာတသတ် မင်းသားထံ သွားခါနီး တန်ခိုးဖန်ဆင်းသော ရှင်ဒေဝဒတ်ကဲ့သို့ မှတ်ပါ။

မနောမယရုပ်ကိုယ်ကို ဖန်ဆင်းလိုသော တန်ခိုးရှင်သည် ပါဒကဈာန်မှထ၍ မိမိ၏ကိုယ်ကို ရှေးဦးစွာ ဆင်ခြင်ပြီးလျှင် ဆိုခဲ့ပြီးသောနည်းဖြင့်ပင် အခေါင်းဖြစ်စေဟု အဓိဋ္ဌာန်၏။ တကိုယ်လုံး အခေါင်းအတိ ဖြစ်၏။ ထိုအခါ ထိုကိုယ်၏အတွင်း အခေါင်းထဲ၌ အခြားကိုယ်ကို ဆင်ခြင်ပြီးလျှင် ပရိကမ်ပြု၍ ဆိုခဲ့သောနည်းဖြင့်ပင် ခိဋ္ဌာန်၏။ ထိုကိုယ်၏အတွင်း အခေါင်းထဲ၌ အခြားကိုယ်သည် ဖြစ်၏။ ထိုတန်ခိုးရှင်သည် ထိုနိမ္မိတကိုယ်ကို အပြင်ပသို့ထုတ်၏။ သန်လျက်အိမ်မှ သန်လျက်ဓားကို ထုတ်သကဲ့သို့ ဖြစ်သည်။

ဒိဗ္ဗသောတအဘိညာဉ်

နတ်တို့၏ ပကတိနား(သောတပသာဒ)သည် သည်းခြေ သလိပ်စသော အညစ်အကြေးကင်း၍ အဝေးက အသံကို ကြားရသည်။ တန်ခိုးရှင်၏ အဘိညာဉ်အစွမ်းကြောင့်ရသော သောတသည်လည်း နတ်တို့၏နားနှင့်တူစွာ အဝေးက အသံကို ကြားနိုင်၍ ဒိဗ္ဗသောတမည်၏။ (ဒိဗ္ဗ-နတ်၊သောတ-နား)

ဒိဗ္ဗသောတအဘိညာဉ်ဖြင့် လူ့လောကအသံ၊ နတ်လောကအသံ၊ အဝေးက တပါးသော စကြာဝဠာက အသံ၊ အနီးက ကိုယ်တွင်းရှိ ပိုးကောင်တို့၏ အသံကို ကြားနိုင်သည်။ ထိုသို့ကြားရာ၌ ဗြဟ္မာ့ပြည်တိုင်အောင် ခရသင်း စည်ကြီး ထက်စည် စသည်တို့၏ အသံတို့ဖြင့် တပေါင်းတည်း အုတ်အုတ်ကျက်ကျက် ဆူပွက်နေ စေကာမူ အသီးအသီး ပိုင်းခြားရန် အလိုရှိပါက ဤသည်ကား ခရသင်းသံ ဤသည်ကား စည်ကြီးသံဟု ပိုင်းခြားနိုင်သည်။

ဒိဗ္ဗသောတအဘိညာဉ်ကို အားကောင်းအောင် ပြုလိုသော ယောဂီသည် “ဤမျှအတွင်း၌ အသံကို ကြားလို၏”ဟု လက်တသစ်မျှအရပ်ကို ပိုင်းခြား၍ ပွားစေအပ်၏။ ထို့နောင် လက်နှစ်သစ်၊ လေးသစ်၊ ရှစ်သစ်၊ တထွာ၊ တတောင်၊ တိုက်ခန်းတွင်း၊ ကျောင်းတိုက်တွင်း၊ ဆွမ်းခံရွာ၊ မြို့နယ် စသည်ဖြင့် စကြာဝဠာ အဆုံးတိုင်အောင်ဖြစ်စေ ထို့ထက်အလွန်ဖြစ်စေ ပိုင်းခြား၍ ပွားများရမည်။

စေတောပရိယအဘိညာဉ်

ဒိဗ္ဗစက္ခုအဘိညာဉ်ရပြီးသူသာ စေတောပရိယအဘိညာဉ်ရနိုင်သည်။ ဒိဗ္ဗစက္ခုအဘိညာဉ်သည် စေတော ပရိယ အဘိညာဉ်၏ ပရိကမ်ဖြစ်သည်။ ဒိဗ္ဗစက္ခုအဘိညာဉ်ဖြင့် သူတပါး၏ နှလုံးသားရပ်^၁ ကိုမှီ၍ ဖြစ်နေသော သွေးအရောင်ကို ကြည့်ပြီး စိတ်ကို ရှာဖွေသိနိုင်သည်။ **ဝမ်းမြောက်သည့်စိတ်ဖြစ်သောအခါ နှလုံးသွေးသည် နီသည်။ စိတ်ညစ်သည့်အခါ မဲသည်။** ဝမ်းလည်းမသာ၊ စိတ်လည်းမညစ်၊ **ပုံမှန်ဖြစ်နေသည့်အခါ နှမ်းဆီလို ကြည်၏။** ယောဂီသည် သွေးအရောင်ကြည့်၍ သောမနဿစိတ် ဒေါမနဿစိတ် ဥပေက္ခာစိတ် စသည်ဖြင့် သိနိုင်သည်။ ဤနည်းဖြင့် အဘိညာဉ်အားကောင်းလာအောင် လေ့ကျင့်ရမည်။ **အားကောင်းလာသည့်အခါ သွေးကို မကြည့်ပဲနှင့် “ဤကား ကာမာဝစရစိတ်၊ ဤကားရူပါဝရ၊အရူပါဝစရစိတ်၊ သရာဂစိတ်၊ ဝီတရာဂစိတ်”** စသည်ဖြင့် သိနိုင်သည်။ **သွေးအရောင်ကြည့်၍ စိတ်ကို သိခြင်းသည် အဘိညာဉ်၌ မကျွမ်းကျင်သေးသူ အတွက် ဖြစ်သည်။**

၁ ဟဒယဝတ္ထုရုပ်ကို မဆိုလို၊ နှလုံးအိမ်ကို ဆိုလိုသည်။

ပုဗ္ဗေနိဝါသာနုဿတိအဘိညာဉ်

ပုဗ္ဗေနိဝါသာနုဿတိအဘိညာဉ်ဖြင့် အတိတ်က မိမိသူတပါးတို့၏ ခန္ဓာနှင့်စပ်သည့် ဖြစ်ရပ်များ အမည်နာမများ နေရာများနှင့် သိခဲ့ဘူးသောတရားများကို သိနိုင်ပေသည်။ ပရိနိဗ္ဗာန်စံလေကုန်ပြီးသော ဘုရားရဟန္တာတို့၏ စိတ်ဝိညာဉ်ဖြင့် သိခဲ့ဘူးသော တရားတို့ကိုမူ ဗုဒ္ဓဘုရားတို့သည် သာလျှင် အောက်မေ့နိုင် ကုန်၏။

သာသနာပ ရသေ့တို့သည် နာမ်ရပ်ကိုပိုင်းခြား သိသောဉာဏ် အားနည်းသဖြင့် ပညာဉာဏ်အားနည်း၍ **ကမ္ဘာလေးဆယ်**သာလျှင် အောက်မေ့နိုင်ကုန်၏။ **ပကတိသာဝကတို့သည်** ပညာဉာဏ်အားကြီးသောကြောင့် **ကမ္ဘာတရာ**သော်လည်းကောင်း၊ **ကမ္ဘာတထောင်**သော်လည်းကောင်း အောက်မေ့နိုင်ကုန်၏။ **မဟာသာဝကတို့** သည် **ကမ္ဘာတသိန်း**၊ **အဂ္ဂသာဝကတို့သည်** **တသချေနှင့် ကမ္ဘာတသိန်း**၊ **ပစ္စေကဗုဒ္ဓတို့သည်** **နှစ်သချေနှင့် ကမ္ဘာတသိန်း** ပါရမီဖြည့်ခဲ့သည် အချိန်ကာလအတိုင်းသာ အောက်မေ့နိုင်ကုန်၏။ သမ္မာသမ္ဗုဒ္ဓတို့သည်ကား ကမ္ဘာအပိုင်းအခြားမရှိ အလိုရှိတိုင်း သိနိုင်ကြပေသည်။

အတိတ်ကဖြစ်စဉ်ကို ပြန်အောက်မေ့ရာ၌ တိတ္ထိတို့သည် ခန္ဓာအစဉ်အတိုင်းသာ အောက်မေ့နိုင်သည်။ အစဉ်ကျော်၍ မအောက်မေ့နိုင်။ ခန္ဓာအစဉ်ကိုကျော်၍ စုတိပဋိသန္ဓေအစဉ်ဖြင့် မအောက်မေ့နိုင်။ ဆိုလိုသည် မှာ- တခုသောဘဝ၏ စုတိကို အောက်မေ့ပြီးနောက် ထိုဘဝ၏အလယ်ပိုင်းကို မဆင်ခြင်တော့ပဲ ခုန်ကျော်၍ ထိုဘဝ၏ ပဋိသန္ဓေကို အောက်မေ့ခြင်းသည် စုတိပဋိသန္ဓေအစဉ်ဖြင့် အောက်မေ့ခြင်းဖြစ်သည်၊ တိတ္ထိတို့သည် ဤကဲ့သို့ စုတိပဋိသန္ဓေအစဉ်ဖြင့် မအောက်မေ့နိုင်။ ပကတိသာဝကနှင့် မဟာသာဝကတို့သည် ခန္ဓာအစဉ်၊ စုတိပဋိသန္ဓေအစဉ်ဖြင့် အောက်မေ့နိုင်သည်။ အဂ္ဂသာဝကနှင့် မဟာသာဝကတို့သည် စုတိပဋိသန္ဓေအစဉ်ဖြင့်သာ အောက်မေ့ကြကုန်၏။ သမ္မာသမ္ဗုဒ္ဓဘုရားရှင်တို့မှာမူ ခန္ဓာအစဉ်၊ စုတိပဋိသန္ဓေအစဉ်ဖြင့် ဆင်ခြင်ဖွယ်မလို၊ ကမ္ဘာကုဋေတို့ အထက်၌ဖြစ်စေ အောက်၌ဖြစ်စေ အလိုရှိရာ အချိန်ကို အောက်မေ့လျှင် ထင်ရှားစွာ သိမြင်နိုင်တော့သည်။

တိတ္ထိတို့သည် ရှေးကအဖြစ်အပျက်ကို ပိုးစုံးကြူး အရောင်နှင့် မြင်ရသလို ထင်မြင်သည်။ ပကတိသာဝကတို့သည် ဆီမီးရောင်၊ မဟာသာဝကတို့သည် မီးရှူးရောင်၊ အဂ္ဂသာဝကတို့သည် သောက်ရှူး ကြယ်ရောင်၊ ပစ္စေကဗုဒ္ဓါတို့သည် လရောင်နှင့် မြင်ရသလို ထင်မြင်သည်။ သမ္မာသမ္ဗုဒ္ဓတို့ကား သရဒဥတု ကာလ ရောင်ခြည်တထောင်ဖြင့် တန်ဆာဆင်သော နေဝန်းအရောင်နှင့် မြင်ရသလို ထင်မြင်သည်။

ပုဗ္ဗနိဝါသာနုဿတိအဘိညာဉ်ရအောင် လေ့ကျင့်ပုံ

ပုဗ္ဗနိဝါသာနုဿတိ အဘိညာဉ်ရလိုသော ယောဂီသည် အစဉ်အတိုင်း ဈာန်လေးပါးကို ဝင်စားပြီးလျှင် အဘိညာဉ်၏အခြေခံ စတုတ္ထဈာန်မှထ၍ နောက်ဆုံးဖြစ်သော ထိုင်နေခြင်းကို နှလုံးသွင်း ဆင်ခြင်ရမည်။ ထို့နောက် ထိုင်ဖို့နေရာခင်းခြင်း ကျောင်းခမ်းသို့ ဝင်ခဲ့ခြင်း သပိတ်သင်္ကန်းကို ထားခဲ့ခြင်း ဆွမ်းစားခဲ့ခြင်း စသည်တို့ကို ရှေ့ကရှေ့က ဖြစ်ပျက်ခဲ့သည်များကို အစဉ်အတိုင်း ဆင်ခြင်စဉ်းစားရမည်။ ဤကဲ့သို့ စဉ်းစားမှု၌ သမာဓိနည်းသော ပကတိသူများ၌လည်း ရှေ့ကအဖြစ်အပျက်များ ထင်မြင်နိုင်ပေသည်။ ပရိကမ်သမာဓိရိုသူတို့အား အလွန်ပင် ထင်ရှားစွာ ထင်မြင်နိုင်ပေသည်။ အကယ်၍ မထင်ရှားပါက တဖန် အဘိညာဉ်၏ အခြေခံ စတုတ္ထဈာန် ဝင်စားကာ ဈာန်မှထ၍ ဆင်ခြင်ရမည်။ ဤသို့ပြုလျှင် အမှောင်ထဲ၌ မီးထွန်းပြလိုက်သကဲ့သို့ ထင်ရှားတော့၏။

ထို့နောက် ဆိုခဲ့သည် နောက်ပြန်အစဉ်ဖြင့် ဒုတိယနေ့က အဖြစ်အပျက်ကို ဆင်ခြင်ရမည်။ ထို့နောက် တတိယ၊ စတုတ္ထ၊ ပဉ္စမနေ့၊ ဆက်ရက်မြောက်နေ့၊ တလ၊ တနှစ်၊ ဆယ်နှစ်၊ အနှစ်နှစ်ဆယ်၊ စသည်ဖြင့် ရှေ့က အဖြစ်အပျက်ကို ဆင်ခြင်ရမည်။ ဤသို့စသည်ဖြင့် ဤဘဝ၏ ပဋိသန္ဓေကာလတိုင်အောင် ဆင်ခြင်ပြီး ရှေ့ဘဝက စုတိခဏ၌ ဖြစ်ခဲ့သော နာမ်ရုပ်ကို နှလုံးသွင်းဆင်ခြင်ရမည်။ ပညာထက်သော ရဟန်းသည် ပထမအကြိမ်ဖြင့်ပင် ပဋိသန္ဓေကို ခွါ၍ စုတိခဏ၌ဖြစ်သော နာမ်ရုပ်ကို အာရုံပြုနိုင်ပေသည်။

သို့သော် ရှေးဘဝက နာမ်ရုပ်သည် အကြွင်းမဲ့ ချုပ်ခဲ့ပြီးဖြစ်သည့်ပြင် ယခုဘဝ၌လည်း ကံအသစ်ကြောင့် ဖြစ်သော အခြားနာမ်ရုပ် ဖြစ်ပေါ်နေပြီဖြစ်သောကြောင့် ထိုရှေးဘဝ၏ စုတိနာမ်ရုပ်သည် ထူထဲစွာ ဖုံးကွယ်ထားသည့် အရပ်သဖွယ် မိုက်မှောင်နေ၍ ပညာအားနည်းသူအတွက် မြင်နိုင်ခဲ့သည်။ သို့သော် ပါဒကဈာန်ကို ဝင်စား၍ ဈာန်မှထကာထကာ ရှေးဘဝစုတိနာမ်ရုပ်ကို ဆင်ခြင်က နောက်ဆုံးတော့ တွေ့မြင်နိုင်သည်သာ ဖြစ်ပေသည်။

ဆိုခဲ့ပြီးစကားများ၌ နောက်ဆုံးထိုင်နေခြင်းမှ ပဋိသန္ဓေတိုင်အောင် အာရုံပြုသော ဉာဏ်သည် ပုဗ္ဗနိဝါသဉာဏ်မဟုတ်သေး။ ပရိကမ်သမာဓိနှင့်ယှဉ်သော ဉာဏ်သာဖြစ်ပေသည်။

ပဋိသန္ဓေကိုကျော်လွန်၍ စုတိခဏ၌ဖြစ်သော နာမ်ရုပ်ကိုအာရုံပြုလျက် မနောဒွါရာဝဇ္ဇန်းခေါ် နှလုံးသွင်းဆင်ခြင်သည့်စိတ် ဖြစ်ပေါ်၏။ ထိုစိတ်ချုပ်လတ်သော် ထိုစုတိနာမ်ရုပ်ကိုပင် အာရုံပြု၍ လေးကြိမ် ငါးကြိမ်သော ဇောတို့သည် ဖြစ်ပေါ်ကုန်၏။ ထိုလေးကြိမ်ငါးကြိမ်တို့တွင် ရှေးသုံးကြိမ်လေးကြိမ်တို့သည် ပရိကမ်စသည်မည်သော ကာမာဝစရဇောတို့တည်း။ နောက်ဆုံး စတုတ္ထ ပဉ္စမဇောသည် ရူပါဝစရ စတုတ္ထဈာန် ဟူသော အဘိညာဉ်စိတ်ပေတည်း။ ထိုအဘိညာဉ်စိတ်သည်သာ ပုဗ္ဗနိဝါသာနုဿတိဉာဏ် ဖြစ်ပေသည်။

စုတူပပါတဉာဏ်ခေါ် ဒိဗ္ဗစက္ခုအဘိညာဉ်

သတ္တဝါတို့၏ ဘဝဟောင်းမှ ရွေ့လျော့ခြင်း သေခြင်းဟူသော စုတိကိုလည်းကောင်း၊ ဘဝသစ်တို့ ကပ်ရောက်ခြင်း ဖြစ်ခြင်းဟူသော ပဋိသန္ဓေကိုလည်းကောင်း သိသောဉာဏ်သည် စုတူပပါတဉာဏ် မည်၏။

ဒိဗ္ဗစက္ခုဉာဏ်ဖြင့် သေဆဲသတ္တဝါတို့ကိုလည်းကောင်း ဘဝသစ်၌ ဖြစ်ဆဲသတ္တဝါတို့ကိုလည်းကောင်း ယုတ်ညံ့သူတို့ကိုလည်းကောင်း မြင့်မြတ်သူတို့ကိုလည်းကောင်း အဆင်းလှသူ၊မလှသူတို့ကိုလည်းကောင်း သုဂတိရောက်သူ၊ ဒုဂ္ဂတိရောက်သူတို့ကိုလည်းကောင်း ပကတိမျက်စိဖြင့် မြင်သကဲ့သို့ မြင်နိုင်၏။

ဒိဗ္ဗစက္ခုဖြင့် စုတိစိတ်(သေဆဲခဏ)ကိုလည်းကောင်း ပဋိသန္ဓေစိတ်(ဘဝစဖြစ်သည့်ခဏအချိန်) ကိုလည်းကောင်း မသိနိုင်ပေ။ သို့သော် စုတေခါနီးသူများ၊ ဘဝသစ်ရပြီးစသူများကို မြင်နိုင်ပါသည်။

သေခြင်းနှင့် ဘဝသစ်ဖြစ်ခြင်းကို မြင်နိုင်ခြင်းသည် အယူအဆအမြင် မှန်ကန်မှု၏ အကြောင်း ဖြစ်သည်။ သေခြင်းကိုသာ မြင်၍ ဘဝသစ်ဖြစ်ခြင်းကို မမြင်က သေပြီးနောက် ဘဝပြတ်သွားသည်ဟု ယူဆသော ဥစ္ဆေဒဒိဋ္ဌိ ဖြစ်နိုင်သည်။ ဘဝသစ်ရခြင်းကိုသာမြင်၍ ဘဝဟောင်းက သေခဲ့ရခြင်းကို မမြင်က သတ္တဝါအသစ် ဖြစ်ပေါ်လာသည်ဟု ထင်မြင်နိုင်ပေသည်။ သေခြင်းနှင့် ဘဝသစ်ဖြစ်ခြင်း နှစ်မျိုးလုံးကို မြင်နိုင်သည့် ဆိုခဲ့သော မိစ္ဆာအယူနှစ်မျိုး ဖြစ်ခွင့် မရှိတော့ပေ။

တန်ခိုးရှင်သည် အလင်းကိုပွား၍ ငရဲသတ္တဝါတို့ကို ဒိဗ္ဗစက္ခုအဘိညာဉ်ဖြင့် ကြည့်၏။ ထို့နောက် “အဘယ်ကံကြောင့် ငရဲ၌ ဖြစ်နေကြရသနည်း”ဟု ငရဲရောက်ခြင်း၏ ကံကို ကြည့်၏။ ထို့အတူ နတ်ပြည် ရောက်နတ်များနှင့် ၎င်းတို့ နတ်ပြည်ရောက်ရခြင်း၏ ကံတို့ကို ကြည့်၏။ ထိုအခါ တန်ခိုးရှင်၏ ဉာဏ်၌ နတ်ပြည်ငရဲပြည် ရောက်ရခြင်း၏ ကံကို ထင်ရှားစွာ တွေ့ရလေသည်။ ဤကံကို မြင်ရသော ဉာဏ်သည် **ယထာကမ္မူပဂဉာဏ်** ဖြစ်သည်။ ငရဲသား နတ်သားတို့ကို မြင်ရခြင်းသည် ဒိဗ္ဗစက္ခုဉာဏ်၏ ကိစ္စသာ ဖြစ်သည်။

ဤယထာကမ္မူပဂဉာဏ် ရရန် သီးခြား အားထုတ်စရာမလိုပေ။ ထို့အတူ အနာဂတံသဉာဏ် (အနာဂတ် မှာဖြစ်မည့် အကြောင်းအရာကို သိသောဉာဏ်) ရရန်အတွက်လည်း သီးခြား အားထုတ်စရာမလိုပေ။ ယထာကမ္မူပဂဉာဏ်နှင့် အနာဂတံသဉာဏ်တို့သည် ဒိဗ္ဗစက္ခုဉာဏ်ကို အမှီပြု၍ ဖြစ်ကြရသည်။

အဘိညာဉ်နှင့် အာရုံတွဲစပ်ပြခြင်း

အဘိညာဉ်ဟူသည် ရူပါဝစရကုသိုလ်ပဉ္စမဈာန်စိတ် (ရဟန္တာမဟုတ်သေးသူအတွက်)နှင့် ရူပဝစရ ကြိယာ ပဉ္စမဈာန်စိတ်(ရဟန္တာအတွက်)ပင် ဖြစ်သည်။ ထိုအဘိညာဉ်သည် စိတ်ဖြစ်၍ သိစရာအာရုံရှိ ရလေသည်။ ထိုအဘိညာဉ်စိတ်ဖြင့် သိနိုင်သော သိစရာများကို အာရုံဟု ခေါ်သည်။ ထိုအာရုံကို ဤနေရာ၌ ၉-မျိုး ခွဲခြားပြထားသည်။

- ၁။ ကာမအာရုံ (ကာမစိတ်-၅၄၊ စေတသိက်-၅၂နှင့် ရုပ်တရားများ)
- ၂။ မဟဂ္ဂုတ်အာရုံ (မဟဂ္ဂုတ်စိတ်-၂၇၊ စေတသိက်-၃၅)
- ၃။ အပ္ပမာဏအာရုံ (လောကုတ္တရာစိတ် ၈-ခု၊ စေတသိက် ၃၆၊ နိဗ္ဗာန်)
- ၄။ မဂ်အာရုံ (မဂ်၄-ပါး)
- ၅။ အတိတ်အာရုံ (ဖြစ်ပြီး စိတ်, စေတသိက်, ရုပ်)
- ၆။ အနာဂတ်အာရုံ (ဖြစ်မည့် စိတ်, စေတသိက်, ရုပ်)
- ၇။ ပစ္စုပ္ပန်အာရုံ (ဖြစ်ဆဲ စိတ်, စေတသိက်, ရုပ်)
- ၈။ အဇ္ဈတ္တအာရုံ (မိမိကိုယ်ခန္ဓာတွင်း၌ဖြစ်သော စိတ်, စေတသိက်, ရုပ်)
- ၉။ ဗဟိဒ္ဓအာရုံ (မိမိကိုယ်ခန္ဓာပြင်ပ၌ဖြစ်သော စိတ်, စေတသိက်, ရုပ်)

ဣဒ္ဓိဝိဓအဘိညာဉ်သည် မထင်ရှားသောကိုယ်ဖြင့် သွားလိုသည့်အခါ ရုပ်ကိုယ်ကို အာရုံပြုသည်။ ဤအခါမျိုး၌ ဣဒ္ဓိဝိဓအဘိညာဉ်သည် ကာမအာရုံ ရှိ၏ ဟု ဆိုရမည်။ ထင်ရှားသောကိုယ်ဖြင့် သွားလိုသောအခါ ပါဒကဈာန်စိတ်ကို အာရုံပြုသည်။ ဤအခါမျိုး၌ မဟဂ္ဂုတ်အာရုံ ရှိ၏ ဟု ဆိုရမည်။ ချုပ်ပြီးသော ပါဒကဈာန်စိတ်ကို အာရုံပြုသောကြောင့် အတိတ်အာရုံ ရှိသည်။

အရှင်မဟာကဿပသည် ဓာတ်တော်တို့ကို အကြီးအကျယ် ဌာပနာစဉ်က “နောင်အခါ ၂၁၈-နှစ် ပတ်လုံး ဤနံ့သာတို့သည် မမြောက်ပါစေကုန်သတည်း၊ ဤပန်းတို့သည် မညှိုးပါစေကုန်သတည်း၊ ဤဆီ မီးတို့သည် မငြိမ်းပါစေကုန်သတည်း”ဟု အဓိဋ္ဌာန်တော်မူသည်။ အဓိဋ္ဌာန်အတိုင်းဖြစ်၏။

အဿဂုတ္တမထေရ်သည် ဝတ္တနိယကျောင်း၌ ဟင်းမပါဘဲ ဆွမ်းသက်သက် ဘုန်းပေးနေသော ရဟန်းသံဃာကို မြင်၍ “ကျောက်ရေကန်သည် နေ့စဉ် နေ့စဉ် နံနက်ပိုင်း၌ နို့ဓမ္မအရသာ ရှိသည် ဖြစ်စေ” ဟု အဓိဋ္ဌာန်တော်မူ၏။ နံနက်ပိုင်း ခပ်ယူလျှင် နို့ဓမ္မရည်ဖြစ်၏။ ညနေပိုင်းခပ်ယူလျှင် ပကတိရေ ဖြစ်၏။ ဤကဲ့သို့ အနာဂတ်အတွက် အဓိဋ္ဌာန်ပြုရာ၌ အဘိညာဉ်စိတ်သည် အနာဂတ်ကို အာရုံပြုသည်။

မထင်ရှားသောကိုယ်ဖြင့် သွားလို၍ ရုပ်ကို အာရုံပြုရာ၌ ပစ္စုပ္ပန်ပွန်ကို အာရုံပြုသည်။ မထင်ရှားသောကိုယ်ဖြင့် သွားလိုသည့်အခါ ရုပ်ကိုယ်ကို အာရုံပြုရာ၌လည်းကောင်း၊ ထင်ရှားသောကိုယ်ဖြင့် သွားလိုသောအခါ ပါဒကဏ္ဍာန်စိတ်ကို အာရုံပြုရာ၌လည်းကောင်း၊ မိမိကိုယ်ကို သူငယ်အသွင်ဖန်ဆင်းဖို့ အာရုံပြုရာ၌ လည်းကောင်း အဇ္ဈတ္တတရားကို အာရုံပြု၏။

ဒိဗ္ဗသောတဉာဏ်သည် အသံကို အာရုံပြုရာတွင် အသံရုပ်သည် ကာမဖြစ်၍ ကာမအာရုံရှိသည်။ ထင်ရှားရှိဆဲ အသံကိုသာ အာရုံ၍ ပစ္စုပ္ပန်အာရုံရှိသည်။ အသံသည် မိမိဝမ်းထဲမှ အသံဖြစ်က အဇ္ဈတ္တအာရုံ ဖြစ်သည်။ သူတပါးတို့၏ အသံဖြစ်က ဗဟိဒ္ဓအာရုံဖြစ်သည်။

စေတောပရိယဉာဏ်သည် သူတပါး၏ ကာမစိတ်ကို သိရာ၌ ကာမအာရုံ ရှိသည်။ ရူပါဝစရစိတ် အရူပါဝစရစိတ်ကို သိရာ၌ မဟဂ္ဂုတ်အာရုံ ရှိသည်။ မဂ်ဖိုလ်ကို သိရာ၌ အပ္ပမာဏအာရုံရှိသည်။ (ပုထုဇဉ်သည် သောတာပန်၏ သောပတ္တိမဂ်ဖိုလ်စိတ်ကို မသိနိုင်၊ သောတာပန်၏ လောကီစိတ်ကိုကား သိနိုင်သည်။ ထို့အတူ အောက်အရိယာတို့သည် အထက်အရိယာတို့၏ မဂ်ဖိုလ်စိတ်ကို မသိနိုင်။ ရဟန္တာသည်ကား အားလုံးသောသူတို့၏ စိတ်ကို သိနိုင်သည်။ စေတောပရိယဉာဏ်သည် မဂ်စိတ်ကို သိရာ၌ မဂ်အာရုံရှိသည်။)

စေတောပရိယဉာဏ်သည် အတိတ်ခုနှစ်ရက်အတွင်းက ဖြစ်သွားသော သူတပါးစိတ်သိရာ၌ အတိတ် အာရုံရှိသည်။ အနာဂတ်ခုနှစ်ရက်အတွင်းက ဖြစ်ပွားမည့် သူတပါးစိတ်သိရာ၌ အနာဂတ် အာရုံရှိသည်။

ပစ္စုပ္ပန်သည် (၁) ခဏပစ္စုပ္ပန် (၂) သန္တတိပစ္စုပ္ပန် (၃) အဒ္ဓါပစ္စုပ္ပန် ဟူ၍ သုံးပါးရှိသည်။ ဥပါဒ် ဌီဘင်သို့ ရောက်ဆဲတရားသည် ခဏပစ္စုပ္ပန်ဖြစ်သည်။ အဝေးမှ ခေါင်းလောင်းထိုးသည်ကို မြင်မြင်ခြင်း ခေါင်းလောင်းသံ မကြားရသေး၊ ခဏကြာမှ ကြားရသည်။ ခေါင်းလောင်းထိုးသည်ကို မြင်ရာကာလမှ ခေါင်းလောင်းသံ ကြားရသည့်ကာလအတွင်း ဖြစ်ပွားသွားသော တရားသည် သန္တတိပစ္စုပ္ပန်ဖြစ်သည်။ (တနည်း) ဇောဝါရ ဇောဝီထိ နှစ်ဝီထိ သုံးဝီထိအတွင်း ဖြစ်ပျက်သည့် တရားများသည် သန္တတိပစ္စုပ္ပန် ဖြစ်သည်။ တခုသောဘဝ၏ ပဋိသန္ဓေမှစ၍ စုတိအထိ တဘဝအတွင်း ဖြစ်ပွားသမျှ နာမ်ရုပ်တို့သည် အဒ္ဓါ ပစ္စုပ္ပန်ဖြစ်သည်။

စေတောပရိယဉာဏ်သည် သန္တတိပစ္စုပ္ပန် အဒ္ဓါပစ္စုပ္ပန်တရားတို့ကို အာရုံပြုသည်။ စေတောပရိယဉာဏ် တန်ခိုးရှင်သည် သူတပါးစိတ်ကို ဆင်ခြင်သည်။ ဆင်ခြင်သော မနောဒွါရာဝဇ္ဇန်းသည် သူတပါး၏ ခဏပစ္စုပ္ပန် စိတ်ကိုအာရုံယူ၍ အာရုံဖြစ်သော ထိုသူတပါး၏စိတ်နှင့် တပြိုင်နက်ချုပ်သည်။ ထို့နောင် ပရိကမ် ဥပစာ အနုလုံ ဂေါတြဘူ မည်သော မဟာကုသိုလ် မဟာကြိယာ ဥပေက္ခာဉာဏသမ္ပယုတ် ကာမဇော လေးကြိမ်၊ အဘိညာဉ်မည်သော ရူပါဝစရ ကုသိုလ်ကြိယာ ပဉ္စမဈာန် ဖြစ်သည်။ ပရိကမ် ဥပစာ အနုလုံ ဂေါတြဘူနှင့် အဘိညာဉ်စိတ်သည် မနောဒွါရာဝဇ္ဇန်းစိတ်သိသော ချုပ်ပြီးသွားသောစိတ်ကိုပင် သိကြသည်။ သို့သော် ထို

စိတ်တို့သည် အာရုံကွဲသည်ဟု မဆိုသင့်။ အဒ္ဓါပစ္စုပ္ပန်အားဖြင့် ပစ္စုပ္ပန်သာ ဖြစ်သည်။ မနောဒွါရာဝဇ္ဇန်း ပရိကမ် ဥပစာ အနုလုံ ဂေါတြဘူ အဘိညာဉ်တို့သည် အာရုံတူသည်ဟု ဆိုသော်လည်း အဘိညာဉ်စိတ်က သာ သူတပါးစိတ်ကို သိသည်။ အခြားစိတ်တို့က မသိ။ ဥပမာ - စက္ခုဒွါရဝီထိ၌ စက္ခုဝိညာဏ်ကသာ ရူပါရုံကို မြင်ပြီး အခြားစိတ်တို့က မမြင်သကဲ့သို့ ဖြစ်သည်။ တနည်းအားဖြင့် သန္တတိပစ္စုပ္ပန်သည်လည်း အဒ္ဓါပစ္စုပ္ပန်အတွင်း ဝင်သည်ဖြစ်၍ အဘိညာဉ်သည် အဒ္ဓါပစ္စုပ္ပန်အားဖြင့် ပစ္စုပ္ပန်အာရုံသာ ရှိသည်။ သူတပါးစိတ်ကို အာရုံပြုသောကြောင့် ဗဟိဒ္ဓအာရုံရှိသည်။

ပုဗ္ဗေနိဝါသာနုဿတိဉာဏ်သည် အတိတ်က ကာမာဝစရနာမ်ရုပ်ခန္ဓာကို အာရုံပြုရာ၌ ကာမအာရုံ၊ ရူပါဝစရ အရူပါဝစရခန္ဓာကို အာရုံပြုရာ၌ မဟဂ္ဂုတ်အာရုံ၊ အတိတ်ကဖြစ်ပွားခဲ့သော မိမိသူတပါး၏ မဂ်ဖိုလ်ကို သိရာ၌ အပ္ပမာဏအာရုံ၊ မဂ်ကိုသာ သိရာ၌ မဂ်အာရုံ ရှိသည်။ ပုဗ္ဗေနိဝါသာနုဿတိဉာဏ်သည် အတိတ်ကိုသာ အာရုံပြုသည်။ သူတပါးခန္ဓာတို့ကို အောက်မေ့သောကာလ၌ ဗဟိဒ္ဓ၊ မိမိခန္ဓာတို့ကို အောက်မေ့သောကာလ၌ အဇ္ဈတ္တကို အာရုံပြုသည်။ အတိတ်ကာလကဖြစ်ခဲ့သော ခန္ဓာနှင့်စပ်သော အမည်နာမတို့ကို အောက်မေ့ရာ၌ နဝတ္တဗ္ဗ^၁အာရုံဖြစ်သည်။

စေတောပရိယဉာဏ်သည် ၇-ရက်အတွင်း အတိတ်ကာလ၌ဖြစ်သော စိတ်ကိုသာလျှင် အာရုံပြုသည်။ စိတ်မှတစ်ပါးသော ခန္ဓာကိုလည်းကောင်း၊ ခန္ဓာနှင့်စပ်သော တရားကိုလည်းကောင်း မသိနိုင်။ ယထာကမ္မူပဂဉာဏ်သည် အတိတ် ကုသိုလ်၊ အကုသိုလ် စေတနာမျှကို (ကုသိုလ်အကုသိုလ်ခန္ဓာတို့ကို) သာလျှင် အာရုံပြုသည်။

ဒိဗ္ဗစက္ခုဉာဏ်သည် အဆင်းရုပ်ကို အာရုံပြု၍ ကာမအာရုံ၊ ဖြစ်ပေါ်ဆဲရုပ်ကိုသာ အာရုံပြု၍ ပစ္စုပ္ပန် အာရုံ၊ မိမိ၏ ဝမ်းစသည် ဖြစ်သော အဆင်းကို မြင်ရာ၌ အဇ္ဈတ္တ၊ သူတပါးအဆင်းကို မြင်ရာ၌ ဗဟိဒ္ဓ ဖြစ်သည်။

အနာဂတံသဉာဏ်သည် ဤသူသည် ကာမဘုံ၌ ဖြစ်မည်ဟု သိရာ၌ ကာမအာရုံ၊ ရူပ၊ အရူပဘုံ၌ ဖြစ်မည်ဟု သိရာ၌ မဟဂ္ဂုတ်အာရုံ၊ မဂ်ကို ရလိမ့်မည်၊ ဖိုလ်ကိုရလိမ့်မည်ဟု သိရာ၌ အပ္ပမာဏအာရုံ၊ မဂ်ကို ရလိမ့်မည်ဟုသာ သိသောအခါ မဂ်အာရုံ ဖြစ်သည်။ အနာဂတံသဉာဏ်သည် အနာဂတ်မှာ ဖြစ်မည့် အကြောင်းအရာများကိုသာ သိသည်။

စေတောပရိယဉာဏ်သည်လည်း အနာဂတ်ကိုသိနိုင်သည်။ သို့သော် အနာဂတ် ၇-ရက်အတွင်း စိတ်ကိုသာသိနိုင်သည်။ စိတ်မှတစ်ပါးသော ခန္ဓာ၊ ခန္ဓာနှင့်စပ်သော တရားတို့ကို မသိနိုင်။

၁ အဇ္ဈတ္တ ဗဟိဒ္ဓ အတိတ် အနာဂတ် ပစ္စုပ္ပန်ဟု မဆိုအပ်သော တရား (ပညတ်တရား)

အနာဂတံသညဏ်သည် “ငါသည် ဤမည်သောဘဝ၌ ဖြစ်လိမ့်မည်”ဟု သိရာ၌ အဇ္ဈတ္တ၊ “သူသည် ဤမည်သောဘဝ၌ ဖြစ်လိမ့်မည်”ဟု သိရာ၌ ဗဟိဒ္ဓ၊ “ဤသူသည် အမည်ရှိသူ ဖြစ်မည်”အမည်ကို သိရာ၌ နဝတ္တဗ္ဗအာရုံ ဖြစ်သည်။

ယထာကမ္မုပုဂညဏ်သည် ကာမာဝစရက်ကို သိသောအခါ ကာမအာရုံ၊ ရူပါဝစရ၊ အရူပါဝစရက် ကို သိသောအခါ မဟဂ္ဂုတ်အာရုံ၊ အတိတ်ကိုသာ သိတတ်သောကြောင့် အတိတ်အာရုံ၊ မိမိကံကို သိသောအခါ အဇ္ဈတ္တအာရုံ၊ သူတပါးကံကို သိသောအခါ ဗဟိဒ္ဓအာရုံဖြစ်သည်။

မဟာစည် ဆရာတော်
ဝိသုဒ္ဓိမဂ် မြန်မာပြန်
တတိယတွဲ ၁-၁၇၈၊
ကောက်နုတ်ချက်

ဆုတောင်း အမျှဝေ

ဤသည့်ပုည ကုသလကြောင့်၊ လောဘ ဒေါသ မောဟ ကင်းကွာ၊ သံသရာဝယ် ကျင်ပါရဘိ၊ ပညာရှိနှင့် ယှဉ်မိပေါင်းသင်း၊ ဉာဏ်မဲ့ကင်း၍၊ ပြည့်လျင်း လှူဘွယ်၊ လှူစဉ်ဝယ်လည်း သုံးသွယ်စေတနာ ဖြောင့်ညီညာသည်၊ ခေမာအထွဋ် တိုင်လိုသော်။

ဤသို့ပြုရ ပုညကုသိုလ် အဖို့ကိုလျှင်၊ မွေးမိခင်နှင့် ဖခင်ဆရာ ဉာတကာက၊ သတ္တဝါအများ နတ်တို့အားလည်း၊ ရငြားပါစေ ပေးမျှဝေသည်၊ ကောင်းထွေသာစု ခေါ်စေသော်။

ဝသုန္ဒရေ ဤမြေပုံသု ၊ သိလာထုလည်း၊ သက်သေအမှု တည်စေသော်။

ဓမ္မဒါန အလှူရှင်များ

ဦးမြင့်သိန်း(SOON HOE)+ဒေါ်ခင်ခင်စိန်(CYNTHIA HOE) မိသားစု

ဦးထွန်းရွှေ+ဒေါ်မြင့်မြင့်ရီ မိသားစု

ဦးခင်စန်+ဒေါ်စောဝင်းတင့် မိသားစု

ဦးဉာဏ်ရှိန် မိသားစု

ဦးဇော်လွင်+ဒေါ်ခင်မာရီ

JOHN & တိုနီမိသားစု

ကိုကြည်ရှိန်

ကိုဇော်မြင့်ဦး

ဦးအေးလွင်+ဒေါ်ကြည်ကြည်လွင် (Seattle) နှင့်

ကုသလကာရီ အဘိဓမ္မာသင်တန်းသားများက

ဗုဒ္ဓသာသနာအား ထောက်ပံ့ပူဇော်သောအားဖြင့်

ဓမ္မဒါန လှူဒါန်းပါသည်။

နတ်လူ သာဓုခေါ်စေသော်